


کلام نبوت

حصہ دوم

مع ترجمہ و تشریح

مرتبہ

محمد فاروق خاں





کلامِ نبوت

جلد دوم
مع ترجمہ و تشریح

مرتبہ
محمد فاروق خاں



مرکزی مکتبہ اسلامی پبلشرز، نئی دہلی ۲۵

مطبوعات ہیومن ویلفیئر ٹرسٹ (رجسٹرڈ) نمبر ۱۹۵

© جملہ حقوق بحق ناشر محفوظ

Copyright Registration No - L - 21199/2003
Under The Copyright Act, Government of India

نام کتاب : کلام نبوت جلد دوم

مصنف : محمد فاروق خاں

صفحات : ۲۴۰

اشاعت : مارچ ۲۰۱۴

تعداد : ۱۱۰۰

قیمت : ۱۶۰/- روپے

ناشر : مرکزی مکتبہ اسلامی پبلشرز

ڈی ۳۰۷، دعوت نگر، البرا فضل انکلیو، جامعہ نگر، نئی دہلی - ۱۱۰۰۲۵

فون: ۲۶۹۵۱۶۵۲، ۲۶۹۵۳۳۴۱ فیکس: ۲۶۹۳۷۸۵۸

E-mail: mmipublishers@gmail.com

Website: www.mmipublishers.net

مطبوعہ : بھارت آفسیٹ، دہلی - ۶

KALAM-E-NUBUWAT Vol-II (Urdu)

By: Muhammad Farooque Khan

Pages: 240

Price ₹160.00

ترتیب

۵.....	دیباچہ
۶.....	ابتدائیہ

عبادات و روحانیت

۱۱	اسلامی عبادات	
۱۴	نماز	
۵۳	امامت	۲۰ نماز کی حقیقت و اہمیت
۵۳	مسجد کے آداب و فضائل	۳۰ نماز کی تعداد اور اس کے اوقات
۵۶	نفل نماز اور تہجد	۳۲ نماز اور طہارت و پاکیزگی
۶۲	نماز کسوف و خسوف	۴۱ نماز کے آداب
۶۳	نماز جمعہ	۵۰ نماز باجماعت
۶۴	نماز عید الفطر و عید الاضحیٰ	

۶۷

زکوٰۃ

۹۶	۷۱ انفاق کے بعض آداب	زکوٰۃ کی اہمیت
۱۰۵	۷۷ سوال کرنے سے پرہیز	انفاق کی فضیلت
	۸۸	صدقہ کا وسیع مفہوم

۱۱۱

روزہ

۱۳۲

اعتکاف

۱۱۶

روزہ کی حقیقت

۱۳۳

شب قدر

۱۲۶

نفل روزے

۱۲۷

روزہ کے فطری احکام

۱۳۶

حج

۱۴۹

حج اور عمرہ

۱۴۰

حج کی حقیقت

۱۵۳

حج کے فطری احکام

۱۴۴

مناسک حج

۱۵۷

دعا

۱۶۷

دعا کے کچھ آداب

۱۶۱

دعا کی اہمیت

۱۷۹

نبی ﷺ کی بعض دعائیں

۱۹۷

کھانے کی دعا

۱۷۹

نماز کی بعض دعائیں

۱۹۷

رنج و غم کے وقت کی دعا

۱۹۱

صبح و شام کی کچھ دعائیں

۱۹۸

کچھ جامع دعائیں

۱۹۳

مجلس کی دعا

۲۰۵

توبہ و استغفار

۱۹۴

سفر کی دعا

۲۰۹

اللہ کا ذکر

۲۲۱

ذکر کے بعض پاکیزہ کلمات

۲۱۴

ذکر اللہ کی اہمیت

۲۲۹

اعتدال کی راہ

۲۳۲

آئینہ حقیقت

دیباچہ

کلام نبوت جلد اول میں عقائد اور ایمانیات سے متعلق احادیث کا انتخاب اور ان کی تشریح پیش کی گئی ہے۔ کلام نبوت جلد دوم میں نماز، زکوٰۃ، روزہ اور حج وغیرہ عبادات سے متعلق منتخب احادیث اور ان کی شرح پیش کی جا رہی ہے۔ شرح میں عبادات کی اصل روح اور اسپرٹ کو خاص طور سے واضح کرنے کی کوشش کی گئی ہے۔

خدائے رب العزت کا ہم پر یہ حق ہے کہ ہم اس کے آگے سرِ نیاز خم کریں۔ اپنی زندگی میں خدا کی یاد اور اس کے ذکر کو اصل اہمیت دیں۔ اخلاق و سیرت اور روحانی زندگی کی تعمیر اور تکمیل خدا سے تعلق کے بغیر ممکن نہیں۔ جس طرح ہمارے جسمانی وجود کی بقا کے لیے سانس لینا ضروری ہے، ٹھیک اسی طرح اپنے اخلاقی و روحانی وجود کے لیے اللہ پر ایمان اور اس کی حضوری کی کیفیت ضروری ہے اس کے بغیر زندگی بے مایہ ہو کر رہ جاتی ہے۔ نماز کو دین کا رکن قرار دینے کا مطلب یہ ہے کہ اپنے رب سے ہماری وابستگی ہو اور یہ وابستگی برقرار رہے۔

جس طرح خدا نے ہمیں وجود بخشا ہے، ہمارا مال بھی اسی کا عطا کردہ ہے۔ اسے ہم صرف اپنی ذات پر ہی نہیں بلکہ خدا کی راہ میں بھی خرچ کریں۔ ہمارا مال ہمارے ہی نہیں خدا کے مجبور و بیکس بندوں کے بھی کام آئے۔ روزہ ہمارے اندر تقویٰ کی صفت پیدا کرتا ہے۔ حج ہمارے اندر حق سے گرویدگی پیدا کرتا ہے اور ہمیں آفاقی فکر عطا کرتا ہے۔ اور ہمارے اندر ایک والہانہ جذبہ پیدا کرتا ہے تاکہ ہماری زندگی بے کیف ہو کر نہ رہے، حج حشر کا جیتا جاگتا منظر ہمارے سامنے لاتا ہے، جب محشر میں ساری انسانیت ایک ساتھ جمع ہوگی۔

اسلامی عبادات اس لیے مشروع ہوئی ہیں کہ ہم فکر و نظر، جذبات و کیفیات اور کردار کی اس بلندی اور پاکیزگی کو حاصل کر سکیں جو آدمی کو خدا کی دائمی نوازشات، اس کی رحمتوں اور قرب کا مستحق بناتی ہے۔

ابتدائیہ

ہمارا وجود اور ہماری زندگی اصلاً خدا کی عظیم و محبوب ہستی سے وابستہ ہے، اس لیے اس کی اطاعت و عبادت کی قدر و قیمت غیر معمولی ہے۔ خدا کی آرزو مندی اور رضا جوئی متعارف بہا ہے۔ اس کے ذریعہ سے بندہ خدا کا قرب حاصل کرتا ہے۔ اور اس کی بے پایاں نوازشیں اور رحمتیں اس کے حصے میں آتی ہیں۔ خدا نے جس طرح اپنے جمال و کمال کے ذریعہ سے اس کی تخلیق کی ہے اسی طرح وہ اپنے جمال و کمال کے ذریعہ سے بندے کو وہ مقام بلند عطا فرماتا ہے جس کا کامل اظہار بندے کی آخرت کے ذریعہ ہوگا۔

یہ مقام بلند اور تکمیل زندگی بندگی رب کے بغیر ممکن نہیں۔ حضرت موسیٰ سے خدا نے فرمایا تھا کہ فرعون کے پاس جاؤ جس نے سرکشی کو اپنا شعار بنا رکھا ہے۔ اس سے کہو کہ اس چیز نے اس کی شخصیت کو مجروح کر رکھا ہے، کیا وہ چاہتا ہے کہ اس کی شخصیت کی صحیح تعمیر ہو اور وہ ہلاکت سے محفوظ ہو سکے۔ اور وہ زندگی کی اصل مطلوب شے کو حاصل کر سکے یعنی ایسی زندگی جس میں خدا سے بے گانگی نہیں پائی جاتی۔ خشیت الہی اور خدا کی عظمت کا احساس زندگی کے سب سے بڑی آگہی ہے۔ اس آگہی کا بدل تحت و تاج ہرگز نہیں ہو سکتا۔ خدا طلبی کے بغیر زندگی نحوست اور وحشت سے پاک نہیں ہو سکتی۔

انسانی زندگی کا مقصد تکمیل حیات ہے۔ اس تکمیل کا حصول اسی طرح ممکن ہے کہ انسان اس طریق جات کو اختیار کرے جو خدا نے اس کے لیے متعین کیا ہے۔ زندگی اپنے اندر

بڑی وسعت رکھتی ہے۔ اس کے دائرے میں اخلاقی، معاشرتی، معاشی اور سیاسی امور وغیرہ سبھی شامل و داخل ہیں۔

پھر انسان صرف مادی وجود نہیں رکھتا۔ انسان کے بہترین جذبات و احساسات کی شرح مادی نقطہ نظر سے ممکن نہیں خواہ ان جذبات و احساسات کا تعلق اخلاق سے ہو یا روحانیت اور صداقت سے ہو۔ انسانی فطرت بقا اور دوام چاہتی ہے جبکہ مادہ پرست فوری جلب منفعت ہی کو سب کچھ سمجھتے ہیں۔

اسلام کے پیش کردہ نظام زندگی اور تصور عبادت انسان کو زندگی کی دائمی قدروں سے آشنا کرتا ہے۔ انسان کے لیے لازوال حیات مقدر ہے۔ شرط یہ ہے کہ وہ اپنے طرز عمل سے اس کا استحقاق ثابت کر دے۔ اسلامی طریق عبادت میں بڑی جامعیت اور وسعت پائی جاتی ہے۔ اس کے ذریعہ سے انسان کی جو ذہنی اور فکری تربیت ہوتی ہے وہ غیر معمولی ہے۔ انسان اپنے آخری تجزیہ میں لطافت احساس کا نام ہے۔ یہی لطافت احساس اسے جذبہ عبودیت سے ہم کنار کرتا ہے۔ اور خدا کے لیے کامل حواگی اور سپردگی انسان کا شعار بن جاتا ہے۔ خدا کا بے پایاں احسان اس کے اندر جذبہ شکر پیدا کرتا ہے۔ یہی جذبہ شکر ہے جس کا اظہار ایمان کی شکل میں ہوتا ہے۔ یہی احساس لطافت انسان کو دوسروں کا ہمدرد اور غم گسار بناتا ہے۔

خدا کا حق ہے کہ ہم اس کے آگے سر نیاز خم کر دیں اور اس کے اطاعت گزار بندے بن کر رہیں۔ اسی کا اظہار نمازوں کے ذریعہ سے ہوتا ہے۔ خدا کے بندوں کا حق یہ ہے کہ ہم انھیں بے چارگی کی حالت میں نہ چھوڑیں۔ خدا نے ہمیں مال دیا ہے تو ہم اسے دین حق کے فروغ کے لیے بھی خرچ کریں اور اس کے ذریعہ سے ہم مسکینوں اور محتاجوں کے بھی کام آئیں۔ روزہ ہمارے اندر تقویٰ کی صفت پیدا کرتا ہے۔ اور ہمیں یہ احساس دلاتا ہے کہ زندگی صرف اکل و شرب اور جنسی خواہش کی تسکین نہیں ہے۔ زندگی اپنے اندر کچھ اور معنی بھی رکھتی ہے۔

حج حق سے انتہائی گرویدگی اور وارفتگی کا مظہر ہے۔ یہ خدا کی جناب میں حاضری ہے۔ یہ مومنانہ زندگی کا نقطہ عروج (Climax) ہے۔ نمازیں ہم اللہ اکبر کہہ کر داخل ہوتے ہیں۔ اسی طرح ہم احرام باندھ کر بیت اللہ کی حدود میں داخل ہوتے ہیں۔ کعبۃ اللہ کا طواف اپنے رب

سے انتہائی گرویدگی کا اظہار ہے۔ حجر اسود کا بوسہ تجدید عہد بندگی ہے۔ صفاء و مرہ کے درمیان سعی کرنا جذبہ جہاد کو پروان چڑھاتا ہے۔ جمرات پر رمی یا کنکری مارنا ابرہہ اور اس کے لشکر کی تباہی کو یاد دلاتا ہے جو کعبہ کو ڈھانے کی غرض سے حملہ آور ہوا تھا۔ رمی سے یہ یقین راسخ ہوتا ہے کہ خدا ہمارا زندہ خدا آج بھی اپنے دین اور اپنے پرستاروں کا ناصر اور مددگار ہے۔ قیام عرفات ایک عالمی اجتماع ہے۔ یہ یوم حشر کا منظر بھی پیش کرتا ہے۔ حج ہمارے اندر ایسا والہانہ جذبہ ابھارتا ہے اسلامی زندگی میں جس کی قدر و قیمت کا انکار کسی کو نہیں ہو سکتا۔

عبادات و روحانیت

تالی: لاجپت الیہ

اسلامی عبادات

انسان کو ہمیشہ ایک ایسے معبود کی تلاش رہی ہے جس کو وہ اپنا مقصودِ حیات اور اپنی آرزوؤں اور تمناؤں کا مرکز قرار دے سکے، جس کے آگے وہ اپنے جذبہ عبودیت کا اظہار کر سکے۔ معبود کی تلاش و جستجو میں انسان نے طرح طرح کی ٹھوکریں کھائیں اور وہ مختلف قسم کی فکری و عملی گمراہیوں میں مبتلا ہوتا رہا لیکن اس کے باوجود وہ کبھی بھی اپنے جذبہ عبودیت اور اپنے اندر پائے جانے والی اس خلشِ مبہم کو جو ایک معبود کو پالنے کے بعد ہی دور ہو سکتی تھی، کبھی فنا کرنے پر قادر نہ ہو سکا۔ انبیاء علیہم السلام نے ہمیشہ انسانوں کی صحیح رہنمائی کی۔ انھوں نے بتایا کہ انسان کا معبود صرف خدا ہے جو اس کائنات کا رب اور خالق ہے۔ ہر نبی کا پیغام یہی تھا:

يَقُولُ اغْبُدُوا لِلّٰهِ مَا لَكُمْ مِّنْ اِلٰهٍ غَيْرُهُ ؕ (الاعراف: ۵۹)

”اے میری قوم! اللہ کی عبادت کرو، اس کے سوا تمھارا کوئی معبود نہیں۔“

خدا کے آخری رسول ﷺ نے بھی دنیا کو یہی دعوت دی:

يَا أَيُّهَا النَّاسُ اعْبُدُوا رَبَّكُمُ (البقرہ: ۲۱)

”اے لوگو! اپنے رب کی عبادت کرو۔“

قرآن کریم نے واضح الفاظ میں بتایا کہ عبادت ہی انسان کی پیدائش کی اصل غرض و غایت ہے۔ جو زندگی خدا کی طاعت و عبادت نہ بن سکی وہ ضائع ہو گئی۔

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝ (الذاریات: ۵۶)

”میں نے جنوں اور انسانوں کو صرف اس لیے پیدا کیا ہے کہ وہ میری عبادت کریں۔“

’عبادت‘ کا لفظ اپنے اندر مفہوم کی بڑی وسعت رکھتا ہے۔ عبادت کے اصل معنی ہیں

عجز و نیاز، تذلل، انتہائی حد تک پست ہو جانا، بچھ جانا، پھر اس میں محبت، پرستش اور طاعت و بندگی کا مفہوم بھی شامل ہے۔ اسلام میں عبادت کا تعلق انسان کی پوری زندگی سے ہے۔ اللہ کی عبادت کا مطلب یہ ہے کہ آدمی صرف اللہ کا پرستار ہو، اسی کے آگے سر جھکائے، اسی کو سجدہ کرے، اپنے بہترین جذباتِ عبودیت کو اسی کے حضور میں پیش کرے اور اپنی پوری زندگی اسی کی اطاعت اور بندگی میں گزارے، زندگی کے کسی شعبہ کو خدا کی اطاعت سے مستثنیٰ قرار نہ دے۔ زندگی کے ہر معاملہ میں خدایٰ کا مطیع فرمان ہو، سیاست، معاشرت اور معیشت وغیرہ زندگی کے ہر میدان میں خدا کے دیے ہوئے احکام کی پیروی کرے یہاں تک کہ اس کا کھانا پینا، لوگوں سے ملنا جلنا، سونا جانا سب کچھ خدا کے حکم اور اس کی مرضی کے مطابق ہو۔ اس طرح پورے دین کی پیروی عبادت میں شامل ہے۔ کسی فریضہ کے ادا کرنے کے بارے میں بھی ہم یہ نہیں کہہ سکتے کہ وہ عبادت میں شامل نہیں ہے۔

نظامِ دین میں ارکانِ اسلام: نماز، روزہ، حج اور زکوٰۃ کو بڑی اہمیت حاصل ہے۔ ان ارکان کا تعلق اپنے ظاہر اور باطن دونوں لحاظ سے براہِ راست خدا سے ہے۔ انسان کے اندر عبودیت کی روح بیدار کرنے اور بندگی کا ذوق پیدا کرنے میں ارکانِ اسلام کا بڑا دخل ہے۔ انھیں دین میں ایک امتیازی حیثیت حاصل ہے۔ انھی ارکانِ اسلام پر درحقیقت دین کی پوری عمارت کھڑی ہوتی ہے۔ یہ گویا ایسی مخصوص و ممتاز عبادتیں ہیں جن کے ذریعہ سے آدمی کے اندر وہ قوت پیدا ہوتی ہے جس سے وہ اپنی پوری زندگی خدا کی عبادت اور بندگی میں گزار سکے۔ یہی وجہ ہے کہ اکثر و بیشتر نماز، روزہ اور حج ہی کو عبادت کہہ دیا جاتا ہے حالانکہ حقیقت میں دین کا کوئی جزء بھی عبادت سے الگ نہیں ہے۔

عبادت صرف اللہ کا حق ہے۔ خدا کے سوا کسی دوسرے کی عبادت کرنا شرک ہے، شرک اور غیر اللہ کی پرستش کو کتبِ قدیمہ میں واضح طور پر زنا اور بدکاری سے تشبیہ دی گئی ہے۔ قرآن کا ارشاد ہے:

وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ
أَوْ تَهْوِي بِهِ الرِّيحُ فِي مَكَانٍ سَحِيقٍ ۝

”جو کوئی اللہ کے ساتھ شرک کرے تو گویا وہ آسمان سے گر پڑا پھر چاہے اس کو پرند

اچک لے جائیں یا ہوا اسے دور دراز مقام پر (لے جا کر) پھینک دے۔“

اسلام زندگی کی تکمیل کا واحد راستہ ہے۔ اسی کے ذریعہ سے منشاءِ فطرت تک ہماری

رسائی ممکن ہے۔ خدا کی رحمت کے آثار اور اس کی نشانیاں زمین سے آسمان تک پھیلی ہوئی ہیں۔

خدا اپنی عنایات اور رحمتوں کو ہمارے ارادہ و اختیار کی دنیا تک وسیع کرنا چاہتا ہے۔ وہ ہمیں

آدابِ زندگی کی تعلیم دیتا ہے۔ ہماری زندگی کو پاکیزگی اور بالیدگی عطا فرماتا ہے خدا کے سوا اور

کوئی نہیں جس سے اس عنایتِ خاص کی توقع کی جائے۔

قُلْ هَلْ مِنْ شُرَكَائِكُمْ مَنْ يَهْدِي إِلَى الْحَقِّ ۖ قُلِ اللَّهُ

يَهْدِي لِلْحَقِّ ۖ

(یونس: ۳۵)

”ان سے کہو کہ کیا ان میں جنہیں تم خدا کے ساتھ شریک ٹھہراتے ہو کوئی ایسا بھی ہے جو

حق کی طرف رہنمائی کر سکے؟ کہو حق کی طرف تو صرف اللہ رہنمائی فرماتا ہے۔“

خدا کی طاعت و عبادت کے بغیر انسانی زندگی کی تکمیل ممکن نہیں ہے۔ خدا کی بندگی اور

عبادت کے بغیر زندگی حقیقی معنویت سے محروم رہتی ہے۔



نماز

انسان خدا کا بندہ اور غلام ہے۔ خدا ہی اس کا خالق، رب اور الہ ہے۔ خدا کو اپنا رب اور معبود ماننے کا تقاضا ہے کہ بندہ اپنی زندگی خدا ہی کی اطاعت اور بندگی میں بسر کرے۔ اسی کے دیئے ہوئے احکام کو اپنی زندگی کا قانون بنائے۔ اسی کے آگے سر جھکائے۔ اسی کے آگے سجدہ ریز ہو۔ اس کے سوا کسی کی پرستش نہ کرے۔ نماز حقیقت میں خدا کی عبادت اور اس کی پرستش کا کامل طریقہ ہے۔ نماز میں بندہ بار بار خدا کے سامنے حاضر ہوتا اور اس کے آگے اپنی عاجزی اور بندگی کا اظہار کرتا ہے۔ اس کے دکھائے ہوئے راستے پر چلنے کا عہد کرتا ہے۔ اس سے اپنے گناہوں اور کوتاہیوں کی معافی مانگتا ہے۔

خدا اور اس کے بندوں کے حقوق کو پہچاننا اور انھیں ادا کرنا یہی دین کا حاصل ہے۔ نماز اور زکوٰۃ، اسلام کے دو ایسے بنیادی رکن ہیں جو ان دونوں حقوق کے محافظ اور انسان کو راہِ راست پر قائم رکھنے کے ضامن ہیں۔ نماز اپنی حقیقت کے لحاظ سے ایک حیاتی عمل ہے۔ نماز درحقیقت خوف و خشیت اور محبت و انابت کے ساتھ خدا کی طرف مائل اور اس سے قریب ہونے کا نام ہے۔ نماز میں بندے کو خدا سے ہم کلامی کا شرف حاصل ہوتا ہے۔ نماز ہمارے ایمانی شعور کا اولین فیضان ہے، نماز درحقیقت اپنے دل، زبان اور جسم کے ذریعہ سے اپنے رب کے سامنے اپنی بندگی اور عبودیت اور اس کی بڑائی اور عظمت کا اظہار ہے۔ نماز خدا کی یاد، اس کے احسانات کا شکر اور حسن ازل کی حمد اور تسبیح ہے۔ یہ سازِ دل کا نغمہ، بے قرارِ روح کی تسکین، فطرت کی پکار اور ہماری زندگی کا حاصل ہے۔

شاہ ولی اللہؒ نے نماز کی حقیقت پر روشنی ڈالتے ہوئے لکھا ہے:

اعْلَمُ أَنَّ أَصْلَ الصَّلَاةِ ثَلَاثَةُ أَشْيَاءَ أَنْ يُخَضَّعَ لِلَّهِ بِقَلْبِهِ وَ
يَذْكُرَ اللَّهَ بِلِسَانِهِ وَيُعْظِمَهُ غَايَةَ التَّعْظِيمِ بِجَسَدِهِ۔

(حجۃ اللہ البالغہ۔ جلد دوم)

انتہائی محبت جس میں انتہا درجہ کی عاجزی اور تذلل ہو، خدا کے سوا کسی کے ساتھ جائز نہیں ہے۔ یہ صرف خدا کا حق ہے کہ آدمی اپنے آپ کو اس کے آگے بالکل پست کر دے اور اپنے تمام احساسات اور جذبات کو اس کے حضور پیش کر دے۔ کبھی کبھی حضور ﷺ پر نماز میں رقت طاری ہو جاتی تھی اور آنکھوں سے آنسو جاری ہو جاتے تھے۔ ایک صحابی فرماتے ہیں کہ میں نے نبی ﷺ کو دیکھا کہ آپ نماز میں ہیں، آنکھوں سے آنسو جاری ہیں، روتے روتے ہچکیاں بندھ گئی ہیں، ایسا معلوم ہوتا تھا کہ گویا چکی چل رہی ہے یا ہانڈی ابل رہی ہے (۱) آپ کا ارشاد ہے: نماز دو دور رکعت کر کے ہے اور ہر دور رکعت میں تشہد ہے اور تضرع و زاری ہے، خشوع و خضوع ہے، عاجزی اور مسکنت ہے اور ہاتھ اٹھا کر یا رب، یا رب! کہنا ہے، جس نے ایسا نہ کیا تو اس کی نماز ناقص رہی (۲)۔

نماز ایک عالمگیر حقیقت ہے۔ نماز نہ صرف انسان کی بلکہ تمام موجودات کی فطرت ہے۔ اس کے بغیر کسی مخلوق کے وجود و بقا کا تصور نہیں کیا جاسکتا۔ چنانچہ قرآن کا بیان ہے کہ پوری کائنات خدا کی تسبیح میں مصروف ہے:

أَلَمْ تَرَ أَنَّ اللَّهَ يَسْبِّحُ لَهُ مَنْ فِي السَّمَوَاتِ وَالْأَرْضِ
وَالطَّيْرِ صَفِيفٌ كُلٌّ قَدْ عَلِمَ صَلَاتَهُ وَتَسْبِيحَهُ وَاللَّهُ
عَلِيمٌ ۚ بِمَا يَفْعَلُونَ ۝

(النور: ۳۱)

”کیا تم نے نہیں دیکھا کہ آسمانوں اور زمین میں جو بھی ہے اللہ کی تسبیح کرتا ہے۔ پر پھیلائے پرندے بھی (اس کی تسبیح کرتے ہیں) ہر ایک اپنی نماز اور تسبیح سے واقف ہے اور اللہ جانتا ہے جو کچھ وہ کرتے ہیں۔“

قرآن میں نماز کے لیے ’صلوٰۃ‘ کا لفظ استعمال ہوا ہے۔ عربی میں صلوٰۃ کے معنی ہیں کسی چیز کی طرف بڑھنا اور اس میں داخل ہو جانا۔ صلوٰۃ کے اندر انتہائی قرب کا مفہوم پایا جاتا

ہے۔ نماز کامل اشتیاق کے ساتھ خدا کی جانب متوجہ ہونے کا محبوب عمل ہے۔ انابت الی اللہ نماز کی اصل روح ہے۔ انابت کے معنی ہیں پورے دل سے خدا سے محبت کرنا اور اس کی طرف متوجہ ہونا^(۱) خدا کے لیے ایک فطری طلب ہر دل میں پائی جاتی ہے۔ انسان جس طرح رزق حاصل کرنے میں خدا کی عنایات کا محتاج ہے اس سے کہیں زیادہ وہ حقیقی تسکین و اطمینان کے لیے خدا کی عبادت اور اس کی پرستش کا ضرورت مند ہے۔ نماز بندہ اور خدا کے درمیان تعلق و ارتباط کا کامل ذریعہ ہے۔ نماز کے ذریعہ سے انسان کو خدا کی بارگاہ میں رسائی حاصل ہوتی ہے اور اس کی آخری تمنا پوری ہوتی ہے۔ نماز میں اسے اس کا موقع ملتا ہے کہ وہ اپنے بہترین جذبات و احساسات کو خدا کے حضور پیش کر سکے اور اس سے اس کی عنایات کا طالب ہو۔ چنانچہ نبی ﷺ فرماتے ہیں: قُرْءُ عَيْنِي فِي الصَّلَاةِ ”میری آنکھ کی ٹھنڈک نماز میں ہے۔“ نماز سے رغبت اس بات کی علامت ہے کہ بندے نے خدا کو اپنی ساری توجہات کا مرکز بنالیا اور اسی سے اپنی امیدیں وابستہ کر لیں۔ ایسا شخص خدا کا مقرب ہوتا ہے، چنانچہ ایسے شخص کو جس کا دل مسجد سے نکلنے کے بعد بھی مسجد میں لگا رہتا ہے اس بات کی بشارت دی گئی ہے کہ خدا اسے اپنے سایہ میں جگہ دے گا۔ اپنی زندگی میں نماز کو شامل کرنا درحقیقت خدا کو اپنا سرپرست بنانا ہے۔ نبی ﷺ فرماتے ہیں: ”جس نے قصداً نماز ترک کر دی اللہ تعالیٰ اس کی حفاظت سے دست بردار ہو جاتا ہے۔“ جو اللہ کی حفاظت اور سرپرستی سے محروم ہو جائے اسے تباہی اور ہلاکت سے کون بچا سکتا ہے۔ نماز اپنی اہمیت کی وجہ سے کسی حالت میں بھی ساقط نہیں ہوتی۔ اگر کوئی کھڑا ہو کر نہیں ادا کر سکتا تو بیٹھ کر ادا کرے اور اگر یہ بھی ممکن نہیں تو لیٹ کر ہی ادا کرے، اگر منہ سے نہ بول سکے تو اشاروں سے ادا کرے^(۲) اور اگر مجبوری کی وجہ سے رک کر ادا نہیں کر سکتا تو چلتے ہوئے ادا کرے^(۳) اور اگر سخت خوف کی حالت میں سواری پر ہے تو جس طرف موقع ہو اسی رخ ادا کرے^(۴)

پھر نماز انھی قدیم ارکان اور فطری شکل و صورت کے ساتھ شروع ہے جو حضرت ابراہیمؑ کے زمانے سے چلی آرہی ہے۔ انسائیکلو پیڈیا کے مرتبین نے بھی اس حقیقت کو تسلیم کیا

(۱) الفتاویٰ ابن قیم - صفحہ ۱۹۵ - (۲) دارقطنی بروایت موقوف - (۳) ابوداؤد - باب صلوة الطالب -

(۴) بخاری -

ہے، چنانچہ لکھتے ہیں:

”اسلامی نماز اپنی ترکیب میں بڑی حد تک یہودیوں اور عیسائیوں کی نماز سے مشابہت رکھتی ہے۔“ (جلد ۴ صفحہ ۹۶ مضمون صلوٰۃ)

نماز پانچ وقت کی فرض کی گئی ہے۔ اس طرح ہمارے تمام اوقات کو نماز سے گھیر دیا گیا ہے تاکہ ہم خدا سے کسی وقت بھی غافل نہ ہوں اور ہماری پوری زندگی خدا کی یاد بن جائے۔ قرآن میں ارشاد ہوا ہے:

اقِمِ الصَّلَاةَ لِذِكْرِي (طہ: ۱۳) ”میری یاد کے لیے نماز قائم کرو۔“

پھر قرآن کو بھی نماز کا ایک لازمی جز قرار دیا گیا ہے۔ سورۃ الفاتحہ نماز کی ہر رکعت میں پڑھی جاتی ہے۔ سورۃ الفاتحہ پورے قرآن کا خلاصہ ہے۔ نماز میں قرآن کو شامل کر کے قرآن کی حکمت، بصیرت اور اس کی برکتوں کو بھی نماز میں سمیٹ لیا گیا ہے۔ قرآن کے احکام و ہدایات کی یاد دہانی بھی نماز میں ہوتی رہتی ہے۔

نماز حشر میں خدا کے حضور کھڑے ہونے کی کامل تصویر ہے۔ جب بندہ نماز میں کھڑا ہوتا ہے تو وہ اس دن کو یاد کرتا ہے جب وہ آخرت میں خدا کے سامنے حاضر ہوگا۔ نماز میں ہم خدا کی طرف لپکتے اور صف بستہ ہو کر اس کی حمد کرتے ہیں۔ حشر کے دن بھی ہماری یہی کیفیت ہوگی۔ اس دن خدا ہمیں پکارے گا تو ہم اس کی حمد کرتے ہوئے قبروں سے نکل کر اس کی طرف دوڑ پڑیں گے ①

حق کی راہ میں باطل سے لڑنا اور اس کے لیے ہر وقت تیار رہنا مسلمان کا فرض ہے۔ نماز اس تیاری کا نقشہ بھی پیش کرتی ہے۔ روایت میں آتا ہے کہ اللہ کو دو صفیں بے حد محبوب ہیں۔ ایک نماز کی صف اور دوسرے میدان جہاد میں مجاہدین کی صف۔ نماز اور جہاد میں بعض پہلوؤں سے مشابہت بھی پائی جاتی ہے۔ چنانچہ ابوداؤد کی روایت ہے:

كَانَ النَّبِيُّ ﷺ وَ جُيُوشُهُ إِذَا عَلَوْا الشَّيْءَا كَبَرُوا وَ إِذَا هَبَطُوا سَبَّحُوا فَوَضَعَتِ الصَّلَاةُ عَلَى ذَلِكَ. (ابوداؤد)

”نبی ﷺ اور آپ کے لشکر جب پہاڑی پر چڑھتے تو تکبیر اور جب نیچے اترتے تو تسبیح کرتے تھے۔ نماز اسی طریقہ پر قائم کی گئی۔“

نماز میں نمازیوں کی صف بندی، ایک امام کا اتباع۔ ایک آواز پر تمام صفوں کی حرکت، جنگ ہی کے آداب نہیں بلکہ پوری اجتماعی زندگی کے آداب سکھاتی ہے۔ نماز سے جہاں اس تعلق کا اظہار ہوتا ہے جو بندے اور خدا کے درمیان پایا جاتا ہے وہیں نماز سے بندگان خدا کے باہمی تعلق اور ان کی اجتماعیت پر بھی روشنی پڑتی ہے۔ یہ ہماری اجتماعیت ہی کا تقاضا تھا کہ ہمیں جماعت سے نماز پڑھنے کا حکم دیا گیا۔ نماز ہمیں خدا سے ہی نہیں ملاتی بلکہ وہ ہمارے آپس کے تعلقات کو بھی درست رکھتی ہے اور ہمارے دلوں کو جوڑتی ہے۔ لیکن شرط یہ ہے کہ ہماری نماز حقیقت میں نماز ہو اور وہ اپنے ظاہر و باطن ہر لحاظ سے ٹھیک اور درست ہو۔ مسلم کی ایک روایت میں فرمایا گیا ہے:

عِبَادَ اللَّهِ لَتُسَوَّيَنَّكُمْ صُفُوفَكُمْ أَوْ لَيَخَالَفَنَّ اللَّهُ بَيْنَ وُجُوْهِكُمْ۔

(مسلم)

”اللہ کے بندو! (نماز میں) اپنی صفوں کو سیدھا اور درست رکھو ورنہ خدا تمہارے رخ کو ایک دوسرے کے خلاف کر دے گا۔“

نماز اسلام کے ان تمام عقائد کو تازہ کرتی ہے جن پر ایمان لائے بغیر نفس کی پاکیزگی، اخلاق کی درستی اور اعمال کی اصلاح ممکن نہیں ہے۔ صبر و توکل اور پاکیزگی اور طہارتِ نفس وغیرہ اعلیٰ اخلاقی اوصاف کے حاصل کرنے کا بہترین ذریعہ نماز ہے۔ نماز کے اندر آدمی کو پاک باز اور خدا ترس انسان بنانے کی بے انتہا قوت موجود ہے۔ نماز ہمیں باحوصلہ اور عالی ظرف بناتی ہے اور ایک پاک اور ستھری زندگی کی طرف رہنمائی کرتی ہے۔ چنانچہ خدا کا ارشاد ہے:

إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ ۚ (الحجرات: ۳۵)

”بے شک نماز بے حیائی اور برائی سے روکتی ہے۔“

نماز کو دین کے ایک جامع عنوان کی حیثیت حاصل ہے۔ نماز مومن کی زندگی کا اول اور آخر سب کچھ ہے۔ نماز مومن کی اخلاقی، روحانی اور حقیقی زندگی کی آئینہ دار ہے نماز کی اس بنیادی خصوصیت کی وجہ سے قرآن کبھی نیک اعمال میں صرف نماز کے ذکر کر دینے کو کافی سمجھتا ہے۔ ایک جگہ فرمایا گیا ہے:

وَالَّذِينَ يُؤْمِنُونَ بِالْكِتَابِ وَأَقَامُوا الصَّلَاةَ ۖ إِنَّا لَا نَضِيعُ

أَجْرَ الْمُصْلِحِينَ

(الاعراف: ۱۷۰)

”جو لوگ کتاب کو مضبوطی سے پکڑے ہوئے ہیں اور نماز قائم کر رکھی ہے یقیناً ایسے مصلح لوگوں کا اجر ہم ضائع نہیں کریں گے۔“

ایک جگہ خدا کے باغی اور سرکش بندے کا ذکر ان الفاظ میں کیا گیا ہے:

فَلَا صَدَقَ وَلَا صَلَّى ۚ وَلَكِنْ كَذَّبَ وَتَوَلَّى ۝ (القیامہ: ۳۱، ۳۲)

”اس نے نہ تو (خدا اور اس کے رسول کی) تصدیق کی اور نہ نماز ادا کی بلکہ اس نے جھٹلایا اور روگردانی اختیار کی۔“

نماز کی اسی بنیادی اہمیت کی وجہ سے حضور ﷺ فرماتے ہیں:

إِنَّمَا مَوْضِعُ الصَّلَاةِ مِنَ الدِّينِ كَمَوْضِعِ الرَّأْسِ مِنَ الْجَسَدِ.

(المعجم الصغير للطبرانی - عن ابن عمر)

”دین میں نماز کا وہی مقام ہے جو جسم کے اندر سر کا ہے۔“

حضرت ابوموسیٰ اشعریؓ فرماتے ہیں کہ ایک شخص کو نبی ﷺ نے نماز پڑھتے دیکھا جو نہ

پورا رکوع کرتا تھا اور نہ پورا سجدہ کرتا تھا۔ اس کی جلد بازی کو دیکھ کر آپؐ نے فرمایا: اگر یہ شخص اس

حالت میں مر گیا اور اپنی نماز درست نہ کی تو محمدؐ کی ملت کے علاوہ کسی اور ملت پر اس کا خاتمہ ہوگا۔

نماز کی اسی اہمیت کے پیش نظر حضرت عمرؓ نے اپنے گورنروں کو لکھا تھا:

إِنَّ أَهَمَّ أُمُورِكُمْ عِنْدِي الصَّلَاةُ فَمَنْ حَفِظَهَا وَحَافَظَ عَلَيْهَا

حَفِظَ دِينَهُ وَ مَنْ ضَيَّعَهَا فَهُوَ لِمَا سِوَاهَا أَضِيعُ.

”تمہارے تمام کاموں میں سب سے بڑھ کر اہمیت میرے نزدیک نماز کی ہے۔ جس

کسی نے اس کی حفاظت کی اور اس کی نگہبانی میں لگا رہا اس نے پورے دین کی

حفاظت کی اور جس نے نماز کو ضائع کیا وہ دوسری ساری چیزوں کو اور زیادہ ضائع

کرنے والا ہوگا۔“

غرض نماز کو مومن کی زندگی میں بنیادی مقام حاصل ہے۔ نماز سے صرف یہی نہیں کہ

ہماری زندگی کی اصلاح ہوتی ہے بلکہ نماز ہمیں حقیقی زندگی سے آشنا کرتی اور خدا سے ہمارے رشتہ

کو مضبوط کرتی ہے۔

نماز کی حقیقت و اہمیت

(۱) عَنْ أَبِي هُرَيْرَةَ قَالَ: سَمِعْتُ رَسُولَ اللَّهِ ﷺ يَقُولُ: أَرَأَيْتُمْ لَوْ أَنَّ نَهْرًا بِبَابِ أَحَدِكُمْ يَغْتَسِلُ فِيهِ كُلَّ يَوْمٍ خَمْسَ مَرَّاتٍ هَلْ يَبْقَى مِنْ ذَنْبِهِ شَيْءٌ؟ قَالُوا: لَا يَبْقَى مِنْ ذَنْبِهِ شَيْءٌ قَالَ: فَكَذَلِكَ مَثَلُ الصَّلَوَاتِ الْخَمْسِ يَمْحُو اللَّهُ بِهِنَ الْخَطَايَا.

(بخاری، مسلم، ترمذی، نسائی، ابن ماجہ)

ترجمہ: ابو ہریرہؓ فرماتے ہیں کہ میں نے رسول اللہ ﷺ کو فرماتے سنا: ”تمہارا کیا خیال ہے کہ اگر تم میں سے کسی کے دروازے پر دریا ہوا اور وہ اس میں ہر روز پانچ مرتبہ نہائے تو کیا (اس کے جسم پر) کچھ بھی میل پچھل باقی رہے گا؟ (صحابہؓ نے) عرض کیا: کچھ بھی میل باقی نہ رہے گا۔ آپؐ نے فرمایا: ”پانچوں نمازوں کی یہی مثال ہے۔ اللہ ان کے ذریعہ سے گناہوں کو مٹا دیتا ہے۔“

تشریح: جس طرح پانچ مرتبہ غسل کرنے سے جسم پر میل باقی نہیں رہ سکتا اسی طرح پانچوں وقت کی نماز ادا کرنے سے گناہ باقی نہیں رہ سکتے، اللہ تعالیٰ انھیں معاف کر دیتا ہے۔ گناہ اور خطاؤں کے برے اثرات قلب پر پڑتے ہیں، یہ اثرات نماز سے زائل ہو جاتے ہیں لیکن شرط یہ ہے کہ نماز حقیقت میں نماز ہو، محض دکھاوے کی نماز نہ ہو، بلکہ پورے آداب اور حضور قلب کے ساتھ ادا کی گئی ہو۔ خدا کا قرب اور اس قرب کی کیفیت جو بندے کو نماز میں حاصل ہوتی ہے اس کی موجودگی میں گناہ کیسے باقی رہ سکتا ہے۔

قرآن میں اس حقیقت پر ان الفاظ میں روشنی ڈالی گئی ہے: أَقِمِ الصَّلَاةَ طَرَفِي النَّهَارِ وَ زُلْفَا مِنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرَى لِلَّذِينَ كَرِهُوا (ہود: ۱۱۴)

”دن کے دووں کناروں پر اور رات کے کچھ حصوں میں نماز قائم کیا کرو۔ بے شک نیکیاں برائیوں کو دور کر دیتی ہیں۔ یہ نصیحت ہے یاد رکھنے والوں کے لیے۔“

(۲) وَعَنْ عَبْدِ اللَّهِ بْنِ عَمْرٍو بْنِ الْعَاصِ عَنِ النَّبِيِّ ﷺ أَنَّهُ ذَكَرَ أَمَرَ الصَّلَاةِ يَوْمًا فَقَالَ: مَنْ حَافِظٌ عَلَيْهَا كَانَتْ لَهُ نُورًا وَ بُرْهَانًا وَ نَجَاةٌ يَوْمَ الْقِيَمَةِ وَ مَنْ لَمْ يُحَافِظْ عَلَيْهَا لَمْ تَكُنْ لَهُ نُورًا وَ لَا بُرْهَانًا وَ لَا نَجَاةٌ وَ كَانَ يَوْمَ الْقِيَمَةِ مَعَ قَارُورٍ وَ فِرْعَوْنَ وَ هَامَانَ وَ أَبِي بَنْ خَلْفٍ.

(احمد، دارمی، بیہقی فی شعب الایمان)

ترجمہ: عبد اللہ بن عمرو بن العاصؓ کہتے ہیں کہ رسول اللہ ﷺ نے ایک روز نماز کے بارے میں گفتگو کرتے ہوئے فرمایا: ”جو شخص اس کی محافظت کرتا ہے تو وہ اس کے لیے قیامت کی روشنی، دلیل اور نجات ہوگی اور جو شخص اس کی محافظت نہ کرے تو نہ وہ اس کے لیے روشنی ہوگی، نہ دلیل ہوگی، نہ نجات اور وہ قیامت کے روز قارون، فرعون، ہامان اور ابلی بن خلف (جیسے خدا کے نافرمان اور باغی لوگوں) کے ساتھ ہوگا۔“

تشریح: مطلب یہ ہے کہ جب کوئی شخص پورے اہتمام کے ساتھ ٹھیک طور سے نماز ادا کرتا ہے، بے پروائی اور عدم توجہی کے ساتھ نماز نہیں پڑھتا اور اپنی نماز کو اس کے ظاہر اور باطن دونوں پہلوؤں سے درست رکھنے کی کوشش کرتا ہے تو اس کی یہ نماز دنیا میں بھی اس کے لیے روشنی اور دلیل و برہان ثابت ہوتی ہے اور آخرت میں بھی اس کے کام آئے گی۔ ایسی نماز دنیا میں آدمیوں کو ان خرابیوں سے بچاتی ہے جو اسے راہِ راست سے بھٹکانے والی اور اس کے لیے تباہ کن ہیں۔ آخرت میں بھی وہ اس کے ذریعہ سے نجات اور خدا کی رحمت کا مستحق قرار پائے گا۔ نماز سرِ پانچات اور روشنی ہے جو لوگ نماز سے غافل ہیں وہ درحقیقت تاریکی میں ہیں۔ ان کے نہ ذہن کو روشنی میسر ہے جسے ”برہان“ کہا جاسکتا ہے اور نہ ان کے دل کو وہ روشنی حاصل ہے جسے ”نور“ کے لفظ سے تعبیر کیا جاسکتا ہے۔ جب دنیا میں ان کی یہ حالت ہے تو آخرت میں ان کے لیے کسی بہتر حالت کی توقع کیسے کی جاسکتی ہے۔

(۳) وَ عَنْ أَنَسٍ قَالَ: قَالَ رَسُولُ اللَّهِ ﷺ: حُبَّ إِلَى النِّسَاءِ وَالطِّبِّ وَ جَعَلْتُ قُرَّةَ عَيْنِي فِي الصَّلَاةِ. (نسائی)

ترجمہ: حضرت انسؓ کہتے ہیں کہ رسول اللہ ﷺ نے فرمایا: ”عورتیں اور خوشبو میرے لیے محبوب بنائی گئی ہیں۔ اور میری آنکھ کی ٹھنڈک نماز میں رکھی گئی ہے۔“

تشریح: مطلب یہ ہے کہ دنیا کی نعمتوں میں جہاں پاکیزہ سیرت، عورت اور خوشبو مجھے محبوب ہے وہیں سب سے بڑی نعمت میرے لیے نماز ہے۔ نماز میرے لیے سکون و راحت کا سامان ہے۔ آدمی کا تعلق اپنے رب سے جتنا زیادہ ہوگا اتنا ہی زیادہ اسے نماز میں سکون و راحت حاصل ہوگی۔

(۴) وَ عَنْ عَائِشَةَ عَنِ النَّبِيِّ ﷺ قَالَ: رَجَعْنَا الْفَجْرَ خَيْرَ مِنَ الدُّنْيَا وَمَا فِيهَا. (مسلم)

ترجمہ: حضرت عائشہؓ سے روایت ہے کہ نبی ﷺ نے فرمایا: ”فجر کی دو رکعت (سنت) دنیا اور دنیا کی ہر چیز سے بہتر ہے۔“

تشریح: انسان کو صرف روٹی ہی نہیں چاہیے، اسے ذہنی سکون اور روحانی نشاط بھی مطلوب ہے اور یہ بیش بہا شے نماز ہی سے حاصل ہوتی ہے۔ اگر اطمینان قلب اور ذہنی سکون دنیا کی ساری نعمتوں سے بڑھ کر ہے تو یقیناً نماز کی چند رکعتیں دنیا کی ساری نعمتوں سے زیادہ قیمتی ہیں۔ قرآن میں فرمایا گیا ہے: اَلَا بِذِكْرِ اللّٰهِ تَطْمَئِنُّ الْقُلُوْبُ (الرعد: ۲۸) ”جان رکھو! اللہ کی یاد سے ہی دلوں کو اطمینان حاصل ہوتا ہے۔“ نماز اللہ کی یاد دہی کا دوسرا نام ہے۔

(۵) وَ عَنْ سَالِمِ بْنِ أَبِي الْجَعْدِ قَالَ: سَمِعْتُ رَسُوْلَ اللّٰهِ ﷺ يَقُوْلُ: اَقِمِ الصَّلٰوةَ يَا بَلَالُ اِرْحَنَّا بِهَا۔ (ابوداؤد)

ترجمہ: سالم بن ابی الجعد فرماتے ہیں کہ میں نے رسول اللہ ﷺ کو فرماتے سنا: ”اے بلال! نماز قائم کر دتا کہ ہم اس سے راحت حاصل کریں۔“

(۶) وَ عَنْ ابْنِ عُمَرَ وَالْبَيَاضِيِّ قَالَا: قَالَ رَسُوْلُ اللّٰهِ ﷺ: اِنَّ الْمُصَلِّيَّ يُنَاجِي رَبَّهُ فَلْيَنْظُرْ مَا يُنَاجِيْهِ وَلَا يَجْهَرُ بِعُضُكُمَّ عَلٰی بَعْضِ الْقُرْآنِ۔ (احمد)

ترجمہ: ابن عمرؓ اور بیاضیؓ کہتے ہیں کہ رسول اللہ ﷺ نے فرمایا: ”نمازی (نماز میں) اپنے رب سے سرگوشی کرتا ہے، اس لیے اسے یہ دیکھنا چاہیے کہ وہ اپنے رب سے کیا سرگوشی کر رہا ہے؟ تم میں سے کوئی اس طرح بلند آواز سے قرآن نہ پڑھے کہ دوسروں کو وقت ہو۔“

تشریح: بندہ نماز میں اپنے رب سے ہم کلام ہوتا ہے۔ اس لیے اسے زیادہ سے زیادہ اپنے خدا کی طرف متوجہ ہونا چاہیے۔ اسے اس کا شعور ہونا چاہیے کہ وہ اپنے رب سے کیا کہہ رہا ہے؟ یہ حالت تو حد درجہ افسوس ناک ہوگی کہ آدمی بظاہر نماز میں ہو لیکن بہ باطن وہ کہیں اور ہو۔ نماز پڑھنے والوں کا پورا خیال رکھنا بھی ضروری ہے۔ ایسی حالت میں جبکہ نماز ہو رہی ہو بلند آواز سے قرآن پڑھنا صحیح نہ ہوگا کیونکہ اس سے نمازی کا ذہن منتشر ہوگا۔ وہ کامل یکسوئی کے ساتھ اپنی نماز نہ ادا کر سکے گا۔ ایک روایت میں ہے کہ آپؐ نے فرمایا: اِنَّ فِي الصَّلٰوةِ لَشُغْلًا۔ (بخاری، مسلم)

”نماز میں مشغولیت ہوتی ہے۔“ یعنی آدمی خدا کے ذکر میں مشغول ہوتا ہے، ایسی حالت میں

اسے کسی شخص سے بات چیت نہیں کرنی چاہیے اور نہ کسی کی باتوں کا جواب دینا چاہیے۔ اسے کامل یکسوئی کے ساتھ اپنی نماز ادا کرنی چاہیے۔

(۷) وَ عَنْ ابْنِ عُمَرَ قَالَ: قَالَ رَسُولُ اللَّهِ ﷺ: اجْعَلُوا فِي بُيُوتِكُمْ مِنْ صَلَوتِكُمْ وَلَا تَتَّخِذُوا قُبُورًا.

(ابوداؤد)

ترجمہ: ابن عمرؓ سے روایت ہے کہ رسول اللہ ﷺ نے فرمایا: ”اپنے گھروں میں بھی اپنی نمازوں میں سے کچھ حصہ پڑھا کر وادراں کو قبرستان نہ بناؤ۔“

تشریح: یعنی اپنے گھروں میں بھی سنت اور نفل نماز پڑھا کرو۔ گھروں کی آبادی اور رونق و حقیقت خدا کے ذکر اور اس کی یاد سے ہی ہے اور نماز خدا کی یاد کی کامل ترین شکل ہے۔ ایک روایت میں ہے جس کے راوی حضرت جابرؓ ہیں کہ آپؐ نے فرمایا: إِذَا قَضَى أَحَدُكُمْ الصَّلَاةَ فِي مَسْجِدِهِ فَلْيَجْعَلْ لِنَيْتِهِ نَصِيحًا مِّنْ صَلَوتِهِ فَإِنَّ اللَّهَ جَاعِلٌ فِي بُيُوتِهِ مِنْ صَلَوتِهِ خَيْرًا۔ (مسلم) ”جب تم میں سے کوئی شخص مسجد میں نماز ادا کرے تو اسے چاہیے کہ اپنی نماز کا کچھ حصہ اپنے گھر کے لیے رکھ لے۔ اس لیے کہ اللہ تعالیٰ اس کی نماز کی ذریعہ سے اس کے گھر میں خیر و برکت عطا فرماتا ہے۔“

اس میں شبہ نہیں کہ نماز سرمایہ زندگی اور گھر کی رونق ہے۔ جس گھر میں نماز نہیں وہ گھر خیر و برکت سے خالی ہے۔

ایک روایت میں ہے کہ نبی ﷺ بنی الاشہل کی مسجد میں آئے۔ وہاں مغرب کی نماز ادا فرمائی۔ نماز سے فارغ ہوئے لوگوں کو دیکھا نفل پڑھ رہے ہیں۔ آپؐ نے فرمایا: هَذِهِ صَلَوةُ الْيُتُوبِ۔ (ابوداؤد) ”یہ تو گھروں کی نماز ہے۔“ یعنی انھیں اپنے گھروں میں پڑھو۔ معلوم ہوا کہ نفل گھر میں پڑھنا افضل ہے۔ ایک اور روایت ہے کہ آپؐ نے ارشاد فرمایا: صَلَوةُ الْمَرْءِ فِي بَيْتِهِ أَفْضَلُ مِنْ صَلَوتِهِ فِي مَسْجِدِي هَذَا إِلَّا الْمَكْنُوبَةُ۔ (ابوداؤد) ”کسی شخص کا فرض نماز کے علاوہ اپنے گھر میں نماز پڑھنا میری مسجد میں نماز پڑھنے سے بہتر ہے۔“ آدمی کی زندگی عام طور سے اپنے گھر یا ر سے وابستہ ہوتی ہے۔ گھر میں نماز پڑھنی زندگی میں نماز کی شمولیت کے مرادف ہے۔ گھر میں نماز ادا کرنے سے نماز آدمی کی زندگی سے زیادہ قریب ہو جاتی ہے۔

(۸) وَ عَنْ عَائِشَةَ قَالَتْ: مَا صَلَّى رَسُولُ اللَّهِ ﷺ الْعِشَاءَ قَطُّ فَدَخَلَ عَلَيَّ إِلَّا صَلَّى أَرْبَعَ رَكَعَاتٍ أَوْ سِتَّ رَكَعَاتٍ.

ترجمہ: حضرت عائشہؓ فرماتی ہیں کہ رسول اللہ ﷺ جب بھی عشاء کی نماز پڑھ کر میرے پاس آئے تو آپ نے چار یا چھ رکعتیں پڑھیں۔

تشریح: اس روایت سے جہاں یہ معلوم ہوتا ہے کہ آپ نماز کی سنتیں وغیرہ گھر پر ادا فرماتے تھے وہیں یہ حقیقت بھی اچھی طرح روشن ہو جاتی ہے کہ نماز آپ کی زندگی میں پورے طور پر داخل ہو چکی تھی۔ مسجد ہی کی حد تک آپ خدا کے پرستار نہیں تھے، بلکہ اپنے گھر، اپنے اہل و عیال میں بھی آپ خدا کو یاد کرتے اور اس کی جناب میں سجدے گزارتے رہتے تھے۔ زندگی کے ہر شعبے میں اور زندگی کے ہر موڑ پر نماز آپ کے ساتھ رہتی تھی۔ نہ نماز آپ کی زندگی سے الگ ہو سکتی تھی اور نہ آپ کی زندگی نماز سے خالی رہ سکتی تھی۔ نماز زندگی کی سب سے قیمتی متاع اور اصل سرمایہ حیات ہے۔

(۹) وَ عَنْ أَبِي أُمَامَةَ قَالَ: قَالَ رَسُولُ اللَّهِ ﷺ: مَا آذَنَ اللَّهُ لِعَبْدٍ فِي شَيْءٍ أَفْضَلَ مِنْ رُكْعَتَيْنِ يُصَلِّيَهُمَا وَ إِنَّ الْبِرَّ لَيَذُرُّ عَلَى رَأْسِ الْعَبْدِ مَا دَامَ فِي صَلَواتِهِ مَا تَقَرَّبَ الْعِبَادُ إِلَى اللَّهِ بِمِثْلِ مَا خَرَجَ مِنْهَا يُعْنِي الْقُرْآنَ۔ (احمد ترمذی)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”خدا بندے کے کسی عمل میں بھی بندے کی طرف اتنا زیادہ متوجہ و مہربان نہیں ہوتا جتنا کہ دو رکعتوں پر جن کو بندہ ادا کرتا ہے۔ نیکی بندے کے سر پر چھڑکی جاتی ہے جب تک وہ نماز میں مشغول رہتا ہے اور بندہ خدا کا قرب جس قدر اس چیز سے حاصل کرتا ہے جو خدا سے نکل ہوئی ہے (یعنی قرآن سے) کسی دوسری چیز سے نہیں۔“

تشریح: یعنی قرآن کے ذریعہ جس قدر بندہ اپنے خدا کا قرب حاصل کر سکتا ہے کسی دوسری چیز کے ذریعہ سے حاصل نہیں کر سکتا اور قرآن نماز کا خاص اور اہم حصہ ہے۔

نماز میں مشغول ہونا وقت کو ضائع کرنا ہرگز نہیں، بلکہ یہ تو اپنے وقت کو حد درجہ کارآمد اور مفید بنانا ہے۔ آدمی جب تک نماز میں ہوتا ہے اس پر نیکی چھڑکی جاتی ہے۔ نماز آدمی کو نیک اور حق شناس بناتی اور اس کی زندگی کو برائیوں سے پاک کر کے خدائی رنگ میں رنگ

دیتی ہے۔ یہ ایک ایسا پتسمہ (Baptism) ہے جس کے برابر کوئی پتسمہ نہیں ہو سکتا۔ وَمَنْ أَحْسَنُ مِنَ اللَّهِ صِبْغَةً۔

(۱۰) وَ عَنْ رَبِيعَةَ بْنِ كَعْبٍ الْأَسْلَمِيِّ قَالَ: كُنْتُ أَبِيتُ مَعَ النَّبِيِّ ﷺ فَأَتَيْتُهُ بِوَضُوئِهِ وَ بِحَاجَتِهِ فَقَالَ: سَلْنِي قُلْتُ: فَإِنِّي أَسْأَلُكَ مَرَأَفَتَكَ فِي الْجَنَّةِ، فَقَالَ: أَوْ غَيْرَ ذَلِكَ قُلْتُ: هُوَ ذَاكَ: قَالَ: فَأَعِنِّي عَلَى نَفْسِكَ بِكَثْرَةِ السُّجُودِ۔ (مسلم، ابوداؤد)

ترجمہ: ربیعہ بن کعب اسلمی سے روایت ہے۔ وہ کہتے ہیں کہ میں رات کو رسول اللہ ﷺ کی خدمت میں رہتا تھا۔ میں آپ کے وضو کا پانی اور ضرورت کی چیزیں لاتا تھا۔ آپ نے فرمایا: مجھ سے مانگو۔ میں نے عرض کیا: میری درخواست تو آپ سے یہ ہے کہ مجھے جنت میں آپ کی رفاقت حاصل ہو۔ آپ نے فرمایا: اس کے سوا کچھ نہیں چاہتے؟ میں نے عرض کیا: بس یہی (آپ کی رفاقت مجھے مطلوب ہے)۔ آپ نے فرمایا: ”اچھا تو اپنے معاملہ میں سجدوں کی کثرت کے ذریعہ سے میری مدد کرو۔“

تشریح: یعنی اگر یہ چاہتے ہو کہ جنت میں تمہیں میری رفاقت حاصل ہو تو کثرت سجدہ کو اپنا شعار بنا لو تاکہ تم میری رفاقت کے مستحق ہو سکو۔ اگر ایسا کرو گے تو پھر تمہیں میری رفاقت حاصل کرنے میں کوئی دشواری پیش نہ آئے گی۔ یہ حدیث بتاتی ہے کہ آخرت میں نبی ﷺ کا خاص قرب ان لوگوں کو حاصل ہوگا جن کے سوا کثر خدا کے حضور سجدوں میں ہوتے ہیں اور جن کے یہاں نماز کا زیادہ سے زیادہ اہتمام پایا جاتا ہے۔ وہ خاص عمل جو اس مقام تک پہنچانے میں مددگار ہوتا ہے وہ خدا کے حضور میں سجدوں کی کثرت ہے۔ سجدوں کی کثرت واضح علامت ہوتی ہے کہ بندہ کو خدا سے گہرا تعلق ہے اور اسے اللہ کے رسول کی پیروی کا پورا خیال ہے۔

(۱۱) وَ عَنْ شُبْرَةَ بْنِ مَعْبُدٍ قَالَ: قَالَ رَسُولُ اللَّهِ ﷺ: مُرُوا الصَّيِّ بِالصَّلَاةِ إِذَا بَلَغَ سَبْعَ سِنِينَ فَإِذَا بَلَغَ عَشَرَ سِنِينَ فَأَضْرِبُوهُ عَلَيْهَا۔ (ابوداؤد)

ترجمہ: شبرہ بن معبد کہتے ہیں کہ رسول اللہ ﷺ نے فرمایا: ”جب لڑکا سات سال کا ہو جائے تو اسے نماز پڑھنے کا حکم دو اور جب دس سال کا ہو جائے تو نماز کے لیے اسے مارو۔“

تشریح: یعنی اگر نماز نہیں پڑھتا تو اس کے لیے اسے سزا بھی دے سکتے ہو۔

(۱۲) وَ عَنْ جَابِرٍ قَالَ: قَالَ رَسُولُ اللَّهِ ﷺ: بَيْنَ الرَّجُلِ وَ بَيْنَ الْكُفْرِ تَرْكُ الصَّلَاةِ۔
(احمد، مسلم)

ترجمہ: حضرت جابرؓ سے روایت ہے کہ رسول اللہ ﷺ نے فرمایا: ”آدمی اور کفر کے درمیان ترک صلوٰۃ ہے۔“

تشریح: یعنی اسلام سے کفر تک پہنچنے کے لیے بیچ میں ایک درجہ ہے اور وہ ہے نماز کا ترک کر دینا۔ اگر کسی نے نماز چھوڑ دی تو گویا وہ اسلام اور کفر کے بیچ لٹک رہا ہے۔ ایک قدم اگر آگے بڑھے تو کفر کی سرحد میں پہنچ جائے۔ نماز اسلام کا شعار ہے، اس کو ترک کرنے کا مطلب یہ ہے کہ آدمی شعار اسلامی کو چھوڑ کر کفر کا رویہ اختیار کر رہا ہے۔

(۱۳) وَ عَنْ ابْنِ عُمَرَ أَنَّ رَسُولَ اللَّهِ ﷺ قَالَ الَّذِي تَفَوُّتُهُ صَلَاةُ الْعَصْرِ كَأَنَّمَا وَتَرَ أَهْلَهُ وَمَالَهُ۔
(بخاری، مسلم، ڈیویرہ)

ترجمہ: ابن عمرؓ سے روایت ہے کہ رسول اللہ ﷺ نے فرمایا: ”جس شخص کی عصر کی نماز جاتی رہی تو گویا اس کے اہل اور اس کا مال سب برباد ہو گیا۔“

تشریح: کاروبار اور دیگر مصروفیات کی وجہ سے عصر کی نماز فوت ہونے کا زیادہ اندیشہ رہتا تھا اس لیے آپؐ نے اس کے لیے تنبیہ فرمائی ورنہ ہر نماز اپنی جگہ اہم ہے۔ اس حدیث سے معلوم ہوا کہ نماز کا فوت ہو جانا کوئی معمولی بات نہیں ہے۔ نماز اگر جاتی رہی تو گویا آدمی لٹ گیا۔ جس طرح اہل و عیال اور مال و جائیداد کے برباد ہونے سے آدمی کا گھر بالکل ویران ہو جاتا ہے، ٹھیک اسی طرح نماز کے بغیر انسان کی زندگی بالکل ویران ہے، چاہے ظاہر میں وہ عیش و راحت ہی کی زندگی کیوں نہ گزار رہا ہو۔ اس کو ایک مثال سے سمجھیے۔ ایک شخص کے پاس مال و دولت بھی ہے۔ کوٹھی اور باغ بھی اس کے پاس ہیں۔ آپ تصور کیجیے کہ اگر اس کا اکلوتا بیٹا فوت ہو جائے تو اس کا کیا حال ہوگا۔ وہ سمجھے گا کہ اب اس کے پاس کچھ بھی نہیں رہا۔ اسے اپنا گھر بالکل سنسان معلوم ہوگا۔ اس کی دولت اس کا باغ اور مکان سب کچھ موجود ہوگا۔ لیکن اس کی نگاہ میں ان چیزوں کی کوئی وقعت نہ ہوگی۔ وہ سوچے گا کہ جس کے لیے یہ سارے سامان تھے جب وہی نہیں رہا تو یہ سب بیکار ہے۔ ٹھیک اسی طرح نماز جو مومن کی زندگی کی روح اور سرمایہ تسکین و راحت ہے اگر

وہی باقی نہ رہے تو پھر آدمی کی زندگی میں کیا باقی رہے گا۔ جب آدمی خدا کی خدمت میں حاضر ہونے سے محروم رہا تو وہ ہر چیز سے محروم رہا۔

(۱۳) وَ عَنْ جُنْدُبِ بْنِ سُفْيَانَ قَالَ: قَالَ رَسُولُ اللَّهِ ﷺ: مَنْ صَلَّى الصُّبْحَ فَهُوَ فِي ذِمَّةِ اللَّهِ فَإِنْظِرْ يَا ابْنَ آدَمَ لَا يَطْلُبُكَ اللَّهُ مِنْ ذِمَّتِهِ بِشَيْءٍ. (مسلم)
ترجمہ: حضرت جندب بن سفیانؓ سے روایت ہے کہ رسول اللہ ﷺ نے فرمایا: ”جو شخص صبح کی نماز پڑھتا ہے وہ اللہ کے ذمہ اور اس کی حفاظت میں ہو جاتا ہے۔ پس اے آدم کے بیٹے! دیکھ! اللہ کہیں تجھ سے اپنی حفاظت و ضمانت کے متعلق کوئی باز پرس نہ کرے۔“

تشریح: مطلب یہ ہے کہ آدمی جب نماز فجر ادا کرتا ہے تو گویا وہ اپنے کو خدا کی حفاظت میں دے دیتا ہے۔ اسے خدا کی سرپرستی حاصل ہو جاتی ہے۔ لیکن اگر کوئی شخص نماز ترک کر دیتا اور اس عہد کو بھلا دیتا ہے جو اس کے اور خدا کے درمیان نماز کے ذریعہ سے قائم ہوتا ہے تو وہ خدا کی سرپرستی اور حفاظت سے محروم ہو جاتا ہے۔ ایسے شخص کو جو خدا کی عظمت کا پاس و لحاظ نہیں رکھتا، نہ خدا کی مدد حاصل ہوتی ہے اور نہ اس کی توفیق و تائید اس کے کاموں میں شامل ہوتی ہے۔ خدا اس سے سخت باز پرس کرے گا اور اسے اس کی نافرمانی کی سخت سزا دے گا۔

(۱۴) وَ عَنْ أَبِي الدَّرْدَاءِ قَالَ: أَوْصَانِي خَلِيلِي أَنْ لَا تَشْرِكَ بِاللَّهِ شَيْئًا وَإِنْ قُطِعَتْ وَ حُرِقَتْ وَلَا تَتْرُكْ صَلَوةً مُكْتَوًىةً مُتَعَمِّدًا فَمَنْ تَرَكَهَا مُتَعَمِّدًا فَقَدْ بَرَأَتْ مِنْهُ الدِّمَةُ وَلَا تَشْرَبِ الْخَمْرَ فَإِنَّهَا مِفْتَاحُ كُلِّ شَرٍّ. (ابن ماجہ)

ترجمہ: ابو الدرداءؓ کہتے ہیں کہ میرے دوست (رسول اللہ ﷺ) نے مجھے یہ وصیت فرمائی: ”اللہ کے ساتھ کسی چیز کو شریک نہ کرنا، خواہ تمھارے گلے گلے کر دیے جائیں اور تمھیں جلا دیا جائے اور نہ جانتے بوجھتے فرض نماز ترک کرنا کیونکہ جو شخص جانتے بوجھتے نماز چھوڑ بیٹھتا ہے اللہ اس کی حفاظت سے دست بردار ہو جاتا ہے اور شراب نہ پینا کیونکہ وہ تمام برائیوں کا دروازہ کھولنے والی ہے۔“

(۱۶) وَ عَنْ أَبِي هُرَيْرَةَ قَالَ: سَمِعْتُ رَسُولَ اللَّهِ ﷺ يَقُولُ: إِنَّ أَوَّلَ مَا يُحَاسَبُ بِهِ عَبْدٌ يَوْمَ الْقِيَمَةِ مِنْ عَمَلِهِ صَلَواتُهُ فَإِنْ صَلَحَتْ فَقَدْ أَفْلَحَ وَ

اَنْجَحَ وَ اِنْ فَسَدَتْ فَقَدْ خَابَ وَ خَسِرَ فَاِنْ اَنْتَقَصَ مِنْ فَرِيضَتِهِ شَيْءٌ قَالَ
الرَّبُّ تَبَارَكَ وَ تَعَالٰى اَنْظُرُوْا هَلْ لِّلْعَبْدِىْ مِنْ تَطَوُّعٍ فَيَكْمُلُ بِهَا مَا اَنْتَقَصَ
مِنَ الْفَرِيضَةِ ثُمَّ يَكُوْنُ سَابِقًا عَمَلِهٖ عَلٰى ذٰلِكَ۔
(ابوداؤد، احمد)

ترجمہ: حضرت ابو ہریرہؓ کا بیان ہے کہ میں نے رسول اللہ ﷺ کو فرماتے سنا: ”قیامت کے دن بندے کے جس عمل کا سب سے پہلے حساب ہوگا وہ اس کی نماز ہے۔ پس اگر نماز ٹھیک ادا کی گئی ہے تو فلاح اور نجات حاصل ہو جائے گی اور اگر ٹھیک ادا نہیں کی گئی ہے تو ناکامی اور زیاں کاری ہے۔ اگر فرض نماز میں کوئی کمی ہوگی تو خدائے تعالیٰ فرمائے گا: دیکھو میرے بندے کے نوافل ہیں۔ فرض میں جو کمی ہو اس کو نوافل سے پورا کرو۔ پھر اسی طرح اس کے دوسرے سارے اعمال کا حساب ہوگا۔“

تشریح: اس حدیث سے معلوم ہوا کہ مسلم کی زندگی میں نماز کو بنیادی اہمیت حاصل ہے اس لیے سب سے پہلے قیامت میں بندہ کی نماز کا جائزہ لیا جائے گا۔ اگر کسی کے پاس نماز نہیں ہے تو اس کا مطلب یہ ہے کہ اس نے صحیح معنوں میں اس پاکیزہ اور مطلوب زندگی کو اختیار کرنے کا فیصلہ ہی نہیں کیا جس کی آئینہ دار نماز ہوتی ہے۔ اس حدیث سے یہ بھی معلوم ہوتا ہے کہ مومن کی زندگی میں نوافل اور سنن وغیرہ فرائض سے مختلف چیزیں نہیں ہوا کرتیں بلکہ نوافل وغیرہ سے درحقیقت فرائض ہی کی تکمیل مقصود ہوتی ہے۔

(۱۷) وَ عَنْ بُرَيْدَةَ قَالَ: قَالَ رَسُولُ اللَّهِ ﷺ: مَنْ تَرَكَ صَلَاةَ الْعَصْرِ فَقَدْ حَبِطَ عَمَلُهُ۔
(بخاری، نسائی)

ترجمہ: حضرت بریدہؓ فرماتے ہیں کہ رسول اللہ ﷺ نے فرمایا: ”جس نے عصر کی نماز ترک کی اس کا کیا دھرا اکارت ہوا۔“

تشریح: نماز ترک کر دینے کا مطلب یہ ہوا کہ اس کے سارے کام اور اس کی ساری سعی و جہد بے معنی ہوگئی۔ نماز کے بغیر اس کی زندگی ہی بے معنی ہے۔

(۱۸) وَ عَنْ ابْنِ عُمَرَ أَنَّ رَسُولَ اللَّهِ ﷺ: اَلْوَقْتُ الْاَوَّلُ مِنَ الصَّلَاةِ رِضْوَانُ اللَّهِ وَالْاٰخِرُ عَقُوْبُ اللَّهِ۔
(ترمذی)

ترجمہ: ابن عمرؓ سے روایت ہے کہ رسول اللہ ﷺ نے فرمایا: ”نماز کا اول وقت خدا کی خوشنودی کا ہے اور آخری وقت خدا کی معافی کا ہے۔“

تشریح: اول وقت پر نماز پڑھنا اس بات کی علامت ہے کہ بندے کو نماز سے رغبت ہے اور وہ اسے اپنے لیے بار نہیں سمجھتا۔ آخر وقت میں نماز سے فرض تو ادا ہو جاتا ہے لیکن اس میں وہ خوبی کیسے پیدا ہو سکتی ہے جو اس کے اول وقت پر ادا کرنے میں ہے۔ جب نماز کا وہ وقت آجائے جسے شارع نے احسن قرار دیا ہے تو نماز ادا کر لینی چاہیے۔ اس وقت نماز کو بلا کسی عذر کے مؤخر کرنا اس بات کی علامت ہے کہ نماز سے جس درجہ شیفگی اور رغبت ہوئی چاہیے تھی وہ نہیں ہے۔

(۱۹) وَ عَنْ أَبِي هُرَيْرَةَ قَالَ إِنِّي سَمِعْتُ رَسُولَ اللَّهِ ﷺ يَقُولُ: قَالَ اللَّهُ تَعَالَى: قُسِمَتِ الصَّلَاةُ بَيْنِي وَ بَيْنَ عَبْدِي نِصْفَيْنِ فَنِصْفُهَا لِي وَ نِصْفُهَا لِعَبْدِي وَ لِعَبْدِي مَا سَأَلَ فَإِذَا قَالَ الْعَبْدُ الْحَمْدُ لِلَّهِ رَبِّ الْعَالَمِينَ، قَالَ اللَّهُ عَزَّ وَ جَلَّ: حَمْدُنِي عَبْدِي وَ إِذَا قَالَ الرَّحْمَنُ الرَّحِيمُ، قَالَ اللَّهُ وَ أَنْتَنِي عَلَى عَبْدِي وَ إِذَا قَالَ 'مَا لِكَ يَوْمَ الدِّينِ، قَالَ: مَجْدُنِي عَبْدِي وَ إِذَا قَالَ إِيَّاكَ نَعْبُدُ وَ إِيَّاكَ نَسْتَعِينُ، قَالَ هَذَا بَيْنِي وَ بَيْنَ عَبْدِي وَ لِعَبْدِي مَا سَأَلَ وَ إِذَا قَالَ إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَ لَا الضَّالِّينَ قَالَ: هَذَا لِعَبْدِي وَ لِعَبْدِي مَا سَأَلَ.

(مسلم، ابوداؤد، نسائی، ابن ماجہ، ترمذی)

ترجمہ: ابو ہریرہؓ کہتے ہیں کہ میں نے رسول اللہ ﷺ کو فرماتے سنا: ”اللہ تعالیٰ فرماتا ہے کہ میرے اور میرے بندے کے درمیان نماز نصف نصف تقسیم ہے۔ نصف نماز میرے لیے اور نصف میرے بندے کے لیے ہے۔ اور میرے بندے کو وہی ملے گا جو وہ مانگے گا۔ جب بندہ ”الْحَمْدُ لِلَّهِ رَبِّ الْعَالَمِينَ“ (تمام حمد و ستائش اللہ رب العالمین کے لیے ہے) کہتا ہے تو اللہ عز و جل فرماتا ہے کہ میرے بندے نے میری حمد کی اور جب وہ کہتا ہے الرَّحْمَنُ الرَّحِيمُ (جو رحمن اور رحیم ہے) اللہ کہتا ہے کہ میرے بندے نے میری ثنا کی۔ اور جب وہ کہتا ہے ”مَا لِكَ يَوْمَ الدِّينِ“ (یوم جزا کا مالک ہے) تو (اللہ) کہتا ہے کہ میرے بندے نے میری عظمت اور

بزرگی کا اظہار کیا۔ اور جب وہ کہتا ہے ”إِيَّاكَ نَعْبُدُ وَإِيَّاكَ نَسْتَعِينُ“ (ہم تیری ہی عبادت کرتے ہیں اور تجھی سے مدد مانگتے ہیں) تو وہ کہتا ہے کہ یہ میرے اور میرے بندے کے درمیان (مشترک) ہے اور میرے بندے کو وہ چیز ملے گی جس کی اس نے درخواست کی۔ اور جب وہ کہتا ہے ”إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ“ (ہمیں سیدھا راستہ دکھا، ان لوگوں کا راستہ جن پر تو نے انعام فرمایا ہے جو نہ معتبوب ہوئے اور نہ بھٹکے تو فرماتا ہے کہ یہ میرے بندے کے لیے ہے اور میرے بندے کو وہ چیز حاصل ہوگی جس کی اس نے درخواست کی۔“

تشریح: اس حدیث سے معلوم ہوا کہ آخرت اور خدا کی اس عدالت کا جو قیامت میں قائم ہوگی، انکار کرنے والے درحقیقت خدا کی عظمت کے منکر ہیں۔ یہ بات خدا کی عظمت اور بزرگی سے فردتر ہے کہ وہ ایک ایسا دن نہ لائے جس میں لوگوں کو ان کے اعمال کی جزا و سزا دی جاسکے۔

یہ حدیث بتاتی ہے کہ نماز میں بندہ اپنے رب سے مخاطب ہوتا ہے اور اس کا خدا اس کی تمام باتوں کو سنتا اور اس کا جواب دیتا ہے۔ وہ اپنے بندے کے پیش کیے ہوئے بہترین جذبات اور تحمید و تقدیس کے کلمات کو شرف قبولیت بخشا اور اس کی درخواستوں کو قبول کرتا ہے۔ بندے نے اگر اس سے مدد کی درخواست کی ہے اور اس سے دین کے سیدھے اور فطری راستے پر چلنے کی توفیق طلب کی ہے تو وہ وعدہ فرماتا ہے کہ بندے کو اس کی مدد اور توفیق حاصل ہوگی اور اسے ہر طرح کی گمراہیوں سے بچایا جائے گا۔

ایک دوسری حدیث سے بھی معلوم ہوتا ہے کہ نماز میں بندہ اپنے رب سے ہم کلام ہوتا ہے۔ حضرت ابن عمرؓ فرماتے ہیں کہ ایک روز نبی ﷺ مسجد میں تشریف لائے، دیکھا کہ لوگ بلند آواز سے نماز پڑھ رہے ہیں۔ آپؐ نے فرمایا: ”نمازی اپنے رب سے سرگوشی کرتا ہے اس لیے اس کو یہ دیکھنا چاہیے کہ وہ اپنے رب سے کیا سرگوشی کر رہا ہے؟ تم میں سے کوئی اس طرح بلند آواز سے قرآن نہ پڑھے کہ دوسروں کو وقت پیش آئے۔“ (مسند احمد)

نماز کی تعداد اور اس کے اوقات

(۱) عَنْ عَبْدِ اللَّهِ بْنِ عَمْرٍو قَالَ: قَالَ رَسُولُ اللَّهِ ﷺ: وَقْتُ الظُّهْرِ إِذَا

رَأَتْ الشَّمْسُ وَكَانَ ظِلُّ الرَّجُلِ كَطُولِهِ مَا لَمْ يَحْضُرِ الْعَصْرُ وَوَقْتُ الْعَصْرِ
مَا لَمْ تَصْفُرْ الشَّمْسُ وَوَقْتُ صَلَاةِ الْمَغْرِبِ مَا لَمْ يَغِبِ الشَّفَقُ وَوَقْتُ
صَلَاةِ الْعِشَاءِ إِلَى نِصْفِ اللَّيْلِ الْأَوْسَطِ وَوَقْتُ صَلَاةِ الصُّبْحِ مِنْ طُلُوعِ
الْفَجْرِ مَا لَمْ تَطْلُعِ الشَّمْسُ۔

ترجمہ: حضرت عبداللہ بن عمرؓ کہتے ہیں کہ رسول اللہ ﷺ نے فرمایا: ”ظہر کا وقت وہ ہے جبکہ سورج ڈھل جائے اور آدمی کا سایہ اس کے قد کے برابر ہو جب تک کہ عصر کا وقت نہ آجائے اور عصر کا وقت وہ ہے (جو اس کے بعد ہو اس وقت تک) جب تک کہ سورج زرد نہ ہو جائے۔ اور مغرب کی نماز کا وقت (اس وقت تک رہتا ہے) جب تک کہ شفق غائب نہ ہو اور عشا کی نماز کا وقت آدھی رات تک ہے۔ اور فجر کی نماز کا وقت صبح کے ظاہر ہونے سے آفتاب کے نکلنے تک ہے۔“

تشریح: ظہر، عصر، مغرب، عشاء اور فجر، یہ پانچ وقت کی نمازیں ہر مسلمان پر فرض ہیں۔ اس حدیث میں ان کے اوقات بتائے گئے ہیں۔ قرآن مجید میں ارشاد ہوا ہے: إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا۔ (النساء: ۱۰۳) ”بیشک نماز اہل ایمان پر وقت کی پابندی کے ساتھ فرض کی گئی ہے۔“

نماز کے اوقات کیا ہوں؟ قرآن مجید میں مختلف مقامات پر اس کا ذکر فرمایا گیا ہے۔ مثلاً ایک جگہ ارشاد ہوا ہے: أَقِمِ الصَّلَاةَ لِذِكْرِ الشَّمْسِ إِلَى عَسْفِ الْيَلِ وَقُرْآنِ الْفَجْرِ۔ (نہ اسرائیل: ۷۸) ”نماز قائم کرو سورج کے زوال کی بنا پر رات کے چھا جانے تک اور فجر کے قرآن کو بھی ضروری قرار دے لو۔ بیشک فجر کا قرآن (پڑھنا) حضوری کی چیز ہے۔“ ”سورج کے زوال کی بنا پر رات کے چھانے تک“ میں چار وقتوں کی نمازیں آجاتی ہیں۔ سورج پہلی بار دوپہر کے بعد ڈھلتا ہے، وہ ظہر کی نماز کا وقت ہوتا ہے۔ سورج کا دوسرا زوال پہاڑوں اور اونچے ٹیلوں وغیرہ سے ہوتا ہے اور عصر کی نماز کا وقت شروع ہو جاتا ہے۔ پھر اس کے بعد سورج سطح زمین سے ڈھلتا ہوا غروب ہو جاتا ہے جو مغرب کی نماز کا وقت ہے۔ سورج کا ایک زوال اس کے بعد بھی ہوتا ہے جب کہ افق پر اس کی سرخی اور اس کے آثار تک باقی نہ رہیں اور بالکل تاریکی چھا جاتی ہے اور عشاء کی نماز کا وقت شروع ہو جاتا ہے۔

پانچویں نماز فجر کی ہے جس کا وقت پوپھننے سے لے کر سورج نکلنے تک ہے۔ اس نماز کا ذکر بھی اس آیت میں آگیا ہے۔

نماز کے اوقات ہماری دنیا میں ظاہر ہونے والی اہم تبدیلیوں اور نشانیوں کے لحاظ سے مقرر کیے گئے ہیں۔ یہ نشانیاں خدا کی قدرت اور اس کی عظمت کو آشکارا کرتی ہیں۔ بندہ مومن بھی ان نشانیوں کے ظہور کے وقت خدا کے آگے سر بسجود ہو کر اپنے کواکبات کی عظیم نشانیوں کے ساتھ ہم آہنگ کر لیتا ہے۔

(۲) وَعَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: مَنْ أَدْرَكَ رَكْعَةً مِنَ الصُّبْحِ قَبْلَ أَنْ تَطْلُعَ الشَّمْسُ فَقَدْ أَدْرَكَ الصُّبْحَ وَمَنْ أَدْرَكَ رَكْعَةً مِنَ الْعَصْرِ قَبْلَ أَنْ تَغْرُبَ الشَّمْسُ فَقَدْ أَدْرَكَ الْعَصْرَ۔ (بخاری و مسلم)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”جس شخص کو صبح کی ایک رکعت طلوع آفتاب سے پہلے مل گئی اسے صبح (کی نماز) مل گئی اور جسے عصر کی ایک رکعت غروب آفتاب سے پہلے مل گئی اس نے عصر کو پالیا۔“

تشریح: یعنی اس کی نماز ادا ہوگئی۔ امام مالک، امام شافعی اور امام احمد کا یہی مذہب ہے۔ عصر کی نماز کے سلسلہ میں امام ابو حنیفہ کو بھی ان ائمہ سے اتفاق ہے۔ البتہ فجر کی نماز کے بارے میں وہ ان ائمہ سے اختلاف رکھتے ہیں۔

نماز کو اتنا مؤخر کرنا کہ وقت ختم ہونے کو آجائے صحیح نہیں ہے۔ نمازوں کو ان کے مستحب وقت پر ہی ادا کرنا چاہیے۔ ترمذی کی روایت ہے کہ آنحضرتؐ نے اپنی ساری عمر میں دو دفعہ بھی کوئی نماز اس کے آخری وقت میں نہیں ادا فرمائی یہاں تک کہ اللہ تعالیٰ نے آپؐ کو اٹھالیا۔

نماز اور طہارت و پاکیزگی

(۱) عَنْ أَبِي مَالِكٍ الْأَشْعَرِيِّ قَالَ: قَالَ رَسُولُ اللَّهِ ﷺ: الطَّهُورُ شَطْرُ الْإِيمَانِ، وَالْحَمْدُ لِلَّهِ تَمْلَأُ الْمِيزَانَ، وَسُبْحَانَ اللَّهِ وَالْحَمْدُ لِلَّهِ تَمْلَأَانِ أَوْ تَمْلَأُ مَا بَيْنَ السَّمَوَاتِ وَالْأَرْضِ وَالصَّلَاةُ نُورٌ وَالصَّدَقَةُ بُرْهَانٌ وَالصَّبْرُ ضِيَاءٌ وَالْقُرْآنُ حُجَّةٌ لَكَ أَوْ عَلَيْكَ كُلُّ النَّاسِ يَغْدُوا فَبَايَعُ نَفْسَهُ فَمَنْعَتْهَا أَوْ مَوَّبَقَتْهَا۔ (مسلم)

ترجمہ: ابو مالک اشعرؓ سے روایت ہے کہ رسول اللہ ﷺ نے فرمایا: ”طہارت اور پاکیزگی جزو ایمان ہے۔ اور الحمد للہ میزان کو بھر دیتا ہے اور ”سبحان اللہ والحمد للہ آسمانوں اور زمین کے درمیان جو کچھ ہے سب کو بھر دیتے ہیں۔ اور نماز نور ہے، صدقہ دلیل و برہان ہے۔ صبر روشنی ہے اور قرآن یا تو حجت ہے تمہارے حق میں یا تمہارے خلاف۔ ہر شخص صبح کرتا ہے تو وہ اپنے نفس کا سودا کرتا ہے پھر یا تو وہ اسے نجات دلاتا ہے یا اسے ہلاک کر دیتا ہے۔“

تشریح: اس حدیث میں کئی بنیادی حقائق پر روشنی ڈالی گئی ہے: (۱) معلوم ہوا کہ ایمان کے جہاں اور بہت سے تقاضے ہیں وہیں اس کا ایک تقاضا یہ بھی ہے کہ آدمی اپنے جسم و لباس کو پاک و صاف رکھے۔ ایمان محض نہان خانہ دل میں رہنے والی چیز نہیں ہے۔ انسان کی پوری زندگی میں ایمان کا اظہار ہونا چاہیے۔ ایک روایت میں ہے کہ آپؐ نے فرمایا: **يَا طَاهِرُورْ نِصْفُ الْإِيْمَانِ**۔ (ترمذی) ”پاکیزگی آدھا ایمان ہے۔“ مطلب یہ ہے کہ یہ ایمان ہی کا تقاضا ہے کہ آدمی کا ظاہر اور باطن دونوں پاک اور روشن ہوں جس نے اپنے ظاہر کو پاک رکھا، اس نے ایمان ہی کے نصف تقاضے کو پورا کیا۔ کامل پاکیزگی اور کامل ایمان تو اس وقت میسر آ سکتا ہے جبکہ ظاہر کے ساتھ ہمارا باطن بھی پاک ہو، اس میں شرک و کفر اور شر و فساد کی گندگی نہ ہو بلکہ اس میں اخلاص و محبت ہو، خدا کی عظمت کا احساس ہو۔ اس کے بندوں کے لیے درد و شفقت اور مروت ہو۔

دین اور شریعت میں طہارت اور پاکیزگی کی بڑی اہمیت ہے۔ صرف یہی نہیں کہ نماز، تلاوت قرآن اور طواف کعبہ کے لیے طہارت لازمی شرط ہے، بلکہ پاکیزگی اور طہارت بذاتِ خود دین میں ایک مطلوب چیز ہے۔ قرآن کریم میں ارشاد ہے:

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ (البقرہ: ۲۲۲)

”بے شک اللہ توبہ کرنے والوں سے محبت کرتا ہے اور ان لوگوں کو محبوب رکھتا ہے جو پاک و صاف رہنے والے ہیں۔“

اس آیت سے اس حقیقت پر بھی روشنی پڑتی ہے کہ جس طرح طہارت کا اہتمام آدمی کے جسم اور اس کے لباس کو پاک و صاف رکھتا ہے اسی طرح توبہ اور رجوع الی اللہ کے ذریعہ آدمی کے باطن اور اس کی روح کو پاکیزگی حاصل ہوتی ہے اور وہ گناہ کی آلودگیوں اور برے اثرات سے نجات پالیتا ہے۔ روایتوں میں وضو کے بعد کلمہ شہادت اور یہ دعا پڑھنے کا ذکر آتا ہے:

اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ۔ ”اے اللہ! تو مجھے توبہ کرنے والوں میں سے کر دے اور ان لوگوں میں سے کر دے جو پاکیزگی اور صفائی اختیار کرنے والے ہیں۔“ اس سے معلوم ہوا کہ کامل طہارت اور پاکیزگی اسی وقت حاصل ہوتی ہے جب کہ ظاہری پاکیزگی کے اہتمام کے ساتھ ساتھ باطنی طہارت و پاکیزگی حاصل کرنے کے لیے بندہ اپنے ایمان کی تجدید کرتا رہے اور خدا کے حضور میں توبہ و استغفار کے ذریعہ سے اپنے گناہوں کی بخشش طلب کرے۔

ایک دوسری جگہ فرمایا گیا ہے:

فِيْهِ رِجَالٌ يُحِبُّوْنَ اَنْ يَّتَطَهَّرُوْا وَاللّٰهُ يُحِبُّ الْمُطَهَّرِيْنَ ۝

(التوبہ: ۱۰۸)

”اس میں ایسے لوگ ہیں جو پاک و صاف رہنا پسند کرتے ہیں اور اللہ پاک و صاف

رہنے والوں سے محبت کرتا ہے۔“

حدیث میں طہارت اور پاکیزگی کو ایمان کا جز و قرار دیا جا رہا ہے۔ ایک حدیث میں پاکیزگی اور صفائی کو ”نصف ایمان“ فرمایا گیا۔ جسم اور لباس کی پاکی اور ستھرائی کا انسان کے قلب و روح پر گہرا اثر پڑتا ہے، اگر جسم اور لباس پاک و صاف ہے تو لازماً طبیعت میں ایک طرح کا انشراح و انبساط ہوگا اور آدمی سرور و فرحت کی کیفیت محسوس کرے گا۔ طہارت اپنی حقیقت کے لحاظ سے روح و قلب کا انشراح و انبساط اور ناپاکی اپنی اصلیت کے لحاظ سے نفس کا انقباض و تکدر اور طبیعت کی ظلمانی کیفیت کا نام ہے۔ ناپاکی یا پیشاب و پاخانے سے فارغ ہونے کے بعد آدمی جب غسل یا وضو کر لیتا ہے اور صاف ستھرے کپڑے پہنتا اور خوشبو کا استعمال کرتا ہے تو اس سے طبیعت کی گرانی دور ہو جاتی ہے اور اسے ایک طرح کی فرحت حاصل ہوتی ہے اور وہ اس لائق ہو جاتا ہے کہ خدا کی طاعت و عبادت کے مقدس فرائض انجام دے سکے۔ اسے فرشتوں سے ایک طرح کی مشابہت حاصل ہو جاتی ہے جو ہمہ وقت پاک و صاف اور نورانی کیفیات کے حامل ہوتے ہیں۔

جس شخص کو پاکی و ناپاکی کی پروا نہیں ہوتی، جو ہر وقت ناپاکی ہی کی حالت میں رہنا پسند کرتا ہے اس کی روح ظلمتوں میں ہی گھری رہتی ہے اور وہ نورانی کیفیات اور ایمان کی

حلاوتوں سے محروم رہتا ہے۔ اس کی روح طرح طرح کے وساوس میں گرفتار رہتی ہے۔ حکمت ارفہم ودانائی کی راہیں اس پر کشادہ نہیں ہوتیں۔

(۲) الحمد للہ (شکر و ثنا خدا ہی کے لیے ہے)۔ سبحان اللہ والحمد للہ (پاک و برتر ہے خدا، شکر و ثنا خدا ہی کے لیے ہے) ان پاکیزہ کلمات کی برکت سے زمین و آسمان کی تمام فضا معمور ہو جاتی ہے۔ یہ پاکیزہ کلمات آدمی کے نیکی کے پلے کو جھکانے والے ہیں۔ آخرت میں ان کا بے پایاں اجر ملے گا۔ ان کلمات کو اگر آدمی شعور کے ساتھ پڑھے تو لازماً اس کی زندگی میں عظیم انقلاب رونما ہوگا۔ وہ دنیا میں کبھی خدا سے غافل ہو کر زندگی بسر نہیں کر سکتا۔

(۳) مومن کی زندگی کا اول اور آخر نماز ہی ہے۔ نماز ہی آدمی کی زندگی کو معنویت بخشی اور نفس انسانی کو تاریکیوں اور پست قسم کی خواہشات سے نجات دلاتی ہے۔ نماز اپنی حقیقت کے لحاظ سے خدا کا ذکر اور اس کی تسبیح و تہمید ہے۔ خدا کے ذکر سے بڑھ کر زندگی کا نور کہاں پایا جاسکتا ہے۔

(۴) صدقہ آدمی کے مومن صادق ہونے کا ایک تین ثبوت ہوتا ہے۔ بندہ مومن خدا کی راہ میں اپنا مال خرچ کر کے اس بات کا ثبوت بہم پہنچاتا ہے کہ وہ خدا اور اس کی اتاری ہوئی شریعت پر ایمان رکھتا ہے۔ صدقہ، آخرت میں بھی آدمی کی خدا پرستی کی دلیل قرار پائے گا اور اس طرح صدقہ دینے والا خدا کے انعام و اکرام کا مستحق ہوگا۔

(۵) مومن کی زندگی میں ”صبر“ کا مقام نہایت بلند ہے۔ صبر در حقیقت ایمان اور توکل علی اللہ کا لازمی تقاضا ہے۔ صبر کے بغیر انسان کی زندگی ہمیشہ کردار سے خالی ہوگی۔ جہاں کردار ہوگا وہاں لازماً صبر ہوگا۔ صبر کے بغیر انسانی زندگی کی تہذیب و تحسین ممکن نہیں۔ صبر مومن کا لازمی وصف ہے۔ بے صبری ہمیشہ عدم اطمینان یا ضعف ایمانی کی دلیل ہوا کرتی ہے۔ جس شخص کی نگاہ مال اور انجام کار پر ہوگی وہ کبھی دامن صبر کو ہاتھ سے نہ جانے دے گا، خواہ کتنے ہی مصائب گھر کر آئیں، وہ کبھی راہ حق سے ہٹ نہیں سکتا۔ اہل باطل کتنی ہی منفعت کی امید کیوں نہ دلائیں وہ کبھی اپنے ضمیر اور ایمان کے تقاضوں کو نظر انداز نہیں کر سکتا۔ اس کے دامن عفت کو تار تار کرنے کے کتنے ہی سامان کیوں نہ بہم ہوں، عریانیت اور فحاشیت کا بازار کتنا ہی گرم کیوں نہ ہو وہ ان سب کے مقابلہ میں جس ہتھیار کو استعمال کرتا ہے وہ صبر کا ہتھیار ہے، وہ حدود اللہ کا ہمیشہ

اور ہر حال میں پورا احترام کرتا ہے۔ صبر کی اس بنیادی اہمیت کے پیش نظر اس کو قرآن میں نماز کے معنی میں بھی استعمال کیا گیا ہے، چنانچہ ارشاد ہے: **يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ** (البقرہ: ۱۵۳) ”اے ایمان والو! صبر اور نماز سے مدد لو۔ بلاشبہ اللہ صبر کرنے والوں کے ساتھ ہے۔“ اس آیت میں صلوٰۃ کا لفظ صبر کے مرادف کے طور پر استعمال ہوا ہے۔ (ملاحظہ ہو مفردات القرآن، علامۃ الفرائی صفحہ ۵۴) صبر کی ان خصوصیات کی بنا پر اس کو ضیاء یا روشنی سے تعبیر کرنا بالکل فطری بات ہے۔

(۶) اگر تمہاری زندگی قرآن کی ہدایات اور اس کے پیش کیے ہوئے نقشے کے مطابق بسر ہوگی تو قرآن تمہارے لیے شاہد اور دلیل بنے گا لیکن تمہارا رویہ اگر اس کے خلاف ہے تو قرآن کی شہادت تمہارے خلاف ہوگی۔

(۷) دنیا میں ہر شخص خواہ وہ کسی حال میں اور کسی کام میں ہو حقیقت کی نگاہ میں وہ روزانہ اپنے نفس کا سودا کرتا ہے یا تو وہ اسے نجات دلانے والا ہے یا اسے ہلاک کرنے والا ہے۔ انسان کی زندگی مسلسل ایک سوداگری ہے۔ وہ اگر اپنی زندگی خدا کی اطاعت و فرماں برداری میں گزارتا ہے۔ تو وہ گویا اپنی نجات کا سامان فراہم کر رہا ہے۔ اس کے برخلاف اگر وہ خدا فراموشی کی زندگی اختیار کیے ہوئے ہے تو وہ اپنی ہلاکت اور تباہی کا سامان کر رہا ہے۔ دنیا میں اسے روحانی و اخلاقی موت اور آخرت میں عذابِ جہنم سے اسے بچانے والا کوئی نہیں۔

(۸) **وَعَنْ شُعَيْبِ بْنِ أَبِي رَوْحٍ عَنْ رَجُلٍ مِنْ أَصْحَابِ رَسُولِ اللَّهِ ﷺ أَنَّ رَسُولَ اللَّهِ ﷺ صَلَّى صَلَوةَ الصُّبْحِ فَقَرَأَ الرُّومَ فَالْتَبَسَ عَلَيْهِ فَلَمَّا صَلَّيْ قَالَ: مَا بَالُ أَقْوَامٍ يَصَلُّونَ مَعَنَا لَا يُحْسِنُونَ الطُّهُورَ وَ إِنَّمَا يَلْبَسُ عَلَيْكَ الْقُرْآنُ أَوْلَٰئِكَ** (نسائی)

ترجمہ: شعیب بن ابی ریح رسول اللہ ﷺ کے ایک صحابی سے روایت کرتے ہیں کہ رسول اللہ ﷺ نے ایک دن فجر کی نماز پڑھی اور اس میں آپ نے سورۃ الروم پڑھی۔ اس میں آپ کو اشتباہ ہو گیا اور غلغلہ واقع ہوا۔ جب آپ نماز سے فارغ ہوئے تو فرمایا: بعض لوگوں کی یہ کیا حالت ہے کہ ہمارے ساتھ نماز ادا کرتے ہیں اور طہارت کا اچھی طرح اہتمام نہیں کرتے۔ بس یہی لوگ ہمارے قرآن پڑھنے میں التباس پیدا کر دیتے ہیں۔“

تشریح: اس حدیث سے معلوم ہوا کہ عبادت کے لیے طہارت اور وضو وغیرہ کا اہتمام کتنا ضروری ہے۔ وضو و طہارت اچھی طرح نہ کرنے کے برے اثرات صرف یہی نہیں کہ اپنے قلب اور روح پر پڑتے ہیں، بلکہ اس کے اثرات دوسروں پر بھی پڑتے ہیں۔ یہاں تک کہ اس کے اثر سے قرأت میں گڑبگڑ بھی واقع ہو سکتی ہے ایک روایت میں ہے کہ رسول اللہ ﷺ نے فرمایا: لَا تُقْبَلُ صَلَاةٌ بِغَيْرِ طَهْوَرٍ۔ (مسلم) ”طہارت کے بغیر نماز قبول نہیں ہوتی۔“ طہارت اور پاکی صحت نماز کے لیے ضروری ہے۔

(۳) وَ عَنْ عَائِشَةَ قَالَتْ: قَالَ رَسُولُ اللَّهِ ﷺ: السِّوَاكُ مُطَهَّرَةٌ لِلْفَمِ مَرْضَاءٌ لِلرَّبِّ۔
(مسند امام شافعی، احمد نسائی، بخاری)

ترجمہ: حضرت عائشہ سے روایت ہے کہ رسول اللہ ﷺ نے فرمایا: ”سواک منہ کو بہت زیادہ پاک صاف کرنے والی اور اللہ کو بہت زیادہ خوش کرنے والی چیز ہے۔“

تشریح: سواک سے آدمی کو دہر افائدہ حاصل ہوتا ہے۔ اس سے منہ کی صفائی بھی ہو جاتی ہے اور چونکہ خدا کے نزدیک یہ عمل نہایت پسندیدہ ہے اس لیے اس سے خدا کی رضا اور اجر و ثواب بھی حاصل ہوتا ہے۔ اسی طرح نبی ﷺ ایک دوسری حدیث میں فرماتے ہیں: مَثَلُ الَّذِي يَعْْمَلُ وَيَحْتَسِبُ فِي صَنْعَتِهِ الْخَيْرَ كَمَثَلِ أُمِّ مُوسَى تَرْضَع وَلَدَهَا وَتَأْخُذُ أَجْرَهَا۔ ”جو شخص اپنی روزی کمانے کے لیے کام کرے اور اپنے کام میں خدا کی خوشنودی کو پیش نظر رکھے اس کی مثال حضرت موسیٰ کی والدہ کی سی ہے کہ انھوں نے اپنے ہی بیٹے کو دودھ پلایا اور اس کی اجرت بھی لی۔“ یعنی روزی کمانے میں بھی آدمی دہر افائدہ اٹھاتا ہے۔ روزی بھی کما تا ہے اور اللہ سے اجر و ثواب بھی پاتا ہے۔ شرط یہ ہے کہ وہ خدا کی خوشنودی کو پیش نظر رکھے اور ایمان داری کے ساتھ کام کرے۔ دہرے فائدے کی بات کسب معاش اور سواک ہی تک محدود نہیں ہے بلکہ دین کے تمام ہی احکام ایسے ہیں جن میں انسان کی دنیوی و اخروی فلاح و بہبود کی رعایت رکھی گئی ہے۔

(۴) وَ عَنْ عَائِشَةَ قَالَتْ: كَانَ النَّبِيُّ ﷺ لَا يَرْقُدُ مِنْ لَيْلٍ وَلَا نَهَارٍ فَيَسْتَقِظُ إِلَّا يَتَسَوَّكُ قَبْلَ أَنْ يَتَوَضَّأَ۔
(احمد، ابوداؤد)

ترجمہ: حضرت عائشہ صدیقہ رضی اللہ عنہا فرماتی ہیں کہ نبی ﷺ کا معمول تھا کہ دن یا رات میں جب بھی آپ سوتے تو اٹھنے کے بعد وضو کرنے سے پہلے سواک ضرور کرتے۔

(۵) وَ عَنْ شُرَيْحِ بْنِ هَانِئٍ قَالَ: سَأَلْتُ عَائِشَةَ بِأَيِّ شَيْءٍ كَانَ يَبْدَأُ رَسُولُ اللَّهِ ﷺ إِذَا دَخَلَ بَيْتَهُ قَالَتْ بِالسَّوَاكِ. (مسلم)

ترجمہ: شریح بن ہانی کا بیان ہے کہ میں نے حضرت عائشہؓ سے پوچھا کہ رسول اللہ ﷺ جب باہر سے گھر میں تشریف لاتے تو سب سے پہلے کیا کام کرتے تھے؟ فرمایا: ”سب سے پہلے آپؐ مسواک کرتے تھے۔“

تشریح: ان روایتوں سے معلوم ہوا کہ نبی ﷺ مسواک کا کس قدر اہتمام فرماتے تھے۔ اس سے یہ بھی معلوم ہوا کہ مسواک صرف وضو کے ساتھ مخصوص نہیں ہے بلکہ جب بھی ضرورت محسوس ہو مسواک کر لینی چاہیے۔ پانچ موقعوں پر خاص طور سے مسواک کی اہمیت ہے۔ وضو میں نماز کے لیے کھڑے ہوتے وقت (اگر وضو اور نماز کے درمیان میں زیادہ وقت گزر چکا ہو)، قرآن کریم کی تلاوت کے وقت، سوکراٹھنے کے وقت، منہ میں بو پیدا ہو جانے یا دانتوں کے رنگ میں تغیر آ جانے کے وقت۔

(۶) وَ عَنْ أَبِي أَيُّوبَ قَالَ: قَالَ رَسُولُ اللَّهِ ﷺ: أَرْبَعٌ مِنْ سُنَنِ الْمُرْسَلِينَ الْحَيَاءُ وَالتَّعَطُّرُ وَالسَّوَاكُ وَالنِّكَاحُ. (احمد، ترمذی)

ترجمہ: حضرت ابو ایوبؓ سے روایت ہے کہ رسول اللہ ﷺ نے فرمایا: ”چار چیزیں رسولوں کی سنتوں میں سے ہیں۔ حیاء، خوشبو لگانا، مسواک کرنا اور نکاح کرنا۔“

تشریح: حیا انسان کی سیرت کا حسن و جمال ہے۔ نبی ﷺ ایک حدیث میں فرماتے ہیں: نَوَمَا كَانَ الْحَيَاءُ فِي شَيْءٍ إِلَّا زَانَهُ۔ ”جس میں حیا ہوگی اس میں ایک خاص قسم کی زینت پیدا ہو جائے گی۔“ ایک حدیث میں ہے: وَ الْحَيَاءُ شُعْبَةٌ مِنَ الْإِيمَانِ۔ ”اور حیا ایمان کا ایک شعبہ ہے۔“ انبیاء سیرت و کردار کے لحاظ سے بلند مقام پر فائز ہوتے ہیں۔ اس لیے ان کے یہاں یہ مطلوب شے نہ پائی جائے گی تو کہاں پائی جائے گی۔

خوشبو اور مسواک دونوں ہی چیزیں بڑی پسندیدہ ہیں۔ مسواک سے منہ کی صفائی حاصل ہوتی ہے، خوشبو سے روح و قلب کو ایک خاص طرح کا نشاط حاصل ہوتا ہے۔ عبادت کے کیف و ذوق میں خوشبو اور پاکیزگی دونوں چیزیں معاون ہوتی ہیں۔

نکاح، معاشرہ کا بنیادی پتھر ہے۔ انبیاء علیہم السلام انسانی معاشرے کے لیے کامل

مومن بن کر آتے ہیں اس لیے وہ نکاح سے اجتناب کیوں کر کر سکتے ہیں۔ دنیا کی زندگی میں انسان کے لیے نیک بیوی خدا کی ایک بڑی نعمت ہے۔ نکاح وہ چیز ہے جس سے نگاہ و قلب کی عفت کی محافظت آسان ہو جاتی ہے۔ انبیاء علیہم السلام نہ ترک دنیا اور رہبانیت کی تعلیم دینے کے لیے آئے ہیں اور نہ انھوں نے نکاح اور انسانوں کے باہمی تعلقات کو تقوئی یا خدا پرستی کے اعلیٰ معیار کے خلاف قرار دیا ہے۔ اس طرح کی چیزیں تو ہمیشہ بیمار ذہنوں کی پیداوار ہوا کرتی ہیں۔

(۷) وَ عَنْ عَائِشَةَ قَالَتْ: قَالَ رَسُولُ اللَّهِ ﷺ: تَفْضُلُ الصَّلَاةُ الَّتِي يُسْتَاكُ لَهَا عَلَى الصَّلَاةِ الَّتِي لَا يُسْتَاكُ لَهَا سَبْعِينَ ضِعْفًا. (بیہقی فی شعب الایمان)

ترجمہ: حضرت عائشہؓ سے روایت ہے کہ رسول اللہ ﷺ نے فرمایا: ”وہ نماز جس کے لیے مسواک کی جائے اس نماز کے مقابلہ میں ستر گنی فضیلت رکھتی ہے جو بلا مسواک کے ادا کی جائے۔“
تشریح: یعنی جو نماز مسواک کر کے ادا کی جائے گی وہ اس نماز کے مقابلہ میں جو بلا مسواک کے پڑھی جائے بدرجہا افضل ہے۔ اس سے صاف ظاہر ہے کہ ظاہری پاکیزگی اور سحرائی کی دین میں کتنی اہمیت ہے۔ ظاہری پاکیزگی اور سحرائی کا لازماً اعمال کے ظاہر و باطن پر اثر پڑتا ہے۔

(۸) وَ عَنْ عُثْمَانَ قَالَ: قَالَ رَسُولُ اللَّهِ ﷺ: مَنْ تَوَضَّأَ فَأَحْسَنَ التَّوَضُّؤَ خَرَجَتْ خَطَايَاهُ مِنْ جَسَدِهِ حَتَّى تَخْرُجَ مِنْ تَحْتِ أَظْفَارِهِ. (بخاری و مسلم)

ترجمہ: حضرت عثمانؓ سے روایت ہے کہ رسول اللہ ﷺ نے فرمایا: ”جس شخص نے وضو کیا اور اچھی طرح سے وضو کیا اس کے سارے گناہ نکل جائیں گے یہاں تک کہ اس کے ناخنوں کے نیچے سے بھی۔“

تشریح: یعنی وضو سے صرف ظاہری طہارت اور پاکیزگی حاصل نہیں ہوتی بلکہ اس سے آدمی کے گناہ بھی دھل جاتے ہیں اس لیے کہ ہر وضو حقیقت میں خدا کی اطاعت و بندگی کا نئے سرے سے ایک عہد و پیمان بھی ہے اس لیے روایتوں میں وضو کے بعد کلمہ شہادت: أَشْهَدُ أَنْ لَا إِلَهَ إِلَّا اللَّهُ وَ أَنَّ مُحَمَّدًا عَبْدُهُ وَ رَسُولُهُ۔ (میں شہادت دیتا ہوں کہ اللہ کے سوا کوئی الہ نہیں اور یہ کہ محمدؐ اللہ کے بندے اور اس کے رسول ہیں) پڑھنے کا ذکر بھی آتا ہے۔ اس شہادت، عہد و پیمان اور تجدید ایمان کے نتیجہ میں آدمی کی مغفرت کا فیصلہ ہو جاتا ہے۔ ایک روایت میں آتا ہے کہ اس کے لیے جنت کے سارے دروازے کھل جاتے ہیں۔

وضو سے صغیرہ گناہ تو لازماً معاف ہو جاتے ہیں۔ کبیرہ گناہوں کی معافی کے لیے راہ ہموار ہو جاتی ہے۔ کوئی شخص اگر کبائر کا مرتکب ہوا ہے تو توبہ و استغفار اور کفارے کی دوسری شکلیں بھی اختیار کرے تاکہ خدا اس کے تمام گناہوں کو بخش دے اور اسے پاکیزہ زندگی حاصل ہو۔

(۹) وَ عَنْ أَبِي مَالِكٍ الْأَشْعَرِيِّ قَالَ: قَالَ رَسُولُ اللَّهِ ﷺ: الطُّهُورُ شَطْرُ الْإِيمَانِ۔ (مسلم)

ترجمہ: ابو مالک اشعریؓ سے روایت ہے کہ رسول اللہ ﷺ نے فرمایا: ”طہارت و پاکیزگی ایمان کا نصف حصہ ہے۔“

تشریح: اسلام نے جہاں روحانی اور اخلاقی طہارت و پاکیزگی کی تعلیم دی ہے وہیں وہ ہمیں ظاہری صفائی، پاکیزگی اور ادب و سلیقہ کی تعلیم بھی دیتا ہے اس لیے ظاہری پاکیزگی کو نصف ایمان فرمایا گیا۔ ایمان کے جملہ تقاضے تو اسی وقت پورے ہو سکتے ہیں جبکہ آدمی اپنے ظاہر اور باطن دونوں کو پاکیزگی بخشنے۔ دونوں میں گہرا ربط و تعلق ہے، دونوں کی تکمیل سے آدمی کی تکمیل ممکن ہے۔

(۱۰) وَ عَنْ كَعْبِ بْنِ عُجْرَةَ قَالَ: قَالَ رَسُولُ اللَّهِ ﷺ: إِذَا تَوَضَّأَ أَحَدُكُمْ فَأَحْسَنَ وُضُوءَهُ ثُمَّ خَرَجَ غَامِذًا إِلَى الْمَسْجِدِ فَلَا يُشَبِّكُنْ يَدَيْهِ فَإِنَّهُ فِي الصَّلَاةِ۔ (ابوداؤد)

ترجمہ: کعب بن عجرہ کا بیان ہے کہ رسول اللہ ﷺ نے فرمایا: ”جب تم میں سے کوئی اچھی طرح وضو کرے پھر مسجد کے ارادہ سے نکلے تو تشبیک نہ کرے کیونکہ وہ نماز میں ہوتا ہے۔“

تشریح: ایک ہاتھ کی انگلی کو دوسرے ہاتھ کی انگلیوں میں بلا وجہ ڈالنا یا محض چٹکانے کے لیے ڈالنا تشبیک ہے۔ یہ ایک فضول حرکت ہے یا یہ سستی اور غفلت کی علامت ہے۔ اس سے روکا گیا ہے۔ جب کسی شخص نے اچھی طرح وضو کر لیا تو وہ عام غافل اور بے خبر انسانوں جیسا نہیں رہا۔ بلکہ اسے ظاہری پاکیزگی کے ساتھ ساتھ روح کی پاکیزگی بھی حاصل ہو گئی۔ اب وہ اس خدا کی طرف متوجہ ہو گیا جس کی طرف رُخ کرنا دل کی تمام کثافتوں کو دور کرتا اور آدمی کو پاک بناتا ہے۔ حقیقت کے لحاظ سے اب وہ حالت نماز میں ہے اور اگر مسجد جانے کے ارادہ سے وہ گھر سے نکل پڑا تو پھر اس کے حالت نماز میں ہونے میں کوئی شبہ نہیں رہا۔ مسجد کا راستہ طے کرنے میں اسے

نماز ہی کا ثواب ملے گا۔ اس لیے اسے بلا ضرورت کوئی ایسا فعل نہیں کرنا چاہیے جو نماز کے متنافی ہو۔ حضرت ابوسعید خدریؓ سے بھی ایک حدیث منقول ہے کہ رسول اللہ ﷺ نے فرمایا: ”جب تم میں سے کوئی مسجد کے اندر ہو تو اسے اپنے ہاتھوں کی انگلیوں کو ایک دوسرے کے اندر نہ ڈالنا چاہیے۔ تم میں سے کوئی شخص جب تک مسجد میں رہتا ہے وہ نماز ہی میں ہوتا ہے یہاں تک وہ مسجد سے چلا جائے۔ (مسند احمد)

نماز کے آداب

(۱) عَنْ أَبِي ذَرٍّ قَالَ: قَالَ رَسُولُ اللَّهِ ﷺ: لَا يَزَالُ اللَّهُ مُقْبِلًا عَلَى الْعَبْدِ وَهُوَ فِي صَلَاتِهِ مَا يَلْتَمِثُ فَإِذَا انْتَفَتِ انْصَرَفَ عَنْهُ. (ابوداؤد، نسائی)

ترجمہ: ابودر سے روایت ہے کہ رسول اللہ ﷺ نے فرمایا: ”بندہ جب نماز میں ہوتا ہے تو خدا لازماً اس کی طرف متوجہ رہتا ہے جب تک وہ ادھر ادھر نہ دیکھے اور جب وہ ادھر ادھر دیکھنے لگتا ہے تو خدا اس کی طرف سے رخ پھیر لیتا ہے۔“

تشریح: یعنی خدا اس وقت تک اس شخص کی طرف متوجہ رہتا اور اس پر نظر عنایت رکھتا ہے جب تک وہ نماز میں خدا کی طرف متوجہ رہتا ہے، ادھر ادھر نہیں دیکھتا۔ لیکن جب وہ کسی دوسری طرف متوجہ ہو جاتا ہے تو خدا بھی اس کی طرف سے اپنا رخ پھیر لیتا ہے۔ اس کی غیرت کو یہ کب گوارا ہو سکتا ہے کہ وہ اس شخص کی طرف متوجہ ہو جسے اس کی عظمت اور کبریائی کا پاس و لحاظ نہیں ہے۔

(۲) وَ عَنْ عَبْدِ اللَّهِ بْنِ مُحَمَّدٍ بْنِ أَبِي بَكْرٍ قَالَ: كُنَّا عِنْدَ عَائِشَةَ فَجِئَنِي بِطَعَامِهَا فَقَامَ الْقَاسِمُ بْنُ مُحَمَّدٍ يُصَلِّي فَقَالَتْ سَمِعْتُ رَسُولَ اللَّهِ ﷺ يَقُولُ: لَا صَلَوةَ بِحَضْرَةِ طَعَامٍ وَلَا لِمَنْ يَدْفَعُهُ الْأَخْبَثَانِ. (مسلم، ابوداؤد)

ترجمہ: عبد اللہ بن محمد بن ابوبکر سے روایت ہے کہ ہم حضرت عائشہؓ کے پاس تھے اتنے میں ان کا کھانا آیا تو قاسم بن محمد نماز پڑھنے کے لیے کھڑے ہو گئے تو (حضرت عائشہؓ نے) فرمایا: میں نے رسول اللہ ﷺ کو یہ فرماتے سنا ہے: ”جب کھانا سامنے آجائے تو اس وقت نماز نہیں (پڑھنی چاہیے) اور نہ اس وقت (نماز پڑھنی چاہیے) جب کہ پیشاب پاخانے کی حاجت ہو۔“

تشریح: مطلب یہ ہے کہ بھوک ہو اور کھانا آجائے تو اسے کھا کر نماز کے لیے کھڑا ہونا چاہیے

ورنہ نماز میں یکسوئی حاصل نہ ہو سکے گی اسی طرح اگر پیشاب یا پاخانے کی حاجت ہے تو اس وقت بھی نماز میں جی نہیں لگ سکتا اس لیے ایسی حالت میں آدمی کو چاہیے کہ پیشاب یا پاخانے سے فارغ ہو کر نماز ادا کرے۔ شریعت نے انسان کی مجبوریوں کا لحاظ رکھا ہے۔ قرآن کریم میں ارشاد ہے: مَا جَعَلَ عَلَيْكُمْ فِي الدِّينِ مِنْ حَرَجٍ۔ (الحج: ۷۸) ”اللہ نے دین میں تمہارے لیے تنگی اور مشکل نہیں رکھی ہے۔“ ایک روایت میں ہے کہ آپؐ نے فرمایا: إِذَا وَضَعَ عَشَاءُ أَحَدُكُمْ وَ أَقْبَسَ الصَّلَاةَ فَأَبْدَأَ بِالْعَشَاءِ وَلَا يَعْجَلْ حَتَّى يَفْرُغَ مِنْهُ۔ (بخاری و مسلم) ”جب تم میں سے کسی کے سامنے رات کا کھانا رکھا جائے اور نماز کی تکبیر کہی جانے لگے، تو پہلے کھانا کھالے۔ کھانے میں جلدی نہ کرے یہاں تک کہ وہ اس سے فارغ ہو جائے۔“ حضرت ابن عمرؓ کے سامنے کھانا رکھا جاتا اور نماز شروع ہو جاتی تو وہ نماز کو نہ جاتے جب تک کہ کھانے سے فارغ نہ ہو لیتے حالانکہ امام کی قرأت سنتے ہوتے تھے۔

(۳) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِذَا صَلَّى أَحَدُكُمْ لِلنَّاسِ فَلْيُخَفِّفْ فَإِنَّ فِيهِمُ الضَّعِيفَ وَالسَّقِيمَ وَالْمَرِيضَ وَ ذَا الْحَاجَةِ وَ إِذَا صَلَّى لِنَفْسِهِ فَلْيُطِلْ مَا شَاءَ۔ (بخاری، مسلم وغیرہ)

ترجمہ: ابو ہریرہؓ فرماتے ہیں کہ رسول اللہ ﷺ نے فرمایا: ”جب تم میں کوئی شخص لوگوں کو نماز پڑھائے تو اس کو ہلکی (نماز) پڑھانی چاہیے۔ اس لیے کہ ان میں ضعیف، ناتواں، بیمار اور ضرورت مند سب شریک ہوتے ہیں اور جب اکیلے نماز پڑھے تو جتنی چاہے لمبی کرے۔“

تشریح: یعنی امام کو چاہیے کہ وہ نماز میں مقتدیوں کا خیال رکھے۔ نماز بہت لمبی نہ کرے تاکہ ہر شخص آسانی سے ادا کر سکے۔ تنہا نماز پڑھ رہا ہو تو اسے اختیار ہے جتنی دیر تک چاہے نماز میں کھڑا رہے۔ حضرت انسؓ کا بیان ہے کہ میں نے کبھی کسی امام کے پیچھے نماز نہیں پڑھی جو نبی ﷺ کی نماز کی طرح ہلکی اور کامل ہو۔ (بخاری)

(۴) وَ عَنْ أَنَسٍ قَالَ: قَالَ رَسُولُ اللَّهِ ﷺ: إِنِّي لَأَدْخُلُ فِي الصَّلَاةِ وَ أَنَا أُرِيدُ أَنْ أُطِيلَهَا فَاسْمَعْ بُكَاءَ الصَّبِيِّ فَاتَجَوَّزْ فِي صَلَاتِي لِمَا أَعْلَمُ مِنْ وَجْدٍ أَمٍّ مِنْ بُكَائِهِ۔ (بخاری، مسلم، ابن ماجہ، نسائی، ترمذی)

ترجمہ: حضرت انسؓ فرماتے ہیں کہ رسول اللہ ﷺ نے فرمایا: ”(کبھی ایسا ہوتا ہے کہ) میں نماز شروع کرتا ہوں اور میرا ارادہ ہوتا ہے کہ اسے طویل کروں اتنے میں بچے کے رونے کی آواز سن لیتا ہوں تو میں اپنی نماز کو مختصر کر دیتا ہوں اس لیے کہ میں اس تکلیف کو جانتا ہوں جو اس کی ماں کو اس کے رونے سے ہوگی۔“

تشریح: بچے کے رونے کی آواز آتی تو حضورؐ اس خیال سے نماز کو مختصر کر دیتے تھے کہ ممکن ہے بچے کی ماں نماز میں شریک ہو اور اسے بچے کی وجہ سے پریشانی ہو۔ اس حدیث سے معلوم ہوا کہ معیاری نماز کے لیے اس درجہ کا استغراق اور محویت شرط نہیں کہ آدمی کو کسی چیز کی خبر ہی نہ ہو سکے۔ اعلیٰ درجہ کی نماز کے لیے اصلاً جو چیز مطلوب ہے وہ ہے خدا کی عظمت اور بزرگی کا احساس، اس کی طرف دل کا جھکاؤ اور خشیت، نماز میں یہ چیز جس درجہ حاصل ہوگی اسی قدر ہماری نمازیں بہتر ہو سکیں گی۔

(۵) وَعَنْ أَنَسٍ قَالَ: قَالَ رَسُولُ اللَّهِ ﷺ: لِيُصَلَّ أَحَدُكُمْ بِشَاطَئِهِ وَإِذَا فَرَغَ فَلْيَتَعَدَّ.

(بخاری، مسلم)

ترجمہ: حضرت انسؓ سے روایت ہے کہ رسول اللہ ﷺ نے فرمایا: ”جب تک نشاط و مستعدی کے ساتھ نماز پڑھ سکو پڑھو اور جب سست ہو جاؤ تو بیٹھ جاؤ۔“

تشریح: یعنی نماز کا حکم دے کر اللہ نے تمہیں کسی مشقت میں نہیں ڈالا ہے۔ نماز تو تمہاری روحانی غذا ہے۔ اس لیے اسے زیادہ سے زیادہ نشاط اور چستی کی حالت میں ادا کرو تا کہ اس سے زیادہ سے زیادہ قوت و توانائی حاصل کر سکو اور تمہیں نماز سے پورا فائدہ پہنچ سکے۔ واضح رہے کہ اس حدیث میں نفل نماز کا ذکر ہے۔

(۶) وَعَنْ عَائِشَةَ قَالَتْ: قَالَ رَسُولُ اللَّهِ ﷺ: إِذَا نَعَسَ أَحَدُكُمْ وَهُوَ يُصَلِّي فَلْيَرْفُدْ حَتَّى يَذْهَبَ عَنْهُ النَّوْمُ فَإِنْ أَحَدُكُمْ إِذَا صَلَّى وَهُوَ نَاعِسٌ لَا يَذِرِي لَعَلَّهُ يَسْتَغْفِرُ فَيَسُبُّ نَفْسَهُ.

(بخاری، مسلم)

ترجمہ: حضرت عائشہؓ سے روایت ہے کہ رسول اللہ ﷺ نے فرمایا: ”جب تم میں کوئی شخص نماز میں او گھنے لگے تو اسے سو رہنا چاہیے یہاں تک کہ اس کی نیند جاتی رہے اس لیے کہ او گھٹتے ہوئے

تم میں سے کوئی نماز پڑھے گا تو وہ نہیں جان سکتا (کہ کیا کہہ رہا ہے) ممکن ہے وہ طالب ہو مغفرت کا اور وہ اپنے حق میں برے کلمات نکالنے لگ جائے۔“

(۷) وَ عَنْ عِمْرَانَ بْنِ الْحُصَيْنِ قَالَ: قَالَ رَسُولُ اللَّهِ ﷺ: صَلِّ قَائِمًا فَإِنْ لَمْ تَسْتَطِعْ فَقَاعِدًا فَإِنْ لَمْ تَسْتَطِعْ فَعَلَى جَنْبٍ۔ (بخاری)

ترجمہ: عمران بن حصین سے روایت ہے کہ رسول اللہ ﷺ نے فرمایا: ”کھڑے ہو کر نماز پڑھو، کھڑے ہو کر نہ پڑھ سکو تو بیٹھ کر پڑھو اور بیٹھ کر بھی نہ پڑھ سکو تو لیٹ کر پڑھو۔“

تشریح: زندگی میں نماز کی اتنی اہمیت ہے کہ اسے کسی حال میں ترک نہیں کیا جاسکتا۔ جس طرح بھی ممکن ہو اسے ادا کرتے رہو۔ کھڑے ہو کر نہ پڑھ سکو تو بیٹھ کر پڑھو اور اگر بیٹھ کر پڑھنا بھی ممکن نہ ہو تو لیٹ کر ہی اشاروں سے نماز ادا کر لو۔

شریعت کے احکام انسان کے لیے مصیبت ہر گز نہیں۔ شریعت نے انسانوں کی مجبوریوں اور معذوریوں کا پورا لحاظ رکھا ہے۔ احادیث سے اس کی بہت سی مختلف مثالیں پیش کی جاسکتی ہیں۔ صحابہ کرامؓ اس راز سے واقف تھے کہ شرعی احکام انسان کو مشکل میں ڈالنے کے لیے ہر گز نہیں ہیں۔ چنانچہ حضرت ابو برداءؓ کا ارشاد ہے: ”آدمی کے تقفہ فی الدین (دین کے بارے میں سمجھ) کی ایک علامت یہ بھی ہے کہ اگر اسے نماز کے وقت کوئی سخت ضرورت درپیش ہو تو پہلے وہ اپنی ضرورت پوری کرے تاکہ جب وہ نماز کی طرف آئے تو پوری دل جمعی (اور کامل یکسوئی) کے ساتھ آئے۔“ (بخاری)

(۸) وَ عَنْ أَبِي هُرَيْرَةَ قَالَ: أَمَرَنَا رَسُولُ اللَّهِ ﷺ إِذَا كُنْتُمْ فِي الْمَسْجِدِ فَنُودِيَ بِالصَّلَاةِ فَلَا يَخْرُجْ أَحَدُكُمْ حَتَّى يُصَلِّيَ۔ (احمد)

ترجمہ: حضرت ابو ہریرہؓ کہتے ہیں کہ رسول اللہ ﷺ نے ہمیں حکم دیا: ”جب تم مسجد میں ہو اور نماز کے لیے اذان دی جائے تو تم میں سے کوئی اس وقت تک مسجد سے باہر نہ نکلے جب تک کہ نماز نہ پڑھ لے۔“

تشریح: یعنی جب اذان ہوگئی تو نماز پڑھ کر ہی مسجد سے نکلنا چاہیے۔ بلا کسی حقیقی عذر کے نماز ادا کیے بغیر مسجد سے نکل جانا اس بات کی علامت ہے کہ آدمی کے دل میں نماز کا احترام اور خدا کی عظمت کا صحیح احساس نہیں ہے ورنہ مؤذن کی پکار کو روک کر نہ کی جرات اسے کبھی بھی نہیں ہو سکتی تھی۔

(۹) وَعَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: ثَلَاثَةٌ لَا تَرْفَعُ لَهُمْ صَلَواتُهُمْ فَوْقَ رُؤُوسِهِمْ شَبْرًا رَجُلٌ أَمَّ قَوْمًا وَهُمْ لَهُ كَارِهُونَ وَامْرَأَةٌ بَاتَتْ وَرَوْجُهَا عَلَيْهَا سَاحِطٌ وَ أَخَوَانِ مُتَصَارِمَانِ۔ (ابن ماجہ)

ترجمہ: حضرت ابن عباسؓ سے روایت ہے کہ رسول اللہ ﷺ نے فرمایا: ”تین شخص ایسے ہیں کہ ان کی نماز ان کے سر سے ایک بالشت بھی اوپر نہیں اٹھتی۔ وہ امام جسے لوگ ناپسند کرتے ہوں اور وہ عورت جو اس حالت میں رات گزارے کہ اس کا شوہر اس سے ناراض ہو اور وہ دو بھائی جو آپس میں ناراض ہوں اور قطع تعلق کر لیں۔“

تشریح: ”سر سے ایک بالشت بھی اوپر نہیں اٹھتی“ یعنی ان کی نماز ذرا بھی قبول نہیں ہوتی۔ یہ حدیث بتاتی ہے کہ اللہ کا حق بھی اسی وقت ادا ہوتا ہے جبکہ بندوں کا حق بھی ادا ہو۔ بھائی اگر بھائی کے حقوق کو بھول جائے، اسی طرح عورت اگر خاوند کو ناراض رکھے یا امام لوگوں کے صحیح جذبات اور ان کے جائز مطالبات کو نہ پہچانے تو اس کی نماز صحیح معنوں میں نماز نہیں ہو سکتی۔ نماز تو ایک اعلیٰ کردار ہے جس کا اظہار بندہ، خدا کا حق ادا کر کے کرتا ہے۔ لیکن اگر دوسرے حق داروں کے حقوق کے ادا کرنے میں اس سے قصور ہوتا ہے تو اس کا مطلب یہ ہے کہ ابھی اس کے کردار ہی میں نقص ہے۔ خدا کی محبت اگر لوگوں سے نفرت سکھائے تو پھر وہ خدا کی محبت ہی کب ہے۔

(۱۰) وَعَنِ أَنَسٍ قَالَ: قَالَ رَسُولُ اللَّهِ ﷺ: مَنْ نَسِيَ صَلَوةً أَوْ نَامَ عَنْهَا فَكَفَّارَتُهَا أَنْ يُصَلِّيَهَا إِذَا ذَكَرَهَا وَفِي رِوَايَةٍ لَا كُفَّارَةَ لَهَا إِلَّا ذَالِكَ۔

(بخاری و مسلم)

ترجمہ: حضرت انسؓ سے روایت ہے کہ رسول اللہ ﷺ نے فرمایا: ”جو شخص نماز (پڑھنی) بھول جائے یا نماز سے غافل ہو کر سو جائے تو اس کا بدلہ یہ ہے کہ جس وقت یاد آئے فوراً پڑھ لے۔ ایک روایت میں یہ الفاظ ہیں کہ اس کا کفارہ اس کے سوا اور کچھ نہیں کہ جس وقت یاد آ جائے ادا کر لے۔“

(۱۱) وَعَنِ أَبِي قَتَادَةَ قَالَ: قَالَ رَسُولُ اللَّهِ ﷺ: لَيْسَ فِي النُّومِ تَفْرِيطٌ إِنَّمَا التَّفْرِيطُ فِي الْبَقْظَةِ فَإِذَا نَسِيَ أَحَدُكُمْ صَلَوةً أَوْ نَامَ عَنْهَا فَلْيُصَلِّيَهَا إِذَا ذَكَرَهَا

فَإِنَّ اللَّهَ تَعَالَى قَالَ: وَ أَقِمِ الصَّلَاةَ لِذِكْرِي. (مسلم)

ترجمہ: حضرت ابو قتادہؓ سے روایت ہے کہ رسول اللہ ﷺ نے فرمایا: ”سو جانے سے (نماز میں تاخیر ہو جانے پر) کوئی قصور لازم نہیں آتا۔ قصور تو بیداری کی حالت میں (نماز میں تاخیر کرنے پر) ہے۔ اس لیے جب تم میں کوئی (نماز پڑھتا) بھول جائے یا نماز سے غافل ہو کر سو جائے تو جس وقت یاد آئے فوراً پڑھ لے کیونکہ اللہ تعالیٰ کا ارشاد ہے: نماز قائم کرو میری یاد کے لیے۔“

تشریح: یعنی اگر کوئی شخص بھول گیا اور اس نے نماز ادا نہیں کی یا اس پر نیند کا ایسا غلبہ ہوا کہ وہ نماز ادا کیے بغیر سو گیا تو اس پر اس کی گرفت نہ ہوگی۔ جب اسے یاد آ جائے یا جب وہ بیدار ہو تو فوراً نماز پڑھ لے۔ نماز کا تعلق آدمی کے شعور اور اس کی یاد سے ہے۔ اگر آدمی پر کسی وجہ سے غفلت طاری ہوگئی یا اسے یاد نہیں رہا کہ اس نے ابھی نماز ادا نہیں کی ہے تو وہ معذور سمجھا جائے گا لیکن اگر کوئی شخص جان بوجھ کر بلا کسی عذر کے نماز ترک کرتا ہے تو اس کا دل گنہگار ہے، لازماً اس کی گرفت ہوگی۔

نبی ﷺ نے تائید میں قرآن کی جو آیت تلاوت فرمائی وہ قرآن مجید سے آپ کے لطیف استدلال کی ایک واضح مثال ہے۔

(۱۲) وَ عَنِ ابْنِ عُمَرَ أَنَّهُ أَدَّنَ بِالصَّلَاةِ فِي لَيْلَةٍ ذَاتِ بَرْدٍ وَ رِيحٍ ثُمَّ قَالَ: أَلَا صَلُّوا فِي الرَّحَالِ ثُمَّ قَالَ: إِنَّ رَسُولَ اللَّهِ ﷺ كَانَ يَأْمُرُ الْمُؤَذِّنَ إِذَا كَانَتْ لَيْلَةٌ ذَاتُ بَرْدٍ وَ مَطَرٍ يَقُولُ: أَلَا صَلُّوا فِي الرَّحَالِ. (بخاری مسلم)

ترجمہ: حضرت ابن عمرؓ سے روایت ہے۔ انھوں نے ایک نہایت سرد اور آندھی والی رات میں نماز کی اذان دی پھر کہا: خبردار! اپنے اپنے گھروں میں نماز ادا کرلو۔ اس کے بعد کہا کہ رسول اللہ ﷺ اس وقت جب کہ سخت سردی اور بارش کی رات ہوتی مؤذن کو حکم دیتے: ”وہ (اذان میں) کہہ دے کہ آگاہ رہو! اپنے اپنے گھروں میں نماز پڑھ لو۔“

(۱۳) وَ عَنِ عَمَارٍ قَالَ سَمِعْتُ رَسُولَ اللَّهِ ﷺ يَقُولُ: إِنَّ طُولَ صَلَاةِ الرَّجُلِ وَ قَصْرَ خُطْبَتِهِ مِثْنَةٌ مِّنْ فَقْهِهِ فَاطْلُبُوا الصَّلَاةَ وَ اقْصِرُوا الْخُطْبَةَ وَ إِنَّ

مِنَ الْبَيَانِ لِسِحْرًا.

(مسلم)

ترجمہ: حضرت عمارؓ کہتے ہیں کہ میں نے رسول اللہ ﷺ کو فرماتے سنا: ”کسی شخص کی نماز کی طوالت اور اس کے خطبہ کا اختصار اس کے فقیہ (سمجھ دار) ہونے کی علامت ہے۔ پس نماز کو لمبی کرو اور خطبہ کو مختصر کرو۔ بلاشبہ بعض خطبے جادو ہوتے ہیں۔“

تشریح: ”بعض خطبے جادو ہوتے ہیں۔“ یعنی وہ جادو کا اثر دکھاتے ہیں۔ وہ بہت مؤثر ثابت ہوتے ہیں۔ خطبہ مؤثر ہو، اس کے لیے اس کا طویل ہونا ضروری نہیں۔ مختصر بیان طویل خطبہ کے مقابلہ میں کہیں زیادہ مؤثر ثابت ہو سکتا ہے۔

(۱۴) وَ عَنْ عُقْبَةَ بْنِ عَامِرٍ قَالَ: قَالَ رَسُولُ اللَّهِ ﷺ: مَا مِنْ مُسْلِمٍ يَتَوَضَّأُ فَيُحْسِنُ وُضْوءَهُ ثُمَّ يَقُومُ فَيُصَلِّي رَكْعَتَيْنِ مُقْبِلًا عَلَيْهَا بِقَلْبِهِ وَوَجْهِهِ إِلَّا وَجَّهَتْ لَهُ الْجَنَّةُ.

(مسلم)

ترجمہ: عقبہ بن عامرؓ کہتے ہیں کہ رسول اللہ ﷺ نے فرمایا: ”جو مسلمان اچھی طرح وضو کرے پھر کھڑے ہو کر اپنی پوری قلبی توجہ اور یکسوئی کے ساتھ دو رکعت ادا کرے تو جنت اس کے لیے واجب ہو جائیگی۔“

تشریح: یعنی ایسی نماز آدمی کو اس قابل بنادیتی ہے کہ وہ جنت میں جگہ پاسکے۔ معنوی لحاظ سے وہ دنیا کی زندگی میں ہی جنت میں داخل ہو جاتا ہے، آخرت میں تو اس کا ٹھکانا جنت ہی ہے بشرطیکہ اپنی غفلتوں اور کوتاہیوں سے وہ اپنے کو اس حق سے محروم نہ کر لے۔ اسی حقیقت کا اظہار امام ابن تیمیہؒ نے ان الفاظ میں فرمایا ہے: إِنَّ فِي الدُّنْيَا جَنَّةَ مَنْ لَمْ يَدْخُلْهَا لَمْ يَدْخُلِ الْجَنَّةَ الْآخِرَةَ۔ ”دنیا میں ایک ایسی جنت ہے کہ جو اس میں داخل نہ ہوا آخرت میں بھی داخل نہ ہو سکے گا۔“

(۱۵) وَ عَنْ أَنَسٍ قَالَ: كَانَ رَسُولُ اللَّهِ ﷺ إِذَا سَافَرَ وَ ارَادَ أَنْ يَتَطَوَّعَ اسْتَقْبَلَ الْقِبْلَةَ بِنَاقَتِهِ فَكَبَّرَ ثُمَّ صَلَّى حَيْثُ وَجَّهَهُ رِكَابُهُ.

(ابوداؤد، ترمذی)

ترجمہ: حضرت انسؓ کہتے ہیں کہ رسول اللہ ﷺ جب سفر میں نفل پڑھنے کا ارادہ فرماتے تو اونٹنی کو قبلہ رخ کر کے تکبیر کہتے پھر اونٹنی جدر بھی چلتی اسی رخ پر نماز پڑھ لیتے۔

تشریح: روایات سے معلوم ہوتا ہے کہ آپ ﷺ نفل اور وتر نماز سواری پر پڑھ لیتے تھے۔ (ابوداؤد) اس سے یہ بھی معلوم ہوا کہ کعبہ کی طرف منہ کر کے نماز پڑھنے کی وجہ یہ نہیں ہے کہ اسلامی تعلیم کی رو سے دوسری طرف خدا نہیں ہے یا دوسری سمتیں خدا کی نہیں ہیں جیسا کہ بعض نادان لوگ اس طرح کی باتیں کرتے ہیں۔ اگر یہ بات ہوتی تو آپ ﷺ کعبہ کے علاوہ کسی دوسری جانب رخ کر کے ہرگز نماز ادا نہ فرماتے۔ قرآن میں بھی ارشاد ہوا ہے: **وَلِلَّهِ الْمَشْرِقُ وَالْمَغْرِبُ ۚ فَأَيْنَمَا تُوَلُّوا فَثَمَّ وَجْهُ اللَّهِ** (البقرہ: ۱۱۵) ”اور پورب اور کچھم اللہ ہی کے ہیں پس جس طرف بھی رخ کرو اسی طرف اللہ کا رخ ہے۔“

(۱۷) **عَنِ ابْنِ عُمَرَ رَضِيَ اللَّهُ عَنْهُمَا قَالَ: صَلَّى رَسُولُ اللَّهِ ﷺ صَلَوةَ الْخَوْفِ بِأَحَدِي الطَّائِفَتَيْنِ رَكْعَةً وَ طَائِفَةَ الْأُخْرَى مُوَاجِهَةً الْعَدُوِّ ثُمَّ انْصَرَفُوا فِي مَقَامِ أَصْحَابِهِمْ مُقْبِلِينَ عَلَى الْعَدُوِّ وَ جَاءَ أُولَئِكَ ثُمَّ صَلَّى بِهِمُ النَّبِيُّ ﷺ رَكْعَةً ثُمَّ سَلَّمَ النَّبِيُّ ﷺ ثُمَّ قَضَى هَوْلَاءِ رَكْعَةً وَ هَوْلَاءِ رَكْعَةً.** (مسلم)

ترجمہ: حضرت عبد اللہ بن عمر رضی اللہ عنہما کہتے ہیں کہ رسول اللہ ﷺ نے خوف کے وقت ایک گروہ کے ساتھ ایک رکعت نماز پڑھی، دوسرا گروہ دشمن کے مقابلہ پر رہا۔ پھر پہلے گروہ کے لوگ دشمن کے مقابلہ میں دوسرے گروہ کی جگہ جا پہنچے اور وہ (دوسرا گروہ) آیا اور نبی ﷺ نے اس کے ساتھ بھی ایک رکعت ادا فرمائی۔ پھر نبی ﷺ نے سلام پھیرا پھر ہر گروہ نے اپنی ایک ایک رکعت ادا کر لی۔

تشریح: نماز خوف کے بارے میں بہت سی روایات ہیں جن سے نماز خوف ادا کرنے کی مختلف شکلیں سامنے آتی ہیں۔ ائمہ و مجتہدین نے اپنی تحقیقات کی روشنی میں کسی نہ کسی صورت کو ترجیح دیا ہے۔ چنانچہ اس روایت کو اوزاعی اور اشہب ماکی نے اختیار کیا ہے۔ شافعی کے نزدیک بھی درست ہے۔

ابن عمرؓ کہتے ہیں کہ اگر خوف اس سے بھی زیادہ ہو تو سواری پر یا کھڑے کھڑے ہی

اشارے سے نماز ادا کر لو۔ (مسلم)

اس حدیث سے بخوبی اس بات کا اندازہ کیا جاسکتا ہے کہ دین میں خدا نے کسی قسم کی جگہ نہیں رکھی۔

(۱۷) وَ عَنْ عُمَرَ قَالَ: قَالَ رَسُولُ اللَّهِ ﷺ: مَنْ نَامَ عَنْ حِزْبِهِ مِنَ اللَّيْلِ أَوْ عَنْ شَيْءٍ مِنْهُ فَقَرَأَهُ مَا بَيْنَ صَلَاةِ الْفَجْرِ وَ صَلَاةِ الظُّهْرِ كُتِبَتْ لَهُ كَانَمَا قَرَأَهُ مِنَ اللَّيْلِ۔ (مسلم)

ترجمہ: حضرت عمرؓ کہتے ہیں کہ رسول اللہ ﷺ نے فرمایا: ”جو شخص اپنے رات کا وظیفہ پڑھے بغیر سو گیا یا کچھ اس میں رہ گیا پھر اس نے صبح اور ظہر کی نمازوں کے درمیان میں کسی وقت اسے پڑھ لیا تو اس کے لیے وہ ایسا لکھا جائے گا گویا اس نے رات ہی میں پڑھا۔“

تشریح: یعنی اگر اس نے اپنے مقررہ نوافل نماز اور تسبیح وغیرہ معمول کے مطابق ادا کرنے سے پہلے سو گیا یا معمولات کا کچھ حصہ رہ گیا تھا کہ اسے نیند آگئی اور اس نے فجر اور ظہر کے درمیان میں کسی وقت اپنے وظیفہ کو پورا کر لیا تو اسے پورا اجر ملے گا۔ اس صورت میں گویا اس کے معمول میں فرق نہیں آیا کیونکہ ظہر سے پہلے اپنے وظیفہ کو پورا کر کے اس نے اس کا ثبوت فراہم کر دیا کہ اصلاً اس کے جذبہ اشتیاق میں کوئی فرق واقع نہیں ہوا ہے۔

(۱۸) وَ عَنْ مُعَاوِيَةَ بْنِ الْحَكَمِ السَّلْمِيِّ قَالَ: قَالَ رَسُولُ اللَّهِ ﷺ: إِنَّ هَذِهِ الصَّلَاةَ لَا يَصْلُحُ فِيهَا شَيْءٌ مِنْ كَلَامِ النَّاسِ إِنَّمَا هِيَ التَّسْبِيحُ وَ التَّكْبِيرُ وَ قِرَاءَةُ الْقُرْآنِ۔ (مسلم)

ترجمہ: حضرت معاویہ بن حکم سلمیؓ سے روایت ہے کہ رسول اللہ ﷺ نے فرمایا: ”بے شک یہ نماز ہے اس میں آدمیوں کی سی عام بات چیت کرنی مناسب نہیں ہے۔ نماز تو صرف تسبیح، تکبیر اور تلاوت قرآن ہے۔“

تشریح: مصابیح میں معاویہ بن حکم سے روایت ہے کہ ایک بار ہم آنحضرت ﷺ کے ساتھ نماز پڑھ رہے تھے کہ ایک آدمی کو چھینک آئی۔ میں نے ”یرحمک اللہ“ کہا۔ لوگ مجھے گھورنے لگے۔ میں نے کہا کہ تمہیں کیا ہو گیا ہے جو مجھے دیکھ رہے ہو تو لوگ اپنی رانوں کو کوٹنے لگے۔ میں سمجھ گیا کہ وہ مجھے خاموش کرنا چاہتے ہیں، چپ رہا۔ جب نبی ﷺ نماز سے فارغ ہوئے تو آپؐ

کے قربان، میں نے نرمی سے بتانے والا ایسا نہیں دیکھا۔ بخدا آپؐ نے نہ تو مجھے مارا نہ برا کہا اور نہ جھڑکا بلکہ نرمی سے یہ بات کہی (جو اس حدیث میں بیان ہوئی ہے)۔

(۱۹) عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ يَا فُلَانُ أَلَا تُحَسِّنُ صَلَوتَكَ أَلَا يَنْظُرُ الْمُصَلِّي إِذَا صَلَّى كَيْفَ يُصَلِّي فَإِنَّمَا يُصَلِّي لِنَفْسِهِ إِنِّي لَا أَبْصُرُ مِنْ وَرَائِي كَمَا أَبْصُرُ مِنْ بَيْنَ يَدَيَّ۔ (مسلم)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”اے فلاں! تم کیوں نہیں حسن و خوبی کے ساتھ اپنی نماز پڑھتے۔ نمازی کیوں نہیں دیکھتا جب نماز پڑھتا ہے کہ کس طرح پڑھتا ہے۔ وہ تو اپنے لیے نماز پڑھتا ہے۔ میں اپنے پیچھے بھی دیکھتا ہوں جیسا کہ اپنے آگے دیکھتا ہوں۔“

تشریح: ایک مرتبہ ایک شخص آپؐ کے پیچھے نماز پڑھ رہا تھا، وہ نماز کی حالت میں ادھر ادھر دیکھ بھی رہا تھا، آپؐ نماز سے فارغ ہوئے تو یہ نصیحت فرمائی جو اس حدیث میں بیان ہوئی ہے۔

نماز باجماعت

(۱) عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ تَوَضَّأَ فَأَحْسَنَ وُضُوئَهُ ثُمَّ رَاحَ فَوَجَدَ النَّاسَ قَدْ صَلُّوا أَعْطَاهُ اللَّهُ مِثْلَ أَجْرِ مَنْ صَلَّى مِنْ صَلَاتِهَا وَحَضَرَهَا لَا يَنْقُصُ ذَلِكَ مِنْ أَجُورِهِمْ شَيْئًا۔ (ابوداؤد و نسائی)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”جس شخص نے وضو کیا اور اچھی طرح وضو کیا۔ پھر وہ (نماز کے لیے) گیا اور دیکھا کہ لوگ نماز ادا کر چکے ہیں اللہ اسے ان لوگوں کے برابر اجر دے گا جو وہاں نماز میں حاضر ہوئے اور نماز ادا کی اور یہ چیز ان کے اجر و ثواب میں کمی کا باعث نہیں ہوگی۔“

تشریح: ایک آدمی نماز کا اہتمام کرتا ہے اور پابندی سے جماعت میں شریک ہوتا ہے۔ اگر اتفاق سے کسی دن اسے جماعت سے نماز نہ مل سکی تو بھی اللہ تعالیٰ پورا پورا اجر عطا فرمائے گا۔ اس کے ثواب میں کسی طرح کی کمی نہ ہوگی۔ اللہ تعالیٰ محض ظاہر کو نہیں دیکھتا اس کے یہاں اصل فیصلہ لوگوں کی نیتوں اور ان کے اخلاص کی بنیاد پر ہوتا ہے۔ ایک روایت میں ہے کہ آپؐ نے فرمایا: مَنْ أَدْرَكَ رَكْعَةً فَقَدْ أَدْرَكَ الصَّلَاةَ۔ (ابوداؤد) ”جس نے ایک رکعت جماعت کے ساتھ

پالی اس نے پوری نماز پالی۔“ اسے پوری نماز کا ثواب و اجر ملے گا بشرطیکہ اس کے اخلاص اور نیت میں کوئی قصور نہ ہو۔

(۲) وَ عَنْ أَنَسٍ قَالَ: قَالَ رَسُولُ اللَّهِ ﷺ: سَوُّوْا صُفُوفَكُمْ فَإِنَّ تَسْوِيَةَ الصُّفُوفِ مِنْ إِقَامَةِ الصَّلَاةِ۔
(بخاری و مسلم)

ترجمہ: حضرت انسؓ سے روایت ہے کہ رسول اللہ ﷺ نے فرمایا: ”اپنی صفوں کو سیدھی اور برابر کیا کرو کیونکہ صفوں کو سیدھا اور برابر رکھنا نماز کی اقامت کا جزو ہے۔“

تشریح: یعنی نماز کا مل طور سے ادا کرنے اور اس کے اہتمام میں یہ بات بھی داخل ہے کہ جماعت کی صفیں درست اور سیدھی ہوں۔ اعمال کے ظاہر و باطن دونوں طرف توجہ دی جانی چاہیے، دونوں میں سے کسی کو نظر انداز کرنا صحیح نہ ہوگا، دونوں ہی کی درستی پر انسان کی تربیت اور تزکیہ کا انحصار ہے۔

(۳) وَ عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: وَالَّذِي نَفْسِي بِيَدِهِ لَقَدْ هَمَمْتُ أَنْ أُمَرَ بِحَطَبٍ فَيُحْتَطَبُ ثُمَّ أُمَرَ بِالصَّلَاةِ فَيُؤَذَّنُ بِهَا ثُمَّ أُمَرَ رَجُلًا فَيَقُومَ النَّاسُ ثُمَّ أُخَالِفُ إِلَى رِجَالٍ فَأُحَرِّقُ عَلَيْهِمْ بُيُوتَهُمْ۔
(بخاری و مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”قسم ہے اس کی جس کے قبضہ میں میری جان ہے، میں نے ارادہ کیا کہ حکم دوں کہ لکڑیاں جمع کی جائیں، پھر نماز کا حکم دوں اور اس کے لیے اذان دی جائے، پھر ایک شخص کو لوگوں کا امام مقرر کروں پھر لوگوں کی طرف جاؤں (جو نماز میں حاضر نہیں ہوتے) اور ان کے گھروں کو آگ لگا دوں۔“

تشریح: جماعت کے ساتھ نماز پڑھنے کی جواہریت ہے اس کا اندازہ اس حدیث سے بخوبی کیا جاسکتا ہے۔ نماز باجماعت، ایک طرف ہمارا رشتہ خدا سے مضبوط کرتی ہے، دوسری طرف اس کے ذریعہ سے ایک پائیدار اور مستحکم اجتماعیت وجود میں آتی ہے۔ شرط یہ ہے کہ ہم نماز کے تقاضوں اور اس کے جملہ آداب کا صحیح معنوں میں شعور اور احساس رکھتے ہوں۔

(۴) وَ عَنْ أَبِي بَنِ كَعْبٍ قَالَ: قَالَ رَسُولُ اللَّهِ ﷺ: إِنْ صَلَاةَ الرَّجُلِ مَعَ الرَّجُلِ أَزَكَّى مِنْ صَلَاتِهِ وَخَذَهُ وَ صَلَاتُهُ مَعَ الرَّجُلَيْنِ أَزْكَى مِنْ صَلَاتِهِ مَعَ الرَّجُلِ وَ كُلُّ مَا كَثُرَ فَهُوَ أَحَبُّ إِلَى اللَّهِ عَزَّ وَجَلَّ۔
(احمد، ابوداؤد و نسائی)

ترجمہ: ابی بن کعبؓ سے روایت ہے کہ رسول اللہ ﷺ نے فرمایا: ”آدمی کی نماز جو کسی دوسرے آدمی کے ساتھ ادا کرتا ہے اس نماز کے مقابلہ میں زیادہ بہتر ہے جو وہ تنہا ادا کرے اور جو نماز دو آدمیوں کے ساتھ ادا کی وہ اس نماز سے بہتر ہے جو اس نے ایک آدمی کے ساتھ ادا کی اور پھر جس قدر آدمی زیادہ ہوں اللہ عزوجل کو پسند ہے۔“

تشریح: یعنی جماعت جتنی بڑی ہوگی اتنی ہی زیادہ اللہ کو پسند ہوگی اور اتنا ہی زیادہ ہماری اخلاقی اور روحانی پاکیزگی اور نشوونما کی موجب ہو سکتی ہے۔ بخاری و مسلم میں حضرت ابن عمرؓ سے بھی ایک روایت آتی ہے جس میں نبی ﷺ فرماتے ہیں: صَلَوةُ الْجَمَاعَةِ تَفْضُلُ صَلَوةِ الْفَلْدِ بِسَبْعٍ وَعِشْرَيْنَ دَرَجَةً۔ ”نماز باجماعت تنہا نماز پڑھنے کے مقابلہ میں سترائیس درجہ زیادہ فضیلت رکھتی ہے۔“

(۵) وَ عَنْ أَبِي الدَّرْدَاءِ قَالَ: قَالَ رَسُولُ اللَّهِ ﷺ: مَا مِنْ ثَلَاثَةٍ فِي قَرْيَةٍ وَلَا بَدْوٍ لَا تَقَامُ فِيهِمُ الصَّلَاةُ إِلَّا قَدْ اسْتَحْوَذَ عَلَيْهِمُ الشَّيْطَانُ فَعَلَيْكَ بِالْجَمَاعَةِ فَإِنَّمَا يَأْكُلُ الذَّنْبُ الْقَاصِيَةَ۔

ترجمہ: ابو درداءؓ سے روایت ہے کہ رسول اللہ ﷺ نے فرمایا: ”کسی بستی یا باد یہ میں تین آدمی ہوں اور وہاں نماز باجماعت کا اہتمام نہ ہوتا ہو تو ان پر شیطان قابو پالیتا ہے تو تم جماعت کی پابندی کو اپنے اوپر لازم کرلو۔ کیونکہ بھینٹ یا اسی بھینٹ کو کھاتا ہے جو گلے سے دوڑ رہتی ہے۔“

تشریح: جہاں کوئی مستقل بستی نہ ہو بلکہ عارضی طور پر کوئی مقیم ہو گیا ہو۔ وہاں بھی نماز باجماعت کا اہتمام کرنا چاہیے۔

اس حدیث میں ایک مثال کے ذریعہ سے یہ بات سمجھانے کی کوشش کی گئی ہے کہ جماعت سے نماز ادا کرنے اور جماعت سے وابستہ رہنے کے فائدے بے انتہا ہیں۔ جماعت کی قوت آدمی کی اصلاح اور اسے حق پر قائم رکھنے میں معاون ثابت ہوتی ہے۔

شیطان کی دراندازیوں سے آدمی محفوظ رہتا ہے۔ بعض لوگ ارادے کے کمزور ہوتے ہیں۔ انفرادی طور پر نماز کا پابند ہونا ان کے لیے مشکل ہوتا ہے۔ نظم جماعت کی وجہ سے وہ بھی آسانی سے نماز کے پابند ہو سکتے ہیں۔ نماز باجماعت سے ایک ایسی روحانی فضا پیدا ہو جاتی ہے جس کا انسان کے دل و دماغ پر اچھا اثر مرتب ہوتا ہے۔

(۶) وَ عَنْ عُثْمَانَ بْنِ عَفَّانٍ قَالَ: سَمِعْتُ رَسُولَ اللَّهِ ﷺ يَقُولُ: مَنْ صَلَّى الْعِشَاءَ فِي جَمَاعَةٍ فَكَأَنَّمَا قَامَ نِصْفَ اللَّيْلِ وَ مَنْ صَلَّى الصُّبْحَ فِي جَمَاعَةٍ فَكَأَنَّمَا صَلَّى اللَّيْلَ كُلَّهُ. (مسلم)

ترجمہ: حضرت عثمان بن عفانؓ کہتے ہیں کہ میں نے رسول اللہ ﷺ کو فرماتے ہوئے سنا: ”جس نے عشاء کی نماز باجماعت ادا کی تو گویا اس نے نصف شب تک قیام کیا اور جس نے صبح کی نماز جماعت کے ساتھ ادا کی اس نے گویا ساری رات نماز پڑھی۔“

تشریح: مطلب یہ ہے کہ جس شخص نے نماز کے معاملہ میں اس ذوق و شوق اور اہتمام کا مظاہرہ کیا اس نے اس بات کا ثبوت بہم پہنچایا کہ خدا سے اس کی وابستگی کسی خاص وقت اور ہنگام کے ساتھ مخصوص نہیں ہے بلکہ یہ وابستگی دیر پا ہے۔ اسی لیے فرمایا کہ جس نے عشاء اور فجر کی نماز باجماعت ادا کی وہ گویا ساری رات نماز ہی میں رہا، اسے پوری رات کی نماز کا ثواب ملے گا۔

امامت

(۱) عَنْ عَبْدِ اللَّهِ بْنِ عُمَرَ قَالَ: قَالَ رَسُولُ اللَّهِ ﷺ: اجْعَلُوا اِئِمَّتَكُمْ خِيَارَكُمْ فَإِنَّهُمْ وَفَدُكُمْ فِيمَا بَيْنَكُمْ وَ بَيْنَ رَبِّكُمْ. (بخاری، دارقطنی)

ترجمہ: عبد اللہ بن عمرؓ سے روایت ہے کہ رسول اللہ ﷺ نے فرمایا: ”تم میں جو بہتر ہوں انہیں اپنا امام بناؤ کیونکہ وہ تمہارے اور تمہارے رب کے درمیان تمہارے نمائندے ہیں۔“

تشریح: جب امام اللہ کے حضور میں پوری جماعت کی نمائندگی کرتا ہے تو اسے جماعت کا منتخب شخص ہونا ہی چاہیے۔ حضور ﷺ خود امامت فرماتے تھے۔ مرض وفات میں معذور ہوئے تو اس شخصیت (حضرت ابوبکر صدیقؓ) کو امامت کے لیے مامور فرمایا جو امت کی سب سے افضل شخصیت تھی۔

مسجد کے آداب و فضائل

(۱) عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: أَحَبُّ الْبِلَادِ إِلَى اللَّهِ مَسَاجِدُهَا وَ أَبْغَضُ الْبِلَادِ إِلَى اللَّهِ أَسْوَاقُهَا. (مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”خدا کے نزدیک تمام آبادیوں میں محبوب ترین مقامات مساجد ہیں اور خدا کے نزدیک سب سے بدترین مقامات بازار ہیں۔“

تشریح: سارے مقامات اور آبادیوں میں سب سے محبوب مقامات خدا کی نگاہ میں مساجد ہیں۔ روئے زمین میں ان سے بڑھ کر مقدس مقامات نہیں ہو سکتے۔ مساجد خدا کی بزرگی اور اس کے تقدس کی یادگار ہیں۔ اسی لیے انھیں خدا کا گھر کہا جاتا ہے۔ وہ ہماری عبادت گاہ ہیں۔ ان میں ایک خدا کی پرستش اور عبادت کی جاتی ہے۔ اس حدیث میں بازار کو سب سے بدترین مقام کہا گیا ہے۔ بازار درحقیقت فتنہ و فساد کی جگہ ہوتا ہے۔ بگڑے ہوئے ماحول کے بازار تو دھوکہ دہی، ایمان فروشی اور ہر طرح کی برائیوں کے اڈے ثابت ہوتے ہیں۔ آج کے بازاروں میں عریانیت، فحاشی اور بے حیائی کا بازار جس طرح گرم نظر آتا ہے اس کے بیان کی حاجت نہیں۔ کسی شریف آدمی کے لیے آج بازار میں نگاہ بچا کر نکلنا مشکل ہے۔

(۲) وَ عَنْ أَبِي هُرَيْرَةَ قَالَ سَمِعْتُ رَسُولَ اللَّهِ ﷺ يَقُولُ: مَنْ جَاءَ مَسْجِدِي هَذَا لَمْ يَأْتِ إِلَّا لْخَيْرٍ يَتَعَلَّمُهُ أَوْ يُعَلِّمُهُ فَهُوَ بِمَنْزِلَةِ الْمُجَاهِدِ فِي سَبِيلِ اللَّهِ وَ مَنْ جَاءَ لِغَيْرِ ذَلِكَ فَهُوَ بِمَنْزِلَةِ الرَّجُلِ يَنْظُرُ إِلَى مَتَاعٍ غَيْرِهِ۔

(ابن ماجہ، التہجد فی شعب الایمان)

ترجمہ: حضرت ابو ہریرہؓ کہتے ہیں کہ میں نے رسول اللہ ﷺ کو فرماتے سنا: ”جو شخص میری اس مسجد میں محض نیکی کی غرض سے آئے گا، وہ اسے سیکھے گا اور سکھائے گا اس کا مرتبہ خدا کی راہ میں جہاد کرنے والے کے برابر ہوگا اور جو شخص اس کے سوا کسی اور غرض سے آئے تو وہ اس شخص کے مانند ہوگا جو دوسرے کے مال کو نکلتا ہے۔“

تشریح: یعنی ایسا شخص جو کسی اچھی غرض سے میری مسجد آئے وہ بالکل ہی محروم ہے۔ اس کے حصے میں حسرت کے سوا اور کچھ نہیں آ سکتا۔

(۳) وَ عَنْهُ قَالَ: قَالَ رَسُولُ اللَّهِ ﷺ: صَلَوةٌ فِي مَسْجِدِي هَذَا خَيْرٌ مِّنْ أَلْفِ صَلَوةٍ فِيمَا سِوَاهُ إِلَّا الْمَسْجِدَ الْحَرَامَ۔ (بخاری، مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”میری اس مسجد (یعنی مسجد نبوی) میں ایک نماز دوسری مسجدوں کی ہزار نمازوں سے بہتر ہے، سوائے مسجد حرام کے۔“
تشریح: یعنی کعبہ کے سوا دوسری مساجد میں نماز پڑھنے کا اجر و ثواب ہے اس کے ہزار گنا ثواب سے بھی زیادہ مسجد نبوی میں نماز پڑھنے کا اجر و ثواب ہے۔ حضور ﷺ کی مسجد میں جس اہل ایمان پہنچتے ہیں اور وہاں آثار رسالت کا مشاہدہ کرتے ہیں تو دل کے کتنے ہی حجابات اٹھ جاتے ہیں وہاں آدمی کو اپنی دور کتیں دنیا و مافیہا سے زیادہ محبوب ہوتی ہیں۔ زندگی کی ساری قدر و قیمت دو مسجدوں میں سمٹ آتی ہے۔ ایسی نمازیں خدا کے یہاں جو مرتبہ و مقام بھی حاصل کر لیں وہ کم ہی ہے۔

(۴) وَعَنِ الْحَسَنِ مُرْسَلًا قَالَ: قَالَ رَسُولُ اللَّهِ ﷺ: يَأْتِي عَلَى النَّاسِ زَمَانٌ يَكُونُ حَدِيثُهُمْ فِي مَسَاجِدِهِمْ فِي أَمْرِ دُنْيَاهُمْ فَلَا تُجَالِسُوهُمْ فَلَيْسَ لِلَّهِ فِيهِمْ حَاجَةٌ۔
 (الصحیح فی شعب الایمان)

ترجمہ: حضرت حسنؓ سے مرسل روایت ہے کہ رسول اللہ ﷺ نے فرمایا: ”لوگوں پر ایسا زمانہ آنے والا ہے کہ وہ اپنی دنیا کی باتیں اپنی مسجدوں میں کریں گے، اس وقت تم ان لوگوں میں نہ بیٹھنا، اللہ کو ایسے لوگوں کی ضرورت نہیں ہے۔“

تشریح: یعنی مسجد میں آنے کے بعد بھی ان کی دنیا کی گفتگو ختم نہ ہو سکے گی۔ مسجد میں داخل ہو کر بھی وہ خدا کی یاد سے غافل رہیں گے۔ خدا کو ایسے لوگ ہرگز پسند نہیں ہیں۔ ایسے لوگوں کے پاس بیٹھ کر اپنا وقت ضائع کرنا، ایسے لوگوں کی گفتگو میں شریک ہو کر اپنی نیکیوں کو ضائع کرنا، سخت نادانی کی بات ہوگی۔ اس لیے ایسے لوگوں سے احتراز لازم ہے۔ شرح الہدایہ میں ابن ہمام کہتے ہیں کہ مباح گفتگو بھی مسجد میں مکروہ ہے، وہ نیکیوں کو کھا جاتی ہے۔

(۵) عَنْ عَبْدِ الْعَزِيزِ قَالَ: قِيلَ لِأَنْسٍ مَا سَمِعْتَ النَّبِيَّ ﷺ يَقُولُ فِي الثُّومِ فَقَالَ: مَنْ أَكَلَ فَلَا يَقْرَبَنَّ مَسْجِدَنَا۔
 (بخاری)

ترجمہ: حضرت عبدالعزیزؓ کہتے ہیں کہ انسؓ سے پوچھا گیا کہ کیا آپ نے نبی ﷺ کو لوہسن کے بارے میں کچھ فرماتے سنا ہے (انھوں نے کہا) آپ نے فرمایا ہے: ”جو شخص کھائے وہ ہماری مسجد کے قریب نہ آئے۔“

تشریح: اس لیے کہ اس کی بو سے لوگوں کو تکلیف پہنچے گی۔ لیکن یا پیاز اگر اس طرح سے کھا میں کہ بونہ آئے تو اسے کھا کر مسجد میں آنے میں کوئی قیاحت نہیں ہے۔

(۶) وَ عَنْ أَبِي هُرَيْرَةَ يَقُولُ: قَالَ رَسُولُ اللَّهِ ﷺ: مَنْ سَمِعَ رَجُلًا يُنْشِدُ ضَالَّةً فِي الْمَسْجِدِ فَلْيُقِلْ لَهَا رَدَّهَا اللَّهُ عَلَيْكَ فَإِنَّ الْمَسْجِدَ لَمْ تُبْنَ لِهَذَا.

(مسلم)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”جو کسی شخص کو مسجد میں کسی گم شدہ چیز کے لیے اعلان کرتے سنے تو کہے کہ خدا کرے تجھے وہ نہ ملے کیونکہ مسجد میں اس غرض کے لیے نہیں بنائی گئی ہیں۔“

تشریح: مسجد میں تو عبادت ہی کے لیے بنائی جاتی ہیں۔ مسجد میں وہ جگہیں ہیں جہاں پہنچ کر آدمی خدا سے ملاقات کرتا ہے۔ مساجد کو دنیا کے لیے استعمال کرنا خدا سے بے اعتنائی ہے۔ اس طرح کی حرکتیں کر کے آدمی مسجد کی خصوصیت کو پامال کرتا ہے جو کسی سنگین جرم سے کم نہیں۔ پھر ایسا شخص اس بات کا بھی ثبوت بہم پہنچاتا ہے کہ وہ توجہ الی اللہ کی قدر و قیمت سے یکسر نا آشنا اور مسجد کی عظمت و حرمت کا اسے کچھ بھی پاس و لحاظ نہیں ہے۔

نفل نماز و تہجد

(۱) عَنِ الْمَغِيرَةِ بْنِ شُعْبَةَ قَالَ: قَامَ النَّبِيُّ ﷺ حَتَّى تَوَرَّعَتْ قَدَمَاهُ فَقِيلَ لَهُ: لِمَ تَصْنَعُ هَذَا وَقَدْ غُفِرَ لَكَ مَا تَقْدِمُ مِنْ ذَلِكَ وَمَا تَأَخَّرُ؟ قَالَ: أَفَلَا أَكُونُ عَبْدًا شَكُورًا.

ترجمہ: مغیرہؓ کہتے ہیں کہ رسول اللہ ﷺ نے (رات کو) اس قدر طویل قیام فرمایا کہ آپ کے پاؤں ورم کر آئے۔ آپ سے عرض کیا گیا کہ یا رسول اللہ آپ ایسا کیوں کرتے ہیں جبکہ آپ کے اگلے پچھلے سب گناہ بخشے جا چکے ہیں۔ آپ نے فرمایا: ”کیا میں شکر گزار بندہ نہ ہوں؟“

تشریح: یعنی یہ خدا کے احسانات ہی کا تقاضا ہوتا ہے کہ بندہ زیادہ سے زیادہ اپنے رب کی عبادت اور بندگی میں لگ جائے۔ خدا کا شکر گزار بندہ بننے کا بہترین طریقہ یہی ہے۔ وہ لوگ بڑے کم ظرف ہیں جو خدا کے احسانات کا شکر ادا نہیں کرتے۔ ایسے لوگوں کے دل حقیقت میں

ان جذبات و احساسات سے آشنا نہیں ہوتے جو مومن کی اندرونی زندگی کی زربنی کا حاصل ہیں، جن کے بغیر آدمی کی حیثیت محض گل بے رنگ اور شراب بے کیف کی ہوتی ہے۔

(۲) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: رَحِمَ اللَّهُ رَجُلًا قَامَ مِنَ اللَّيْلِ فَصَلَّى وَ اَيَقَطَّ امْرَأَتَهُ فَصَلَّتْ فَإِنْ اَبَتْ نَضَحَ فِي وَجْهِهَا الْمَاءَ رَحِمَ اللَّهُ امْرَأَةً قَامَتْ مِنَ اللَّيْلِ فَصَلَّتْ وَ اَيَقَطَّ زَوْجَهَا فَصَلَّى فَإِنْ اَبَى نَضَحَتْ فِي وَجْهِهِ الْمَاءَ۔
(ابوداؤد، نسائی)

ترجمہ: ابو ہریرہؓ کہتے ہیں کہ رسول اللہ ﷺ نے فرمایا: ”خدا اس شخص پر رحم فرمائے جو رات کو اٹھا اور نماز پڑھی اور اپنی عورت کو جگایا اور اس نے بھی نماز پڑھی اور اگر وہ عورت نہ اٹھے تو اس کے منہ پر پانی کے چھینٹے مارے۔ اللہ اس عورت پر رحم فرمائے جو رات کو اٹھے اور نماز پڑھے اور اپنے شوہر کو (نماز کے لیے) جگائے اور وہ بھی نماز پڑھے اور اگر نہ اٹھے تو اس کے منہ پر پانی کے چھینٹے مارے۔“

تشریح: اس حدیث سے قیام لیل کی فضیلت معلوم ہوتی ہے۔ رات میں جب دنیا آرام کر رہی ہوتی ہے۔ بستر چھوڑ کر نماز میں خدا کے آگے کھڑا ہونا اس بات کا پتہ دیتا ہے کہ آدمی کو اپنے رب سے غیر معمولی تعلق ہے۔ یہ چیز اسے خدا سے زیادہ سے زیادہ قریب کرنے والی ہے۔

(۳) وَ عَنْ أَسْمَاءَ بِنْتِ يَزِيدٍ عَنْ رَسُولِ اللَّهِ ﷺ: قَالَ يُحْشَرُ النَّاسُ فِي صَعِيدٍ وَاحِدٍ يَوْمَ الْقِيَمَةِ فَيَنَادِي مُنَادٍ فَيَقُولُ: أَيُّنَ الَّذِينَ كَانَتْ تَتَجَاهَلِي جُنُوبَهُمْ عَنِ الْمَصَاحِبِ فَيَقُومُونَ وَ هُمْ قَلِيلٌ فَيَدْخُلُونَ الْجَنَّةَ بِغَيْرِ حِسَابٍ ثُمَّ يُؤْمَرُ سَائِرُ النَّاسِ إِلَى الْحِسَابِ۔
(بخاری فی شعب الایمان)

ترجمہ: اسماء بنت یزیدؓ بیان کرتی ہیں کہ رسول اللہ ﷺ نے فرمایا: ”قیامت میں تمام لوگ ایک زمین پر جمع کیے جائیں گے، پھر ایک پکارنے والا پکارے گا: کہاں ہیں وہ لوگ جو رات کو عبادت کرنے کی وجہ سے اپنے بستروں کو خالی چھوڑ دیا کرتے تھے۔ پس وہ انھیں گے اور وہ تعداد میں کم ہوں گے۔ انھیں بلا حساب جنت میں داخل کر دیا جائے گا۔ پھر باقی تمام لوگوں سے حساب لینے کا حکم ہوگا۔“

تشریح: اس حدیث سے ایک بڑی حقیقت پر روشنی پڑتی ہے۔ جو بندے شب بیدار ہوتے ہیں، رات کو جب دنیا آرام کر رہی ہوتی ہے تو وہ اپنے بستر چھوڑ کر خدا کے آگے کھڑے ہوتے ہیں، خدا کے آگے رکوع و سجود کرتے، اس سے اپنے گناہوں کی معافی مانگتے اور اس سے اس کے فضل و کرم کی درخواست کرتے ہیں۔ خدا کے ایسے بندوں کی زندگی اتنی پاکیزہ ہوتی ہے کہ ان کا حساب دنیا ہی میں صاف ہو جاتا ہے، وہ کسی طرح کی آلائش لے کر خدا کے حضور میں حاضر نہیں ہوتے۔ آخرت میں وہ بلا کسی حساب کے جنت میں داخل کر دیے جائیں گے۔

(۴) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: أَفْضَلُ الصَّلَاةِ بَعْدَ الصَّلَاةِ الْمَكْتُوبَةِ الصَّلَاةُ فِي جَوْفِ اللَّيْلِ۔ (مسلم)

ترجمہ: ابو ہریرہؓ سے روایت ہے کہ رسول اللہ ﷺ نے فرمایا: ”فرض نماز کے بعد سب سے افضل درمیان شب کی نماز ہے۔“

تشریح: اس حدیث سے نماز تہجد کی فضیلت اور اہمیت بخوبی واضح ہوتی ہے۔ نماز تہجد خدا سے خصوصی تعلق پیدا کرنے کا مؤثر ذریعہ ہے۔

(۵) وَ عَنْ أَبِي أُمَامَةَ قَالَ: قَالَ رَسُولُ اللَّهِ ﷺ: عَلَيْكُمْ بِقِيَامِ اللَّيْلِ فَإِنَّهُ ذَابُ الصَّالِحِينَ قَبْلَكُمْ وَ هُوَ قُرْبَةٌ لَّكُمْ إِلَى رَبِّكُمْ وَ مَكْفَرَةٌ لِلْسَّيِّئَاتِ وَ مِنْهَاةٌ عَنِ الْإِثْمِ۔ (ترمذی)

ترجمہ: حضرت ابو امامہؓ سے روایت ہے کہ رسول اللہ ﷺ نے فرمایا: ”تم ضرور قیام لیل کیا کرو۔ کیونکہ وہ تم سے پہلے صالحین کا طریقہ اور شعار رہا ہے اور وہ تمہارے لیے قربت رب (کا ذریعہ) ہے اور برائیوں (کے اثرات) کو مٹانے والی اور گناہ سے روکنے والی چیز ہے۔“

تشریح: اس حدیث میں قیام لیل یعنی تہجد کی نماز کی برکتوں اور اس کی خصوصیات کا ذکر فرمایا گیا ہے۔ اس میں شبہ نہیں کہ نماز تہجد میں وہ ساری خصوصیات موجود ہوتی ہیں جن کا ذکر اس حدیث میں فرمایا گیا ہے لیکن شرط یہ ہے کہ اسے صحیح طریقہ سے پورے اخلاص کے ساتھ ادا کیا جائے اور اس کے آداب کا پورا پورا لحاظ رکھا جائے۔ تہجد کا وقت ایسا ہوتا ہے کہ اس میں بڑا ہی سکون اور کامل یکسوئی حاصل ہوتی ہے پھر بستر کا آرام چھوڑ کر نماز پڑھنا تربیت کا بھی ایک مؤثر

ذریعہ ہے۔ قرآن میں فرمایا گیا ہے: **إِنَّ نَاشِئَةَ اللَّيْلِ هِيَ أَشَدُّ وَطْأً وَأَقْوَمُ قِيْلًا** ”رات کا سماں جو ہے وہ نہایت سازگاری رکھتا ہے اور اس کی بات نہایت سہمی ہوئی ہوتی ہے۔“ (الزلزلہ: ۶) حضور ﷺ کو مخاطب کر کے فرمایا گیا: **وَمِنَ اللَّيْلِ فَتَهَجَّدْ بِهِ نَافِلَةً لَّكَ عَلَى عَسَىٰ أَنْ يَبْعَثَكَ رَبُّكَ مَقَامًا مَّحْمُودًا** ”اور کچھ وقت اس (قرآن) کے ساتھ جاگتے رہو۔ یہ تمہارے لیے نفل ہے، قریب ہے کہ تمہارا رب تمہیں مقام محمود پر کھڑا کرے۔“ (بنی اسرائیل: ۷۹) حدیث میں آیا ہے کہ روزوں میں سب سے پسندیدہ حضرت داؤد کا روزہ ہے کہ وہ نصف زمانہ روزہ رکھتے تھے (یعنی ایک دن روزہ رکھتے اور ایک دن افطار کرتے اور نمازوں میں بھی سب سے محبوب نماز داؤد کی ہے۔ وہ نصف شب تک پہلے سو لیتے تھے۔ پھر اٹھتے اور آخر میں پھر سو جاتے تھے اور نصف شب میں جب اٹھتے تو رات کے تہائی حصہ تک نماز پڑھتے۔) (مسلم) حضور ﷺ نے فرمایا ہے کہ جب کوئی شب میں (تہجد کے لیے) اٹھے تو چاہیے کہ دو رکعتیں ہلکی پڑھے۔ (مسلم) اس سے غسل دور ہوگا، پھر وہ پورے نشاط کے ساتھ لمبی نمازیں بھی ادا کر سکتا ہے۔ ایک دوسری حدیث ہے کہ جب کوئی تم میں سے شب میں اٹھے لیکن (نیند کے سبب) قرآن صاف نہ پڑھا جاسکے اور اسے اس کی خبر نہ ہو کہ کیا کہہ رہا ہے تو اسے لیٹ رہنا چاہیے۔ (مسلم)

(۱) وَعَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: أَشْرَفُ أُمَّتِي حَمَلَةُ الْقُرْآنِ وَأَصْحَابُ اللَّيْلِ۔
(نبیؐ کی امت کے ایمان)

ترجمہ: حضرت ابن عباسؓ کہتے ہیں کہ رسول اللہ ﷺ نے فرمایا: ”میری امت کے اشراف (بلند مرتبہ لوگ) قرآن کے حاملین اور شب بیدار لوگ ہیں۔“

تشریح: یعنی میری امت میں امتیازی اور نمایاں حیثیت کے مالک اور بلند مرتبہ لوگ وہ ہیں جو قرآن پڑھتے اور اس کے احکام کی پیروی کرتے ہیں اور راتوں میں جب کہ لوگ سو رہے ہوتے ہیں وہ اپنے رب کے حضور میں سجدہ ریز ہوتے ہیں اور نماز پڑھتے ہیں۔ خدا کی نگاہ میں حاملین قرآن اور ان ”بے خوابان“ حضرات کو بلند سے بلند مقام ملنا ہی چاہیے۔

(۲) وَ عَزَّ أَمْرُ مَالِكٍ الْأَشْعَرِيِّ قَالَ: قَالَ رَسُولُ اللَّهِ ﷺ: إِنَّ فِي الْجَنَّةِ غُرَفًا يُرَى ظَاهِرُهَا مِنْ بَاطِنِهَا وَ بَاطِنُهَا مِنْ ظَاهِرِهَا أَعَدَّهَا اللَّهُ لِمَنْ أَلَانَ

الْكَلامَ وَ اطْعَمَ الطَّعَامَ وَ تَابَعَ الصَّيَامَ وَ صَلَّى بِاللَّيْلِ وَالنَّاسُ نِيَامَ۔

(المجتبیٰ فی شعب الایمان)

ترجمہ: حضرت ابو مالک اشعرئؓ سے روایت ہے کہ رسول اللہ ﷺ نے فرمایا: ”جنت میں ایسے بالاخانے ہیں جن کے اندر سے باہر کی چیزیں نظر آتی ہیں اور باہر سے اندر کی چیزیں دکھائی دیتی ہیں۔ اللہ نے ان کو ان لوگوں کے لیے تیار کر رکھا ہے جو نرمی سے باتیں کرتے ہیں، کھانا کھلاتے ہیں، پے در پے روزے رکھتے ہیں اور رات کو نماز پڑھتے ہیں جبکہ لوگ سو رہے ہوتے ہیں۔“

تشریح: یہ آدمی کے مزاج و طبیعت اور اس کے شعور کی پاکیزگی اور لطافت کی بات ہے کہ اس کی گفتگو شیریں اور نرم ہو، اسے دوسرے کے درد اور بھوک کا خیال ہو، اسے کھانا پینا ہی نہیں خدا کے لیے اپنے کو کھانے پینے سے فارغ رکھنا بھی عزیز ہو، وہ تنہائی اور رات کے سنائے میں جبکہ دنیا آرام کر رہی ہو اپنے دل کی بے آرامی اور اضطراب لیے ہوئے خدا کے حضور حاضر ہو اور اس سے اس کی رضا و مغفرت طلب کرے۔ اللہ کے یہاں ایسے لوگوں کا اجر بھی نہایت پاکیزہ عطا فرمایا جائے گا یہاں تک کہ انھیں جو بالاخانے ملیں گے وہ بھی حد درجہ نورانی اور پاکیزہ ہوں گے۔

(۸) وَ عَنْ أَبِي هُرَيْرَةَ قَالَ: أَوْصَانِي خَلِيلِي بِثَلَاثَ بِصِيَامٍ ثَلَاثَةَ أَيَّامٍ مِنْ كُلِّ شَهْرٍ وَ رُكْعَتَي الضُّحَى وَ أَنْ أُؤْتِيَ قَبْلَ أَنْ أَرْقُدَ۔ (مسلم)

ترجمہ: حضرت ابو ہریرہؓ کہتے ہیں کہ میرے محبوبؐ نے مجھے تین باتوں کی وصیت فرمائی: ”ہر مہینے تین دن کے روزے، چاشت کی دو رکعتیں اور یہ کہ میں سونے سے پہلے ہی وتر پڑھ لیا کروں۔“

(۹) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِنَّ اللَّهَ تَعَالَى قَالَ: مَنْ عَادَى لِي وَلِيًّا فَقَدْ آذَنْتُهُ بِالْحَرْبِ وَمَا تَقَرَّبَ إِلَيَّ عَبْدِي بِشَيْءٍ أَحَبَّ إِلَيَّ مِمَّا افْتَرَضْتُ عَلَيْهِ وَمَا يَزَالُ عَبْدِي يَتَقَرَّبُ إِلَيَّ بِالتَّوَّافِلِ حَتَّىٰ أَحْبَبْتُهُ فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ وَ بَصَرَهُ الَّذِي يُبْصِرُ بِهِ وَ يَدَهُ الَّتِي يَبْطِشُ بِهَا وَ رِجْلَهُ الَّتِي يَمْشِي بِهَا وَ إِنْ سَأَلَنِي لِأَعْطِيَنَّهُ وَ لَئِنْ اسْتَعَاذَنِي لِأَعِيذَنَّهُ وَمَا تَرَدَّدْتُ عَنْ شَيْءٍ أَنَا فَاعِلُهُ تَرَدَّدِي عَنْ نَفْسِ الْمُؤْمِنِ يَكْرَهُ الْمَوْتَ وَ أَنَا أَكْرَهُ مَسَاءَتَهُ وَلَا بُدَّ لَهُ مِنْهُ۔ (بخاری)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا کہ اللہ تعالیٰ کا ارشاد ہے: ”جس نے میرے ولی سے دشمنی کی اس کے خلاف میری طرف سے اعلان جنگ ہے۔ میرا بندہ میرا تقرب کسی دیگر عمل سے جو مجھے پسند ہو اتنا حاصل نہیں کر سکتا جتنا اس عمل سے حاصل کر سکتا ہے جو میں نے اس پر فرض کیا ہے۔ میرا بندہ نوافل کے ذریعہ سے میرے قریب ہوتا جاتا ہے یہاں تک کہ میں اس سے محبت کرنے لگتا ہوں۔ جب میں اس سے محبت کرنے لگتا ہوں تو میں اس کا وہ کان ہوجاتا ہوں جس سے وہ سنتا ہے، اس کی وہ آنکھ ہوجاتا ہوں جس سے وہ دیکھتا ہے، اس کا وہ ہاتھ ہوجاتا ہوں جس سے وہ پکڑتا ہے اور اس کا وہ پاؤں ہوجاتا ہوں جس سے وہ چلتا ہے۔ اگر وہ مجھ سے مانگے گا تو میں اسے دوں گا اور اگر وہ میری پناہ میں آنا چاہے گا تو میں اسے اپنی پناہ میں لے لوں گا۔ اور مجھے کسی کام کے کرنے میں جو مجھے کرنا ہے اتنا تردد نہیں ہوتا جتنا تردد مجھے مومن کی روح قبض کرنے میں ہوتا ہے۔ وہ موت سے دلگیر ہوتا ہے اور مجھے اس کا دلگیر ہونا گوارا نہیں ہوتا اور موت اس کے لیے ناگزیر ہوتی ہے۔“

تشریح: اس حدیث سے مومن کی زندگی میں نوافل کی اہمیت کا بخوبی اندازہ کیا جاسکتا ہے۔ قرآن کا درجہ اگرچہ دین میں سب سے بڑھا ہوا ہے اس لیے سب سے پہلے قرآن ہی ہماری توجہ کے مستحق ہوتے ہیں۔ نوافل اس بات کی علامت ہیں کہ بندہ طاعت و بندگی کو اپنے لیے کوئی ناگوار بوجھ نہیں سمجھتا، بلکہ وہ خدا کی اطاعت میں زیادہ سے زیادہ سرگرم رہنا چاہتا ہے۔ اس طرح وہ خدا کی خاص عنایت کا مستحق قرار پاتا ہے اور خدا اس سے محبت کرنے لگتا ہے۔ اس کی واضح علامت یہ ہوتی ہے کہ اس کے اعضاء و جوارح مرضی رب کے تابع ہوجاتے ہیں جس کی وجہ سے بندہ خلق ربانی کا مظہر بن جاتا ہے اور ایسا ہی شخص ہوتا ہے جسے دیکھ کر خدا یاد آئے۔

ایک خاص بات اس حدیث سے یہ معلوم ہوئی کہ خدا مومن کو دلگیر و کبیدہ خاطر نہیں دیکھنا چاہتا۔ خدا تمام تر استغناء اور جلالتِ شان کے باوجود اس کی خبر گیری فرماتا ہے۔ اس کی جانب سے اس کا اہتمام ہوتا ہے کہ بندے کی موت ایک فطری امر ثابت ہو۔ اسی لیے عام حالات میں موت کی باری بیماری اور کبرسنی کے بعد آتی ہے جبکہ انسان کا دل دنیا سے سرد ہوجاتا ہے اور وہ آلام اور پریشانیوں سے چھٹکارا حاصل کرنا چاہتا ہے۔ ایسے موقع پر موت ہی اس کے لیے چارہ ساز ہوتی ہے۔ پھر مومن کے لیے موت کو ہلاکت نہیں بتایا گیا بلکہ اسے لقائے رب

سے تعبیر کیا گیا جو انسان کے لیے سب سے بڑی نعمت ہے۔ خدا مومن بندے کے لیے متردد ہوتا ہے۔ قربان جائیے خدائے رب العزت کی اس شانِ رحمت پر۔ تردد کا حقیقی مفہوم وہی ہو سکتا ہے جو خدا کے شایانِ شان ہو لیکن اس سے مومن کے اعزاز و اکرام کا اندازہ تو ہم کر ہی سکتے ہیں۔

نماز کسوف و خسوف

(۱) عَنْ أَبِي مَسْعُودٍ الْإَنْصَارِيِّ قَالَ: قَالَ رَسُولُ اللَّهِ ﷺ: إِنَّ الشَّمْسَ وَالْقَمَرَ آيَتَانِ مِنَ آيَاتِ اللَّهِ يُخَوِّفُ اللَّهُ بِهِمَا عِبَادَهُ وَانْهَمَا لَا يَنْكَسِفَانِ لِمَوْتِ أَحَدٍ مِنَ النَّاسِ فَإِذَا رَأَيْتُمْ مِنْهَا شَيْئًا فَصَلُّوا وَادْعُوا اللَّهَ حَتَّى يُكْشَفَ مَا بَكُمْ۔

ترجمہ: حضرت ابو مسعود انصاریؓ کہتے ہیں کہ رسول اللہ ﷺ نے فرمایا: ”سورج اور چاند خدا کی نشانیوں میں سے ہیں، خدا ان کے ذریعہ سے اپنے بندوں کو خوف دلاتا ہے اور ان میں گرہن کسی کی موت واقع ہونے کے سبب سے نہیں لگتا۔ پس جب تم اسے دیکھو تو نماز پڑھو اور خدا سے دعا کرو یہاں تک کہ وہ چیز جو تمہیں پیش آئی دور ہو جائے۔“

تفسیر: روایات میں ہے کہ گرہن کے دن نبی ﷺ کے ایک صاحبزادے ابراہیم کا انتقال ہوا تو لوگوں نے کہا کہ گرہن ان کی موت کی وجہ سے لگا ہے۔ ایک روایت میں ہے کہ آپؐ نے فرمایا: سورج اور چاند اللہ کی دو نشانیاں ہیں ان میں گرہن نہ تو کسی کی موت سے لگتا ہے اور نہ کسی کی پیدائش سے۔ پس جب تم گرہن دیکھو تو خدا سے دعا کرو، تکبیر کہو، نماز پڑھو اور صدقہ کرو۔ (بخاری، مسلم) نبی ﷺ نے غلط خیال کی تردید فرمائی اور یہ حقیقت واضح کی کہ چاند، سورج، ان کا طلوع و غروب اور ان میں گرہن لگنا خدا کی نشانیوں میں سے ہیں۔ ان میں گرہن کسی کے مرنے سے نہیں لگتا، بلکہ اس سے خدا کی عظمت و قدرت کا اظہار ہوتا ہے۔ گرہن دیکھ کر آدمی کو ڈرنا چاہیے کہ جو خدا چاند کو تار یک کر سکتا ہے۔ جو سورج کی روشنی کو ہم سے روک سکتا ہے وہ اپنی بے پایاں نوازشوں اور نعمتوں کو بھی ہم سے چھین سکتا ہے اس لیے اس سے ڈرتے رہنا چاہیے، اس سے بے خوف ہو کر زندگی گزارنی کسی طرح سے بھی صحیح نہیں ہے۔

صدیوں پہلے گرہن کے بارے میں نبی ﷺ نے جو بات فرمائی تھی بعد کی سائنس کی

تحقیقات سے بھی اسی کی تصدیق ہوتی ہے کہ گرجہن کے بارے میں ادہام میں مبتلا ہونا اہل ایمان کے لیے قطعاً نادرست ہے۔

نمازِ جمعہ

(۱) عَنْ أَبِي هُرَيْرَةَ عَنِ النَّبِيِّ ﷺ قَالَ: مَنْ اغْتَسَلَ ثُمَّ أَتَى الْجُمُعَةَ فَصَلَّى مَا قُدِّرَ لَهُ ثُمَّ انْصَتَ حَتَّى يَفْرُغَ مِنْ خُطْبَتِهِ ثُمَّ يُصَلِّيَ مَعَهُ غُفِرَ لَهُ مَا بَيْنَهُ وَبَيْنَ الْجُمُعَةِ الْأُخْرَى وَفُضِّلَ ثَلَاثَةَ أَيَّامٍ۔ (مسلم)

ترجمہ: حضرت ابو ہریرہؓ سے روایت کرتے ہیں کہ آپؐ نے فرمایا: ”جس شخص نے غسل کیا اور جمعہ میں آیا اور جس قدر اس کے لیے مقدر تھا نماز ادا کی اور خطبہ سے فارغ ہونے کے بعد خاموش رہا، پھر امام کے ساتھ نماز ادا کی، اس کی اس جمعہ سے لے کر دوسرے جمعہ تک کے گناہ معاف کر دیئے جاتے ہیں بلکہ مزید تین دن کے گناہ معاف ہو جاتے ہیں۔“

تشریح: جس طرح کسی گھڑی کا صحیح وقت بتانا اس بات کا ثبوت ہوتا ہے کہ اس کے تمام پڑنے درست ہیں اور اس میں خرابی نہیں ہے، ٹھیک اسی طرح کسی مومن بندے کا نیک عمل اس کے دین و ایمان کی صحت و درستی کی علامت ہوا کرتا ہے۔ شرط یہ ہے کہ وہ عمل صحیح معنوں میں اپنے ظاہر و باطن کے لحاظ سے نیک ہو۔ کسی عمل کے زیر اثر آدمی کی پوری شخصیت آتی ہے۔ عمل آدمی کی پوری شخصیت کا ترجمان ہوتا ہے۔ یہی وجہ ہے کہ ایک بڑے سے بڑا گنہگار بھی اگر سچے دل سے خدا کی جانب رجوع ہو تو وہ ایک لمحہ میں کچھ سے کچھ ہو جاتا ہے۔ نمازِ جمعہ میں حاضری ایک بڑا عمل، دینی احساس و شعور کی علامت اور شعارِ امت ہے۔ سچے اور پورے دل کے ساتھ جمعہ میں حاضر ہونا اسلامی زندگی کی صحت و درستی کی علامت ہے۔ یہ اس بات کا ثبوت ہے کہ آدمی خدا کا سچا فرماں بردار بندہ ہے۔ اگر پچھلے چھ دنوں میں اس سے خطائیں بھی سرزد ہوئی ہوں تو اب وہ خطائیں اس کے ساتھ لپٹی ہوئی نہیں ہیں۔ پچھلے جمعہ میں حاضری کے وقت اس کی جو حالت تھی، آج وہ اسی بہترین حالت میں ہے۔ اگر وہ بلا کسی عذر کے جمعہ میں حاضر نہ ہوتا تو یہ اس بات کا ثبوت ہوتا کہ یہ شخص اس سے بالکل مختلف ہے جو گزشتہ جمعہ کو تھا۔ جمعہ کا دن درحقیقت پورے ہفتہ کے حساب کا دن ہوتا ہے۔ جو شخص جمعہ میں حاضر ہی نہیں ہوتا وہ اپنا حساب اپنی گردن

پر لیے ہوئے ہوتا ہے۔ وہ ایک بھاری بوجھ کے نیچے دبا ہوا ہوتا ہے لیکن اسے اس کی خبر نہیں ہوتی۔
 (۲) وَ عَنْ سَمُرَةَ بْنِ جُنْدَبٍ أَنَّ النَّبِيَّ ﷺ قَالَ: أَحْضَرُوا الذِّكْرَ وَادْنُوا مِنَ
 الْإِمَامِ فَإِنَّ الرَّجُلَ لَا يَزَالُ يَتَبَاعَدُ حَتَّى يُؤَخَّرَ فِي الْجَنَّةِ وَإِنْ دَخَلَهَا۔ (ابوداؤد)
 ترجمہ: حضرت سمرہ بن جندب سے روایت ہے کہ رسول اللہ ﷺ نے فرمایا: ”حاضر ہو خطبے
 میں اور نزدیک رہو امام کے، کیونکہ آدمی ہمیشہ دور رہتے رہتے جنت میں بھی تاخیر سے داخل ہوگا
 اگرچہ جنت میں وہ داخل ہو جائے گا۔“

تشریح: یعنی جس طرح دنیا میں پیچھے رہتا تھا اسی طرح جنت میں بھی بعد میں داخل ہو سکے گا۔
 معلوم ہوا کہ آدمی دنیا میں جو روش اختیار کرتا ہے ٹھیک اسی کے مطابق آخرت میں اس کا انجام
 ہوگا۔ کسی کی آخرت کی زندگی کی نماز خود اس کی موجودہ زندگی ہوتی ہے۔

نماز عید الفطر و عید الاضحیٰ

(۱) عَنْ أَبِي سَعِيدٍ الْخُدْرِيِّ قَالَ كَانَ النَّبِيُّ ﷺ يَخْرُجُ يَوْمَ الْفِطْرِ
 وَالْأَضْحَى إِلَى الْمِصْلَى فَأَوَّلُ شَيْءٍ يَفْعَلُهُ بِهِ الصَّلَاةُ ثُمَّ يَنْصَرِفُ مُقَابِلَ
 النَّاسِ وَالنَّاسُ جُلُوسٌ عَلَى صُفُوفِهِمْ فَيُعْظَمُهُمْ وَيُوصِيهِمْ وَيَأْمُرُهُمْ وَإِنْ
 كَانَ يُرِيدُ أَنْ يَقْطَعَ بَعْثًا قَطْعَهُ أَوْ يَأْمُرَ بِشَيْءٍ أَمَرَ بِهِ ثُمَّ يَنْصَرِفُ۔ (بخاری و مسلم)
 ترجمہ: ابوسعید خدری کہتے ہیں کہ نبی ﷺ عید الفطر اور عید قرباں کے دن عید گاہ کی طرف نکلتے
 اور سب سے پہلے نماز شروع کرتے۔ پھر نماز سے فارغ ہو کر لوگوں کی طرف رخ کر کے کھڑے
 ہوتے۔ لوگ بدستور اپنی صفوں میں بیٹھے رہتے، پھر آپ انھیں وعظ و نصیحت فرماتے، وصیت
 کرتے اور احکام صادر فرماتے اور کہیں آپ کو کوئی لشکر بھیجنا ہوتا تو اس کو روانہ فرماتے یا کوئی
 خاص حکم دینا ہوتا تو وہ بھی دیتے پھر واپس ہوتے۔“

تشریح: یہ ہے اسلامی تیوہار منانے کا فطری طریقہ جو اس حدیث میں ہمارے سامنے پیش کیا
 گیا ہے۔ تیوہار کے روز آپ اور آپ کے صحابہؓ و مہداریوں سے غافل نہیں ہو جاتے تھے اور نہ وہ
 کسی طرح کے لہو و لعب میں مبتلا ہوتے تھے۔ عید کا دن مسلمانوں کی خوشی اور مسرت کا دن ہوتا
 ہے۔ مسلمان رمضان میں مسلسل ایک مہینہ روزہ رکھ کر خدا کے حکم کی تعمیل کرتے ہیں۔ عید کے دن

انھیں امید ہوتی ہے کہ خدا ان کے عمل کو ضرور قبول فرمائے گا اور ہر طرح کی برائیوں سے پاک کر کے انھیں پاکیزہ زندگی عطا کرے گا۔ عید کا دن آخرت کی خوشی اور کامیابی کا مظہر ہے۔ عید کی خوشی کوئی معمولی خوشی نہیں ہوتی۔ یہ خوشی مسلمانوں کی زندگی اور ان کی قومی و ملی حیات کی علامت ہے۔ عید کی خوشی امت مسلمہ کو دنیا کی دوسری قوموں کے مقابلے میں ایک امتیازی شان بخشی ہے۔ دنیا نے خوشی منانے کے جو بھی طریقے ایجاد کیے ہیں ان میں بنیادی طور پر اس کا لحاظ رکھا گیا ہے کہ وہ آدمی کے لیے لطف و لذت کا سامان ہوں۔ اس غرض کے لیے عام طور پر گراہی اور عامیانہ پن کی وجہ سے دنیا نے راگ رنگ اور گانے بجانے کا ہی سہارا لیا۔ اسلام نے عید منانے کا جو طریقہ سکھایا وہ یہی نہیں کہ ہر طرح کی برائیوں اور نقائص سے پاک ہے بلکہ حسن و صداقت، پاکیزگی اور انبساط و مسرت کا اعلیٰ ترین مظہر بھی وہی ہے۔ خوشی اور مسرت کے اظہار کا اس سے بہتر اور کامل طریقہ ممکن نہیں۔ اسلام کا سکھایا ہوا طریقہ اعلیٰ ترین تہذیب کا مظہر ہے۔ اسلام نے انسانی زندگی کے لیے وہی شعار پسند کیا جو انسانی فطرت کے مطابق اور صحت مند زندگی کی علامت ہے۔

انسان خدا کا بندہ ہے، یہ ایک ناقابل انکار حقیقت ہی نہیں بلکہ زندگی کا سب سے وجد انگیز پہلو بھی یہی ہے۔ اسلامی تہذیب کی نمایاں خصوصیت یہ ہے کہ اس میں خدا پرستی کے جذبات کی پوری رعایت پائی جاتی ہے۔ جذبہ عبودیت انسان کی سب سے قیمتی متاع ہے۔ اس جذبہ میں معلوم نہیں زندگی کے کتنے دل کش نعمات پنہاں ہیں۔ بندے اور خدا کا رشتہ ایک ایسا رشتہ ہے جس پر دنیا کی تمام لطافتیں اور رعنائیاں نثار کی جاسکتی ہیں۔ انسان کے لیے مجد و شرف اور حقیقی کیف و انبساط کی چیز وہ تعلق اور نسبت ہے جو اس کے اور خدا کے درمیان پایا جاتا ہے۔

ہزار جان گرامی فدا بایں نسبت

اسلام نے عید منانے کا جو طریقہ سکھایا ہے اس سے اس تعلق کا جو خدا اور بندے کے درمیان پایا جاتا ہے، بخوبی اظہار ہوتا ہے۔ عید میں خوشی کا اظہار خاص طور سے نماز اور تکبیر کے ذریعہ سے کیا جاتا ہے۔ اظہار مسرت کے علاوہ یہ خدا کے حضور بندے کی جانب سے ادا شدہ شکر بھی ہے۔ مومن کی نگاہ میں سب سے زیادہ محبوب اور راحت بخش حالت وہی ہے جس میں اس تعلق کا

اظہار بدرجہ اتم ہوتا ہو جو خدا اور اس کے درمیان پایا جاتا ہے۔ ظاہر ہے حالت رکوع و سجود سے بڑھ کر کون سی حالت ہو سکتی ہے جس کو یہ خصوصیت حاصل ہو۔

نماز اپنی عبودیت اور خدا کی آقائی اور اس کی عظمت اور کبریائی کے اظہار کا بہترین اور کامل ترین ذریعہ ہے۔ خدا اور بندے کے درمیان پائے جانے والے تعلق و نسبت کا یہ اظہار زندگی کا سب سے شیرین نغمہ ہے۔

عید الاضحیٰ کے موقع پر قربانی کرنے کا بھی حکم ہے۔ اس سلسلہ میں نبی ﷺ نے فرمایا: مَا عَمِلَ ابْنُ آدَمَ مِنْ عَمَلٍ يَوْمَ النُّحْرِ أَحَبَّ إِلَى اللَّهِ مِنْ إِهْرَاقِ الدِّمِ۔ ”ابن آدم کا کوئی عمل قربانی کے دن (یعنی ذی الحجہ کی دسویں تاریخ عید الاضحیٰ کے دن) اللہ کو خون بہانے (قربانی کرنے) سے زیادہ محبوب نہیں ہے۔“

نماز کی طرح قربانی بھی مومن کی ان قلبی کیفیات و جذبات کا اظہار اور ان کی سرئی شکل ہے جو وہ اپنے خدا کے سلسلہ میں رکھتا ہے۔ بندہ مومن کے اندر خدا کے لیے انتہا درجہ کی حواگی اور قدانیت کا جذبہ پایا جاتا ہے، یہی اسلام کی اصل روح ہے۔ اس طرح اسلام بذات خود ایک قربانی ہے۔ جانوروں کا خون بہا کر بندہ اس کا اظہار کرتا ہے کہ خدا کے لیے اس کی جان تک قربان ہے۔ جب بھی خدا کے راستہ میں جان دینے کی ضرورت ہوگی وہ اس سے دریغ نہیں کرے گا۔

یہ قربانی حضرت ابراہیمؑ کی ایک عظیم یادگار بھی ہے۔ حضرت ابراہیمؑ اپنے بیٹے حضرت اسماعیلؑ کو کعبہ کی خدمت کے لیے خاص کر لیا۔ اس طرح تعمیر کعبہ کے اصل مقاصد کی تکمیل ان کی زندگی کا اصل نصب العین قرار پایا۔

گوشت کے لیے انسان جانوروں کو ذبح کرتا ہی ہے۔ قربانی کا حکم دے کر اس عمل کو اسلام نے ایک عظیم روحانی و اخلاقی فائدے کے حصول کا ذریعہ قرار دیا ہے۔ قربانی کا حکم بھی اسلام کے ان احکام میں سے ہے جو اس حقیقت کا واضح ثبوت ہیں کہ اسلام کا راستہ زندگی کے درمیان سے گزرتا ہے نہ کہ اس سے ہٹ کر۔ اسلام انسانی زندگی اور اس کے تقاضوں کو نظر انداز نہیں کرتا۔

زکوٰۃ

خدا کے بعد ہم پر اس کے بندوں کے حقوق عائد ہوتے ہیں۔ دین درحقیقت خدا اور اس کے بندوں کے حقوق کے ادا کرنے کا دوسرا نام ہے۔ نماز اور زکوٰۃ ہمیں انہی دو قسموں کے حقوق کی یاد دلاتے ہیں۔ مولانا حمید الدین فراہی جو کتاب الہی کی حکمتوں پر گہری نظر رکھتے تھے، فرماتے ہیں:

أَصْلُ الصَّلَاةِ رُكُونُ الْعَبْدِ إِلَى رَبِّهِ مَحَبَّةٌ وَ خَشْيَةٌ وَ أَصْلُ
الزَّكَاةِ رُكُونُ الْعَبْدِ إِلَى الْعَبْدِ مَحَبَّةٌ وَ شَفَقَةٌ.

(تفسیر نظام القرآن۔ صفحہ ۹)

”نماز کی حقیقت بندے کا اپنے رب کی طرف محبت اور خشیت سے مائل ہونا ہے اور زکوٰۃ کی حقیقت بندے کا بندے کی طرف محبت اور شفقت سے مائل ہونا ہے۔“

دین کی اس بنیادی حقیقت کی طرف قرآن مجید میں مختلف مقامات پر اشارہ فرمایا گیا ہے۔ توریت اور انجیل میں بھی اس بنیادی حقیقت پر روشنی ڈالی گئی ہے (۱) قرآن، نماز اور زکوٰۃ کو

(۱) ”ایک عالم شرع نے آزمانے کے لیے اس سے پوچھا: اے استاد! توریت میں کون سا حکم سب سے بڑا ہے؟ اس نے اس سے کہا کہ خداوند اپنے خدا سے اپنے سارے دل اور اپنی ساری عقل سے محبت رکھا! بڑا اور پہلا حکم یہی ہے اور دوسرا اس کے مانند یہ ہے کہ اپنے پڑوسی سے اپنے برابر محبت رکھا! ان دو حکموں پر تمام توریت اور انبیاء کے صحیفوں کا مدار ہے۔“ (متی ۲۲: ۳۵-۳۰)

ایک دوسری جگہ ہے: ”خداوند ہمارا خدا ایک ہی خداوند ہے اور تو خداوند اپنے خدا سے اپنے سارے دل اور اپنی ساری جان اور اپنی ساری عقل اور اپنی ساری طاقت سے محبت رکھا! دوسرا یہ کہ اپنے پڑوسی سے اپنے برابر محبت رکھا! ان سے بڑا اور کوئی حکم نہیں۔“ (مرقس ۱۲: ۲۸)

بنیادی اہمیت دیتے ہوئے انھیں اصل دین قرار دیتا ہے۔ چنانچہ ارشاد ہوا ہے:

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ ۝

(البینہ: ۵)

”اور انھیں تو اسی بات کا حکم ہوا تھا کہ اخلاص کے ساتھ ہر طرف سے یکسو ہو کر اللہ کی عبادت کریں اور نماز قائم کریں اور زکوٰۃ دیں اور یہی ٹھیک دین ہے۔“

دین درحقیقت خدا اور اس کے بندوں، دونوں کے حقوق کے ادا کرنے کا نام ہے۔ اس کی تصدیق احادیث سے بھی ہوتی ہے۔ ہم یہاں اختصار کے پیش نظر ایک حدیث نقل کرتے ہیں۔ حضرت ابن عباسؓ سے روایت ہے کہ رسول اللہ ﷺ نے فرمایا: ثَلَاثَةٌ لَا تَرْفَعُ لَهُمْ صَلَاتُهُمْ فَوْقَ رُءُوسِهِمْ شَيْئًا رَجُلٌ أَمَّ قَوْمًا وَهُمْ لَهُ نِكَاحُهُنَّ وَامْرَأَةٌ بَاتَتْ وَرَوْحُهَا عَلَيْهَا سَاحِطٌ وَآخَرَانِ مُتَصَارِمَانِ۔ (ابن ماجہ) ”تین شخص ایسے ہیں کہ ان کی نماز ان کے سر سے ایک بالشت بھی اوپر نہیں اٹھتی۔ ایک وہ امام جس کو لوگ ناپسند کرتے ہوں۔ دوسرے وہ عورت جس نے شب اس طرح گزاری ہو کہ اس کا شوہر اس سے ناراض ہو۔ اور تیسرے دو بھائی جو آپس میں قطع تعلق کر لیں۔“

اس حدیث سے معلوم ہوا کہ بندے کے لیے ضروری ہے کہ وہ خدا اور اس کے بندوں، دونوں کے حقوق پہنچانے اور ادا کرے۔ خدا کا حق بھی صحیح معنوں میں اس وقت تک ادا نہیں ہو سکتا جب تک کہ کوئی خدا کے بندوں کے حقوق بھی ادا نہ کرے۔

زکوٰۃ ادا کر کے انسان صرف ایک فرض کے ادا کرنے سے ہی سبکدوش نہیں ہوتا بلکہ اس سے اس کی اپنی تکمیل بھی ہوتی ہے۔ تکمیل و تزکیہ ہی احکام شریعت کا بنیادی مقصد ہے۔ جس چیز کا نام دین میں حکمت ہے وہ اس کے سوا کچھ نہیں کہ علم و بصیرت کے ساتھ انسان کے نفس کی تربیت اور تزکیہ ہو۔ زکوٰۃ کا اصل مقصد ہی یہ ہے کہ اس سے آدمی تزکیہ حاصل کرے۔ زکوٰۃ کے معنی پاکیزگی اور نمو کے ہیں۔ زکوٰۃ دینے سے آدمی خود غرضی، تنگ دلی اور زر پرستی کی بری صفات سے نجات پاتا ہے۔ اس کی روح کو پاکیزگی اور بالیدگی حاصل ہوتی ہے۔ چنانچہ فرمایا گیا:

وَسَيُجْزِيهَا الْاَنفَىٰ الَّذِي يُؤْتِي مَالَهُ يَتَزَكَّىٰ ۚ (الزلزال: ۱۷-۱۸)

”اور اس (جہنم) سے دور رکھا جائے گا وہ شخص جو اللہ کا ذکر رکھتا ہے اور اپنا مال دوسروں کو دیتا ہے تزکیہ حاصل کرنے کے لیے۔“

ایک دوسری جگہ حضور ﷺ کو مخاطب کر کے فرمایا گیا:

خُذْ مِنْ اَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا (التوبہ: ۱۰۳)

”ان کے مالوں میں سے صدقہ لو جس کے ذریعہ سے انھیں پاک کرو گے اور ان کا تزکیہ کرو گے۔“

زکوٰۃ کا یہ بنیادی مقصد اس وقت حاصل ہو سکتا ہے جب کہ زکوٰۃ دینے کے ساتھ ساتھ اس مقصد کے حاصل کرنے کی سچی طلب اور عملی اہتمام بھی پایا جاتا ہو۔ آدمی زکوٰۃ محض خدا کی خوشنودی حاصل کرنے کے لیے دے، اس کے پیچھے کوئی اور محرک نہ ہو، اس کی زکوٰۃ نہ نام و نمود کے لیے ہو اور نہ اس کا مقصد غریبوں اور محتاجوں پر احسان جتنا ہو۔

قرآن میں یہ حقیقت بار بار بیان کی گئی ہے کہ آدمی کا دین اور اس کا ایمان اسی وقت کامل ہوگا اور اسے حقیقی اور روحانی زندگی اسی وقت حاصل ہوگی جبکہ اللہ کی محبت سب محبتوں پر غالب آجائے اور دنیا کے مقابلہ میں آدمی آخرت کو ترجیح دینے لگ جائے۔ نماز اگر آدمی کا رشتہ خدا سے جوڑتی ہے تو زکوٰۃ اسے دنیا پرستی سے بچاتی اور مال کی محبت دل سے نکالتی ہے۔ زکوٰۃ دیکر آدمی اس بات کا ثبوت دیتا ہے کہ وہ زندگی کے حقیقی مقصد سے غافل نہیں ہے۔ اس کے پاس جو کچھ ہے اسے وہ خدا ہی کی ملک سمجھتا ہے۔ وہ اس میں سے غریبوں اور محتاجوں کا بھی حق نکالتا ہے اور خدا ہی کے حکم سے وہ اسے اپنے استعمال میں بھی لاتا ہے۔ اہل تقویٰ کا یہ خاص شعار ہے کہ وہ اپنے مال کی زکوٰۃ ادا کرتے ہیں۔ ان کے بارے میں ارشاد ہوا ہے:

فَسَاكُنُهَا الَّذِينَ يُتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ ۚ (الاعراف: ۱۵۶)

”تو میں اپنی رحمت ان لوگوں کے لیے لکھ دوں گا جو تقویٰ رکھتے ہیں اور زکوٰۃ دیتے ہیں اور جو ہماری آیتوں پر ایمان رکھتے ہیں۔“

زکوٰۃ ادا کرنے سے آدمی کا نفس بھی پاک ہوتا ہے اور اس کا مال بھی پاک ہو جاتا ہے

لیکن اگر وہ اتنا خود غرض ہے کہ وہ خدا کی بخشی ہوئی دولت میں سے خدا کا حق ادا نہیں کرتا تو اس کا مال بھی ناپاک رہتا ہے اور اس کا نفس بھی ناپاک رہتا ہے۔ نفس انسانی کے لیے تنگ دلی، احسان فراموشی اور خود غرضی سے بڑھ کر گھٹن اور ناپاکی کی بات اور کیا ہو سکتی ہے۔ زکوٰۃ ان لوگوں کے مسئلہ کا حل ہے جو غریب اور محتاج ہیں۔ مسلمانوں کا فرض ہے کہ وہ اپنے بھائی کی مدد کریں اور کوئی بھائی ننگا، بھوکا اور ذلیل و خوار نہ ہونے پائے۔ ایسا نہ ہو کہ جو امیر ہیں وہ تو اپنے عیش و آرام ہی میں مست رہیں اور قوم کے یتیموں، محتاجوں اور بیواؤں کا کوئی پرسان حال نہ ہو۔ انھیں یہ بات محسوس کرنی چاہیے کہ ان کی دولت میں دوسرے حاجت مندوں کا بھی حق ہے۔ اس میں ان لوگوں کا بھی حق ہے جو صاحب صلاحیت ہونے کے باوجود سرمایہ نہ ہونے کی وجہ سے کوئی کام نہیں کر سکتے۔ ان کی دولت میں ان غریب بچوں کا بھی حق ہے جو مفلسی کی وجہ سے تعلیم نہیں حاصل کر سکتے اور ان کی دولت میں ان معذوروں اور کمزوروں کا بھی حق ہے جو کسی کام کے قابل نہیں ہیں۔

پھر جو رقم بھی قوم اور جماعت کی بھلائی کے لیے خرچ کی جاتی ہے وہ ضائع نہیں ہوتی۔ جو روپیہ بھی اجتماعی فلاح و بہبود کے لیے خرچ ہوتا ہے وہ بے شمار فائدہ کا سبب بنتا ہے جن سے خود خرچ کرنے والے شخص کو بھی بے شمار فائدے پہنچتے ہیں۔ اس کے برخلاف جو شخص اپنے سرمایہ کو اپنے پاس محفوظ رکھنا چاہتا ہے یا لوگوں سے سود لے کر اسے بڑھانا چاہتا ہے وہ درحقیقت اپنی دولت کی قدر (Value) کو گھٹاتا اور خود اپنی تباہی کا سامان کرتا ہے۔ چنانچہ قرآن میں فرمایا گیا ہے:

يَمْحَقُ اللَّهُ الرِّبَا وَيُزِيلُ الصَّدَقَاتِ * (البقرہ: ۲۷۶)

”اللہ سود کا مٹھ مارتا ہے اور صدقات کو بڑھاتا ہے۔“

دوسری جگہ فرمایا:

وَمَا آتَيْتُمْ مِنْ رَبًّا لَيَرْبُوَا فِيْ اَمْوَالِ النَّاسِ فَلَا يَرْبُوَا عِنْدَ
اللّٰهِ * وَمَا آتَيْتُمْ مِنْ زَكٰوةٍ تُرِيْدُوْنَ وَجْهَ اللّٰهِ فَاُولٰٓئِكَ هُمُ
الْمُضْعِفُوْنَ ۝ (الروم: ۳۹)

”تم جو سود اس غرض سے دیتے ہو کہ لوگوں کے مال کو بڑھائے تو اللہ کے نزدیک اس

سے دولت نہیں بڑھتی۔ ہاں جو زکوٰۃ تم خدا کی خوشنودی کے لیے دو وہ بڑھتی چلی جائے گی۔“

زکوٰۃ کا ایک اہم مقصد نصرتِ دین اور حفاظتِ دین بھی ہے اللہ کے دین کے لیے جو جدوجہد کی جارہی ہو اور جو جنگیں لڑی جارہی ہوں ان کے سلسلہ میں بھی زکوٰۃ کی رقم خرچ کی جاسکتی ہے۔ (التوبہ: ۶۰)

مال کی جو تھوڑی سی مقدار زکوٰۃ کے طور پر فرض کی گئی ہے اس کا مطلب یہ ہرگز نہیں ہوتا کہ مال دار بس اتنا ہی خرچ کریں۔ اس کے بعد اگر کوئی ضرورت مند آجائے یا دین کی خدمت کا کوئی موقع آجائے تو خرچ کرنے سے صاف انکار کر دیں، بلکہ اس کا مطلب حقیقت میں یہ ہے کہ کم از کم متعین مال تو ہر مال دار شخص کو خرچ کرنا ہی چاہیے۔ اس سے زیادہ جتنا بھی ہو سکے اسے صرف کرنا چاہیے۔ اسی طرح اگر زکوٰۃ ایک خاص مقدار سے کم مال پر فرض نہیں ہے تو اس کا مطلب یہ نہیں ہوگا کہ جن لوگوں کے پاس اس خاص مقدار سے کم مال ہے وہ اللہ کی راہ میں کچھ خرچ ہی نہ کریں۔ اللہ کے راستے میں جس کسی سے بھی جو کچھ ہو سکے وہ خرچ کرے۔ اس میں خود اس کا اپنا فائدہ ہے۔

زکوٰۃ کے لیے ایک اہم چیز یہ بھی ہے کہ لوگوں کی زکوٰۃ ایک مرکز پر جمع کی جائے۔ پھر وہاں سے ایک نظم اور ضابطہ کے ساتھ اسے خرچ کیا جائے۔ جس طرح فرض نماز جماعت کے ساتھ ایک امام کی اقتدا میں ادا کی جاتی ہے اسی طرح زکوٰۃ کا بھی ایک اجتماعی نظم ہو جس کے تحت زکوٰۃ وصول کی جائے اور پھر اسے باضابطہ خرچ کیا جائے۔ اس طرح زکوٰۃ سے معاشرہ کو زیادہ سے زیادہ فائدہ پہنچ سکتا ہے۔

زکوٰۃ کی اہمیت

(۱) عَنْ ابْنِ عَبَّاسٍ أَنَّ رَسُولَ اللَّهِ ﷺ بَعَثَ مَعَاذًا إِلَى الْيَمَنِ فَقَالَ إِنَّكَ تَأْتِي قَوْمًا أَهْلَ كِتَابٍ فَأَدْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ فَإِنْ هُمْ أَطَاعُوا لِذَلِكَ فَأَعْلِمُهُمْ أَنَّ اللَّهَ قَدْ فَرَضَ عَلَيْهِمْ خَمْسَ صَلَوَاتٍ فِي الْيَوْمِ وَاللَّيْلَةِ فَإِنْ هُمْ أَطَاعُوا لِذَلِكَ فَأَعْلِمُهُمْ أَنَّ اللَّهَ قَدْ فَرَضَ عَلَيْهِمْ صَدَقَةً تُؤْخَذُ مِنْ أَغْنِيَاءِهِمْ فَتُرَدُّ عَلَى فُقَرَائِهِمْ فَإِنْ هُمْ

أَطَاعُوا لِدَالِكِ فَيَاكَ وَكَرَائِمِ أَمْوَالِهِمْ وَاتَّقِ دَعْوَةَ الْمَظْلُومِ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ۔
(بخاری و مسلم)

ترجمہ: حضرت ابن عباسؓ سے روایت ہے کہ رسول اللہ ﷺ نے معاذؓ کو یمن (کا حاکم بنا کر) بھیجا تو فرمایا: ”تم ایسے لوگوں کے پاس جا رہے ہو جو اہل کتاب ہیں تو تم انھیں اس امر کی شہادت کی طرف بلانا کہ اللہ کے سوا کوئی الہ نہیں اور محمد اللہ کے رسول ہیں۔ اگر وہ اس کو مان لیں تو انھیں بتانا کہ اللہ نے ان پر دن رات میں پانچ نمازیں فرض کی ہیں۔ اگر وہ اس کو مان لیں تو ان کو بتانا کہ اللہ نے ان پر صدقہ (زکوٰۃ) فرض کیا ہے جو ان کے مال داروں سے لیا جائے گا اور ان کے غریبوں کو لوٹا دیا جائے گا۔ اگر وہ اس بات کو بھی مان لیں تو خبردار ان کے اعلیٰ درجے کے مال (چھانٹ چھانٹ کر) نہ لینا اور مظلوم کی پکار سے بچنا کیونکہ اس کے اور خدا کے درمیان کوئی پردہ حائل نہیں ہے۔“

تشریح: اس روایت سے چند اہم امور پر روشنی پڑتی ہے۔ جو شخص اسلامی حکومت کی طرف سے گورنر یا حاکم بنایا جائے اس کا اولین فرض لوگوں کو خدائے واحد کی طرف دعوت دینا ہے۔ دیگر تمام مقاصد ثانوی حیثیت رکھتے ہیں۔ غیر اسلامی حکومت میں گورنر کی بنیادی ذمہ داری نظم و نسق کو درست رکھنا ہے۔ اس کے برخلاف اسلامی نظام حکومت میں چھوٹے بڑے ہر کارندے کا پہلا کام لوگوں کو خدا کے راستے کی طرف بلانا ہے۔ جس حکومت کا پہلا کام مخلوق خدا کو حق کی دعوت دینا ہو وہ حکومت دنیا کو رحمت سے بھر دے گی۔ اس حکومت میں ظلم اور نا انصافی کو پھولنے پھلنے کا موقع نہیں مل سکتا۔

اس روایت سے معلوم ہوا کہ لوگوں کے سامنے دین کو پیش کرنے میں ہمیشہ حکمت کو ملحوظ رکھنا چاہیے۔ جس قوم کو بھی ہم دین کی طرف دعوت دیں اس کی نفسیات کا لحاظ رکھنا ضروری ہے، پھر دین کو بیک وقت پورا کا پورا پیش کرنے کے بجائے پہلے بنیادی باتیں تدریج کے ساتھ پیش کرنی چاہئیں۔ اس سے دین کو سمجھنے اور اس کو ماننے میں آسانی ہوگی۔ توحید و رسالت پر ایمان لانے کے بعد اولین چیز نماز ہے۔ نماز کا وقت آجانے پر صاف ظاہر ہو جاتا ہے کہ کون شخص اس بات کا اقرار و اعلان کرتا ہے کہ وہ خدا کا بندہ ہے اور خدا ہی کی اطاعت و بندگی میں زندگی بسر کرنا چاہتا ہے اور کون خدا سے بے رنجی اختیار کرتا ہے۔ نماز کے بعد دوسری چیز زکوٰۃ

ہے۔ زکوٰۃ کی دو صورتیں ہیں: ایک تو مجرد زکوٰۃ یا صدقہ ہے جسے اہل ایمان اپنے مالوں میں سے ہر وقت ادا کرتا رہتا ہے اور حتی الوسع ضرورت مندوں کی اعانت کرتا ہے۔ زکوٰۃ کی دوسری صورت یہ ہے کہ مسلمان اپنے مال میں سے از روئے قانون ایک متعین مقدار نکالتا ہے۔ اس حدیث میں اسی زکوٰۃ کا ذکر ہے۔ زکوٰۃ کے بارے میں فرمایا کہ وہ سماج کے مال داروں سے لی جاتی ہے اور سماج ہی کے غریبوں اور ضرورت مندوں پر صرف کی جاتی ہے۔ غریبوں اور محتاجوں کی اعانت زکوٰۃ کے اہم مقاصد میں سے ہے۔ اللہ نے مال داروں کے اموال میں غریبوں کا حق رکھا ہے۔ غریبوں کا حق ان تک پہنچانا مال داروں پر واجب ہے۔ قرآن مجید میں بھی ارشاد فرمایا گیا ہے۔ **فِيْ اَمْوَالِهِمْ حَقٌّ مَّلْعُوْمٌ ۙ لِّلْسَائِلِ وَالْمَحْرُوْمِ ۚ** ”ان کے مالوں میں سالکوں اور تنہی دستوں کا متعین حصہ ہوتا ہے۔“ (الماعن: ۲۴)

حضور ﷺ نے عامل کو یہ ہدایت کی کہ وصولی کے وقت اچھے اچھے مال چھانٹ کر نہ لیے جائیں بلکہ اوسط دہ کا مال لیا جائے۔ اس ہدایت کا نتیجہ یہ تھا کہ صحابہ کرامؓ اور تابعینؓ اپنا سب سے اچھا مال زکوٰۃ میں پیش کرتے لیکن لینے والا لینے سے انکار کرتا یہاں تک کہ یہ معاملہ خلیفۃ المومنین کی خدمت میں لایا جاتا۔ ہدایت کا منشا، یہ ہے کہ عامل اپنی مرضی سے چھانٹ کر نہ لے۔ ہاں اگر زکوٰۃ دینے والا اپنی خوشی سے چھانٹ کر اچھا مال پیش کرے تو اس کے قبول کرنے میں مضائقہ نہیں ہے۔

اس حدیث میں مظلوم کی بددعا سے بچنے کی تاکید فرمائی گئی ہے۔ لوگوں پر زیادتی نہ کی جائے۔ خدا ان کی پکار کو جلد سنتا ہے۔

(۲) وَ عَنْ عَائِشَةَ ۙ قَالَتْ سَمِعْتُ رَسُوْلَ اللّٰهِ ﷺ يَقُوْلُ: مَا خَالَطَبَ الزَّكُوٰةُ مَالًا قَطُّ اِلَّا اَهْلَكَهُ۔ (مسند شافعی، تاریخ کبیر، بخاری، مسند جمعی)

ترجمہ: حضرت عائشہؓ فرماتی ہیں کہ میں نے رسول اللہ ﷺ کو فرماتے سنا: ”صدقہ جب کسی مال میں مخلوط ہوگا (نکال نہ جائے گا) تو وہ اس کو تباہ کر کے چھوڑے گا۔“

تشریح: یعنی اگر مال میں زکوٰۃ کا حصہ ملا ہوا ہوگا، نکال کر مستحقین کو نہیں دیا جائے گا تو یہ چیز آدمی کے دین و ایمان کو تباہ کرنے والی ہے ہی، ساتھ ہی اس کا پورا سرمایہ بھی اس کے ظلم کے سبب تباہ ہو سکتا ہے۔ زکوٰۃ نہ ادا کرنے کی وجہ سے آدمی کا سارا مال ناقابل استعمال قرار پاتا ہے۔

زکوٰۃ نہ دے کر آدمی اپنے سارے مال کو ناپاک کر دیتا ہے۔ اس سے بڑی ہلاکت اور بدبختی کی کیا بات ہو سکتی ہے۔ اسی طرح وہ شخص بھی اپنے مال کو ناپاک اور تباہ کرتا ہے جو زکوٰۃ کا مستحق نہ ہونے کے باوجود زکوٰۃ لے کر اپنے مال میں شامل کرتا ہے۔

(۳) وَعَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ آتَاهُ اللَّهُ مَالًا فَلَمْ يُؤَدِّ زَكَوَتَهُ مُثِّلَ لَهُ مَالُهُ يَوْمَ الْقِيَمَةِ شُجَاعًا أَفْرَعُ لَهُ زَبَيَّتَانِ يُطَوِّفُهُ يَوْمَ الْقِيَمَةِ ثُمَّ يَأْخُذُ بِلَهْزِمَتَيْهِ (يَعْنِي شِدْقَيْهِ) ثُمَّ يَقُولُ: أَنَا مَالِكٌ أَنَا كُنْزُكَ ثُمَّ قَرَأَ: وَلَا يَحْسَبَنَّ الَّذِينَ يَبْخُلُونَ. الْآيَةَ۔ (بخاری مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جس شخص کو اللہ نے مال دیا، پھر اس نے اس کی زکوٰۃ نہیں ادا کی تو اس کا مال قیامت کے دن نہایت زہریلے گنجے سانپ کی شکل اختیار کر لے گا جس کے (سر پر) دو سیاہ نقطے ہوں گے۔ اور وہ قیامت کے دن اس (کے گلے) کا طوق بن جائے گا پھر وہ سانپ اس کے دونوں جڑوں کو پکڑیگا اور کہے گا: میں تیرا مال ہوں، میں تیرا خزانہ ہوں۔“

پھر آپؐ نے تلاوت فرمایا: وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ ۚ بَلْ هُوَ شَرٌّ لَّهُمْ ۚ سَيُطَوَّقُونَ مَا بَخُلُوا بِهِ يَوْمَ الْقِيَمَةِ ۚ (ال عمران: ۱۸۰) ”وہ لوگ جو اس چیز میں بخل کرتے ہیں جسے اللہ نے اپنے فضل سے انھیں دیا ہے وہ یہ نہ سمجھیں کہ یہ ان کے لیے اچھا ہے بلکہ یہ ان کے حق میں برا ہے۔ جو کچھ انھوں نے بخل کیا ہوگا آگے وہی قیامت کے دن ان (کے گلے) کا طوق بن جائے گا۔“

تشریح: سانپ کا گنجا ہونا اس کے انتہائی زہریلا ہونے کی علامت ہے۔ زکوٰۃ دینے سے جو مال قیامت کے دن اس کی راحت اور آرام کا سبب بن سکتا تھا اس دن مصیبت بن کر اس کی جان کو لاگو ہوگا۔ بخیل اور زر پرست حب مال کے سبب سے اپنی دولت سے لپٹا رہتا ہے۔ اپنے مال اور خزانے پر سانپ ہٹا رہتا ہے، دوسروں کو اس سے فائدہ اٹھانے کا موقع ہی نہیں دیتا اس کا انجام اس شکل میں اس کے سامنے آئے گا کہ اس کی دولت اور اس کا خزانہ اس کے لیے سانپ بن جائے گا اور اسے ڈستار ہے گا۔

(۴) وَ عَنْ عَبْدِ اللَّهِ بْنِ عُمَرَ عَنِ النَّبِيِّ ﷺ قَالَ: فِيمَا سَقَتِ السَّمَاءُ وَالْعُيُونُ أَوْ كَانَ عَشْرِيًّا الْعُشْرُ وَمَا سَقَى بِالنَّضْحِ نِصْفُ الْعُشْرِ۔ (بخاری)

ترجمہ: حضرت عبد اللہ بن عمرؓ سے روایت ہے کہ نبی ﷺ کا ارشاد ہے: ”جو زمین بارش کے پانی سے یا بہتے چشمے سے سیراب ہوتی ہو یا دریا کے نزدیک ہونے کے سبب پانی دینے کی ضرورت نہ پڑتی ہو اس کی پیداوار کا دسواں حصہ (بطور زکوٰۃ) نکالا جائے گا اور جس کو مزدور لگا کر سینچا جائے اس میں بیسواں حصہ ہے۔“

(۵) وَ عَنْ ابْنِ عَبَّاسٍ قَالَ: فَرَضَ رَسُولُ اللَّهِ ﷺ زَكَاةَ الْفِطْرِ طَهْرَ الصَّيَامِ مِنَ اللَّغْوِ وَالرَّفَثِ وَ طُعْمَةً لِلْمَسَاكِينِ۔ (ابوداؤد)

ترجمہ: ابن عباسؓ فرماتے ہیں کہ رسول اللہ ﷺ نے صدقہ فطر کو واجب کیا تاکہ لغو اور بے حیائی کی باتوں کا جو روزے میں سرزد ہوگئی ہوں کفارہ بنے اور مسکینوں کے کھانے کا نظم ہو جائے۔

تشریح: رمضان کے ایک ماہ کے روزے رکھنے کے بعد صدقہ فطر ادا کرنے کا حکم دیا گیا ہے۔ تاکید ہے کہ گھر کے سبھی لوگوں کی طرف سے نماز عید سے پہلے پہلے صدقہ فطر ادا کیا جائے۔ اس صدقہ کے واجب ہونے کی دو مصلحتیں اس حدیث میں بیان فرمائی گئی ہیں۔ ایک یہ کہ روزہ دار سے روزے کی حالت میں کوشش کے باوجود جو کوتاہی یا کمزوری ظاہر ہوئی ہو صدقہ کے ذریعہ سے اس کی تلافی کر لی جائے۔ دوسری مصلحت اس میں یہ ہے کہ جس دن سارے مسلمان عید کی خوشی منانے جا رہے ہوں اس دن سوسائٹی کے غریب لوگوں کے کھانے پینے کا انتظام بھی ہو جائے تاکہ وہ بھی اطمینان سے عید کی خوشی منانے میں شریک ہو سکیں۔

(۶) وَ عَنْ أُمِّ سَلَمَةَ قَالَتْ كُنْتُ أَلْبَسُ أَوْصَاخًا مِّنْ ذَهَبٍ فَقُلْتُ يَا رَسُولَ اللَّهِ أَكُنْزُ هُوَ؟ فَقَالَ: مَا بَلَغَ أَنْ تُؤَدِّيَ زَكَاةَهُ فَرُجِحِي فَلَيْسَ بِكُنْزٍ۔ (مالک، ابوداؤد)

ترجمہ: حضرت ام سلمہؓ فرماتی ہیں کہ میں سونے کی اوصاح (ایک خاص زیور) پہنتی تھی۔ میں نے (رسول اللہ سے) پوچھا: یا رسول اللہ! کیا یہ بھی ”کنز“ ہے؟ آپؐ نے فرمایا: ”جو اس مقدار کو پہنچ جائے جس میں زکوٰۃ ادا کرنے کا حکم ہے اور اس کی زکوٰۃ ادا کی جائے تو ”کنز“ نہیں ہے۔“

تشریح: قرآن میں فرمایا گیا ہے کہ وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنْفِقُوهَا فِي

سَبِيلَ اللَّهِ قَبِيْرُهُمْ بِعَذَابٍ أَلِيْمٍ (التوبہ: ۳۴) ”جو لوگ سونا اور چاندی جمع کر کے رکھتے ہیں اور انھیں اللہ کی راہ میں خرچ نہیں کرتے انھیں دردناک عذاب کی بشارت دے دو۔“ اس آیت میں سونے چاندی کی جس تحزین پر وعید آئی ہے اس روایت میں حضرت ام سلمہؓ کا اشارہ اسی طرف تھا۔ سوال کا منشا یہ تھا کہ کیا زیور بھی اس کنز میں شامل ہے جس پر قرآن میں وعید فرمائی گئی ہے۔ آپؐ نے فرمایا: اگر زیورات کی زکوٰۃ ادا کی جاتی رہے تو پھر وہ ”کنز“ نہیں ہے جس پر عذاب کی دھمکی دی گئی ہے۔

(۷) وَ عَنْ سَمُرَةَ بْنِ جُنْدَبٍ أَنَّ رَسُولَ اللَّهِ ﷺ كَانَ يَأْمُرُنَا أَنْ نُخْرِجَ الصَّدَقَةَ مِنَ الَّذِي نَعْدُ لِلْبَيْعِ۔

ترجمہ: سمرہ بن جندبؓ کہتے ہیں کہ رسول اللہ ﷺ ہمیں حکم دیا کرتے تھے کہ جس چیز کو بیع (تجارت) کے لیے ہم نے تیار کیا ہو اس میں سے صدقہ (زکوٰۃ) نکالیں۔“

تشریح: معلوم ہوا کہ مال تجارت پر زکوٰۃ لازم ہے۔

(۸) وَ عَنْ عَطَاءِ بْنِ يَسَارٍ قَالَ: قَالَ رَسُولُ اللَّهِ ﷺ: لَا تَحِلُّ الصَّدَقَةُ لِغَنِيِّ إِلَّا لِخَمْسَةِ لِقَازٍ فِي سَبِيلِ اللَّهِ أَوْ لِعَامِلٍ عَلَيْهَا أَوْ لِغَارِمٍ أَوْ لِرَجُلٍ إِشْتَرَاهَا بِمَالِهِ أَوْ لِرَجُلٍ كَانَ لَهُ جَارٌ مَسْكِينٌ فَتَصَدَّقَ عَلَى الْمَسْكِينِ فَأَهْدَى الْمَسْكِينُ لِلْغَنِيِّ۔

(مالک ابوداؤد)

ترجمہ: عطاء بن یسارؓ روایت کرتے ہیں کہ رسول اللہ ﷺ نے فرمایا: ”زکوٰۃ مال دار کے لیے حلال نہیں سوائے پانچ آدمیوں کے: اللہ کی راہ میں لڑنے والے کے لیے، عامل زکوٰۃ کے لیے، قرض دار یا تادان بھرنے والے کے لیے، اس شخص کے لیے جو کسی مفلس سے زکوٰۃ کا مال خرید لے اور اس شخص کے لیے جس کا ہم سایہ محتاج ہو، اسے زکوٰۃ دی گئی ہو اور اس مسکین نے زکوٰۃ کے مال میں سے اس مال دار کو ہدیہ دیا ہو۔“

تشریح: معلوم ہوا کہ زکوٰۃ کا مال مجاہدوں پر خرچ کیا جاسکتا ہے اور اس میں سے عامل زکوٰۃ (یعنی زکوٰۃ کا وصول تحصیل کرنے والے) کو معاوضہ بھی دیا جاسکتا ہے۔ اگر کسی شخص کو تادان بھرنے یا کوئی قرض کے بوجھ سے لدا ہوا ہے تو زکوٰۃ کی مدد سے اس کی مدد کی جاسکتی ہے۔ یہ بھی

جائز ہے کہ کسی محتاج سے زکوٰۃ کے مال کو کوئی مال دار شخص خرید کر اپنے استعمال میں لے آئے، اسی طرح اس ہدیہ کو قبول کرنے میں بھی کوئی قباحت نہیں جو کوئی محتاج شخص زکوٰۃ و صدقہ کے مال میں سے پیش کرے۔

(۹) وَ عَنْ أَبِي سَعِيدٍ الْخُدْرِيِّ قَالَ: قَالَ رَسُولُ اللَّهِ ﷺ: لَا تَحِلُّ الصَّدَقَةُ لِغَنِيِّيٍّ إِلَّا فِي سَبِيلِ اللَّهِ أَوْ ابْنِ السَّبِيلِ أَوْ جَارٍ فَقِيرٍ يُتَصَدَّقُ عَلَيْهِ فَيَهْدِي لَكَ أَوْ يَذْعُو لَكَ. (ابوداؤد)

ترجمہ: ابوسعید خدریؓ سے روایت ہے کہ رسول اللہ ﷺ نے فرمایا: ”صدقہ مال دار کے لیے حلال نہیں ہے سوائے اس کے جو جہاد میں ہو یا مسافر ہو یا ایک ہم سایہ محتاج ہو، اسے کوئی چیز صدقہ میں ملی، وہ ہدیہ کے طور پر تمہیں پیش کرے یا تمہاری دعوت کرے۔“

انفاق کی فضیلت

(۱) عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: قَالَ اللَّهُ تَعَالَى اَنْفَقْ يَا ابْنَ اٰدَمَ اَنْفَقْ عَلَيْكَ. (بخاری و مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا، ”اللہ تعالیٰ کا ارشاد ہے: اے ابنِ آدم! تو! (میرے ضرورت مندوں پر) خرچ کر، میں تجھ پر خرچ کروں گا۔“
تشریح: یعنی تو اگر لوگوں پر خرچ کرے گا تو میں تجھے مفلس نہ ہونے دوں گا بلکہ میری بخشش تجھ پر مزید ہوگی۔

(۲) وَ عَنْ أَنَسٍ قَالَ: قَالَ رَسُولُ اللَّهِ ﷺ: إِنَّ الصَّدَقَةَ لَتُطْفِئُ غَضَبَ الرَّبِّ وَ تَذْفَعُ مِثْنَةَ السُّوءِ. (ترمذی)

ترجمہ: حضرت انسؓ سے روایت ہے کہ رسول اللہ ﷺ نے فرمایا: ”صدقہ رب کے غضب کو ٹھنڈا کرتا ہے اور بری موت کو دفع کرتا ہے۔“

تشریح: کسی شخص نے اگر کسی لغزش اور معصیت سے اپنے کو خدا کے غضب کا مستحق بنا لیا ہے تو صدقہ خدا کے غضب کو ٹھنڈا کر سکتا ہے۔ صدقہ دے کر بندہ خدا کی رحمت اور مغفرت کا مستحق بن جاتا ہے، اس کے علاوہ صدقہ کی برکت سے آدمی سوءِ خاتمہ اور بری موت سے محفوظ رہتا

ہے۔ صدقہ کی برکت سے اچھے اور نیک کاموں کی دل میں رغبت پیدا ہوتی ہے۔ ایمان مضبوط اور کامل ہوتا ہے۔ آدمی کو حق پر ثبات و استقامت کی توفیق ملتی ہے۔ اس لیے صدقہ کرنے والے کا انجام بخیر ہوگا۔ قرآن مجید میں بھی فرمایا گیا: وَالْعَاقِبَةُ لِلتَّقْوَىٰ اور اچھا انجام تقویٰ کے لیے ہے۔“ (طہ: ۱۳۲)

(۳) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَا نَقَصْتُ صَدَقَةً مِنْ مَالٍ وَمَا زَادَ اللَّهُ بِعَفْوٍ إِلَّا عِزًّا وَمَا تَوَاضَعَ أَحَدٌ إِلَّا رَفَعَهُ اللَّهُ. (مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”صدقہ سے مال میں کمی نہیں آتی ہے۔ اور قصور معاف کر دینے سے اللہ آدمی کی عزت ہی بڑھاتا ہے اور جو شخص اللہ کے لیے تواضع اختیار کرتا ہے اللہ اس کو سر بلندی ہی عطا فرماتا ہے۔“

تشریح: بالعموم لوگ صدقہ اس خوف سے نہیں دیتے کہ اس سے مال میں کمی آجائے گی۔ فرمایا گیا کہ یہ خیال صحیح نہیں ہے، صدقہ سے مال گھٹتا نہیں، اس میں برکت آتی ہے۔ صدقہ کے سبب دنیا میں بھی خدا کی مزید بخشش ہوتی ہے۔ آخرت میں جو کچھ عطا ہوگا وہ الگ ہے جیسا کہ ایک حدیث میں ہے کہ اللہ کا ارشاد ہے: أَنْفَقُ يُنْفِقُ عَلَيْكَ ”خرچ کرو تم پر خرچ کیا جائے گا۔“ (بخاری و مسلم بروایت ابو ہریرہؓ) قرآن میں بھی فرمایا گیا ہے: وَمَا أَنْفَقْتُمْ مِنْ شَيْءٍ فَهُوَ يُخْلِفُهُ۔ ”تم جو کچھ خرچ کرتے ہو (خدا) اس کی جگہ تمہیں اور دیتا ہے۔“ (سبا: ۳۹)

یہ حدیث بتاتی ہے کہ کسی کا قصور معاف کر دینے سے آدمی چھوٹا نہیں ہو جاتا بلکہ اخلاقی لحاظ سے وہ بہت اونچا ہو جاتا ہے۔ لوگوں کے درمیان اللہ اس کو باعزت زندگی عطا فرماتا ہے۔ اسی طرح اگر کوئی شخص خدا کی خوشنودی کے لیے تواضع اور خاکساری اختیار کرتا ہے تو اس عمل سے وہ اپنے کو پستی میں نہیں گراتا بلکہ اپنی فطرت کے نقائص پورے کر کے بلندی اور رفعت حاصل کرتا ہے۔ اللہ اسے ایسی عزت اور سر بلندی عطا فرماتا ہے جس کا حصول کسی دیگر تدبیر سے ممکن ہی نہیں ہے۔

ایک روایت میں ہے کہ آپؐ نے فرمایا: تین چیزیں ایسی ہیں جن پر میں قسم کھاتا ہوں وہ یہ ہیں: مَا نَقَصَ مَالٌ عَبْدٌ مِنْ صَدَقَةٍ وَلَا ظَلِمَ عَبْدٌ مُظْلِمَةً صَبَرَ عَلَيْهَا إِلَّا زَادَهُ اللَّهُ بِهَا عِزًّا وَلَا فَتَحَ عَبْدٌ بَابَ مُسْتَعْلَةٍ إِلَّا فَتَحَ اللَّهُ عَلَيْهِ بَابَ فَقْرٍ ”بندے کا مال صدقہ سے کم

نہیں ہوتا اور جس بندے پر ظلم و زیادتی کی جائے اور وہ اس پر صبر کر جائے تو لازماً خدا اس کی عزت بڑھاتا ہے اور جس بندے نے سوال کا دروازہ کھولا، خدا اس کے لیے فقر و افلاس کا دروازہ کھول دیتا ہے۔“

(۴) وَ عَنْ مُصْعَبِ بْنِ سَعْدٍ قَالَ: رَأَى سَعْدٌ أَنَّ لَهُ فَضْلاً عَلَى مَنْ دُونَهُ فَقَالَ رَسُولُ اللَّهِ ﷺ: هَلْ تُنْصَرُونَ وَ تَرْزُقُونَ إِلَّا بِضَعْفَائِكُمْ۔ (بخاری)

ترجمہ: مصعب بن سعد کہتے ہیں کہ سعدؓ نے اپنے بارے میں یہ خیال کیا کہ انھیں اپنے سے کم تر فضیلت حاصل ہے۔ رسول اللہ ﷺ نے فرمایا: ”تمہیں (خدا کی طرف سے) مدد اور رزق تمھارے انھی کمزوروں (اور فقیروں) کی وجہ سے ملتا ہے۔“

تشریح: یعنی کسی شخص کا کمزوروں اور غریبوں کے مقابلہ میں اپنے کو بلند مرتبہ سمجھنا نادانی ہے۔ خدا کتنے ہی لوگوں کو محض کمزوروں اور مسکینوں کی وجہ سے اور ان کی دعاؤں کی برکت سے رزق دیتا ہے اور دشمنان اسلام کے مقابلہ میں فتح و نصرت عطا فرماتا ہے اس لیے کمزوروں اور غریبوں کی وقعت گھٹانا ٹھیک نہیں ہے بلکہ مال داروں کا فرض ہے کہ وہ ضعیفوں اور غریبوں کے حقوق کو پہچانیں اور ان کے ساتھ اچھا سلوک کریں۔

(۵) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: رَبُّ أَشْعَثَ مَذْفُوعٍ بِالْأَنْبَاءِ لَوْ أَقْسَمَ عَلَى اللَّهِ لَأَبْرَهُ۔ (مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”بہت سے لوگ ایسے ہیں جو بے حد پریشان اور غبار آلود ہیں، اور جنھیں دروازوں سے دھکے دے کر ہٹایا جاتا ہے، اگر وہ خدا پر قسم کھائیں تو خدا کی ان قسموں کو لازماً پوری کر دے۔“

تشریح: یعنی کتنے ہی لوگ ایسے ہوتے ہیں جو بظاہر پریشان حال اور بے وقعت ہوتے ہیں کوئی انھیں خاطر میں نہیں لاتا۔ حالانکہ خدا سے ان کا گہرا تعلق ہوتا ہے۔ وہ اگر خدا کے بھروسے پر کسی بات پر قسم کھالیں تو خدا ان کی قسم کو پوری کر کے رہے گا۔ ان کی بات اور درخواست رد نہیں ہو سکتی۔

ایک روایت میں ہے کہ آپؐ نے جنت میں داخل ہوتے زیادہ تعداد مسکینوں کی دیکھی۔ دولت مندوں کو دیکھا کہ انھیں روک لیا گیا ہے۔ (بخاری و مسلم)

(۶) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَثَلُ الْبَخِيلِ وَالْمُتَصَدِّقِ كَمَثَلِ رَجُلَيْنِ عَلَيْهِمَا جُنَّتَانِ مِنْ حَدِيدٍ قَدْ اضْطُرَّتْ أَيْدِيهِمَا إِلَى تَذْيِبِهِمَا وَ تَرَاقِيهِمَا فَجَعَلَ الْمُتَصَدِّقُ كُلَّمَا تَصَدَّقَ بِصَدَقَةٍ ابْسَطَتْ عَنْهُ وَ جَعَلَ الْبَخِيلُ كُلَّمَا هَمَّ بِصَدَقَةٍ فُلَصَّتْ وَ أَخَذَتْ كُلُّ حَلَقَةٍ بِمَكَانِهَا۔ (مسلم و بخاری)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”بخیل اور صدقہ دینے والوں کی مثال ان دو آدمیوں کی سی ہے جنھوں نے لوہے کی زرہیں پہن رکھی ہوں، ان دونوں کے ہاتھ سینے اور حلق تک جکڑے ہوئے ہیں۔ صدقہ دینے والا جب بھی صدقہ دیتا ہے تو وہ زرہ کشادہ ہو جاتی ہے اور بخیل جب صدقہ دینے کا خیال کرتا ہے تو وہ مزید تنگ ہو جاتی ہے اور زرہ کا ہر حلقہ اپنی جگہ پر بیٹھ جاتا ہے۔“

تشریح: زرہ ہوں کی تنگی کے سبب ہاتھ اوپر سے نیچے تک بالکل جسم سے چمٹ گئے ہوتے ہیں۔ فیاض شخص جب صدقہ دینے کا ارادہ کرتا ہے تو اس کا سینہ کشادہ ہو جاتا ہے۔ وہ کھلے دل سے صدقہ دیتا ہے۔ وہ تنگ دل نہیں ہوتا ہے۔ اس کے برخلاف بخیل شخص جب کچھ دینے کو سوچتا ہے تو اس کا سینہ اور تنگ ہو جاتا ہے گویا اس کا جسم کسی تنگ زرہ میں ایسا کسا ہوا ہے کہ وہ ہاتھ باہر نکال کر کسی کو کچھ دینے کی قدرت ہی نہیں رکھتا۔ پسہ دیتے ہوئے ایسا معلوم ہوتا ہے کہ پیسے کے ساتھ اس کی روح بھی نکل جائے گی۔

زرہ جسم کی حفاظت کے لیے ہوتی ہے۔ جب وہ کشادہ ہو جاتی ہے تو پورا جسم محفوظ ہو جاتا ہے۔ یعنی صدقہ کے سبب آدمی کو پورے طور پر خدا کی حفاظت حاصل ہوتی ہے۔ رہا بخیل شخص تو وہ ضیق اور تنگ دلی میں مبتلا ہوتا ہے۔ نہ وہ محفوظ ہوتا ہے اور نہ اسے حقیقی آرام و چین حاصل ہوتا ہے۔ روایت میں ہے کہ وہ کوشش کرتا ہے کہ زرہ کشادہ ہو مگر وہ کشادہ نہیں ہوتی۔ (مسلم)

(۷) وَ عَنْ عَبْدِ بْنِ حَاتِمٍ قَالَ: قَالَ رَسُولُ اللَّهِ ﷺ: اتَّقُوا النَّارَ وَلَوْ بِشِقِّ تَمْرَةٍ وَ فِي رِوَايَةٍ مِّنْ اسْتَطَاعَ مِنْكُمْ أَنْ يُسْتَمَرَّ مِنَ النَّارِ وَلَوْ بِشِقِّ تَمْرَةٍ فَلْيَفْعَلْ۔ (بخاری، مسلم و نسائی)

ترجمہ: عبدی بن حاتمؓ سے روایت ہے کہ رسول اللہ ﷺ نے فرمایا: ”آگ سے بچو، آدھے

چھوہارے کے ذریعہ سے بنی سہی۔ دوسری روایت میں ہے کہ جو شخص تم میں سے اس کی استطاعت رکھتا ہو کہ آگ سے بچ سکے آدھے چھوہارے کے ذریعہ سے ہی سہی، اسے ضرور بچنا چاہیے۔“
تشریح: یعنی صدقہ ضرور دویہ خدا کے غضب کو ٹھنڈا کرنے والی اور دوزخ کی آگ سے بچانے والی چیز ہے۔ اگر زیادہ صدقہ دینے کی استطاعت نہ ہو تو جو بھی ہو سکے اگر چہ وہ نہایت قلیل مقدار ہو، صدقہ کرو۔

(۸) وَ عَنْ ابْنِ عُمَرَ قَالَ: قَالَ رَسُولُ اللَّهِ ﷺ وَ هُوَ عَلَى الْمِنْبَرِ وَ ذَكَرَ الصَّدَقَةَ وَ التَّعَفُّفَ عَنِ الْمَسْئَلَةِ: أَلَيْدُ الْعُلْيَا خَيْرٌ مِنَ الْيَدِ السُّفْلَى وَالْعُلْيَا هِيَ الْمُنْفِقَةُ وَالسُّفْلَى هِيَ السَّائِلَةُ.
 (بخاری و مسلم وغیرہ)

ترجمہ: ابن عمرؓ سے روایت ہے کہ رسول اللہ ﷺ نے فرمایا: جب کہ آپؐ منبر پر تشریف رکھتے اور صدقہ کا اور سوال سے بچنے کا ذکر فرماتے تھے، ”اوپر کا ہاتھ نیچے کے ہاتھ سے بہتر ہے۔ اوپر کا (ہاتھ) دینے والا ہے اور نیچے کا مانگنے والا۔“

(۹) وَ عَنْ ابْنِ مَسْعُودٍ قَالَ: قَالَ رَسُولُ اللَّهِ ﷺ: أَيُّكُمْ مَالٌ وَارِثُهُ أَحَبُّ إِلَيْهِ مِنْ مَالِهِ؟ قَالُوا يَا رَسُولَ اللَّهِ! مَا مِنَّا أَحَدٌ إِلَّا مَالُهُ أَحَبُّ إِلَيْهِ، قَالَ: فَإِنَّ مَالَهُ مَا قَدَّمَ وَ مَالٌ وَارِثُهُ مَا آخَرَ.
 (بخاری، مسلم)

ترجمہ: ابن مسعودؓ سے روایت ہے کہ رسول اللہ ﷺ نے فرمایا: ”تم میں کس کو اپنے مال سے بڑھ کر اپنے وارث کا مال زیادہ عزیز ہے؟“ (صحابہؓ نے) عرض کیا: اے اللہ کے رسول! ہم میں تو ہر ایک کو اپنا ہی مال سب سے زیادہ عزیز ہے۔ آپؐ نے فرمایا: ”اس کا مال تو وہی ہے جو اس نے آگے بھیجا اور وہ اس کے وارث کا مال ہے جو اس نے پیچھے چھوڑا۔“

تشریح: یعنی اگر تمہیں اپنا مال عزیز اور پیارا ہے تو تمہارا مال تو وہ ہے جو تم خدا کی راہ میں صرف کر کے اپنی دائمی زندگی کے لیے بھیجتے ہو۔ جو کچھ جمع کر کے تم اپنے پیچھے دنیا میں چھوڑتے ہو تو وہ تمہارا نہیں تمہارے ورثاء کا مال ہے۔ اگر تم نے اپنے لیے آگے کچھ نہیں بھیجا ہے یا بہت کم بھیجا ہے تو تم مفلس ہو، خواہ دنیا میں قارون کا خزانہ ہی کیوں نہ جمع کر رکھا ہو۔ لیکن اگر تم نے آگے کے لیے سامان کر لیا ہے اور کرتے رہتے ہو تو تم مفلس ہرگز نہیں ہو۔ دنیا تمہیں مفلس سمجھتی ہے تو اس کی نظر کا قصور ہے۔

(۱۰) وَ عَنْ عَائِشَةَ أَنَّهُمْ ذَبَحُوا شَاةً فَقَالَ النَّبِيُّ ﷺ: مَا بَقِيَ مِنْهَا؟ قَالَتْ: مَا بَقِيَ مِنْهَا إِلَّا كَيْفُهَا قَالَ: بَقِيَ كُلُّهَا غَيْرُ كَيْفِهَا۔ (ترمذی)

ترجمہ: حضرت عائشہؓ سے روایت ہے کہ ایک بکری ذبح کی گئی (اور اس کا گوشت ضرورت مندوں میں تقسیم کر دیا گیا) آپؐ نے دریافت فرمایا: اس میں سے کیا باقی رہا؟ حضرت عائشہؓ نے عرض کیا: اس کا صرف ایک شانہ بچا ہے۔ آپؐ نے فرمایا: ”سب باقی ہے سوا اس شانہ کے (جو تقسیم نہیں کیا گیا)۔“

تشریح: یعنی جو گوشت تقسیم کر دیا گیا حقیقت میں وہی باقی ہے اور کام آنے والا ہے، ہمیشہ کا فائدہ اسی سے اٹھایا گیا۔ جو حصہ اپنے لیے روک لیا گیا وہ ختم ہونے والا ہے۔

(۱۱) وَ عَنْ أَبِي ذَرٍّ قَالَ انْتَهَيْتُ إِلَى النَّبِيِّ ﷺ وَ هُوَ جَالِسٌ فِي ظِلِّ الْكَعْبَةِ فَلَمَّا رَأَيْتِي قَالَ: هُمْ الْأَخْسَرُونَ وَ رَبِّ الْكَعْبَةِ فَقُلْتُ فِذَاكَ أَبِي وَ أُمِّي مَنْ هُمْ؟ قَالَ هُمْ الْأَكْثَرُونَ أَمْوَالًا إِلَّا مَنْ قَالَ هَكَذَا وَ هَكَذَا وَ هَكَذَا مِنْ بَيْنِ يَدَيْهِ وَ مِنْ خَلْفِهِ وَ عَنْ يَمِينِهِ وَ عَنْ شِمَالِهِ وَ قَلِيلٌ مَّا هُمْ۔ (بخاری، مسلم)

ترجمہ: ابو ذرؓ فرماتے ہیں کہ میں رسول اللہ ﷺ کی خدمت میں حاضر ہوا، آپؐ کعبہ کے سائے میں بیٹھے ہوئے تھے۔ مجھے دیکھا تو فرمایا: رب کعبہ کی قسم وہ بڑے خسارے میں ہیں۔ میں نے عرض کیا: میرے ماں باپ آپؐ پر قربان! وہ کون لوگ ہیں؟ فرمایا، ”وہ لوگ جو بڑے سرمایہ دار ہیں، سوائے ان لوگوں کے جنہوں نے اپنے آگے پیچھے اور دائیں بائیں (ہر طرف بھلائی کے کام میں) خرچ کیا اور ایسے لوگ کم ہیں۔“

تشریح: مطلب یہ ہے کہ مال و دولت بڑی آزمائش کی چیز ہے۔ اس آزمائش میں کامیاب وہی ہو سکتے ہیں جن کے دل میں مال کی محبت نہ ہو، جو اپنے مال کو کشادہ دلی کے ساتھ کار خیر میں خرچ کرتے رہیں۔ جو ایسا نہیں کرتے وہ دولت پانے کے باوجود بڑے خسارے میں ہیں۔

(۱۲) وَ عَنْ ثَوْبَانَ قَالَ: قَالَ رَسُولُ اللَّهِ ﷺ: أَفْضَلُ دِينَارٍ يُنْفِقُهُ الرَّجُلُ دِينَارٌ يُنْفِقُهُ عَلَى عِيَالِهِ وَ دِينَارٌ يُنْفِقُهُ عَلَى دَابَّتِهِ فِي سَبِيلِ اللَّهِ وَ دِينَارٌ يُنْفِقُهُ عَلَى أَصْحَابِهِ فِي سَبِيلِ اللَّهِ۔ (مسلم)

ترجمہ: حضرت ثوبانؓ کہتے ہیں کہ رسول اللہ ﷺ نے فرمایا: ”افضل دینار وہ ہے جس کو آدمی

اپنے بال بچوں پر خرچ کرتا ہے اور وہ دینار افضل ہے جسے آدمی خدا کی راہ میں سواری کے لیے خرچ کرتا ہے۔ اور وہ دینار افضل ہے جسے وہ خدا کی راہ میں اپنے ساتھیوں پر خرچ کرتا ہے۔“
تشریح: اس حدیث میں بتایا گیا ہے مال اور دینار کا بہترین مصرف یہ ہے کہ اسے اپنے بال بچوں پر خرچ کیا جائے، پھر اس کا بہترین مصرف یہ ہے کہ جہاد کے لیے گھوڑا وغیرہ خریدنے میں صرف کیا جائے۔ اور پھر یہ کہ اسے اپنے ان ساتھیوں اور رفقاء پر خرچ کیا جائے جو خدا کی راہ میں جہاد کر رہے ہوتے ہیں۔

(۱۳) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: دِينَارٌ أَنْفَقْتَهُ فِي سَبِيلِ اللَّهِ وَ دِينَارٌ أَنْفَقْتَهُ فِي رَقَبَةٍ وَ دِينَارٌ تَصَدَّقْتَ بِهِ عَلَى مُسْكِينٍ وَ دِينَارٌ أَنْفَقْتَهُ عَلَى أَهْلِكَ أَعْظَمُهَا أَجْرًا لِذِي أَنْفَقْتَهُ عَلَى أَهْلِكَ. (مسلم)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”ایک دینار وہ ہے جو تو خدا کی راہ میں خرچ کرتا ہے۔ ایک دینار وہ ہے جو تو کسی غلام کو آزاد کرانے میں خرچ کرتا ہے اور ایک وہ دینار ہے جو کسی مسکین پر خرچ کرتا ہے اور ایک دینار وہ ہے جو تو اپنے اہل و عیال پر خرچ کرتا ہے۔ ان میں سب سے بڑھ کر باعث اجر وہ دینار ہے جسے تو اپنے گھر والوں پر خرچ کرتا ہے۔“
تشریح: معلوم ہوا کہ نبی ﷺ نے جس دین کی تعلیم دی ہے وہ حد درجہ متوازن ہے، اس میں بے اعتدالی سے بچنے کی تاکید کی گئی ہے۔ سب سے زیادہ اہمیت قریب ترین فرائض کی بجا آوری ہے۔ اہل و عیال کے حقوق ادا کرنا فرض ہے۔ اس سے فارغ ہونے کے بعد نفل کی باری آتی ہے۔ ہر ایک کے حق کو سمجھنا چاہیے اور مراتب کا لحاظ رکھتے ہوئے حقوق ادا کرنے چاہئیں۔

(۱۴) وَ عَنْ فَاطِمَةَ بِنْتِ قَيْسٍ قَالَتْ: قَالَ رَسُولُ اللَّهِ ﷺ: إِنَّ فِي الْمَالِ لِحَقًّا سِوَى الزَّكَاةِ ثُمَّ تَلَا: ”لَيْسَ الْبِرُّ أَنْ تُولُوا وَجُوهَكُمْ قَبْلَ الْمَشْرِقِ وَالْمَغْرِبِ.“ (ترمذی، ابن ماجہ، دارمی)

ترجمہ: فاطمہ بنت قیس سے روایت ہے کہ رسول اللہ ﷺ نے فرمایا: ”مال میں زکوٰۃ کے علاوہ بھی (اللہ کا) حق ہے۔“ پھر آپؐ نے تلاوت فرمایا:

لَيْسَ الْبِرُّ أَنْ تُولُوا وَجُوهَكُمْ قَبْلَ الْمَشْرِقِ وَالْمَغْرِبِ وَ

لَكِنَّ الْبِرَّ مَنْ آمَنَ بِاللّٰهِ وَالْيَوْمِ الْآخِرِ وَالْمَلَائِكَةِ وَالْكِتَابِ
وَالنَّبِيِّينَ ۖ وَآتَى الْمَالَ عَلَىٰ حُبِّهِ ذَوِي الْقُرْبَىٰ وَالْيَتَامَىٰ
وَالْمَسْكِينِ وَابْنَ السَّبِيلِ ۖ وَالسَّائِلِينَ وَفِي الرِّقَابِ ۖ وَ
أَقَامَ الصَّلَاةَ وَآتَى الزَّكَاةَ.....

”نیکی اور وفاداری یہ نہیں ہے کہ تم اپنے چہرے مشرق یا مغرب کی طرف کرلو، بلکہ
وفاداری ان کی ہے جو اللہ پر، یوم آخرت پر، فرشتوں پر، (اللہ کی) کتاب پر اور
نبیوں پر ایمان لائے اور اپنا مال اس کی محبت کے باوجود رشتہ داروں، یتیموں اور
محتاجوں اور مسافروں اور مانگنے والوں کو دے اور گرونیں چھڑانے (غلام آزاد
کرانے) میں خرچ کرے اور نماز قائم کرے اور زکوٰۃ دے.....“

تشریح: زکوٰۃ ادا کرنے کے بعد بھی آدمی کی ذمہ داریاں باقی رہتی ہیں۔ زکوٰۃ دینے کے بعد
آدمی کو اپنا ہاتھ بالکل کھینچ نہیں لینا چاہیے اور نہ اجتماعی تقاضوں اور محتاجوں اور ضرورت مندوں کی
طرف سے غافل ہونا چاہیے۔ زکوٰۃ ادا کرنے کے بعد بھی اگر کوئی ضرورت مند اور مصیبت زدہ
آجائے یا کوئی اجتماعی تقاضا سامنے آجائے تو آدمی کو اس سلسلہ میں مال خرچ کرنے سے دریغ
نہیں کرنا چاہیے۔ نبی ﷺ نے استشہاد کے طور پر سورۃ البقرہ کی آیت: لَيْسَ الْبِرُّ أَنْ تُولُوكَا
وَجُوهُكُمْ قِبَلَ الْمَشْرِقِ وَالْمَغْرِبِ الخ تلاوت فرمائی۔ اس آیت میں نیکی کے کاموں کے ذیل
میں ایمان کے بعد رشتہ داروں، یتیموں، مسکینوں، مسافروں اور سالکوں وغیرہ کے مالی تعاون کا ذکر
کیا گیا ہے۔ اس کے بعد نماز کی اقامت اور زکوٰۃ کے ادا کرنے کا ذکر بھی کیا گیا ہے۔ اس سے معلوم
ہوا کہ محتاجوں اور ضرورت مندوں کے مالی تعاون کا جو ذکر یہاں کیا گیا ہے وہ زکوٰۃ کے علاوہ ہے۔

(۱۵) وَ عَنْ أَبِي سَعِيدٍ قَالَ: قَالَ رَسُولُ اللَّهِ ﷺ: أَيُّمَا مُسْلِمٍ كَسَا مُسْلِمًا
ثَوْبًا عَلَىٰ عُرَىٰ كَسَاهُ اللَّهُ مِنْ خَضِرِ الْجَنَّةِ وَ أَيُّمَا مُسْلِمٍ أَطْعَمَ مُسْلِمًا عَلَىٰ
جُوعٍ أَطْعَمَهُ اللَّهُ مِنْ ثَمَارِ الْجَنَّةِ وَ أَيُّمَا مُسْلِمٍ سَقَىٰ مُسْلِمًا عَلَىٰ ظَمَأٍ سَقَاهُ
اللَّهُ مِنَ الرَّحِيقِ الْمَخْتُومِ۔

(ابوداؤد، ترمذی)

ترجمہ: ابوسعید خدریؓ سے روایت ہے کہ رسول اللہ ﷺ نے فرمایا: ”جس مسلمان نے کسی
مسلمان کو جس کے پاس کپڑا نہیں تھا، کپڑا پہنایا، اللہ اس کو جنت کا سبز لباس پہنائے گا۔ اور جس

مسلم نے کسی مسلم کو بھوک کی حالت میں کھانا کھلایا، اللہ اس کو جنت کے پھل کھلائے گا اور جس مسلم نے کسی مسلم کو پیاس کی حالت میں پانی پلایا، اللہ اس کو (جنت کی) سر یہ مہر شراب پلائے گا۔“
(۱۷) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: لَوْ كَانَ لِي مِثْلُ أُخْدُ ذَهَبًا لَسَرَّيْنِي أَنْ لَا يَمُرَّ عَلَيَّ ثَلَاثَ لَيَالٍ وَ عِنْدِي مِنْهُ شَيْءٌ إِلَّا شَيْءٌ أَرْصِدُهُ لِلَّذِينَ-

(بخاری)

ترجمہ: ابو ہریرہؓ سے روایت ہے کہ رسول اللہ ﷺ نے فرمایا: ”اگر میرے پاس احد کے برابر سونا ہو تو میرے لیے خوشی کی بات یہی ہوگی کہ تین راتیں گزرنے سے پہلے پہلے میرے پاس اس میں سے کچھ بھی نہ رہے سوائے اس کے کہ قرض ادا کرنے کے لیے اس میں سے کچھ بچا لوں۔“
تشریح: یعنی میرے لیے مسرت کی بات یہ نہیں ہے کہ مال میرے پاس جمع ہو بلکہ مسرت کی بات میرے لیے یہ ہے کہ میرے پاس جو کچھ ہو میں اسے جلد سے جلد خدا کی راہ میں خرچ کروں یہاں تک کہ اپنے پاس کچھ بھی نہ رہنے دوں۔ انبیاء علیہم السلام کی شان یہی ہوتی ہے۔ ان کی زندگی اس کی کھلی شہادت پیش کرتی ہے کہ وہ سچے ہیں۔ جو کچھ کہتے ہیں وہ حق ہے۔ حق و صداقت کی جو تحریک وہ دنیا میں چلاتے ہیں اس کے پیچھے ہر گز ان کا کوئی مادی یا دنیوی مفاد نہیں ہوتا۔ وہ جو کچھ کرتے ہیں حق و صداقت کے لیے کرتے ہیں نہ کہ کسی ذاتی منفعت کے لیے۔

(۱۸) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: لُعِنَ عَبْدُ الدِّينَارِ وَ لُعِنَ عَبْدُ الدَّرْهِمِ۔

(ترمذی)

ترجمہ: ابو ہریرہؓ سے روایت ہے کہ رسول اللہ ﷺ نے فرمایا: ”دینار و درہم کا بندہ ملعون ہے۔“
تشریح: یعنی جو لوگ مال و دولت کے پرستار ہیں، خدا کی راہ میں جنھیں اپنا مال خرچ کرنا حذر و گراں گزرتا ہے وہ خدا کی رحمتوں سے دور ہیں، ان کے حصہ میں پھٹکار اور لعنت کے سوا اور کچھ نہیں آ سکتا۔

مال و دولت کی پرستش بہت ہی بری خصلت ہے اسی لیے صدقہ لینا صرف اسی کو روا ہے جو محتاج ہو۔ محتاج شخص کو اگر خدا نے صحت اور طاقت دی ہے تو اسے بھی حتی الامکان صدقہ و زکوٰۃ لینے سے بچنا چاہیے، اسے محنت و مشقت کے ذریعہ سے اپنی گزراوقات کا سامان بہم پہنچانا چاہیے۔ چنانچہ ایک حدیث میں آتا ہے: لَا تَجُلُ الصَّدَقَةَ لِنَفْسِكَ وَلَا لِذِي مِرَّةٍ سَوِيٍّ

”مال دار کے لیے صدقہ (زکوٰۃ) حلال نہیں ہے اور نہ اس شخص کے لیے جو توانا و متندرست ہو۔“

(ترمذی، ابوداؤد، دارمی، نسائی، احمد، ابن ماجہ)

(۱۸) وَ عَنْ أَبِي سَعِيدٍ الْخُدْرِيِّ قَالَ: قَالَ رَسُولُ اللَّهِ ﷺ: خَصْلَتَانِ لَا يَجْتَمِعَانِ فِي مُؤْمِنٍ الْبُخْلُ وَ سُوءُ الْخُلُقِ. (ترمذی)

ترجمہ: ابوسعید خدریؓ سے روایت ہے کہ رسول اللہ ﷺ نے فرمایا: ”دو عادتیں کسی صاحب ایمان میں جمع نہیں ہو سکتیں۔ بخل اور بد خلقی۔“

تشریح: یعنی بخل اور بد خلقی کی ایمان سے کوئی مناسبت ہی نہیں ہے۔ ایمان تو آدمی کو کشادہ دل، عالی ظرف اور باحوصلہ بناتا ہے جب کہ بخل اور بد خلقی درحقیقت تنگ نظری، تنگ دلی، دنائت کی پیداوار ہیں۔

(۱۹) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: السَّخِيُّ قَرِيبٌ مِنَ اللَّهِ قَرِيبٌ مِنَ الْجَنَّةِ، قَرِيبٌ مِنَ النَّاسِ بَعِيدٌ مِنَ النَّارِ وَالْبَخِيلُ بَعِيدٌ مِنَ اللَّهِ، بَعِيدٌ مِنَ الْجَنَّةِ، بَعِيدٌ مِنَ النَّاسِ قَرِيبٌ مِنَ النَّارِ وَ لَجَاهِلٌ سَخِيٌّ أَحَبُّ إِلَى اللَّهِ مِنْ عَابِدٍ بَخِيلٍ. (ترمذی)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”سخی قریب ہے اللہ سے، قریب ہے جنت سے، قریب ہے لوگوں سے، دور ہے دوزخ سے اور بخیل شخص دور ہے اللہ سے، دور ہے جنت سے، دور ہے لوگوں سے، قریب ہے دوزخ سے۔ اور جاہل سخی اللہ کو بخیل عابد سے زیادہ پسند ہے۔“

تشریح: سخاوت اور فیاضی سے آدمی کو خدا کی رضا اور اس کا قرب حاصل ہوتا ہے۔ فیاض اور سخی شخص سے لوگ بھی خوش رہتے ہیں اور ایسا شخص اپنے انجام کے لحاظ سے بھی کامیاب ہوتا ہے۔ جنت اس کی دائمی جائے قرار ہوتی ہے۔ اس کے برخلاف بخیل شخص سے نہ خدا راضی ہوتا ہے اور نہ دنیا کے لوگ اس کو عزت کی نگاہ سے دیکھتے ہیں اور اپنے انجام کے لحاظ سے وہ بجائے جنت کے دوزخ کا مستحق ہوتا ہے۔

سخاوت اور فیاضی صفاتِ ربّیہ کے دور کرنے میں حد درجہ معاون ہے۔ آدمی کو اس کے ذریعہ سے روحانی و اخلاقی بلندی حاصل ہوتی ہے۔ وہ اس قابل ہو جاتا ہے کہ اس کے اندر خدا کی

عظمت اور بزرگی کا زیادہ سے زیادہ احساس و شعور بیدار ہو سکے۔ رہا بخیل شخص تو نفسانیت اور تنگ دلی میں کچھ اس طرح گرفتار رہتا ہے کہ اسے روحانی و اخلاقی بلندی حاصل ہی نہیں ہوتی، اس کا دل مادی منفعتوں میں نزا الجھا رہتا ہے۔ زندگی کی اعلیٰ قدروں سے وہ آشنائی نہیں ہو پاتا۔

(۲۰) وَعَنْ بُرَيْدَةَ قَالَ: قَالَ رَسُولُ اللَّهِ ﷺ: مَا مَنَعَ قَوْمٍ الزَّكَاةَ إِلَّا ابْتِلَاءَهُمُ اللَّهَ بِالسَّيِّئِينَ۔
(طبرانی فی الاوسط)

ترجمہ: حضرت بریدہ کہتے ہیں کہ رسول اللہ ﷺ نے فرمایا: ”جب بھی کسی قوم نے زکوٰۃ روک لی اللہ نے اسے قحط میں مبتلا کر دیا۔“

تشریح: اس لیے قحط کو دور کرنے کے لیے صرف یہی کافی نہیں ہے کہ زیادہ سے زیادہ ٹیوب ویل اور پمپنگ سسٹم وغیرہ آپاشی کے ذرائع فراہم کیے جائیں بلکہ اس کے ساتھ ساتھ یہ بھی ضروری ہے کہ مال کی زکوٰۃ نکالی جائے۔

(۲۱) وَعَنْ ابْنِ عُمَرَ قَالَ: قَالَ رَسُولُ اللَّهِ ﷺ: لَمْ يَمْنَعْ قَوْمٌ زَكَاةَ أَمْوَالِهِمْ إِلَّا مُنِعُوا الْقَطْرَ مِنَ السَّمَاءِ وَلَوْلَا الْبَهَائِمُ لَمْ يُمْطَرُوا۔
(طبرانی)

ترجمہ: ابن عمر سے روایت ہے کہ رسول اللہ ﷺ نے فرمایا: ”جب بھی کسی قوم نے اپنے مالوں کی زکوٰۃ روک لی اس سے آسمان کی بارش روک لی گئی اور اگر جانور نہ ہوں تو (بالکل) بارش نہ ہو۔“

تشریح: یعنی اللہ تعالیٰ کبھی بے گناہ جانوروں کی وجہ سے بارش کرویتا ہے، حالانکہ انسانوں کی نافرمانیوں کا تقاضا تو یہ ہوتا ہے کہ بارش بالکل نہ ہو۔

(۲۲) وَعَنْ سَهْلِ بْنِ مَعَاذٍ عَنْ أَبِيهِ قَالَ: قَالَ رَسُولُ اللَّهِ ﷺ: إِنَّ الصَّلَاةَ وَالصِّيَامَ وَالذَّكْرَ يُضَاعَفُ عَلَى النَّفَقَةِ فِي سَبِيلِ اللَّهِ عَزَّ وَجَلَّ بِسَبْعِمِائَةٍ ضِعْفٍ۔
(ابوداؤد)

ترجمہ: حضرت سہل بن معاذ اپنے والد کے واسطے سے بیان کرتے ہیں کہ رسول اللہ ﷺ نے فرمایا: ”بے شک نماز، روزہ اور ذکر الہی میں سے ہر ایک اللہ عزوجل کے راستہ میں خرچ کرنے سے سات سو گھٹے تک بڑھ جاتا ہے۔“

تشریح: اتفاق کے سبب نماز، روزہ اور ذکر میں ہر ایک کا درجہ و کمال سات سو گنا یا سات سو بار

دو چند کرتے ہوئے جو حاصل ہو اس کے مساوی بڑھ جاتا ہے۔ اس سے انفاق کی اہمیت کا بخوبی اندازہ کیا جاسکتا ہے۔ — حقیقت یہ ہے کہ ہر شخص کے لیے دل کے ٹھہراؤ اور وابستگی کے لیے کوئی چیز چاہیے۔ اگر خدا کی ذات ستودہ صفات اس کے قلب اور جذبہ شوق و محبت کے لیے پناہ گاہ نہ بن سکی تو لازماً اس کی وابستگی کا سامان یہی دنیا کے ساز و سامان ہی ہوں گے۔ ایسی صورت میں اس کے لیے انفاق ایک مشکل امر ثابت ہوگا۔ ممکن ہے وہ نماز کی پابندی بھی کرے، روزے بھی رکھے اور زبان سے خدا کا نام بھی لے اور یہ خیال کرے کہ اس میں ہمارا جاتا ہی کیا ہے۔ لیکن انفاق کو ایک ایسی کسوٹی کی حیثیت حاصل ہے جس سے کھرے کھولے کی پہچان باسانی ہو جاتی ہے۔ آدمی اگر خدا کا طالب ہے۔ مال و دولت اور دنیوی چیزیں اس کی تمناؤں اور آرزوؤں کا مرکز نہیں ہیں تو اس صورت میں انفاق اس کے لیے کوئی ناخوشگوار شے نہیں ہوگی۔ ایسے شخص کی نماز فی الواقع نماز ہوگی، اس کا روزہ صحیح معنوں میں روزہ ہوگا اور اس کا ذکر فی الحقیقت ذکر ہوگا۔ اس لیے خدا کی سنت اور اعمال نیک کی فطرت کے مطابق اس کے اعمال اور عبادات کی قدر و قیمت حد درجہ بڑھی ہوئی ہوگی اور ان کا اجر و ثواب ایک نعمتِ فراواں کی شکل اختیار کر لے گا۔

اس حدیث سے اس حقیقت پر بھی روشنی پڑتی ہے کہ نیک اعمال اور عبادات وغیرہ کا باہم ایک دوسرے سے گہرا ربط و تعلق ہے۔ اعمال باہم ایک دوسرے سے بے تعلق نہیں ہوتے۔ وہ ایک دوسرے پر اثر انداز ہوتے رہتے ہیں اسی لیے دین میں زندگی کی اصلاح اس کی مجموعی حیثیت سے مطلوب ہوتی ہے۔

صدقہ کا وسیع مفہوم

(۱) عَنْ أَبِي مَسْعُودٍ قَالَ: قَالَ رَسُولُ اللَّهِ ﷺ: إِذَا انْفَقَ الْمُسْلِمُ نَفَقَةً عَلَى أَهْلِهِ وَهُوَ يَحْتَسِبُهَا كَانَتْ لَهُ صَدَقَةً۔ (بخاری و مسلم)

ترجمہ: ابو مسعود سے روایت ہے کہ رسول اللہ ﷺ نے فرمایا: ”جب کوئی مسلم شخص اپنے اہل و عیال پر ثواب کی نیت سے خرچ کرتا ہے تو یہ بھی اس کے لیے صدقہ شمار ہوتا ہے۔“

تشریح: یعنی اس پر بھی وہ اجر و ثواب کا مستحق ہوتا ہے۔ مومن جب دوسروں پر خرچ کرتا ہے اس

وقت بھی اصلاً خدا کی خوشنودی ہی اس کے پیش نظر ہوتی ہے اور جب وہ اپنے اہل و عیال پر خرچ کرتا ہے اس وقت بھی وہ خدا ہی کی رضا کا جو یا ہوتا ہے ایک ہی کردار ہے جس کا مظاہرہ مومن کی زندگی میں مختلف حالتوں میں ہوتا ہے۔ اپنی روح کے اعتبار سے اس کا ہر عمل صدقہ ہے۔

(۲) وَ عَنْ سُلَيْمَانَ بْنِ عَامِرٍ قَالَ: قَالَ رَسُولُ اللَّهِ ﷺ: الصَّدَقَةُ عَلَى الْمُسْكِينِ صَدَقَةٌ وَ هِيَ عَلَى ذِي الرَّحْمِ ثِنْتَانِ صَدَقَةٌ وَ صِلَةٌ.

(اصمد، ترمذی، نسائی، ابن ماجہ، دارمی)

ترجمہ: سلیمان بن عامر کہتے ہیں کہ رسول اللہ ﷺ نے فرمایا: ”کسی مسکین کو صدقہ دینا صرف صدقہ ہے اور کسی (ضرورت مند) عزیز کو دینے میں دو پہلو ہیں، وہ صدقہ بھی اور صلہ رحم بھی ہے۔“

تشریح: یعنی کسی ضرورت مند عزیز پر خرچ کرنے سے صدقہ کے علاوہ صلہ (رحم) کا بھی اجر ملتا ہے اس لیے کہ اس نے صدقہ ہی نہیں کیا بلکہ صدقہ دے کر اپنے عزیز کے ساتھ سلوک بھی کیا۔

(۳) وَ عَنْ أَبِي هُرَيْرَةَ قَالَ: يَا رَسُولَ اللَّهِ! أَيُّ الصَّدَقَةِ أَفْضَلُ؟ قَالَ: جُهْدُ الْمُقْبِلِ وَابْتِدَاءُ بِمَنْ تَعُولُ.

ترجمہ: حضرت ابو ہریرہؓ سے روایت ہے۔ انھوں نے کہا: یا رسول اللہ! کونسا صدقہ افضل ہے؟ آپؐ نے فرمایا: ”جو غریب شخص اپنی محنت کی کمائی سے کرے۔ اور ابتداء ان لوگوں سے کرو جن کے تم ذمہ دار ہو۔“

تشریح: یعنی غریب شخص جب اپنی محنت کی کمائی سے خرچ کرتا ہے تو خدا کے نزدیک اس کا صدقہ بڑی اہمیت رکھتا ہے۔ خرچ کرنے میں سب سے پہلے ان کی خبر لینی چاہیے جن کی آدمی پر ذمہ داری ہوتی ہے۔ اگر کوئی شخص اپنے اہل و عیال سے بے پروا ہو کر ادھر ادھر صدقات بانٹتا پھرتا ہے تو اس کا یہ رویہ دینی نقطہ نظر سے ہرگز مستحسن نہیں ہو سکتا۔

(۴) وَ عَنْ أَبِي هُرَيْرَةَ قَالَ: جَاءَ رَجُلٌ إِلَى رَسُولِ اللَّهِ ﷺ فَقَالَ: عِنْدِي دِينَارٌ، قَالَ: أَنْفِقْهُ عَلَى نَفْسِكَ، قَالَ عِنْدِي آخَرُ، قَالَ: أَنْفِقْهُ عَلَى وَلَدِكَ، قَالَ عِنْدِي آخَرُ، قَالَ: أَنْفِقْهُ عَلَى أَهْلِكَ، قَالَ عِنْدِي آخَرُ، قَالَ: أَنْفِقْهُ عَلَى خَادِمِكَ، قَالَ عِنْدِي آخَرُ، قَالَ: أَنْتَ أَعْلَمُ.

ترجمہ: حضرت ابو ہریرہؓ سے روایت ہے کہ ایک شخص رسول اللہ ﷺ کی خدمت میں حاضر

ہوا اور کہا: میرے پاس دینار ہے۔ آپؐ نے فرمایا: اپنی ذات پر خرچ کرو۔ اس نے عرض کیا کہ میرے پاس اور ہے۔ آپؐ نے فرمایا: اس کو اپنی اولاد پر خرچ کرو۔ اس نے کہا کہ میرے پاس اور ہے۔ آپؐ نے فرمایا: اس کو اپنی بیوی پر خرچ کرو۔ اس نے کہا: میرے پاس اور ہے۔ آپؐ نے فرمایا: پھر اس کو اپنے خادم پر خرچ کرو۔ اس نے کہا: میرے پاس اور ہے۔ آپؐ نے فرمایا: تم زیادہ واقف ہو (کہ تمہارے اعزہ و اقرباء میں کون زیادہ ضرورت مند اور مستحق ہے)۔

تشریح: اس حدیث سے اس بات کا بخوبی اندازہ کیا جاسکتا ہے کہ اسلامی احکام تقاضائے عقل و فطرت کے عین مطابق ہیں۔ ان احکام کی خلاف ورزی درحقیقت عقل و فطرت کی مخالفت ہے۔
(۵) وَ عَنْ سُرَّاقَةَ بِنِ مَالِكٍ أَنَّ النَّبِيَّ ﷺ قَالَ: أَلَا أَذِلُّكُمْ عَلَى أَفْضَلِ الصَّدَقَةِ ابْتُئِكَ مَرْدُودَةٌ إِلَيْكَ لَيْسَ لَهَا كَسَبٌ غَيْرُكَ۔ (ابن ماجہ)

ترجمہ: حضرت سراقہ بن مالکؓ کہتے ہیں کہ نبی ﷺ نے فرمایا: ”کیا میں تمہیں بہترین صدقہ سے آگاہ نہ کروں؟ وہ تیری اپنی اس بیٹی کے ساتھ سلوک کرنا ہے جو تیری طرف واپس کر دی گئی ہو۔ اور تیرے سوا اس کا کوئی کمانے والا نہ ہو۔“

تشریح: بیٹی جو واپس کر دی گئی ہو۔ یعنی اس کے شوہر نے اس کو طلاق دیدی ہو یا وہ فوت ہو گیا ہو اور اس کا قلیل اب تیرے سوا کوئی اور نہ ہو۔

(۶) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: نَعَمْ الصَّدَقَةُ اللَّيْقَةُ الصَّافِي مَنَحَةً وَالشَّاءُ الصَّافِي مَنَحَةٌ تَغْدُوا بِأَنَاءٍ وَ تَرُفُّحُ بِأَخْرٍ۔ (بخاری و مسلم)
ترجمہ: ابو ہریرہؓ سے روایت ہے کہ رسول اللہ ﷺ نے فرمایا: ”بہترین صدقہ زیادہ دودھ دینے والی اونٹنی ہے جو کسی کو دودھ پینے کے لیے عاریۃ و دیدی جائے اور وہ زیادہ دودھ دینے والی بکری جو دودھ پینے کے لیے کسی کو دیدی جائے کہ وہ صبح کو برتن بھر کر دودھ دیتی ہو اور شام کو ایک اور برتن بھر کر۔“

تشریح: ایسے صدقہ سے ایک طرف صدقہ کرنے والے کی فیاضی اور اس کی کشادہ دلی کا پتہ چلتا ہے، دوسری طرف اس سے ضرورت مند شخص کی حاجت روائی بھی بخوبی ہوتی ہے اس لیے اس کی تعریف فرمائی۔ عربوں میں اس طرح کا رواج تھا۔ آپؐ نے اسے پسند فرمایا۔

(۷) وَ عَنْ أَنَسٍ قَالَ: قَالَ رَسُولُ اللَّهِ ﷺ: مَا مِنْ مُسْلِمٍ يَغْرِسُ غَرْسًا أَوْ يَزْرَعُ زَرْعًا فَيَأْكُلُ مِنْهُ إِنْسَانٌ أَوْ طَيْرٌ وَ بَهِيمَةٌ إِلَّا كَانَ لَهُ صَدَقَةٌ وَ فِي رِوَايَةِ الْمُسْلِمِ عَنْ جَابِرٍ وَ مَا سُرِقَ لَهُ صَدَقَةٌ.

(بخاری و مسلم)

ترجمہ: حضرت انسؓ کہتے ہیں کہ رسول اللہ ﷺ نے فرمایا: ”جو مسلم شخص کوئی درخت لگائے یا کھیتی کرے اور اس میں سے انسان، پرند اور جانور کھائیں تو یہ بھی اس کے لیے صدقہ ہے۔“ مسلم کی ایک روایت حضرت جابرؓ سے مروی ہے، ”اس میں سے جو چوری چلا جائے وہ بھی اس کے لیے صدقہ ہے۔“

تشریح: اپنے درخت اور کھیتی وغیرہ کے ذریعہ سے مخلوق خدا کو جو فائدہ بھی پہنچے اس میں بھی ہمارے لیے اجر و ثواب ہے۔

چور نے اگر اس کو نقصان پہنچایا تو اس میں بھی اجر و ثواب ہے۔ مومن کی حال میں بھی خسارہ میں نہیں رہتا۔ چوری کرنے والا حقیقت میں اپنا نقصان کرتا ہے۔ کسی مومن و مسلم بندے کو وہ حقیقی ضرر نہیں پہنچا سکتا۔

(۸) وَ عَنْ سَعْدِ بْنِ عُبَادَةَ قَالَ: يَا رَسُولَ اللَّهِ! إِنْ أُمُّ سَعْدٍ مَاتَتْ فَأَيُّ الصَّدَقَةِ أَفْضَلُ؟ قَالَ الْمَاءُ، فَحَفَرُ بَنَرًا وَ قَالَ هَذِهِ لَأُمِّ سَعْدٍ.

(ابوداؤد و نسائی)

ترجمہ: سعد بن عبادہؓ کہتے ہیں کہ میں نے رسول اللہ ﷺ سے عرض کیا: یا رسول اللہ! ام سعد (یعنی میری ماں) مر گئی تو کون سا صدقہ بہتر ہوگا؟ آپؐ نے فرمایا: پانی۔ سعدؓ نے کنواں کھودا اور کہا: ”یہ ام سعد کے لیے صدقہ ہے۔“

تشریح: یعنی اس کا اجر و ثواب ام سعد کو ملے۔ کنویں کا شمار صدقہ جاریہ میں ہوتا ہے۔ جب تک کنواں باقی رہتا ہے اور لوگ اس سے فائدہ اٹھاتے رہتے ہیں اس کا اجر و ثواب پہنچتا رہتا ہے۔ یہاں چند باتیں سمجھ لینے کی ہیں:

ایصالِ ثواب اسی عمل کا ہو سکتا ہے جو شریعت کے مطابق ہو اور خالصۃً اللہ کے لیے کیا گیا ہو۔ دوسری بات یہ ہے کہ ثواب کا ہدیہ ان ہی لوگوں کو پہنچ سکتا ہے جو ایمان کی حالت میں دنیا سے رخصت ہوئے ہوں جن کی حیثیت خدا کے یہاں مہمان کی ہے۔ خدا کے باغیوں اور مجرموں کو ثواب کا تحفہ نہیں پہنچ سکتا۔

نیک عمل کے دو فائدے ہوتے ہیں۔ ایک اس کے وہ نتائج جو عمل کرنے والے کی روح و اخلاق پر مرتب ہوتے ہیں جن کے سبب وہ خدا کے یہاں جزا کا مستحق قرار پاتا ہے۔ دوسرے اس کا وہ اجر جو اللہ تعالیٰ کی طرف سے اسے انعام کی شکل میں ملتا ہے۔ ایصالِ ثواب کا تعلق صرف دوسری چیز سے ہے۔ پہلی چیز سے اس کا تعلق نہیں ہے۔

(۹) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: كُلُّ سَلَامِي مِنَ النَّاسِ عَلَيْهِ صَدَقَةٌ كُلُّ يَوْمٍ تَطْلُعُ فِيهِ الشَّمْسُ يَعْدِلُ بَيْنَ الْإِثْنَيْنِ صَدَقَةٌ يُعِينُ الرَّجُلَ عَلَى ذَاتِهِ فَيَحْمِلُ عَلَيْهَا أَوْ يَرْفَعُ عَلَيْهَا مَتَاعَهُ صَدَقَةٌ وَالْكَلِمَةُ الطَّيِّبَةُ صَدَقَةٌ وَ كُلُّ خُطْوَةٍ يُخْطُوهَا إِلَى الصَّلَاةِ صَدَقَةٌ وَ يُمِيطُ الْأَذَى عَنِ الطَّرِيقِ صَدَقَةٌ.

(بخاری و مسلم)

ترجمہ: ابو ہریرہؓ کہتے ہیں کہ رسول اللہ ﷺ نے فرمایا: ”آدمی کے ہڈی کے جتنے جوڑ ہیں، ہر ایک پر صدقہ واجب ہے۔ ہر روز جس میں سورج طلوع ہو۔ دو آدمیوں کے درمیان انصاف کرنا صدقہ ہے۔ کسی آدمی کو سواری پر سوار ہونے میں یا اس کا سامان اس پر لادنے میں مدد کرنا صدقہ ہے اور ایک اچھی بات بھی صدقہ ہے اور نماز کے لیے جو قدم بھی اٹھتا ہے وہ بھی صدقہ ہے اور تکلیف دینے والی چیز کا راستہ سے دور کرنا بھی صدقہ ہے۔“

تشریح: بدن کا ہر جوڑ انسان کے حق میں خدا کا ایک فضل و احسان ہے۔ خدا کے ہر احسان کی شکرگزاری میں بندے کے لیے ضروری ہے کہ وہ صدقہ کرے۔ صدقہ صرف اس کا نام نہیں ہے کہ کوئی شخص خدا کی راہ میں روپے پیسے خرچ کرے بلکہ اپنی روح کے لحاظ سے صدقے کی مختلف شکلیں ہو سکتی ہیں جیسا کہ اسی حدیث سے اس کی وضاحت ہو جاتی ہے۔ جن چیزوں کو اس حدیث میں صدقہ سے تعبیر کیا گیا ہے وہ محض مجاز اُصدقہ نہیں ہیں بلکہ واقعتاً ان میں صدقے کی روح اور سپرٹ پائی جاتی ہے۔

(۱۰) وَ عَنْ جَابِرٍ وَ حَدِيثُهُ قَالَ: قَالَ رَسُولُ اللَّهِ ﷺ: كُلُّ مَعْرُوفٍ صَدَقَةٌ.

(بخاری و مسلم)

ترجمہ: حضرت جابرؓ اور حدیث کہتے ہیں کہ رسول اللہ ﷺ نے فرمایا: ”ہر نیکی صدقہ ہے۔“

(۱۱) وَ عَنْ جَابِرٍ قَالَ: قَالَ رَسُولُ اللَّهِ ﷺ: كُلُّ مَعْرُوفٍ صَدَقَةٌ وَ إِنَّ مِنْ

الْمَعْرُوفِ أَنْ تَلْقَىٰ أَحَاكَ بِوَجْهِ طَلْقٍ وَ أَنْ تُفْرَغَ مِنْ دَلُوكَ فِي إِنْاءٍ
أَحْيَاكَ۔ (احمد، ترمذی)

ترجمہ: حضرت جابرؓ کہتے ہیں کہ رسول اللہ ﷺ نے فرمایا: ”ہر بھلائی صدقہ ہے اور یہ بات بھی بھلائی اور نیکی میں سے ہے کہ تم بٹاش چہرے کے ساتھ اپنے بھائی سے ملاقات کرو اور اپنے ڈول سے اپنے بھائی کے برتن میں پانی ڈال دو۔“

تشریح: مطلب یہ ہے کہ صدقہ کا مفہوم اسلام میں بے حدود وسیع ہے۔ اس میں ہر بھلائی اور نیکی شامل ہے۔ غور و فکر سے معلوم ہوتا ہے کہ صدقہ ہی نہیں اسلام کے دیگر ارکان و اعمال بھی عظیم قدروں کے حامل ہیں اور ان میں بڑی وسعت اور گیرائی پائی جاتی ہے۔

ایک شخص صدقہ میں روپیہ پیسہ تو خرچ کر دیتا ہے لیکن وہی شخص دوسری بھلائیاں اور نیکی کے کاموں سے دور رہتا ہے۔ نہ وہ موقع پر انصاف کی بات کہتا ہے نہ بھائیوں سے ہنسی خوشی کے ساتھ ملتا ہے اور نہ ضرورت مندوں کے ساتھ اس کا رویہ ہمدردانہ ہوتا ہے بلکہ مخلوق خدا کو اس سے تکلیفیں ہی پہنچتی رہتی ہیں تو اس کا مطلب اس کے سوا اور کیا ہو سکتا ہے کہ وہ ابھی فی الواقع متصدقین (صدقہ کرنے والوں) میں شامل نہیں ہو سکا ورنہ اس کا متصدق ہونا زندگی کے مختلف مواقع پر لازماً ظاہر ہوتا۔ یہ کیسے ممکن ہے کہ ایک شخص ایک طرف تو غریبوں کی ہمدردی میں خدا کی خوشنودی کے لیے اپنا مال خرچ کرے، دوسری طرف وہ بندگان خدا کے لیے باعشِ آزار بنے اور بھلائی اور نیکی کے کاموں سے اسے دور کا بھی تعلق نہ ہو۔ ایسے شخص کا صدقہ حقیقت میں صدقہ نہیں محض نمائش ہے، محض ایک بے روح عمل ہے جس کے پیچھے کوئی صحیح شعور اور سچا اور مخلصانہ جذبہ نہیں پایا جاتا یا پھر وہ فہم و بصیرت سے اس درجہ غاری ہے کہ اپنی تمام گھناؤنی حرکتوں کے باوجود اپنے صدقہ کو بابرکت ہی تصور کرتا ہے حالانکہ اس کا صدقہ اس روزے دار کے روزے سے مختلف نہیں ہے جو روزہ رکھنے کے باوجود نہ خدا کی نافرمانی سے باز آتا ہے اور نہ نفسانیت اور ظلم سے اپنے کو بچاتا ہے، روزے سے اس کے پلے بھوک پیاس کے سوا اور کچھ نہیں پڑتا۔

(۱۲) وَ عَنْ أَبِي مُوسَى قَالَ: قَالَ رَسُولُ اللَّهِ ﷺ: الْخَازِنُ الْمُسْلِمُ الْأَمِينُ الَّذِي يُعْطَى مَا أُمِرَ بِهِ طَيِّبَةً بِهِ نَفْسُهُ أَخَذَ الْمُتَصَدِّقِينَ۔ (بخاری، مسلم)

ترجمہ: ابو موسیٰؓ کہتے ہیں کہ رسول اللہ ﷺ نے فرمایا: ”امانت دار مسلم خازن جب خوشی سے وہ چیز

دیتا ہے جس کے دینے کا اسے حکم دیا جاتا ہے تو وہ بھی صدقہ کرنے والوں میں سے ایک ہوتا ہے۔“
تشریح: خازن بیت المال سے جو رقم یا مال نکال کر پیش کرتا ہے وہ اس کا کوئی ذاتی مال نہیں ہوتا اس کے باوجود اس کا شمار صدقہ کرنے والوں میں ہوتا ہے اس لیے کہ مال پیش کرتے ہوئے وہ اپنے اندر کسی قسم کی تنگی محسوس نہیں کرتا بلکہ خوش دلی سے جو کچھ کہا جاتا ہے وہ پیش کر دیتا ہے۔ امانت داری، دل کی کشادگی اور قلبی انبساط، انفاق و صدقہ کے لازمی مظاہر میں سے ہیں۔ اس لیے ایسا خازن جو تنگ دلی سے پاک ہو صدقہ کے اجر و ثواب سے کیسے محروم رہ سکتا ہے۔

(۱۳) وَ عَنْ أَبِي سَعِيدٍ الْخُدْرِيِّ قَالَ جَاءَ رَجُلٌ وَ قَدْ صَلَّى رَسُولُ اللَّهِ ﷺ فَقَالَ: أَلَا رَجُلٌ يَتَصَدَّقُ عَلَى هَذَا فَيُضِلَّهُ مَعَهُ فَقَامَ رَجُلٌ فَصَلَّى مَعَهُ.

(ترمذی، ابوداؤد)

ترجمہ: ابوسعید خدریؓ کہتے ہیں کہ ایک شخص (مسجد میں) آیا حضورؐ نے فرمایا: ”تم میں سے کوئی شخص ہے جو اس پر صدقہ کرے (یعنی) اس کے ساتھ نماز پڑھے تو ایک شخص اٹھا اور اس کے ساتھ نماز پڑھی۔“

تشریح: اس حدیث سے معلوم ہوا کہ اگر کوئی شخص دیر سے مسجد میں پہنچے جب کہ جماعت ہو چکی ہو اور کوئی ایسا شخص نہ ہو جس نے ابھی نماز ادا نہ کی ہو تو اس کے اکیلے نماز ادا کرنے سے بہتر یہ ہے کہ جو لوگ پڑھ چکے ہیں ان میں سے کوئی نماز میں اس کا ساتھ دے تاکہ وہ جماعت کی برکت اور ثواب سے محروم نہ رہے۔ نبی ﷺ نے اس کو صدقہ قرار دیا ہے۔ اس سے معلوم ہوا کہ صدقہ کا مفہوم بے حد وسیع ہے۔ دوسروں کے لیے جو قربانی یا ایثار کیا جائے گا اس کا شمار صدقہ میں ہی ہوگا۔ حدیثوں سے معلوم ہوتا ہے کہ حضرت ابوبکرؓ نے بھی ایسا صدقہ کیا ہے۔ صدقہ کرنے والے کے لیے یہ نماز نفل قرار پائے گی۔ امامت نفل نماز پڑھنے والا بھی کر سکتا ہے اور فریضہ ادا کرنے والا بھی کر سکتا ہے۔ حضورؐ کے عہد مبارک میں اس کی مثالیں ملتی ہیں۔ یہ بات یاد رکھنے کی ہے کہ فجر اور عصر کی نمازوں کے بعد یہ صدقہ نہیں ہو سکتا کیونکہ فجر اور عصر کے بعد نفل نماز پڑھنی منوع ہے۔ ظہر اور عشاء میں ایسا ہو سکتا ہے۔

(۱۴) وَ عَنْ أَبِي مُوسَى الْأَشْعَرِيِّ قَالَ: قَالَ رَسُولُ اللَّهِ ﷺ: عَلَى كُلِّ مُسْلِمٍ صَدَقَةٌ، قَالُوا: فَإِنْ لَمْ يَجِدْ قَالَ: فَلْيَعْمَلْ بِنَدِهِ فَيَنْفَعُ نَفْسَهُ وَ يَتَصَدَّقُ، قَالُوا:

فَإِنْ لَّمْ يَسْتَطِعْ أَوْ لَمْ يَفْعَلْ قَالَ، فَيُعِينُ ذَا الْحَاجَةِ الْمَلْهُوفَ، قَالُوا فَإِنْ لَّمْ يَفْعَلْهُ، قَالَ: فَيَأْمُرُ بِالْخَيْرِ، قَالُوا: فَإِنْ لَّمْ يَفْعَلْ، قَالَ: فَيُمْسِكُ عَنِ الشَّرِّ فَإِنَّهُ صَدَقَ۔
(بخاری، مسلم)

ترجمہ: حضرت ابو موسیٰ اشعریؓ سے روایت ہے کہ رسول اللہ ﷺ نے فرمایا: ”ہر مسلمان کے ذمہ صدقہ ہے۔“ لوگوں نے عرض کیا: اگر کسی کے پاس (دینے کو) کچھ نہ ہو؟ آپؐ نے فرمایا: اپنے ہاتھوں سے کام کرے اور کمائے اس طرح خود بھی فائدہ اٹھائے اور صدقہ بھی کرے۔ لوگوں نے عرض کیا: اگر وہ اس کی بھی استطاعت نہ رکھتا ہو یا یہ بھی نہ کر سکے؟ آپؐ نے فرمایا: کسی غم زدہ ضرورت مند کی مدد کرے۔ لوگوں نے کہا: اگر وہ یہ بھی نہ کر سکے؟ آپؐ نے فرمایا: (لوگوں کو) نیکی کا حکم کرے۔ لوگوں نے عرض کیا: اگر یہ بھی نہ کر سکے؟ فرمایا: ”اپنے آپ کو برائی اور شر سے بچائے کہ یہ بھی ایک صدقہ ہے۔“

تشریح: صدقہ ہر مسلم کا ایک لازمی وصف ہے۔ اگر صدقہ کرنے کے لیے مال نہیں ہے تو آدمی کو محنت مزدوری کر کے اس سعادت کو حاصل کرنے کی کوشش کرنی چاہیے۔ اگر وہ کسی وجہ سے یہ بھی نہیں کر سکتا تو کسی ضرورت مند پریشان حال کی خدمت ہی کرے۔ یہ بھی صدقہ کی ایک قسم ہے۔ اگر یہ بھی نہیں کر سکتا تو زبان سے لوگوں کے کام آئے، انھیں بھلائی کا حکم کرے۔ ایمان کی وجہ سے آدمی کو ایک طرح کی ذہنی، قلبی اور روحانی انبساط اور فراخی حاصل ہوتی ہے۔ اس کا یہ انبساط فطر غا زندگی میں مختلف اسالیب کے ذریعہ سے ظاہر ہوتا ہے اور اسے ظاہر ہونا بھی چاہیے کیونکہ یہ اس کے ایمان کا اہم تقاضا ہے۔ اس انبساط کا ایک خاص مظہر صدقہ ہے۔ صدقہ چونکہ ایمان اور انبساط روحانی کا مظہر ہے اس لیے یہ باطن کی تربیت اور تزکیہ میں بھی معاون ہوتا ہے۔ ان ہی وجوہ کی بناء پر مومن کے لیے صدقہ کو لازم قرار دیا گیا ہے۔ صدقہ کی روح چونکہ ایمان کی حلاوت، کشادہ دلی اور ذہنی و روحانی انبساط ہے جو روپے پیسے سے دوسروں کی مدد کے علاوہ لوگوں کی دوسری خدمات کا بھی محرک بنتا ہے، اس لیے ان سب کو ”صدقہ“ کے لفظ سے تعبیر فرمایا گیا یہاں تک کہ اس چیز کو بھی صدقہ کہا گیا کہ آدمی اس بات کا خیال رکھے کہ اس سے کسی کو کسی طرح کی تکلیف نہ پہنچے۔

اس روایت میں صدقہ کی اور بھی وسیع تر تشریح ملتی ہے۔ اس سے معلوم ہوا کہ صدقہ

صرف ایجابی طور پر مالی، بدنی ہی نہیں ہے اور نہ وہ صرف قول و عمل تک محدود ہے بلکہ سلبی پہلو بھی ایک صدقہ اور نیکی ہے جس شخص نے اپنے آپ کو برائی سے بچایا اس نے نیکی ہی کے محاذ کو مضبوط کرنے میں اپنا تعاون پیش کیا۔ یہ بھی ایک صدقہ ہے۔

انفاق کے بعض آداب

(۱) عَنْ أَسْمَاءَ قَالَتْ: قَالَ رَسُولُ اللَّهِ ﷺ: أَنْفَقِي وَلَا تُحْصِي فَيُحْصِيَ اللَّهُ عَلَيْكَ وَلَا تُؤْعِي فَيُؤْعِي اللَّهُ عَلَيْكَ إِرْضَخِي مَا اسْتَطَعْتَ۔ (بخاری و مسلم)

ترجمہ: حضرت اسماءؓ (بنت ابی بکرؓ) کہتی ہیں کہ رسول اللہ ﷺ نے فرمایا: ”خرچ کرتی رہو، گنومت۔ اگر تم اس طرح حساب کر کے دو گی تو اللہ بھی تمہیں حساب ہی سے دے گا اور دولت کو روکومت ورنہ خدا بھی تم سے مال روک لے گا۔ کشادہ دہتی سے تم سے جتنا ہو سکے دیتی رہو۔“

(۲) وَ عَنْ أَبِي أُمَامَةَ قَالَ: قَالَ رَسُولُ اللَّهِ ﷺ: يَا ابْنَ آدَمَ اِنَّ تَبْذُلَ الْفَضْلَ خَيْرٌ لَّكَ وَاَنْ تُمَسِّكَهُ شَرٌّ لَّكَ وَلَا تُلَامَ عَلَى كَفَافٍ وَاَبْدَاءَ بِمَنْ تَعُولُ۔ (مسلم)

ترجمہ: ابو امامہؓ سے روایت ہے کہ رسول اللہ ﷺ نے فرمایا: ”اے آدم کے بیٹے! جو تیری ضرورت سے زیادہ ہو اس کا خرچ کرنا تیرے لیے بہتر ہے اور اس کا روکنا تیرے لیے برا ہے۔ اور ہاں گزارے اور ضرورت کے بقدر رکھنے پر تیرے لیے کوئی ملامت کی بات نہیں اور سب سے پہلے ان پر خرچ کر جن کی تم پر ذمہ داری ہے۔“

تشریح: اسلام میں انفاق کو پسند اور بلا ضرورت مال جمع کرنے کو ناپسند کیا گیا ہے۔ بخل اور مال کی حرص سے ایک طرف دولت کا پھیلاؤ اور گردش رک جاتی ہے۔ جس دولت سے بہت سے ضرورت مند اپنی ضرورتیں پوری کر سکتے ہیں وہ شخص واحد کی تجویزوں میں بند رہ کر اپنی افادیت کھو دیتی ہے، دوسری طرف انفاق کے ذریعہ سے آدمی کو روحانی و اخلاقی ترقی حاصل ہوتی ہے، اس کے نفس کا تزکیہ ہوتا ہے۔ مال و دولت اور مادی منفعت کی ہوس اس کے دل سے نکلتی ہے۔ وہ زندگی کی ان اعلیٰ قدروں سے آشنا ہوتا ہے جن کا شعور، بخل اور حرص و ہوس کی حالت میں اسے ہرگز نہیں ہو سکتا تھا۔ انفاق کا اصلاح باطن اور تہذیب نفس میں بڑا دخل ہے، اس حقیقت کو ہر وہ

شخص تسلیم کرے گا جسے دین کے مسائل میں کچھ بھی غور و فکر سے کام لینے کا موقع ملا ہوگا۔
 خرچ کرنے میں آدمی کو سب سے پہلے ان لوگوں کی ضروریات کو دیکھنا چاہیے جن کی کفالت کی ذمہ داری خود اس پر عائد ہوتی ہے۔ اس کے بعد وہ دوسروں پر خرچ کرے۔ ایسا نہ ہو کہ وہ دوسروں کے لیے تو حد درجہ فیاض ہو اور اپنے اہل و عیال اور اعزہ کے واجبی حقوق کا بھی اسے پاس و لحاظ نہ ہو۔

(۳) وَ عَنْ أَبِي هُرَيْرَةَ أَنَّ النَّبِيَّ ﷺ دَخَلَ عَلَى بِلَالٍ وَ عِنْدَهُ صُبْرَةٌ مِّنْ تَمْرٍ فَقَالَ: مَا هَذَا يَا بِلَالُ؟ قَالَ شَيْئٌ إِذْ خَرْتُهِ لِعَدِي فَقَالَ: أَمَا تَحْشَى أَنْ تَرَى لَهُ بُخَارًا فِي نَارِ جَهَنَّمَ يَوْمَ الْقِيَامَةِ، أَنْفَقَ يَا بِلَالُ! وَلَا تَحْشَى مِنْ ذِي الْعَرْشِ إِقْلَالًا.
 (تہذیب فی شعب الایمان)

ترجمہ: ابو ہریرہؓ فرماتے ہیں کہ نبی ﷺ ایک بار بلالؓ کے پاس آئے ان کے پاس چھوڑا ہوا کڑا ڈھیر لگا ہوا تھا۔ آپؐ نے فرمایا: اے بلال، یہ کیا ہے؟ عرض کیا: میں نے اسے کل کے لیے جمع کر رکھا ہے۔ فرمایا: ”کیا تم اس سے نہیں ڈرتے کہ قیامت کے دن تم دوزخ کی آگ میں اس کی تپش دیکھو۔ اے بلال خرچ کرو اور عرش کے مالک سے کم دینے کا اندیشہ نہ کرو۔“

تشریح: اس حدیث کا یہ مطلب نہیں ہے کہ کل کے لیے کچھ رکھنے کی شریعت میں قطعاً گنجائش نہیں ہے بلکہ درحقیقت آپؐ نے یہ بات ذہن نشین کرانی چاہی ہے کہ آدمی کا اصل بھروسہ مال و اسباب پر نہیں، خدا پر ہونا چاہیے، جس خدا نے آج رزق کا انتظام فرمایا ہے وہ کل بھی انتظام کرے گا۔ اگر خدا نخواستہ ہمارا بھروسہ خدا کو چھوڑ کر کسی مادی چیز پر ہوا اور ہم خدا کی رزاقی اور اس کی قدرت کو بھول گئے تو یہ چیز ہمارے حق میں عذاب ثابت ہوگی۔

(۴) وَ قَالَ أَبُو هُرَيْرَةَ عَنِ النَّبِيِّ ﷺ: رَجُلٌ تَصَدَّقَ بِصَدَقَةٍ فَأَخْفَاهَا حَتَّى لَا تَعْلَمَ بِهَا مَا تُنْفِقُ يَمِينُهُ.
 (بخاری)

ترجمہ: ابو ہریرہؓ نے روایت کرتے ہیں (کہ آپؐ نے فرمایا: ”عرش کے سایہ میں ہوگا) وہ شخص جس نے صدقہ دیا ہے اور اسے اتنا چھپایا کہ اس کا بابا یاں ہاتھ نہیں جانتا کہ اس کے دائیں ہاتھ نے کیا خرچ کیا۔“

تشریح: یعنی وہ حد درجہ چھپا کر صدقہ کرتا ہے اس لیے کہ مقصد تو خدا کو راضی کرنا ہے نہ کہ مخلوق خدا کو یہ دکھانا ہے کہ ہم بڑے داتا ہیں۔ اگر وہ دنیا کو دکھانے کے لیے خرچ کرتا ہے تو وہ نہ صرف یہ کہ صدقہ کے اجر و ثواب سے محروم رہے گا بلکہ الٹا ایک بڑے گناہ کا مرتکب قرار پائے گا اس لیے کہ جو کام اسے خدا کے لیے کرنا چاہیے تھا اس کو اس نے دنیا والوں کو دکھانے کے لیے کیا۔ یہ ایک طرح کا شرک ہوا۔

اگر نمود و نمائش کی نیت نہ ہو تو کھلے طریقہ سے خرچ کرنے میں بھی کوئی مضائقہ نہیں ہے مگر چھپا کر دینا زیادہ بہتر ہے۔ قرآن مجید میں فرمایا گیا ہے: **إِنْ تُبْدُوا الصَّدَقَاتِ فَنِعِمَّا هِيَ وَإِنْ تُخْفُوهَا وَتُؤْتُوهَا الْفُقَرَاءَ فَهِيَ خَيْرٌ لَّكُمْ وَ يَكْفِرُ عَنْكُمْ مِّنْ سَيِّئَاتِكُمْ** (۲۴۱:۲) ”اگر کھلے طریقہ سے خیرات کرو تو یہ بھی اچھا ہے اور اگر چھپا کر غریبوں کو دو تو یہ تمہارے لیے زیادہ بہتر ہے اور اس سے تمہاری برائیاں دھلتی ہیں۔“

(۵) **وَعَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ أَنَّ النَّبِيَّ ﷺ خَطَبَ النَّاسَ فَقَالَ: أَلَا مَنْ وُلِيَ يَتِيمًا لَهُ مَالٌ فَلْيَتَجَرَّ فِيهِ وَلَا يَتْرُكْهُ حَتَّى تَأْكُلَهُ الصَّدَقَةُ**۔ (ترمذی)

ترجمہ: عمرو بن شعیبؓ اپنے والد اور دادا سے روایت کرتے ہیں کہ نبی ﷺ نے لوگوں کے درمیان خطبہ دیا اور فرمایا: ”خبردار! جو شخص کسی یتیم کا سرپرست ہو اور اس یتیم کے پاس مال ہو تو اس سرپرست کو چاہیے کہ وہ اس مال کو تجارت میں لگائے اور اسے چھوڑ نہ دے کہ زکوٰۃ اسے کھا جائے۔“

تشریح: یتیموں کا مال اگر تمہارے پاس ہے اور تم نے اس کی حفاظت اور نگرانی کی ذمہ داری قبول کی ہے تو اس مال کو تجارت میں لگاؤ۔ ان کے مال کو یوں ہی نہ چھوڑو۔ کیونکہ اگر تم نے ان کے مال کو یوں ہی چھوڑ دیا اور اسے تجارت میں نہیں لگایا محض اس کی زکوٰۃ ہی نکالتے رہے تو اس کا نتیجہ اس کے سوا اور کیا ہو سکتا ہے کہ ان کا مال دھیرے دھیرے ختم ہو کر رہ جائے گا۔ اس لیے یتیموں کی سچی بہی خواہی اور ہمدردی کا تقاضا یہ ہے کہ تم ان کے مال کی حفاظت کرو اور اس کو ترقی دو نہ یہ کہ ان کے فائدے اور نقصان کی تمہیں کوئی پرواہ ہی نہ ہو۔

(۶) **وَعَنْ جَرِيرِ بْنِ عَبْدِ اللَّهِ قَالَ: قَالَ رَسُولُ اللَّهِ ﷺ: إِذَا آتَاكُمُ الْمُصَدِّقُ فَلْيَصْذَرْ عَنْكُمْ وَهُوَ عَنْكُمْ رَاضٍ**۔ (مسلم)

ترجمہ: جریر بن عبد اللہؓ کہتے ہیں کہ رسول اللہ ﷺ نے فرمایا: ”جب تمہارے پاس زکوٰۃ وصول

کرنے والا آئے تو چاہیے کہ وہ تمہارے پاس سے اس حال میں واپس ہو کہ وہ تم سے راضی ہو۔
تشریح: یعنی تم اپنی زکوٰۃ بہ رضا و رغبت پوری پوری ادا کرو۔

(۷) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: سَبَقَ دِرْهَمٌ مِائَةَ أَلْفٍ دِرْهَمٍ قِيلَ وَ كَيْفَ ذَلِكَ يَا رَسُولَ اللَّهِ قَالَ: كَانَ لِرَجُلٍ دِرْهَمَانِ فَتَصَدَّقَ بِأَحَدِهِمَا وَ انْطَلَقَ آخَرُ إِلَى غُرَضٍ مَالِهِ فَأَخْرَجَ عَنْهُ مِائَةَ أَلْفٍ دِرْهَمٍ فَتَصَدَّقَ بِهَا۔ (تسائی)
ترجمہ: ابو ہریرہؓ سے روایت ہے کہ رسول اللہ ﷺ نے فرمایا: ”ایک درہم لاکھ درہم پر سبقت لے گیا۔“ عرض کیا گیا: یہ کیسے یا رسول اللہ! آپؐ نے فرمایا: ”ایک شخص کے پاس دو درہم ہیں جو ان دونوں میں کھرا ہے اس نے اس کو صدقہ کر دیا۔ دوسرا شخص اپنے (پہلے ہوئے کثیر) مال کے ایک گوشہ میں گیا۔ وہاں سے ایک لاکھ درہم نکال کر صدقہ کر دیا (تو پہلے شخص کا ایک درہم اس کے ایک لاکھ سے افضل ہے)۔“

تشریح: ایسا شخص جس کے پاس مال و دولت کی فراوانی ہے۔ ایک لاکھ خرچ کر دینا کچھ بھی مشکل نہیں ہے جبکہ ایک دوسرے شخص کا ایک درہم خرچ کرنا بھی ایک بڑی قربانی ہو سکتی ہے۔ جو صدقہ نگاری کی حالت میں کیا جاتا ہے اس کی اہمیت خدا کے نزدیک اس صدقہ کے مقابلہ میں کہیں زیادہ ہے جو فراخی اور خوشحالی کی حالت میں آدمی کرتا ہے۔

(۸) وَ عَنْ زَيْدِ بْنِ أَسْلَمَ قَالَ: قَالَ رَسُولُ اللَّهِ ﷺ: أَنْعَمُوا السَّائِلَ وَلَوْ جَاءَ عَلَى فَرَسٍ أَخْرَجَهُ مَالِكٌ وَ لَا بَيْ دَاءُ وَ دَعَا عَنْ عَلِيٍّ لِلْسَّائِلِ حَقٌّ وَلَوْ جَاءَ عَلَى فَرَسٍ۔
ترجمہ: زید بن اسلم سے روایت ہے کہ رسول اللہ ﷺ نے فرمایا: سائل کو دو اگرچہ وہ گھوڑے پر سوار آئے۔ مالک نے اس کو روایت کیا ہے۔ ابو داؤد و حضرت علیؓ سے روایت کرتے ہیں، ”سائل کا حق ہے اگرچہ وہ گھوڑے پر چڑھ کر آئے۔“

تشریح: حدیث سے معلوم ہوتا ہے کہ جس کے پاس کھانے کو ہو یا جو اس کی طاقت رکھتا ہو کہ کما سکے اس کا کام یہ نہیں ہے کہ وہ سوال کرے یا زکوٰۃ لے۔ یہ اولوالعزمی کی تعلیم ہے۔ رہا قانون تو جو شخص بقدر نصاب مال سے کم رکھتا ہے اس کو زکوٰۃ دی جا سکتی ہے۔ حضور ﷺ نے ایک طرف تو لوگوں میں یہ جذبہ پیدا کیا کہ وہ حتی الامکان سوال سے پرہیز کریں، آپؐ نے یہاں تک فرمایا کہ

جو شخص صبح و شام کی روٹی کا سامان رکھتا ہو وہ اگر سوال کے لیے ہاتھ پھیلاتا ہے تو وہ اپنے حق میں آگ جمع کرتا ہے، لیکن دوسری طرف آپؐ نے اہل ایمان کے اندر انفاق کا جذبہ بھی بدرجہ اتم پیدا کیا اور یہ تعلیم دی کہ سائل کو دو اگرچہ گھوڑے پر سوار ہو کر یعنی بہتر حالت میں آئے۔

(۹) وَ عَنْ جَابِرٍ قَالَ: جَاءَ رَجُلٌ بِمِثْلِ بَيْضَةٍ مِنْ ذَهَبٍ فَقَالَ: يَا رَسُولَ اللَّهِ أَصَبْتُ هَذَا مِنْ مَعْدَنٍ فَخَذْتُهَا فَهِيَ صَدَقَةٌ مَا أَمْلِكُ غَيْرَهَا فَأَعْرَضَ عَنْهُ فَاتَّاهُ مِنْ قَبْلِ رُكْبَتِهِ الْأَيْمَنِ فَقَالَ مِثْلَ ذَلِكَ فَأَعْرَضَ عَنْهُ فَاتَّاهُ مِنْ قَبْلِ رُكْبَتِهِ الْاَيْسَرِ فَقَالَ مِثْلَ ذَلِكَ فَأَعْرَضَ عَنْهُ ثُمَّ آتَاهُ مِنْ خَلْفِهِ فَقَالَ مِثْلَ ذَلِكَ فَآخَذَهَا ﷺ فَخَذَهَا بِهَا فَلَوْ أَصَابَتْهُ لَأَوْجَعَتْهُ وَ قَالَ: يَأْتِي أَحَدُكُمْ بِجَمِيعِ مَا يَمْلِكُ فَيَقُولُ هَذِهِ صَدَقَةٌ ثُمَّ يَقْعُدُ يَتَكَفَّفُ النَّاسُ خَيْرُ الصَّدَقَةِ مَا كَانَ عَنْ ظَهْرِ غِنًى۔

(ابوداؤد)

ترجمہ: حضرت جابرؓ کہتے ہیں کہ ایک شخص انڈے کے برابر سونا لایا اور کہا: یا رسول اللہ! اس کو میں نے ایک مکان میں پایا ہے۔ آپؐ اسے لے لیں یہ صدقہ ہے۔ اس کے سوا میری ملکیت میں کچھ نہیں ہے۔ آپؐ نے اس سے اعراض فرمایا۔ پھر وہ دہنی طرف سے آیا اور یہی بات کہی۔ آپؐ نے اس سے پھر اعراض فرمایا۔ پھر وہ بائیں جانب سے آیا اور یہی بات کہی۔ پھر آپؐ نے اس سے اعراض فرمایا۔ پھر وہ پیچھے سے آیا اور وہی ہی بات کہی۔ پھر آپؐ نے اس کو لے لیا اور اس سے اس شخص کو کھینچ مارا اگر اس کو لگ جاتا تو اسے تکلیف پہنچتی۔ آپؐ نے فرمایا: ”تم میں سے کوئی اپنی ساری ملکیت لاتا ہے اور کہتا ہے کہ یہ صدقہ ہے۔ پھر اس کے بعد وہ بیٹھ کر لوگوں سے بھیک مانگتا ہے۔ سب سے بہتر صدقہ وہ ہے جو استغناء کے ساتھ ہو۔“

تشریح: اس حدیث سے معلوم ہوا کہ حاکم یا ذمہ دار شخص کو صدقہ وصول کرتے وقت دینے والے شخص کے حالات اور اس کے دیگر کوائف کو مد نظر رکھنا چاہیے۔ صدقہ دینے والے کو بھی چاہیے کہ وہ صدقہ دیتے وقت اس پہلو سے اپنا جائزہ ضرور لے کہ وہ اگر اپنی ساری ملکیت یا اپنی جائیداد کا زیادہ حصہ خدا کی راہ میں صدقہ کر رہا ہے تو اس کے نتیجہ میں کل وہ لوگوں سے بھیک نہیں مانگے گا بلکہ وہ کما کر کھائے گا۔ اگر وہ اس کی ہمت اپنے اندر نہیں پاتا تو اس کے لیے یہی بہتر ہے کہ بس اتنا ہی صدقہ کرے جتنا وہ آسانی سے خرچ کر سکتا ہے۔

(۱۱) وَ عَنْ أَبِي هُرَيْرَةَ قَالَ: يَا رَسُولَ اللَّهِ! أَيُّ الصَّدَقَةِ أَفْضَلُ؟ قَالَ جُهِدَ الْمُقِيلَ وَابْدَأْ بِمَنْ تَعُولُ.

(ابوداؤد)

ترجمہ: حضرت ابو ہریرہؓ بیان کرتے ہیں کہ میں نے کہا: یا رسول اللہ! کونسا صدقہ افضل ہے؟ فرمایا: ”تھوڑے مال والے کی کاشش و مشقت۔ اور صدقہ دینے میں ابتدا ان لوگوں سے کرو جن کی تم پر ذمہ داری ہے۔“

تشریح: افضل صدقہ کے بارے میں آپؐ نے بتایا کہ محنت کر کے جو تھوڑا بہت حاصل کیا اس میں سے تکلیف و مشقت برداشت کر کے اللہ کی راہ میں خرچ بھی کرے۔ جن لوگوں کی ذمہ داری ہم پر ہے ان کا حق سب سے زیادہ ہوتا ہے خرچ کرنے کی ابتدا انھیں سے کرنی چاہیے۔

(۱۱) وَ عَنْ أَنَسٍ قَالَ: قَالَ رَسُولُ اللَّهِ ﷺ: أَفْضَلُ الصَّدَقَةِ أَنْ تُشِيعَ كَبْدًا جَائِعًا.

(الہیثمی فی شعب الایمان)

ترجمہ: حضرت انسؓ سے روایت ہے کہ رسول اللہ ﷺ نے فرمایا: ”بہترین صدقہ یہ ہے کہ تو بھوکے جگر کا پیٹ بھر دے۔“

(۱۲) وَ عَنْ سَعِيدٍ أَنَّ سَعْدًا آتَى النَّبِيَّ ﷺ فَقَالَ: أَيُّ الصَّدَقَةِ أَعْجَبُ إِلَيْكَ؟ قَالَ الْمَاءُ.

(ابوداؤد)

ترجمہ: سعید سے روایت ہے کہ سعد نبی ﷺ کے پاس آئے اور پوچھا کہ کونسا صدقہ آپؐ کو زیادہ پسند ہے؟ آپؐ نے فرمایا: ”پانی پلانا۔“

تشریح: بھوکے کو کھانا کھلانا اور پیاسے کے لیے پانی کا انتظام کرنا بہترین نیکی و صدقہ ہے۔ اس طرح کے صدقہ سے ضرورت مند کو فوری راحت پہنچتی ہے۔

(۱۳) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: لَيْسَ الْمُسْكِينُ الَّذِي يَطُوفُ عَلَى النَّاسِ تَرُدُّهُ اللَّقْمَةُ وَاللَّقْمَتَانِ وَالتَّمْرَةُ أَوْ التَّمْرَتَانِ وَ لَكِنَّ الْمُسْكِينُ الَّذِي لَا يَجِدُ غَنًى يُغْنِيهِ وَلَا يُفْطِنُ بِهِ فَيَتَصَدَّقُ عَلَيْهِ وَلَا يَقُومُ فَيَسْأَلُ النَّاسَ.

(بخاری و مسلم)

ترجمہ: ابو ہریرہؓ سے روایت ہے کہ رسول اللہ ﷺ نے فرمایا: ”مسکین وہ نہیں ہے جو لوگوں

سے مانگتا پھرتا ہے اور اس کو ایک دو لقمے یا ایک دو کھجوریں دیدی جاتی ہیں، بلکہ مسکین وہ ہے جس کے پاس اپنی ضرورتیں پوری کرنے کا سامان بھی نہیں ہے اور کسی کو اس کی محتاجی کا احساس بھی نہیں ہو پاتا کہ اس کو صدقہ دیا جائے اور نہ وہ لوگوں سے مانگنے کے لیے جاتا ہے۔“

تشریح: مطلب یہ ہے کہ ایسے لوگوں کی خبر گیری مقدم ہے جو ضرورت مند ہونے کے باوجود لوگوں سے اپنی تکلیف کا اظہار نہیں کرتے اور نہ لوگوں کے سامنے دست سوال دراز کرتے ہیں جس کی وجہ سے عام طور پر لوگوں کو اندازہ نہیں ہو پاتا کہ وہ کس حال میں ہیں۔ یہ لوگ سب سے زیادہ اس کے مستحق ہیں کہ ان کی مدد کی جائے اور اس طرح سے مدد کی جائے کہ ان کی عزت اور وقار کو صدمہ نہ پہنچے۔ اسی طرح کی تعلیم قرآن مجید میں بھی دی گئی ہے۔ لِفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَافًا وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ (البقرہ: ۲۷۳) ”یہ صدقہ ان محتاجوں کے لیے ہے جو اللہ کی راہ میں ایسا گھر گئے ہیں کہ (روزی کی فراہمی کے لیے) زمین میں دوڑ دھوپ نہیں کر سکتے، ان کے سوال سے بچنے کی وجہ سے ناواقف شخص انھیں مال دار سمجھتا ہے۔ تم ان کے چہروں سے ان کی اندرونی حالت پہچان سکتے ہو۔ وہ لوگوں سے چٹ چٹ کر سوال نہیں کرتے تم (ان کی مدد کے لیے) جو مال بھی خرچ کرو گے بلاشبہ اللہ اس کا جاننے والا ہے۔“

(۱۳) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ أَيُّ الصَّدَقَةِ أَكْبَرُ؟ قَالَ: أَنْ تَصَّدَّقَ وَأَنْتَ صَحِيحٌ شَجِيحٌ تَخْشَى الْفَقْرَ وَ تَأْمَلُ الْغِنَى وَ لَا تُمَهِّلَ حَتَّى إِذَا بَلَغَتِ الْخُلُقُومَ قُلْتَ لِفُلَانٍ كَذَا وَ لِفُلَانٍ كَذَا وَ قَدْ كَانَ لِفُلَانٍ

(بخاری و مسلم)

ترجمہ: ابو ہریرہؓ سے روایت ہے کہ ایک شخص نے کہا: یا رسول اللہ! کس صدقہ کا ثواب زیادہ ہے؟ آپؐ نے فرمایا: ”تیرا اس حال میں صدقہ کرنا کہ تو تندرست ہو اور تیرے اندر مال کی چاہت اور خواہش ہو، افلاس سے ڈرتا اور دولت مندی کی امید رکھتا ہو۔ اور ایسا نہ ہو کہ تو سوچتا اور ناتواں رہے، یہاں تک کہ جب جان حلق میں پہنچ جائے تو کہنے لگے کہ اتنا فلاں کے لیے ہے اور اتنا فلاں کے لیے ہے حالانکہ اب تو وہ فلاں ہی کو ملے گا۔“

تشریح: مطلب یہ ہے کہ صدقہ تو وہی اللہ کے یہاں اہمیت رکھتا ہے جو تندرستی و توانائی کی حالت میں کیا جائے جبکہ آدمی کے سامنے اپنے مختلف مسائل ہوتے ہیں۔ اس کا اپنا مستقبل ہوتا ہے، اسے مال کی ضرورت اور خواہش ہوتی ہے، اس سب کے باوجود وہ اگر خدا کی راہ میں خرچ کرتا ہے تو وہ یقیناً خدا کے یہاں اجر کا مستحق ہے۔ ایسے ہی لوگوں کے بارے میں قرآن میں فرمایا گیا ہے: **وَمَنْ يُؤْتِ شَيْئًا نَفْسِهِ فَأُولَٰئِكَ هُمُ الْمُفْلِحُونَ** (الحشر: ۹)

آدمی جب زندگی سے مایوس ہو جائے اور سمجھ لے کہ مال و دولت سب کچھ اب چھین جانے کو ہے اس وقت اگر وہ صدقہ کرتا اور وصیت کرتا ہے تو اس کا اللہ کے یہاں کوئی وزن نہیں ہے۔ اب تو اس کا مال دوسروں کے ہاتھ میں خود ہی پہنچ جائے گا۔

(۱۵) **وَعَنِ الْحَسَنِ مُرْسَلًا قَالَ: قَالَ رَسُولُ اللَّهِ ﷺ: حَصِّنُوا أَمْوَالَكُمْ بِالزَّكَاةِ وَ دَاوُوا مَرْضَاتِكُمْ بِالصَّدَقَةِ وَاسْتَعِينُوا عَلَى حَلِّ الْبَلَاءِ بِالذَّعَاءِ وَالتَّضَرُّعِ۔**

(ابوداؤد)

ترجمہ: حضرت حسن سے مرسل روایت ہے کہ رسول اللہ ﷺ نے فرمایا: ”زکوٰۃ کے ذریعہ سے اپنے مالوں کی حفاظت کرو اور اپنے مریضوں کا علاج صدقہ کے ذریعہ سے کرو۔ اور دعا اور تضرع کے ذریعہ سے مصائب کا استقبال کرو۔“

تشریح: اس حدیث میں کئی اہم باتوں کی تعلیم دی گئی ہے تم مال کی زکوٰۃ دو گے تو اللہ تعالیٰ تمہارے مال کی حفاظت فرمائے گا۔ اگر تم زکوٰۃ نہیں نکالتے تو کسی بھی وقت تمہارا یہ جرم تباہی لاسکتا ہے اور تمہارا مال تباہ و برباد ہو سکتا ہے۔

مریضوں کے علاج میں ڈاکٹروں اور طبیعوں پر ہی بھروسہ نہ کرو، بلکہ اس سب سے بڑے طبیب کی طرف بھی رجوع کرو جس کے قبضہ قدرت میں دکھ سکھ، زندگی اور موت سب کچھ ہے۔ اسے راضی کرنے اور اس کا تعاون حاصل کرنے کی بہترین شکل صدقہ ہے۔ تم صدقہ کر کے غریبوں کی مدد کرو گے تو خدا مصیبت میں تمہاری مدد کرے گا۔ مصیبت آنے پر اللہ کے سامنے گڑگڑاؤ اور زاری اختیار کرو، خدا تمہاری مصیبت کو ٹال دے گا۔

(۱۶) **وَقَالَ عُمَرُ بْنُ الْخَطَّابِ قَالَ: حَمَلْتُ عَلَى فَرَسٍ فِي سَبِيلِ اللَّهِ فَأَضَاعَهُ الَّذِي كَانَ عِنْدَهُ فَأَرَدْتُ أَنْ أَشْتَرِيَهُ وَظَنَنْتُ أَنَّ اللَّهَ يَبْعُهُ بِرَخِيصٍ فَسَأَلْتُ النَّبِيَّ ﷺ**

فَقَالَ: لَا تَشْتَرِهِ وَلَا تُعَدُّ فِي صَدَقَتِكَ وَ إِنْ أَعْطَاكَه بِدَرْهِمْ فَإِنَّ الْعَالِدَ فِي صَدَقَتِهِ كَالْكَلْبِ يَعُودُ فِي قَيْئِهِ وَ فِي رَوَايَةٍ لَا تُعَدُّ فِي صَدَقَاتِكَ فَإِنَّ الْعَالِدَ فِي صَدَقَتِهِ كَالْعَالِدِ فِي قَيْئِهِ۔ (بخاری و مسلم)

ترجمہ: حضرت عمر بن خطابؓ کہتے ہیں کہ میں نے ایک شخص کو خدا کی راہ میں گھوڑے پر سوار کیا، اس نے اس کو خراب کر دیا۔ میرا ارادہ ہوا کہ اسے خرید لوں، میرا خیال تھا کہ وہ اسے ستا بیچے گا۔ میں نے نبی ﷺ سے پوچھا (کہ کیا میں اسے خرید لوں) آپؐ نے فرمایا: ”ہرگز اسے نہ خریدو اور اپنے صدقے کو لوٹاؤ نہیں خواہ وہ تم کو ایک ہی درہم میں دے کیونکہ اپنے صدقے کو لوٹانے والا ایسا ہی ہے جیسے کتاب جوتے کر کے اسے چاٹ لے۔“ ایک روایت کے الفاظ یہ ہیں: ”اپنے صدقہ کو نہ لوٹاؤ کیونکہ صدقہ کو لوٹانے والا اس شخص کی طرح ہے جوتے کر کے اسے چاٹ لے۔“

تشریح: حضرت ابن عمرؓ کا عمل یہ تھا کہ اگر وہ کوئی ایسی چیز خریدتے بھی جسے انھوں نے صدقہ کیا ہوتا تو اسے وہ اپنے پاس نہ رکھتے بلکہ اسے فوراً صدقہ کر دیتے۔ (بخاری) پھر بھی نبی ﷺ ارشاد گرامی یہ کہ جس چیز کو راہِ خدا میں دے دیا ہو، قیمت دے کر ہی سہی اسے واپس نہ لو۔

صدقہ کی ہوئی چیز کو واپس لینا بہت ہی گھناؤنی اور پست حرکت ہے۔ اسی لیے اس کو قے کے چاٹنے سے تشبیہ دی گئی۔ صدقے میں دیئے ہوئے مال کو خریدنے والا اگرچہ حقیقی اعتبار سے اپنے صدقہ کو باطل نہیں کرتا، پھر بھی ظاہر میں وہ اسی چیز کو لوٹا رہا ہوتا ہے جس کو وہ خدا کی راہ میں دے چکا ہوتا ہے۔ اسلامی ذوق کے لیے یہ ظاہری مشابہت بھی گراں ہے۔ اسی لیے اس نے اس چیز کو پسند نہیں کیا کہ آدمی اس چیز کو خرید لینے کی کوشش کرے جس کو وہ خدا کی راہ میں نکال چکا ہے۔

(۱۷) وَ عَنْ أَبِي هُرَيْرَةَ وَ حَكِيمِ بْنِ حَزَامٍ قَالَ قَالَ رَسُولُ اللَّهِ ﷺ: خَيْرُ الصَّدَقَةِ مَا كَانَ عَنْ ظَهْرِ غِنًى وَ اَبْدَأُ بِمَنْ تَعُولُ۔ (بخاری و مسلم)

ترجمہ: حضرت ابو ہریرہؓ اور حکیم بن حزامؓ بیان کرتے ہیں کہ رسول اللہ ﷺ نے فرمایا، ”بہترین صدقہ وہ ہے جو اپنے پیچھے غنا چھوڑ جائے اور صدقہ دینے میں ابتدا ان لوگوں سے کرو جن کی ذمہ داری تم پر ہو۔“

تشریح: غنا چھوڑ جانے کا مطلب یہ ہے کہ صدقہ دینے کے بعد دل میں کسی قسم کی گھٹن اور تنگی

محسوس نہ کرے۔ صدقہ دینے میں یہ دیکھنا چاہیے کہ یا تو اتنا بیچ رہا ہو کہ خود اسے صدقہ لینے کی نوبت نہ آئے گی یا پھر آدمی اتنا متوکل ہو کہ اپنے دل میں کچھ بھی تنگی محسوس نہ کرے یعنی آدمی کا دل غنی ہو۔ صدقہ کرنے کے بعد خدا پر بھروسہ کرنے کی بہترین مثال حضرت ابو بکر صدیقؓ کی ہے۔ وہ گھر کا سارا اثاثہ حضور ﷺ کے قدموں میں ڈال دیتے ہیں اور عرض کرتے ہیں کہ گھر میں خدا اور اس کا رسول باقی ہیں۔ لیکن عام اصول یہی ہے کہ صدقہ دینے کے بعد اتنا باقی رہے کہ آدمی کی اپنی ذاتی ضروریات پوری ہو جائیں اور وہ تنگی محسوس نہ کرے۔

اس حدیث میں دوسری بات یہ بتائی گئی ہے کہ عزیز و اقربا، سے فارغ ہونے کے بعد باہر کے لوگوں کو دینا چاہیے۔ گھر میں آدمی کے بال بچے اور عزیز و اقرباء ضرورت مند ہیں اور وہ باہر صدقہ بانٹتا پھرتا ہے۔ تو یہ صدقہ کی روح کے سراسر منافی ہوگا۔

سوال کرنے سے پرہیز

(۱) عَنْ ثَوْبَانَ قَالَ: قَالَ رَسُولُ اللَّهِ ﷺ: مَنْ يُكْفُلُ لِي أَنْ لَا يَسْأَلَ النَّاسَ شَيْئًا فَاتَكْفُلْ لَهُ بِالْجَنَّةِ فَقَالَ ثَوْبَانُ: أَنَا فَكَيْفَ لَا يَسْأَلُ أَحَدًا شَيْئًا. (ابوداؤد نسائی)
ترجمہ: حضرت ثوبانؓ کہتے ہیں کہ رسول اللہ ﷺ نے فرمایا: ”جو شخص مجھ سے اس بات کا عہد کرے کہ وہ لوگوں سے سوال نہ کرے گا تو میں اس کے لیے جنت کا ضامن ہوتا ہوں۔“ ثوبانؓ نے عرض کیا: میں عہد کرتا ہوں۔ اس لیے وہ کسی سے سوال نہ کرتے تھے۔

تشریح: اسلام میں اس بات کو سخت ناپسند کیا گیا ہے کہ کوئی شخص بھیک مانگے اور لوگوں سے سوال کرتا پھرے۔ اسلام چاہتا ہے کہ آدمی حتی الامکان اپنے آپ کو سوال کی ذلت سے بچائے۔ اسلام کی اس تعلیم کا یہ اثر تھا کہ صحابہ اگر اونٹ پر بیٹھے ہوتے اور اونٹ کی ٹکیل نیچے گر جاتی تو خود اتر کر اسے اٹھاتے کسی دوسرے سے اٹھانے کے لیے نہ کہتے۔ لیکن افسوس کہ آج اسلام پر ایمان رکھنے والوں میں ایسے طبقے بھی پیدا ہو گئے ہیں جنہوں نے اپنے رسولؐ کی تعلیمات کو نظر انداز کر کے گداگری اور سوال ہی کو ناپائیدار ذریعہ معاش بنا لیا ہے۔

(۲) وَ عَنْ ابْنِ عُمَرَ أَنَّ النَّبِيَّ ﷺ قَالَ: لَا تَزَالُ الْمَسْئَلَةُ بِأَحَدِكُمْ حَتَّى يَلْقَى اللَّهَ تَعَالَى وَ لَيْسَ فِي وَجْهِهِ مَرْعَةٌ لَحْمٍ. (بخاری، مسلم، نسائی)

ترجمہ: حضرت ابن عمرؓ سے روایت ہے کہ نبی ﷺ نے فرمایا: ”تم میں سے جو شخص (بلا ضرورت) سوال کرتا رہے گا وہ اللہ تعالیٰ سے (قیامت کے دن) اس حال میں ملاقات کرے گا کہ اس کے چہرے پر گوشت نہ ہوگا۔“

تشریح: دنیا میں وہ لوگوں سے سوال کر کے اپنے وقار اور آبرو کو خاک میں ملاتا تھا اس دن اس کی ذلت اور آبرو کی بربادی اس شکل میں ظاہر ہوگی کہ اس کے چہرے پر گوشت نہ ہوگا۔ نحوست اور بے رونقی اپنی انتہا کو پہنچی ہوئی ہوگی۔

(۳) وَ عَنْ حُبَشِيِّ بْنِ جُنَادَةَ قَالَ: قَالَ رَسُولُ اللَّهِ ﷺ: إِنَّ الْمَسْئَلَةَ لَا تَحِلُّ لِعَبْدٍ وَلَا لِبَدِيٍّ مِثْرَةً سِوَى الْإِلَهِ فَمَنْ مَدَّ يَدَهُ فَمُدَّ يَدَهُ أَوْ غَرَمَ مُقْطِعَ وَمَنْ سَأَلَ النَّاسَ لِيَسْرِىَ بِهِ مَالَهُ كَانَ خَمُوشًا فِي يَوْمِ الْقِيَامَةِ وَ رَضْفًا يَأْكُلُهُ مِنْ جَهَنَّمَ فَمَنْ شَاءَ فَلْيُقِلِّ وَمَنْ شَاءَ فَلْيُكْثِرْ. (ترمذی)

ترجمہ: حبشی بن جنادہ سے روایت ہے کہ رسول اللہ ﷺ نے فرمایا: ”سوال کرنا مال دار آدمی کے لیے جائز نہیں ہے اور نہ تو انا و تمہارا دست آدمی کے لیے جائز ہے۔ البتہ ایسے شخص کے لیے جائز ہے جس کو افلاس نے زمین پر گرا دیا ہو یا جو تاروان یا قرض کے بوجھ سے لد گیا ہو۔ اور جو شخص اپنے مال کو بڑھانے کے لیے لوگوں سے سوال کرے تو یہ سوال قیامت کے روز اس کے چہرے پر ایک زخم ہوگا اور جہنم کا گرم پتھر ہوگا جس کو وہ کھائے گا۔ تو اب جس کا جی چاہے سوال کم کرے اور جس کا جی چاہے زیادہ کرے۔“

تشریح: قیامت کے دن یہ حقیقت کھل کر سامنے آجائے گی کہ بلا ضرورت دنیا میں لوگوں سے سوال کر کے وہ اپنی آبرو اور اپنے چہرے کی آب و تاب کو کھو چکا ہے۔ اس روز اس کے چہرے پر رونق نہ ہوگی بلکہ اس کا چہرہ چھلا ہوا اور زخمی ہوگا۔ دنیا میں سب سے زیادہ ناگوار اور اذیت رساں چیز (یعنی لوگوں کے سامنے دست سوال دراز کرنے) کو اختیار کیے ہوئے تھا۔ اس کے نتیجے میں اس دن اسے گرم پتھر کھانا پڑے گا، گویا یہ اس بات کا اظہار ہوگا کہ جب تم نے اپنے لیے اذیت رساں اور ناگوار شے کو پسند کیا ہے تو تمہارے لیے وہی چیز فراہم کی گئی ہے جو تمہیں پسند ہے۔ جب دنیا میں تم نے حد درجہ وحشت ناک شے کو اختیار کیا تھا تو یہاں اس سے کیوں بھاگتے ہو۔ جب دنیا میں تم نے اپنی فطرت کے خلاف روش اختیار کی ہے تو نتیجہ کے لحاظ سے بھی تمہیں اس چیز

کو قبول کر لینا چاہیے جو تمھاری فطرت کے خلاف اور تمھارے لیے حدودِ رحمتِ تکلیف دہ ہے۔

ایک روایت سے معلوم ہوتا ہے کہ تین قسم کے آدمی کو ضرورت کی حد تک سوال کرنا جائز

ہے۔ ایک وہ جس نے دوسرے کا بوجھ (قرض، خوں بہا وغیرہ) اپنے اوپر لے لیا ہو، دوسرا وہ جس پر کوئی ایسی آفت آئی کہ سارا مال برباد ہو گیا اور تیسرا وہ شخص جس کو فاقہ کی نوبت آ گئی ہو۔ (مسلم)

(۴) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ سَأَلَ النَّاسَ أَمْوَالَهُمْ تَكْثُرًا فَإِنَّمَا يَسْأَلُ جُمْرًا فَلْيَسْتَقِلْ أَوْ لِيَسْتَغْنِرْ۔ (مسلم)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”جو شخص زیادہ مال حاصل کرنے کے لیے لوگوں سے مانگتا ہے تو وہ درحقیقت آگ کا انگارہ مانگتا ہے، اب خواہ اس میں کمی کرے یا زیادہ مانگے۔“

(۵) وَ عَنْ سَمُرَةَ بْنِ جُنْدَبٍ قَالَ: قَالَ رَسُولُ اللَّهِ ﷺ: الْمَسَائِلُ كَدُوحٍ يَكْدَحُ بِهَا الرَّجُلُ وَجْهَهُ فَمَنْ شَاءَ أَبْقَى عَلَى وَجْهِهِ وَ مَنْ شَاءَ تَرَكَهُ إِلَّا أَنْ يُسْأَلَ الرَّجُلُ ذَا سُلْطَانٍ أَوْ فِي أَمْرِ لَا يَجِدُ مِنْهُ بُدًّا۔ (ابوداؤد، ترمذی، نسائی)

ترجمہ: سمرہ بن جندبؓ کہتے ہیں کہ رسول اللہ ﷺ نے فرمایا: ”سوال کرنا زخم ہے جس سے آدمی اپنے چہرے کو زخمی کرتا ہے۔ تو اب جو شخص چاہے (عزت و آبرو کو) اپنے چہرے پر باقی رکھے اور جو چاہے ضائع کر دے۔ یہ اور بات ہے کہ کوئی حاکم سے سوال کرے یا کسی ایسی چیز کا سوال کرے جس کے سوا کوئی چارہ کار نہ ہو۔“

تشریح: یعنی حاکم سے اگر وہ اپنے کسی جائز حق کا مطالبہ کرتا ہے تو یہ درست ہے۔ اسی طرح انتہائی مجبوری کی حالت میں اگر کوئی لوگوں سے سوال کرتا ہے تو اسے قابلِ ملامت نہیں سمجھا جائے گا۔ عام حالات میں آدمی کی کوشش یہ ہونی چاہیے کہ وہ لینے کے بجائے دینے والا بنے۔

(۶) وَ عَنِ الزُّبَيْرِ بْنِ الْعَوَّامِ قَالَ: قَالَ رَسُولُ اللَّهِ ﷺ: لَأَنْ يَأْخُذَ أَحَدُكُمْ حَبْلَهُ فَيَأْتِيَ بِحَزْمَةِ حَطَبٍ عَلَى ظَهْرِهِ فَيَبِيعَهَا فَيَكْفِيَ اللَّهُ بِهَا وَجْهَهُ خَيْرٌ لَهُ مِنْ أَنْ يَسْأَلَ النَّاسَ أَعْطَوْهُ أَوْ مَنَعُوهُ۔ (بخاری)

ترجمہ: زبیر بن العوامؓ سے روایت ہے کہ رسول اللہ ﷺ نے فرمایا: ”تم میں سے کوئی شخص

اپنی رسی لے اور لکڑیوں کا ایک گٹھا اپنی پشت پر لاد کے لائے اور بیچے اور اللہ اس ذریعہ سے اس کی عزت و آبرو کو برقرار رکھے، یہ اس سے بہتر ہے کہ وہ لوگوں سے بھیک مانگے، وہ اس کو دیں یا نہ دیں۔“
تشریح: یعنی لکڑی بیچ کر اپنی معاشی ضرورت پوری کرے اور لوگوں کے سامنے دست سوال دراز کر کے اپنی عزت اور وقار کو مجروح نہ کرے، سوال کرنا خود ذلت کی بات ہے، سوال کے بعد کوئی تو اسے کچھ دے گا اور کوئی انکار کرے گا اس طرح اس کو ذلت در ذلت کا سامنا کرنا پڑے گا۔

(۷) وَ عَنْ أَبِي رَافِعٍ أَنَّ رَسُولَ اللَّهِ ﷺ بَعَثَ رَجُلًا مِنْ بَنِي مَخْزُومٍ عَلَى الصَّدَقَةِ فَقَالَ لِأَبِي رَافِعٍ إِصْحَبْنِي كَيْمَا تُصِيبَ مِنْهَا فَقَالَ لَا حَتَّى اتِي رَسُولَ اللَّهِ ﷺ فَاسْأَلَهُ فَأَنْطَلَقَ إِلَى النَّبِيِّ ﷺ فَسَأَلَهُ فَقَالَ إِنَّ الصَّدَقَةَ لَا تَحِلُّ لَنَا وَإِنَّ مَوَالِيَ الْقَوْمِ مِنْ أَنْفُسِهِمْ۔

ترجمہ: ابورافع کہتے ہیں کہ رسول اللہ ﷺ نے بنی مخزوم کے ایک شخص کو زکوٰۃ وصول کرنے کے لیے مقرر فرمایا۔ اس نے ابورافع سے کہا کہ تم بھی میرے ساتھ چلو تاکہ تمہیں بھی اس میں سے کچھ مل جائے۔ ابورافع نے کہا کہ جب تک میں رسول اللہ ﷺ سے دریافت نہ کر لوں تمہارے ساتھ نہیں چل سکتا۔ ابورافع رسول اللہ ﷺ کی خدمت میں حاضر ہوئے اور آپ سے اس کے بارے میں دریافت کیا۔ آپ نے فرمایا: ”زکوٰۃ وصدقہ ہم لوگوں (یعنی ہمارے گھر اور ہمارے خاندان) کے لیے حلال نہیں ہے اور کسی گھرانے کے موالی (آزاد شدہ غلام) بھی انھی میں سے ہیں۔“

تشریح: اس حدیث سے معلوم ہوا کہ نبی ﷺ نے اپنی اولاد اور اپنے خاندان والوں کے لیے صدقات اور زکوٰۃ کو حلال نہ رکھا۔ اس میں دوسری حکمتوں کے ساتھ ایک بڑی حکمت یہ ہے کہ اگر آپ کے خاندان اور آپ کی اولاد کے لیے زکوٰۃ حلال ہوتی تو لوگ اپنے نبی کی محبت اور تعلق کی بنا پر اپنی زکوٰۃ آپ ہی کی اولاد اور خاندان والوں کو دینے کی کوشش کرتے اور قوم کے دوسرے غرباء اور مساکین محروم رہتے۔ قیامت تک کے لیے اپنے اہل خاندان اور اپنی اولاد کو زکوٰۃ و صدقات کی رے سے محروم کر کے نبی ﷺ نے اپنے سچے نبی ہونے کا ناقابل انکار ثبوت پیش فرمایا ہے۔ آپ کے اعلان نبوت کے پیچھے اگر کوئی مادی منفعت اور دنیوی فائدے کے حصول کا جذبہ کام کر رہا ہوتا تو کبھی بھی آپ اپنی اولاد اور اپنے اہل خاندان کو زکوٰۃ کے فائدے سے محروم نہ رکھتے۔

اس ایثار و قربانی کے پیچھے حق و صداقت ہی کی قوت کا فرما تھی۔ ورنہ اکثر دیکھا یہ جاتا ہے کہ ”مقدس“ کہلانے والے اشخاص اور خاندان صدقات اور دان کا اصل حقدار خود کو سمجھتے ہیں۔

اس حدیث سے اس کا بھی بخوبی اندازہ کیا جاسکتا ہے کہ اس زمانے میں جبکہ غلاموں کی کوئی حیثیت نہیں تھی آپؐ نے اپنے غلام کو اپنے خاندان کا ایک فرد قرار دیا۔ ابورافع آپؐ کے آزاد کردہ غلام تھے۔

(۸) وَ عَنْ ابْنِ مَسْعُودٍ قَالَ: قَالَ رَسُولُ اللَّهِ ﷺ: مَنْ أَصَابَتْهُ فَاقَةٌ فَأَنْزَلَهَا بِالنَّاسِ لَمْ تُسَدِّ فَاقَتَهُ وَ مَنْ أَنْزَلَهَا بِاللَّهِ أَوْشَكَ اللَّهُ لَهُ بِالْعَنَاءِ إِمَّا بِمَوْتٍ عَاجِلٍ أَوْ غِنًى آجِلٍ۔
(ابوداؤد، ترمذی)

ترجمہ: حضرت ابن مسعودؓ کہتے ہیں کہ رسول اللہ ﷺ نے فرمایا: ”جس شخص کو کوئی سخت حاجت پیش آئے اور اس نے اسے لوگوں کے سامنے رکھا تو اس کو اس مصیبت سے مستقل نجات نہیں ملے گی اور جس شخص نے اسے اللہ کے سامنے رکھا تو اللہ جلد ہی اس کی حاجت پوری کر دے گا یا تو جلدی موت دے کر (اگر اس کی موت کا وقت آگیا ہو) یا کچھ تاخیر سے خوشحالی دے کر۔“

تشریح: آدمی کو اپنی ضرورت اور حاجت اپنے خدا کے سامنے ہی رکھنی چاہیے۔ خدا ہی اس کا حقیقی سرپرست ہے۔ وہی اس کی ضروریات کا کفیل ہو سکتا ہے۔ حضرت موسیٰؑ نے نیکی اور غربت کی حالت میں اللہ ہی کو پکارا تھا: رَبِّ اِنِّیْ لَمَا اَنْزَلْتَ اِلَیَّ مِنْ خَبِیْرٍ فَقَبِیْرٌ (قصص: ۲۴) ”اے رب! جو اچھی چیز بھی تو میری طرف اتار دے میں اس کا محتاج ہوں“ اللہ نے انہیں ٹھکانا دیا۔ جو شخص بجائے خدا کے مخلوق خدا پر بھروسہ رکھتا ہے وہ کسی بھی مصیبت سے نجات نہیں پاسکتا۔ اس کی زندگی لوگوں سے سوال کرتے ہی گزرے گی جو شخص اپنی خودداری اور عزت و وقار کا خیال نہیں رکھتا خدا کو بھی اس کی کوئی پرواہ نہیں ہوتی۔

ایک حدیث حضرت ابی کبشہؓ سے مروی ہے کہ نبی ﷺ نے فرمایا: ”میں تین چیزوں پر قسم کھاتا ہوں: ایک یہ کہ کسی صدقہ سے کسی مال میں کمی نہیں آتی۔ دوسرے یہ کہ کسی پر ظلم کیا جائے اور وہ اس پر صبر اختیار کرے تو اللہ تعالیٰ اس پر عزت کا دروازہ کھول دیتا ہے۔ تیسرے یہ کہ جو شخص اپنے اوپر بھیک مانگنے کا دروازہ کھولتا ہے اللہ تعالیٰ اس پر تنگ دستی کا دروازہ کھول دیتا ہے۔“ (ترمذی)

روزہ

انسان کی فطری صلاحیتوں اور قوتوں کے ابھرنے اور نشوونما پانے کے لیے تعلیم و تربیت کی ضرورت ہوتی ہے۔ اس کے علاوہ عام طور پر ذہنوں پر مادی اور افادی پہلو کا اس قدر غلبہ ہوتا ہے کہ آدمی کے لیے یہ حد درجہ مشکل ہوتا ہے کہ وہ چیزوں کو ان کی فطری پاکیزگی میں دیکھ سکے اور زندگی کی اہم قدروں اور بیش قیمت حقیقتوں کو سمجھ سکے۔ روزہ ایک مقدس عبادت اور ہماری روحانی اور اخلاقی تربیت کا ایک بہترین ذریعہ ہے۔ روزہ کا اصل مقصد طہارت روح اور تقویٰ ہے۔ چنانچہ قرآن میں ارشاد ہوا ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى
الَّذِينَ مِنْ قَبْلِكُمْ لَعَلَّكُمْ تَتَّقُونَ ۝

(البقرہ: ۱۸۳)

”اے ایمان لانے والو! تم پر روزے فرض کیے گئے ہیں جیسے تم سے پہلے لوگوں پر فرض کیے گئے تھے تاکہ تم تقویٰ حاصل کرو۔“

جب تک آدمی میں ضبط نفس نہ ہو اس کے اندر تقویٰ کی کیفیت پیدا نہیں ہو سکتی۔ خواہشات سے مغلوب انسان کو نہ خدا کی عظمت کا احساس ہوتا ہے اور نہ وہ زندگی کی اعلیٰ حقیقتوں اور ضرورتوں کو محسوس کر پاتا ہے۔ غالب بہیمیت اسے اس کا موقع ہی نہیں دیتی کہ وہ اپنی فطرت کے حقیقی تقاضوں کی طرف توجہ دے سکے۔ روزہ اس بات کا عملی مظاہرہ ہے کہ اکل و شرب اور جنسی خواہش کی تکمیل کے علاوہ بھی کوئی چیز ہے جو ہماری توجہ کی طالب ہے۔ روزہ بندے کو خدا کی طرف اور زندگی کی ان اعلیٰ حقیقتوں کی طرف متوجہ کرتا ہے جو حیات انسانی کا اصل سرمایہ ہیں۔ وہ بندے کو تجرید کے اس اعلیٰ مقام پر پہنچاتا ہے جہاں بندہ اپنے رب سے بیکرد قریب

ہو جاتا ہے، جہاں تاریکیاں چھٹ جاتی ہیں اور نفسیاتی حجابات اٹھ جاتے ہیں۔ اس حقیقت کے پیش نظر علماء نے کہا ہے: ”کُمْ مِنْ مُفْطِرٍ صَائِمٍ وَ كُمْ مِنْ صَائِمٍ مُفْطِرٍ۔“ کتنے ہی لوگ روزے سے نہیں ہوتے اس کے باوجود حقیقت کے اعتبار سے وہ صائم ہوتے ہیں اور کتنے ہی لوگ روزہ رکھتے ہوئے بھی درحقیقت روزہ دار نہیں ہوتے۔ ”روزہ بظاہر اس چیز کا نام ہے کہ آدمی سحر کے وقت سے لے کر سورج غروب ہونے تک کھانے پینے اور جنسی خواہش کے پورا کرنے سے رک رہے لیکن اپنی روح کے لحاظ سے روزہ جس چیز کا نام ہے وہ یہ ہے کہ آدمی کو اپنی خواہشات پر قابو ہو اور اسے تقویٰ کی زندگی حاصل ہو۔ بسا اوقات ایسا ہوتا ہے کہ آدمی بظاہر تو روزے سے ہوتا ہے لیکن حقیقت میں اس کا روزہ نہیں ہوتا نہ اس کی نگاہیں عقیف ہوتی ہیں اور نہ اس کی زندگی پاکیزگی اور خدا ترسی کی آئینہ دار ہوتی ہے۔

روزے کے لیے قرآن نے جو لفظ استعمال کیا ہے وہ ”صوم“ ہے۔ صوم کے لغوی معنی احتراز و اجتناب اور خاموشی کے ہیں۔ امام راغب فرماتے ہیں:

”صوم“ کے اصل معنی کسی کام سے رک جانے کے ہیں، خواہ اس کا تعلق کھانے پینے سے ہو یا بات چیت کرنے اور چلنے پھرنے سے ہو۔ اسی وجہ سے گھوڑا چلنے پھرنے یا چارہ کھانے سے رک جائے تو اسے صائم کہتے ہیں۔ شاعر کہتا ہے: خیل صام، آخری غیر صائمة (بعض گھوڑے نہیں کھا رہے تھے اور بعض چارہ کھا رہے تھے) تھی ہوئی ہوا اور دوپہر کے وقت کو بھی صوم کہتے ہیں، اس تصور کے ساتھ کہ اس وقت سورج وسط آسمان میں رک جاتا ہے۔“

اس تشریح سے معلوم ہوا کہ درحقیقت کسی چیز سے رک جانے کی کیفیت کا نام صوم ہے۔ روزہ حقیقت میں اسی شخص کا ہے جو روزے کی حالت میں تو کھانے پینے اور جنسی خواہش کو پورا کرنے سے باز رہے لیکن گناہوں کے ارتکاب اور ناپسندیدہ طرز عمل کو ہمیشہ کے لیے ترک کر دے۔

روزہ اپنے آپ کو خدا کے لیے ہر چیز سے فارغ کر لینے اور کامل طور پر خدا کی طرف متوجہ ہونے کا نام ہے۔ اس پہلو سے روزے کو اعتکاف سے بڑی مناسبت ہے۔ یہی وجہ ہے کہ اعتکاف کے ساتھ روزہ رکھنا ضروری سمجھا گیا ہے بلکہ قدیم شریعت میں تو روزے کی حالت میں

بات چیت سے بھی احتراز کیا جاتا تھا۔ چنانچہ قرآن میں آتا ہے کہ حضرت مسیحؑ کی پیدائش کے موقع پر حضرت مریمؑ بے حد پریشان ہوئیں اور انھوں نے یہاں تک کہا کہ کاش میں اس سے پہلے مر جاتی اور لوگ مجھے بالکل بھول جاتے۔ اس وقت انھیں تسلی دیتے ہوئے کہا گیا تھا:

فَإِمَّا تَرَيْنَ مِنَ الْبُشْرِ أَحَدًا فَقُولِي إِنِّي نَذَرْتُ لِلرَّحْمَنِ
صَوْمًا فَلَنْ أُكَلِّمَ الْيَوْمَ إِنْسِيًّا ۝ (مریم: ۲۶)

”پھر اگر تو کسی آدمی کو دیکھے تو (اشارے سے) کہہ دینا: میں نے تو رحمان کے لیے روزے کی نذر مانی ہے، میں آج کسی آدمی سے نہ بولوں گی۔“

روزہ میں انسان کو فرشتوں سے بڑی حد تک مشابہت حاصل ہوتی ہے۔ فرشتے کھانے پینے کی ساری ضرورتوں سے مستغنی ہیں۔ ان کی غذا خدا کی حمد و تسبیح ہے۔ روزہ کی حالت میں مومن بندہ بھی خواہشاتِ نفس اور کھانے پینے سے کنارہ کش ہو کر خدا کی بندگی اور عبادت میں مصروف نظر آتا ہے۔

روزہ رکھ کر بندہ اپنے نفس کی خواہشات پر قابو پاتا ہے۔ اس شخص سے جو اپنے نفس کو زیر نہ کر سکے آپ اس بات کی توقع نہیں کر سکتے کہ وہ حق کی حمایت اور باطل کے استیصال کے لیے جان توڑ کوشش کر سکتا ہے۔ جہاد کے لیے صبر اور عزیمت دونوں درکار ہیں۔ صبر اور عزیمت روزے کی خصوصیات میں سے ہیں۔ اسی لیے نبی ﷺ نے روزے کے مہینے کو ”صبر کا مہینہ“ کہا ہے۔ رمضان کے مہینے میں مسلسل ایک مہینے تک صبر، ضبط اور خدا کی اطاعت کی مشق کرائی جاتی ہے۔

عام حالات میں آدمی کو دوسروں کی تکلیف اور بھوک پیاس کا احساس نہیں ہو پاتا۔ روزہ میں بھوک پیاس کا عملی تجربہ آدمی کے اندر فطری طور پر یہ احساس ابھارتا ہے کہ وہ ناداروں اور ضرورت مندوں کے ساتھ ہمدردی سے پیش آئے اور انھیں ان کی پریشان حالی میں نہ چھوڑے۔ نبی کریم ﷺ رمضان کے مہینے کو ”مواسات کا مہینہ“ کہتے تھے اور اس مہینے میں آپ اجتہاد و جہ فیاض ہوتے تھے۔

روزہ سراپا عاجزی و خاکساری کا اظہار بھی ہے۔ اسی لیے کفارہ سیات میں روزے کو بڑا دخل ہے۔ چنانچہ شریعت میں کفارے کے طور پر روزہ رکھنے کا حکم آتا ہے۔ روزہ نہ صرف یہ کہ گناہ کے اثرات کو دل سے مٹاتا ہے، بلکہ دعا کی قبولیت اور اللہ کی رحمت کو اپنی طرف متوجہ کرنے

کا موثر ذریعہ بھی ہے۔ قدیم صحیفوں میں بھی روزے کی اس خصوصیت کا ذکر ملتا ہے:

”خداوند کا روز (ایام اللہ) عظیم اور خوفناک ہے۔ کون اس کی برداشت کر سکتا ہے؟ لیکن خداوند فرماتا ہے۔ اب بھی پورے دل سے روزہ رکھ کر اور گریہ و زاری اور ماتم کرتے ہوئے میری طرف رجوع لاؤ اور کپڑوں کو نہیں بلکہ دلوں کو چاک کر کے خداوند اپنے خدا کی طرف متوجہ ہو کیونکہ وہ رحیم اور مہربان، قہر میں دھیمہ اور شفقت میں غنی ہے اور عذاب نازل کرنے سے باز رہتا ہے۔“ (یوایل ۱۱:۲-۱۳)

روزہ مقدس ترین عبادت ہے۔ روزہ خدا کی بڑائی اور عظمت کا مظہر اور اظہارِ شکر کا ذریعہ ہے۔ روزے کے ذیل میں قرآن مجید میں جہاں لَعَلَّكُمْ تَتَّقُونَ۔ (تاکہ تقویٰ حاصل کرو) فرمایا گیا ہے، وہیں یہ بھی ارشاد ہوا:

وَلِتُكْبِرُوا اللَّهَ عَلَىٰ مَا هَذَاكُمْ وَلَعَلَّكُمْ تَشْكُرُونَ

(البقرہ: ۱۸۵)

”اور تاکہ اس ہدایت پر جو تمہیں بخشی گئی ہے اللہ کی بڑائی کرو اور تاکہ تم (اس کا) شکر کرو۔“

بنی نوع انسان پر یوں تو خدا کے بے شمار احسانات ہیں لیکن اس کا سب سے بڑا احسان یہ ہے کہ اس نے ہمیں قرآن جیسی نعمت سے نوازا۔ قرآن نے انسان کو حیاتِ ابدی کا راستہ دکھایا۔ انسان کو اخلاق کے اس بلند مرتبہ سے آشنا کیا جس کا عام حالات میں تصور بھی نہیں کیا جاسکتا تھا۔ روزہ رکھ کر بندہ خدا کی اس عظیم عطا اور بخشش پر خوشی اور شکر گزاری کا اظہار کرتا ہے۔ انسان خدا کا بندہ اور اس کا پروردہ ہے۔ خدا اس کا آقا و معبود ہے۔ انسان کے لیے خوشی اور مسرت کا بہترین اور کامل ذریعہ وہی ہے جس سے اس تعلق اور رشتہ کا اظہار ہوتا ہے جو رشتہ اور تعلق اس کا اپنے خدا سے ہے۔

ہم اس کے ہیں ہمارا پوچھنا کیا؟

یہ اظہارِ تعلق فطری طور پر خدا کے احسانات کا اعتراف بھی ہوگا جو شکر کی اصل بنیاد ہے۔ رمضان کا مہینہ خاص طور پر روزے کے لیے اس لیے منتخب فرمایا گیا کہ یہی وہ مبارک مہینہ ہے جس

میں قرآن نازل ہونا شروع ہوا۔ نزول قرآن کے مقاصد اور روزہ میں بڑی مناسبت پائی جاتی ہے۔ قرآن جن مقاصد کے تحت نازل ہوا ہے۔ ان کے حصول میں روزہ معاون ثابت ہوتا ہے۔ رمضان میں ایک ساتھ مل کر روزہ رکھنے سے نیکی اور روحانیت کی فضا پیدا ہو جاتی ہے جس کا دلوں پر گہرا اثر پڑتا ہے۔ کم ہمت اور کمزور ارادہ کے آدمی کے لیے بھی نیکی اور تقویٰ کی راہ پر چلنا آسان ہو جاتا ہے۔ کامیاب وہی ہے جس پر یہ حقیقت آشکار ہو گئی کہ اس کی ذمہ داری صرف روزے کے ظاہری آداب و شرائط کی نگہداشت تک محدود نہیں ہے۔ بلکہ اس کا یہ فرض بھی ہے کہ وہ روزے کے اصل مقصد سے غافل نہ ہو۔ روزے کا اصل مقصد اور اس کی غرض و غایت صرف روزے کے زمانے تک مطلوب نہیں ہے بلکہ اس کا تعلق انسان کے پورے عرصہ حیات سے ہے۔ قدیم صحائف میں بھی ایسے روزوں کو بے وقعت قرار دیا گیا ہے جس کا تقویٰ، اخلاص اور اعلیٰ اخلاق سے کوئی تعلق نہ ہو۔ ذیل کے فقرے کس قدر مؤثر ہیں:

”تم اس طرح کا روزہ نہیں رکھتے ہو کہ تمہاری آواز عالم بالا پر سنی جائے۔ کیا یہ وہ روزہ ہے جو مجھ کو پسند ہے؟ کیا وہ روزہ جو میں چاہتا ہوں یہ نہیں کہ ظلم کی زنجیریں توڑیں اور جوئے کے بندھن کھولیں اور مظلوموں کو آزاد کریں، بلکہ ہر ایک جوئے کو توڑ ڈالیں، کیا یہ نہیں کہ تو اپنی روٹی بھوکوں کو کھلائے اور مسکینوں کو جو آوارہ ہیں اپنے گھر میں لائے اور جب کسی کو تنگ دیکھے تو اسے پہنائے اور تو اپنے ہم جلیس سے روپوشی نہ کرے؟ تب تیری روشنی صبح کی مانند پھوٹ نکلے گی... اور اگر تو اپنے دل کو بھوکے کی طرف مائل کرے اور آزرہ دل کو آسودہ کرے تو تیرا نور تاریکی میں چمکے گا اور تیری تیرگی دو پہر کی مانند ہو جائے گی۔“ (بیعہ ۵۸ کے ابتدائی فقرے)

اگر روزے سے واقعتاً فائدہ اٹھایا جائے تو وہ آدمی کو اس مقام پر کھڑا کر دیتا ہے کہ اسے ہر وقت اپنی ذمہ داری کا احساس رہتا ہے۔ اس کے شب و روز کبھی بے خوفی اور بے پروائی کے ساتھ بسر نہیں ہوتے۔ وہ ہمیشہ گناہوں اور ناپسندیدہ کاموں سے اجتناب کرے گا، اور اپنے مقصد زندگی کو پیش نظر رکھے گا۔

روزہ کی حقیقت

(۱) عَنْ سَلْمَانَ الْفَارِسِيِّ قَالَ: خَطَبَنَا رَسُولُ اللَّهِ ﷺ فِي آخِرِ يَوْمٍ مِّنْ شَعْبَانَ فَقَالَ: يَا أَيُّهَا النَّاسُ! قَدْ أَظْلَكُكُمْ شَهْرٌ عَظِيمٌ شَهْرٌ مُّبَارَكٌ شَهْرٌ فِيهِ لَيْلَةٌ خَيْرٌ مِّنْ أَلْفِ شَهْرٍ، جَعَلَ اللَّهُ صِيَامَهُ فَرِيضَةً وَ قِيَامَ لَيْلِهِ تَطَوُّعًا، مَن تَقَرَّبَ فِيهِ بِخَصَلَةٍ مِّنَ الْخَيْرِ كَانَ كَمَنِ أَذَى فَرِيضَةً فِيمَا سِوَاهُ، وَ مَنِ أَذَى فَرِيضَةً فِيهِ كَانَ كَمَنِ أَذَى سَبْعِينَ فَرِيضَةً فِيمَا سِوَاهُ وَ هُوَ شَهْرُ الصَّبْرِ وَالصَّبْرُ ثَوَابُهُ الْجَنَّةُ وَ شَهْرُ الْمُوَاسَاةِ وَ شَهْرٌ يُزَادُ فِيهِ رِزْقُ الْمُؤْمِنِ، مَن فَطَرَ فِيهِ صَائِمًا كَانَ لَهُ مَغْفِرَةٌ لِّذُنُوبِهِ وَ عِتْقٌ رَّقَبَتِهِ مِنَ النَّارِ، وَ كَانَ لَهُ مِثْلُ أَجْرِهِ مَن غَيْرِ أَنْ يُنْتَقِصَ مِنْ أَجْرِهِ شَيْءٌ قُلْنَا يَا رَسُولَ اللَّهِ! لَيْسَ كُلُّنَا يَجِدُ مَا يُفْطِرُ بِهِ الصَّائِمَ، فَقَالَ رَسُولُ اللَّهِ ﷺ: يُعْطِي اللَّهُ هَذِهِ الثَّوَابَ مَن فَطَرَ صَائِمًا عَلَى مَذْقَةٍ لَبَنٍ أَوْ تَمْرَةٍ أَوْ شَرِبَةٍ مِّنْ مَّاءٍ وَ مَنِ اشْبَعَ صَائِمًا سَقَاهُ اللَّهُ مِنْ حَوْضِي شَرْبَةٍ لَا يَظْمَأُ حَتَّى يَدْخُلَ الْجَنَّةَ وَ هُوَ شَهْرٌ أَوَّلُهُ رَحْمَةٌ وَ أَوْسَطُهُ مَغْفِرَةٌ وَ آخِرُهُ عِتْقٌ مِنَ النَّارِ وَ مَنِ خَفَّفَ عَنْ مَمْلُوكِهِ فِيهِ غَفَرَ اللَّهُ لَهُ وَ أَعْتَقَهُ مِنَ النَّارِ.

ترجمہ: حضرت سلمان فارسیؓ کہتے ہیں کہ شعبان کی آخری تاریخ کو رسول اللہ ﷺ نے ہمیں خطاب فرمایا: ”اے لوگو! تم پر ایک بڑی عظمت والا بابرکت مہینہ سایہ فگن ہو رہا ہے۔ اس میں ایک رات ہزار مہینوں سے بہتر ہے۔ اس مہینے کے روزے کو اللہ نے فرض قرار دیا ہے اور اس کی راتوں میں (خدا کی بارگاہ میں) کھڑا ہونے کو نفل مقرر کیا ہے۔ جو شخص اس مہینے میں کوئی نیک نفل کام اللہ کی رضا اور قرب حاصل کرنے کے لیے کرے گا تو وہ ایسا ہوگا جیسے اس مہینے کے سوا دوسرے مہینے میں کسی نے فرض ادا کیا ہو اور جو اس مہینے میں فرض ادا کرے گا وہ ایسا ہوگا جیسے اس مہینے میں کسی نے ستر فرض ادا کیے۔ اور یہ صبر کا مہینہ ہے۔ اور صبر کا بدلہ جنت ہے اور یہ بھدردی و غم خواری کا مہینہ ہے۔ اور وہ مہینہ ہے جس میں ایمان والوں کے رزق میں اضافہ کیا جاتا ہے۔ جس کسی نے اس میں کسی روزہ دار کو افطار کرایا تو اس کے لیے گناہوں کی مغفرت اور (جہنم کی)

آگ سے آزادی کا سبب ہوگا اور اسے اس روزہ دار کے برابر ثواب دیا جائے گا بغیر اس کے کہ اس روزہ دار کے ثواب میں کوئی کمی کی جائے۔“

آپ سے عرض کیا گیا: یا رسول اللہ! ہم میں ہر ایک کو سامان میسر نہیں ہوتا۔ جس سے وہ روزہ دار کو افطار کرا سکے۔ رسول اللہ ﷺ نے فرمایا: ”اللہ یہ ثواب اس شخص کو بھی عطا فرمائے گا جو دودھ کی تھوڑی سی لسی یا کھجور پر یا پانی ہی کے ایک گھونٹ پر کسی روزہ دار کو افطار کرا دے اور کوئی کسی روزہ دار کو پیٹ بھر کر کھانا کھلا دے اللہ اسے میرے حوض سے ایسا سیراب کرے گا کہ اس کو پیاس ہی نہیں لگے گی یہاں تک کہ وہ جنت میں داخل ہو جائے گا۔ یہ (رمضان) وہ مہینہ ہے جس کا ابتدائی حصہ رحمت درمیانی حصہ مغفرت اور آخری حصہ (دوزخ کی) آگ سے آزادی ہے۔ اور جو شخص اس مہینہ میں اپنے مملوک (غلام یا خادم) کے کام میں تخفیف کر دے گا اللہ اس کی مغفرت فرما دے گا اور اسے (دوزخ کی) آگ سے آزادی دیدے گا۔“

تشریح: عظمت اور برکت والے مہینہ سے مراد رمضان کا مبارک مہینہ ہے۔ رمضان کی فضیلت اور خصوصیت کے سلسلہ میں کئی باتیں آپ نے ارشاد فرمائیں۔ آپ نے شب قدر کے بارے میں فرمایا کہ وہ ہزار مہینوں سے بہتر ہے۔ قرآن اسی مبارک رات سے اترنا شروع ہوا ہے۔ اس رات کی بڑی اہمیت ہے۔ یہ وہ رات ہے جس میں ان باتوں کا فیصلہ ہوتا ہے جو علم و حکمت پر مبنی ہوتی ہیں اور جن میں دنیا کی فلاح اور بھلائی ہوتی ہے، دنیا کے معاملوں کا فیصلہ اسی رات میں ہوتا ہے، وہ رات جس میں قرآن اترنا شروع ہوا ہے وہ کوئی معمولی رات نہیں ہو سکتی۔ یہ رات تو ہزاروں مہینوں سے بہتر ہے۔ کبھی ہزار مہینوں میں بھی انسانوں کی فلاح کے لیے وہ کام نہیں ہوا جو اس ایک رات میں ہوا۔ اس رات کو فرشتے اور روح الامین اپنے رب کے حکم سے اترتے ہیں۔ (دیکھیے سورۃ القدر اور سورۃ الدخان: ۳-۵)

رمضان میں دن کو روزہ رکھنا فرض ہے اور رات کو تراویح پڑھنا اور زیادہ سے زیادہ نماز میں خدا کے حضور کھڑا ہونا فرض تو نہیں ہے لیکن یہ عمل اللہ کو بے حد پسند ہے۔

رمضان کا مہینہ روزہ کے لیے مخصوص کیا گیا ہے۔ اس مہینے میں تمام مسلمان مل کر روزہ رکھتے ہیں۔ اس طرح انفرادی عبادت ایک اجتماعی عبادت بن جاتی ہے۔ لوگوں کے الگ الگ روزہ رکھنے سے جو روحانی و اخلاقی فائدے ہو سکتے تھے، سب کے مل کر روزہ رکھنے سے وہ

فائدے بے حد و حساب بڑھ جاتے ہیں۔ رمضان کا یہ مہینہ پوری فضا کو نیکی اور پرہیزگاری کی روح سے بھر دیتا ہے۔ آدمی کو روزہ رکھ کر گناہ کرتے ہوئے شرم آتی ہے۔ لوگوں میں نیکی کی رغبت بڑھ جاتی ہے۔ اور ان کے دلوں میں یہ خواہش ابھرتی ہے کہ وہ غریبوں اور محتاجوں کے کام آئیں اور نیک کاموں میں حصہ لیں۔ نیکیوں کی تاثیر اور برکت بڑھ جاتی ہے اس لیے اللہ کے یہاں ان کے اجر میں بھی بے انتہا اضافہ ہو جاتا ہے۔

اس مہینہ میں آدمی بھوک پیاس کی تکلیف اٹھا کر اپنی خواہشات پر قابو پانے اور اپنے کو خدائی احکام کا پابند بنانے کی کوشش کرتا ہے۔ وہ اپنے اندر ایسی صلاحیت اور قوت پیدا کرنے کی کوشش کرتا ہے جس سے وہ خدا کے راستے میں صبر و استقامت کے ساتھ آگے بڑھ سکے اور ان تکالیف و مصائب کا جو اسے راہِ حق میں پیش آئیں، پامردی کے ساتھ مقابلہ کر سکے۔

روزہ میں اپنے دوسرے بھائیوں کے لیے ہمدردی کا جذبہ شدت کے ساتھ پیدا ہونا چاہیے بھوک پیاس میں مبتلا ہو کر آدمی اس بات کو اچھی طرح محسوس کر سکتا ہے کہ مفلسی اور تنگ دستی میں آدمی پر کیا کچھ گزرتی ہے۔ خود نبی ﷺ اس مہینہ میں بے انتہا رحیم و شفیع ہو جاتے تھے۔ کوئی سائل دروازے سے خالی نہیں جاتا تھا اور نہ کوئی قیدی قید میں رہتا تھا۔ ظاہری اور روحانی ہر طرح کی برکات اس مہینہ میں حاصل ہوتی ہیں۔

یہ مہینہ نیکیوں کی بہار لے کر آتا ہے۔ اہل ایمان اس مہینہ میں زیادہ سے زیادہ خدا کی اطاعت اور بندگی میں لگ جاتے ہیں جس کی وجہ سے لوگوں پر خدا کی خاص رحمت اور عنایت ہوتی ہے یہاں تک کہ رمضان کا ابتدائی حصہ گزرنے کے بعد اہل ایمان اور خدا کے اطاعت گزار بندوں کی حالت ایسی ہو جاتی ہے کہ خدا ان کی پچھلی غلطیوں اور گناہوں سے درگزر فرمائے اور ان کی خطاؤں کو معاف کر دے۔ اس مہینے کے آخری حصہ تک پہنچتے پہنچتے اس مبارک مہینہ سے فائدہ اٹھانے والوں کی زندگیوں میں اتنی پاکیزگی آ جاتی ہے اور اس درجہ کا تقویٰ اور خدا ترسی کا جذبہ ان کے اندر پیدا ہو جاتا ہے کہ وہ خدا کی طرف سے نجات یافتہ قرار دیے جانے کے مستحق ہو جاتے ہیں۔ خدا دوزخ سے ان کی رہائی اور آزادی کا فیصلہ فرما دیتا ہے۔

(۲) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: كُلُّ عَمَلٍ ابْنِ آدَمَ يُضَاعَفُ الْحَسَنَةُ بِعَشْرِ أَمْثَالِهَا إِلَى سَبْعِ مِائَةٍ ضَعْفٍ قَالَ اللَّهُ تَعَالَى إِلَّا الصَّوْمَ فَإِنَّهُ لِي

وَاَنَا أَجْزَىٰ بِهِ يَدْعُ شَهْوَتَهُ وَطَعَامَهُ مِنْ أَجَلِي، لِلصَّائِمِ فَرْحَتَانِ، فَرَحَةٌ عِنْدَ فَعَائِهِ وَفَرَحَةٌ عِنْدَ لِقَاءِ رَبِّهِ وَلِخُلُوفِ فَمِ الصَّائِمِ أَطِيبٌ عِنْدَ اللَّهِ مِنْ رِيحِ الْمِسْكِ وَالصَّيَامُ جَنَّةٌ وَإِذَا كَانَ يَوْمٌ صَوْمٍ أَحَدِكُمْ فَلَا يَرَفْتُمْ وَلَا يَصْخَبُ فَإِنْ سَابَهُ أَحَدٌ أَوْ قَاتَلَهُ فَلْيَقُلْ إِنِّي إِمْرَأٌ صَائِمٌ۔ (بخاری و مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”ابن آدم کے ہر عمل کا ثواب دس گنے سے سات سو گنے تک بڑھایا جاتا ہے۔ اللہ تعالیٰ فرماتا ہے، روزہ اس سے مستثنیٰ ہے کیونکہ وہ میرے لیے ہے اور میں ہی اس کا (جتنا چاہوں گا) بدلہ دوں گا۔ انسان اپنی شہوتِ نفس اور اپنا کھانا میری ہی خاطر چھوڑ دیتا ہے۔ روزہ دار کے لیے دوسریں ہیں۔ ایک مسرتِ افطار کے وقت اور دوسری اپنے رب کی ملاقات کے وقت۔ اور روزہ دار کے منہ کی بوالہ کے نزدیک مشک کی خوشبو سے بہتر ہے۔ اور روزہ ڈھال ہے۔ جب تم میں سے کسی کا روزہ ہو تو وہ نہ نفس باتیں کرے اور نہ شور و شغب اور نہ گناہ کرے اور اگر اسے کوئی گالی دے یا اس سے لڑے تو کہہ دے کہ میں روزے سے ہوں (میں تمہارے اس مشغلہ میں حصہ نہیں لے سکتا)۔“

تشریح: اس حدیث میں کئی اہم اور بنیادی باتیں بیان فرمائی گئی ہیں۔ اللہ تعالیٰ لوگوں کے اعمالِ نیک کا اجر ان کی نیّتوں اور خلوص کے اعتبار سے دس گنے سے سات سو گنے تک دیتا ہے لیکن روزے کا معاملہ اس عام قانون سے مختلف ہے۔ روزہ خاص خدا کے لیے ہوتا ہے۔ دوسری عبادتیں اور نیکیاں کسی نہ کسی ظاہری صورت میں کی جاتی ہیں۔ اس لیے دوسرے لوگوں سے چھپانا بے حد مشکل ہوتا ہے۔ لیکن روزہ ایسا خاموش اور غیر مرئی عمل ہے جس کو روزہ دار اور خدا کے سوا دوسرا کوئی نہیں جان سکتا۔ اس لیے اللہ اس کا اجر بھی بے حد و حساب عطا فرمائے گا۔ اس کے علاوہ رمضان میں نیکی اور تقویٰ کا عام ماحول میسر آتا ہے جس میں خیر اور صلاح کے پھلنے پھولنے کا خوب موقع ملتا ہے۔ آدمی جتنی زیادہ نیک نیّتی اور خلوص کے ساتھ اس مہینے میں عمل کرے گا اور جتنا زیادہ رمضان کی برکتوں سے فائدہ اٹھانے کی کوشش کرے گا اور سال کے باقی گیارہ مہینوں میں رمضان کے اثرات کو باقی رکھے گا اتنا ہی زیادہ اس کے نیک اعمال پھلتے پھولتے رہیں گے، جس کی کوئی انتہا نہیں ہے۔ یہ خصوصیت عام حالات میں دیگر اعمال کو حاصل نہیں ہے۔

بندہ روزے میں خدا کے لیے نہ اپنی جنسی خواہش پوری کرتا ہے اور نہ کھاتا پیتا ہے تو خدا بھی ان ظاہری نعمتوں سے بڑھ کر اسے نعمت عطا کرتا ہے۔

روزے دار کے لیے دوسرے ہیں۔ ایک مسرت اور خوشی اسے دنیا ہی میں افطار کے وقت حاصل ہوتی ہے۔ دن بھر بھوکا پیاسا رہنے کے بعد جب وہ شام کو افطار کرتا ہے تو اسے جو لذت اور راحت حاصل ہوتی ہے وہ عام حالات میں کبھی حاصل نہیں ہو سکتی۔ اس کی بھوک پیاس بھی دور ہو جاتی ہے اور اسے یہ روحانی خوشی بھی حاصل ہوتی ہے کہ اس کو اللہ کے حکم کی تعمیل کی توفیق ملی۔ روزِ محشر میں خدا سے ملاقات کی جو خوشی حاصل ہوگی اس کا تو کہنا ہی کیا۔ اس خوشی کا مقابلہ تو کوئی بھی خوشی نہیں کر سکتی۔

روزے کی حالت میں منہ کی بو خراب ہو جاتی ہے (اس لیے بار بار مسواک کرنے کی ضرورت پیش آتی ہے) لیکن اللہ کی نگاہ میں وہ مشک کی خوشبو سے کہیں زیادہ قابلِ قدر ہے اس لیے کہ یہ بو اس بھوک اور پیاس کی وجہ سے ہے جس کے پیچھے خدا کے حکم کی تعمیل اور اس کی رضا کی طلب کے سوا کوئی اور جذبہ کام نہیں کر رہا تھا۔ روزہ کی حیثیت ڈھال کی ہوتی ہے۔ جس طرح ڈھال کے ذریعہ آدمی دشمن کے وار سے اپنے کو بچاتا ہے اسی طرح روزہ شیطان اور نفس کے حملوں سے بچنے کے لیے ڈھال ہے۔ روزہ کے آداب کا آدمی اگر لحاظ رکھے تو وہ روزہ کی وجہ سے بہت سے گناہوں سے محفوظ رہ سکتا ہے اور آخرت میں آتشِ دوزخ سے نجات پاسکتا ہے۔

(۳) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ صَامَ رَمَضَانَ إِيمَانًا وَ احْتِسَابًا غُفِرَ لَهُ مَا تَقَدَّمَ مِنْ ذَنْبِهِ وَ مَنْ قَامَ رَمَضَانَ إِيمَانًا وَ احْتِسَابًا غُفِرَ لَهُ مَا تَقَدَّمَ مِنْ ذَنْبِهِ وَ مَنْ قَامَ لَيْلَةَ الْقَدْرِ إِيمَانًا وَ احْتِسَابًا غُفِرَ لَهُ مَا تَقَدَّمَ مِنْ ذَنْبِهِ (بخاری و مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جو شخص رمضان کے روزے ایمان اور احتساب کے ساتھ رکھے اس کے سب پچھلے گناہ معاف کر دیے جائیں گے اور (اسی طرح) جو رمضان میں ایمان اور احتساب کے ساتھ (راتوں میں) کھڑا ہوگا اس کے بھی سب پچھلے گناہ معاف کر دیے جائیں گے اور (اسی طرح) جو شبِ قدر میں ایمان اور احتساب کے ساتھ قیام کرے گا اس کے بھی سب پچھلے گناہ معاف کر دیے جائیں گے۔“

تشریح: ایمان کا مطلب یہ ہے کہ خدا اور آخرت کا واقعیہ اسلام نے دیا ہے وہ اس کے ذہن میں تازہ رہے اور احتساب کا مطلب یہ ہے کہ وہ خدا کی رضا کا طالب ہو۔ ہر وقت اپنے خیالات

اور اعمال پر نظر رکھے کہ کہیں وہ خدا کی رضا کے خلاف تو نہیں جا رہا ہے۔ اس کے اعمال و افکار کے پیچھے کوئی غلط قسم کا جذبہ ہرگز نہ ہو۔ ایمان اور احتساب کے ساتھ روزہ رکھنے سے اللہ اس کے پچھلے گناہوں کو بخش دے گا اس لیے کہ وہ کبھی خدا کا نافرمان تھا بھی تو اب وہ نافرمانی سے باز آ گیا اور خدا کی طرف رجوع کر لیا۔

(۴) وَ عَنِ ابْنِ عُمَرَ أَنَّ رَسُولَ اللَّهِ ﷺ: سَمِعَ رَجُلًا يَتَجَشَّأُ فَقَالَ: أَقْصِرْ مِنْ جُشَاءِكَ فَإِنَّ أَطْوَلَ النَّاسِ جُوعًا يَوْمَ الْقِيَمَةِ أَطْوَلُهُمْ شَبَعًا فِي الدُّنْيَا.

(شرح السنن، ترمذی)

ترجمہ: حضرت ابن عمرؓ کہتے ہیں کہ رسول اللہ ﷺ نے ایک شخص کو ڈکار لیتے سنا تو فرمایا: ”اپنی ڈکار کو کم کر اس لیے کہ قیامت کے دن سب سے بڑھ کر بھوکا وہ شخص ہوگا جو دنیا میں خوب پیٹ بھر کر کھاتا ہے۔“

تشریح: یعنی آخرت میں آسودگی اور چین و راحت تو اس شخص کے لیے ہے جس کو آخرت کی فکر نے دنیا میں آسودہ ہونے کا موقع نہ دیا۔ اتنا زیادہ کھانا کہ آدمی لمبی لمبی ڈکاریں لیتا پھرے، آدمی کو کسل مند و غفلت شعار بنا دیتا ہے۔ غافل شخص اپنے دل کو تاریکی سے بچا نہیں سکتا۔ دل کی تاریکی سب سے بڑی محرومی ہے۔ روزہ آدمی کو اس بات کا سبق دیتا ہے کہ وہ شکم پروری کو حیات کا اصل مقصد نہ سمجھے، زندگی کی قدر و قیمت اس سے کہیں بڑھ کر ہے۔

ایک روایت میں ہے کہ آپ نے فرمایا: مَا مَلَأَ آدَمِيٌّ وَعَاءَ شَرًّا مِنْ بَطْنٍ بِحَسْبِ ابْنِ آدَمَ أَكْلَاتِ يُقْمَنُ صَلْبَهُ فَإِنْ كَانَ لَا مَحَالَةَ فَتَلْتِ طَعَامٌ وَ تَلْتِ شَرَابٌ وَ تَلْتِ نَفْسِهِ (ترمذی۔ ابن ماجہ) ”آدمی نے کوئی برتن پیٹ سے بدتر نہیں بھرا۔ (جبکہ پیٹ کو اس طرح بھرا جائے کہ آدمی محض چرنے چگنے والا جانور بن کر رہ جائے اور دین کے تقاضوں کو سمجھنے سے قاصر رہے) آدمی کے لیے چند لقمے کافی ہیں جو اس کی کمر کو سیدھی رکھ سکیں اور اگر پیٹ بھرنا ضروری ہو تو پیٹ کے تین حصے کرے۔ ایک حصہ کھانے کے لیے۔ ایک پینے کے لیے اور ایک حصہ اپنے لیے (یعنی سانس وغیرہ لینے کے لیے)۔“

(۵) وَ عَنِ أَبِي هُرَيْرَةَ قَالَ: قَالَ رَسُولُ اللَّهِ ﷺ: لِكُلِّ شَيْءٍ زَكَاةٌ وَ زَكَاةُ الْجَسَدِ الْهَدْيُ.

(ابن ماجہ)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”ہر چیز کی زکوٰۃ ہوتی ہے اور جسم کی زکوٰۃ روزہ ہے۔“

(۷) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ لَمْ يَدَعْ قَوْلَ الزُّورِ وَالْعَمَلَ بِهِ فَلَيْسَ لِلَّهِ حَاجَةٌ أَنْ يَدَعَ طَعَامَهُ وَ شَرَابَهُ. (بخاری)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جس شخص نے (روزہ کی حالت میں) جھوٹ بولنا اور اس پر عمل کرنا نہ چھوڑا تو اللہ کو اس کی کچھ ضرورت نہیں کہ وہ (روزہ رکھ کر) اپنا کھانا پینا چھوڑ دے۔“

تشریح: اس حدیث سے معلوم ہوا کہ روزہ میں بھوکا پیاسا رہنا بذاتِ خود مطلوب نہیں بلکہ روزے کا اصل مقصد یہ ہے کہ اس کے ذریعہ سے آدمی کے اندر تقویٰ پیدا ہو۔ اور وہ خدا ترسی کی زندگی بسر کر سکے۔

(۸) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: كَمْ مِنْ صَائِمٍ لَيْسَ لَهُ مِنْ صِيَامِهِ إِلَّا الظَّمَاءُ وَ كَمْ مِنْ قَائِمٍ لَيْسَ لَهُ مِنْ قِيَامِهِ إِلَّا السَّهَرُ. (دارقطنی)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”کتنے ہی روزہ دار ایسے ہیں جنہیں اپنے روزے سے بھوک پیاس کے سوا کچھ پلے نہیں پڑتا اور کتنے ہی (راتوں کو نماز میں) کھڑے ہونے والے ایسے ہیں کہ انہیں اپنے قیام سے رات جگے کے سوا کچھ پلے نہیں پڑتا۔“

تشریح: مطلب یہ ہے کہ جب کسی نے روزے اور قیام کے اصل مقصد کو سمجھا ہی نہیں اور نہ اسے حاصل کرنے کی کوشش کی تو پھر اس کی امید کیسے کی جاسکتی ہے کہ روزے اور قیام فی اللیل اسے کوئی فائدہ پہنچے گا۔

(۹) وَ عَنْ رَجُلٍ مِنْ بَنِي سُلَيْمٍ قَالَ عَذَّهْنِ رَسُولُ اللَّهِ ﷺ فِي يَدَيَّ أَوْ فِي يَدِهِ قَالَ التَّسْبِيحُ نِصْفُ الْمِيزَانِ وَالْحَمْدُ لِلَّهِ يَمْلَأُهُ وَالتَّكْبِيرُ يَمْلَأُ مَا بَيْنَ السَّمَاءِ وَالْأَرْضِ وَالصَّوْمُ نِصْفُ الصَّبْرِ وَالطَّهْوَرُ نِصْفُ الْإِيمَانِ. (ترمذی)

ترجمہ: قبیلہ بنی سلیم کے ایک (صحابی) شخص کا بیان ہے کہ رسول اللہ ﷺ نے میرے یا اپنے ہاتھ پر شمار کر کے فرمایا: ”تسبیح نصف میزان کو بھر دیتی ہے اور الحمد للہ اسے پورے طور پر پُر کر دیتا ہے

اور تکبیر جو کچھ آسمان اور زمین کے بیچ ہے سب کو بھر دیتا ہے اور روزہ نصف صبر اور پاکیزگی آدھا ایمان ہے۔“

تشریح: تسبیح سے مراد ہے سبحان اللہ کہنا۔ خدا کی عظمت و برتری کا اظہار ایسا عمل ہے جو نصف میزانِ عمل کو بھر دینے کے لیے کافی ہے بشرطیکہ یہ اظہار سچے دل سے ہوا ہو۔ سچے دل سے خدا کی عظمت کا اقرار آدمی کی زندگی کو بدل سکتا ہے پھر اس کی میزانِ نیکیوں سے کیوں نہ بھرے گی۔

الحمد للہ یعنی خدا کی حمد و ستائش۔ جو زندگی خدا کی تسبیح اور حمد و ستائش سے عبارت ہو وہی زندگی ایسی زندگی ہے جسے کامل زندگی کہا جاسکتا ہے اس لیے تسبیح و تحمید کے سبب میزانِ عمل کا پُر ہو جانا فطری سی بات ہے۔

تکبیر سے مراد ہے اللہ اکبر کہنا۔ جن کو حقیقی سماعت حاصل ہے انھیں کائنات میں ہر طرف، زمین میں بھی اور خلاؤں اور ستاروں میں بھی تکبیر ہی کی گونج سنائی دیتی ہے۔ زمین آسمان کا ہر ذرہ خدا کی کبریائی اور بڑائی کی داستان بنا رہا ہے۔ جب کوئی خدا کی بڑائی کا ترانہ گاتا ہے تو زمین و آسمان کا ہر ذرہ اس کی ”سنگتی“ کرتا ہے۔ گویا اس کے سازی کی آواز ساز کائنات کی آواز سے ہم آہنگ ہو جاتی ہے۔

”روزہ نصف صبر ہے“ مومن کی پوری زندگی کو ہم ”صبر“ سے تعبیر کر سکتے ہیں۔ مومن ایک ضابطہٗ حیات کا پابند ہوتا ہے۔ اس کا اصل مٹح نظر آخرت کی کامیابی ہے۔ وہ دنیا میں اس لیے زندہ رہتا ہے کہ خدا کی راہ میں سرگرم سفر ہو۔ اس کے لیے عظیم صبر کی ضرورت ہوتی ہے، صبر کے بغیر نہ تو آدمی خدا کی راہ میں ایک قدم چل سکتا ہے اور نہ اس کے بغیر اس کے کردار اور سیرت کی تعمیر ہو سکتی ہے۔ اس حدیث میں روزے کو نصف صبر کہا گیا ہے۔ مطلب یہ ہے کہ جس شخص نے روزہ رکھ لیا اس نے صبر و ثبات کی تربیت حاصل کر لی۔ اب ضرورت ہے کہ وہ اس سے اپنی پوری زندگی میں فائدہ اٹھائے اور اپنی پوری زندگی کو صبر کے سانچے میں ڈھالے۔ جس دن اس کی زندگی صبر کے سانچے میں ڈھل گئی۔ اس دن ہم کہہ سکتے ہیں کہ اس نے اپنے صبر کو کامل کر لیا۔ اس وقت نصف صبر نہیں اسے پورا صبر حاصل ہوگا۔

پاکیزگی آدھا ایمان ہے۔ اگر آدمی کا ظاہر اور باطن دونوں ہی پاک ہوں تو اسے ایمان کامل حاصل ہو گیا۔

(۹) وَ عَنْ ابْنِ عَبَّاسٍ أَنَّ رَجُلَيْنِ صَلَّيَا صَلَوةَ الظُّهْرِ أَوْ الْعَصْرِ وَ كَانَ صَائِمَيْنِ فَلَمَّا قَضَى النَّبِيُّ ﷺ الصَّلَوةَ قَالَ: أَعِيدُوا وَضُوءَكُمْ وَ صَلَواتَكُمْ وَ امْضُوا فِي صُومِكُمْ وَ أَقْضِيَاهُ يَوْمًا آخَرَ، قَالَ لِمَ يَا رَسُولَ اللَّهِ؟ قَالَ: إِنْ غَنَيْتُمْ فَلَا تَأْكُلُوا (البخاری)

ترجمہ: حضرت ابن عباسؓ کہتے ہیں کہ دو روزہ داروں نے ظہر یا عصر کی نماز پڑھی۔ جب نبی ﷺ نماز سے فارغ ہوئے تو آپؐ نے فرمایا: تم دونوں دوبارہ وضو کر کے نماز پڑھو اور اپنا روزہ پورا کر کے دوسرے دن قضا روزہ رکھو۔ انھوں نے کہا: کیوں؟ یا رسول اللہ! فرمایا: ”تم نے فلاں شخص کی غیبت کی ہے۔“

تشریح: اس سے معلوم ہوا کہ نماز روزے کی تکمیل اس وقت ہوتی ہے جبکہ آدمی ہر طرح کی برائیوں سے اپنے کو بچائے یہاں تک کہ نہ تو کسی شخص کی غیبت کرے اور نہ کسی دوسرے گناہ میں مبتلا ہو۔

(۱۰) وَ عَنْ جَابِرٍ قَالَ: قَالَ النَّبِيُّ ﷺ فِي سَفَرٍ فَرَأَى رَجُلًا قَدْ اجْتَمَعَ عَلَيْهِ النَّاسُ وَ قَدْ ظَلَّلَ عَلَيْهِ فَقَالَ: مَا لَهُ فَقَالُوا: رَجُلٌ صَائِمٌ. فَقَالَ رَسُولُ اللَّهِ ﷺ: لَيْسَ الْبِرُّ أَنْ تَصُومُوا فِي السَّفَرِ وَ فِي رِوَايَةٍ لَيْسَ مِنَ الْبِرِّ الصَّوْمُ فِي السَّفَرِ۔

(بخاری و مسلم وغیرہ)

ترجمہ: حضرت جابرؓ فرماتے ہیں کہ نبی ﷺ سفر میں تھے۔ آپؐ نے ایک شخص کو دیکھا جس کے پاس لوگ جمع تھے اور اس پر سایہ کر رکھا تھا۔ آپؐ نے فرمایا: اسے کیا ہوا ہے؟ لوگوں نے عرض کیا: یہ روزہ دار ہے۔ اس پر رسول اللہ ﷺ نے فرمایا: ”یہ نیکی نہیں ہے کہ سفر میں تم روزہ رکھو۔“ ایک روایت میں ہے، ”سفر میں روزہ رکھنا نیکی نہیں ہے۔“

تشریح: مطلب یہ ہے کہ سفر میں تمھارے لیے روزہ رکھنا ناقابل برداشت ہے تو سفر میں روزہ کیوں رکھتے ہو۔ روزہ کا مقصد اپنی جان کو ہلاکت میں ڈالنا ہرگز نہیں ہے، بلکہ روزہ کو اللہ تعالیٰ نے اس لیے فرض کیا ہے کہ بندے اس کے ذریعہ سے پاکیزگی اور تقویٰ کی دولت سے ہمکنار ہوں۔ حضرت جابرؓ کا بیان ہے کہ فتح مکہ کے سال جب نبی ﷺ مکہ کی طرف نکلے تو آپؐ نے اور آپ کے ساتھ دوسرے لوگوں نے بھی روزہ رکھا۔ جب آپؐ کراغ اٹھیں پر پہنچے تو آپؐ کو اطلاع

ملی کہ لوگوں پر روزہ رکھنا دشوار ہو رہا ہے اور وہ آپؐ کے عمل کو دیکھ رہے ہیں۔ آپؐ نے عصر کے بعد پانی کا ایک پیالہ منگا کر پیا۔ لوگ آپؐ کی طرف دیکھ رہے تھے کہ بعض لوگوں نے روزہ توڑ دیا اور بعض لوگ اسی طرح روزہ رکھے رہے۔ پھر آپؐ کو اطلاع ملی کہ کچھ لوگ (سخت تکلیف کے باوجود) روزے سے ہیں۔ آپؐ نے فرمایا: یہی لوگ نافرمان ہیں۔ (مسلم - ترمذی - نسائی)

ایک حدیث میں جس کے راوی حضرت عبدالرحمن بن عوفؓ ہیں، نبی ﷺ نے یہاں تک فرمایا۔ صَائِمٌ رَمَضَانَ فِي السَّفَرِ كَالْمُفْطِرِ فِي الْحَضَرِ۔ ”سفر میں رمضان کا روزہ رکھنا ایسا ہی ہے جیسا کہ گھر پر رمضان کا روزہ نہ رکھنا“ (ابن ماجہ) مطلب یہ ہے کہ آدمی کے اندر اگر اس کی طاقت نہیں ہے کہ وہ سفر میں روزہ رکھ سکے پھر بھی وہ روزہ رکھتا ہے تو درحقیقت وہ روزہ نہیں رکھتا بلکہ شریعت کو اپنے لیے مصیبت ٹھہراتا اور خدا کی نافرمانی کا ارتکاب کرتا ہے۔ وہ دین کی فطری راہ سے ہٹا ہوا ہے۔ اسی دشواری اور مشکل کے پیش نظر حضور ﷺ فرماتے ہیں: ”روزے میں وصال سے بچو۔“ وصال سے مراد یہ ہے کہ اس طرح دن رات مسلسل روزہ رکھا جائے کہ درمیان میں نہ سحری کھائی جائے اور نہ افطار کیا جائے۔ نبی ﷺ کو خدا نے خاص قوت عطا فرمائی تھی اس لیے آپؐ روزہ میں وصال بھی فرما لیتے تھے لیکن دوسروں کو آپؐ نے اس کی اجازت نہیں دی کہ وہ روزے میں وصال کریں۔ (بخاری، مسلم وغیرہ)

(۱۱) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ أَفْطَرَ يَوْمًا مِّنْ رَّمَضَانَ فِي غَيْرِ رُخْصَةٍ رَّخَّصَهَا اللَّهُ لَهُ لَمْ يَقْضِ عَنْهُ صِيَامَ الدَّهْرِ۔ (ابوداؤد)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”جو شخص رمضان کا ایک روزہ اللہ کی دی ہوئی رخصت کے بغیر نہ رکھے تو ساری عمر یا سارے زمانے کے روزے بھی اسے پورا نہ کر سکیں گے۔“

تشریح: بیماری یا سفر کی حالت میں روزہ نہ رکھنے کی اجازت ہے۔ لیکن اگر کوئی بلاعذر کے رمضان میں کسی ایک دن روزہ نہیں رکھا تو حقیقت میں اس کی تلافی ممکن نہیں۔ وہ اس روزہ کے بدلے میں تمام عمر یا قیامت تک روزہ رکھے پھر بھی یہ روزے بغیر اجازت رمضان کے چھوڑے ہوئے کسی روزہ کا بدل نہیں ہو سکتے۔

نفل روزے

(۱) عَنْ عَبْدِ اللَّهِ بْنِ عَمْرٍو بْنِ الْعَاصِ قَالَ: قَالَ لِي رَسُولُ اللَّهِ ﷺ: يَا عَبْدَ اللَّهِ! أَلَمْ أُخْبِرْ أَنَّكَ تَصُومُ النَّهَارَ وَتَقُومُ اللَّيْلَ؟ قُلْتُ: بَلَى يَا رَسُولَ اللَّهِ، قَالَ: فَلَا تَفْعَلْ صُمْ وَأَفْطِرْ وَقُمْ وَنَمْ، فَإِنَّ لِحَسَدِكَ عَلَيْكَ حَقًّا وَإِنَّ لِعَيْنِكَ عَلَيْكَ حَقًّا وَإِنَّ لِرُؤُوحِكَ عَلَيْكَ حَقًّا وَإِنَّ لِرُؤُوحِكَ عَلَيْكَ حَقًّا لَا صَامَ مَنْ صَامَ الدَّهْرَ صَوْمُ ثَلَاثَةِ أَيَّامٍ مِنْ كُلِّ شَهْرٍ صَوْمُ الدَّهْرِ كُلِّهِ صُمْ كُلَّ شَهْرٍ ثَلَاثَةَ أَيَّامٍ وَأَقْرَأِ الْقُرْآنَ فِي كُلِّ شَهْرٍ قُلْتُ: إِنِّي أُطِيقُ أَكْثَرَ مِنْ ذَلِكَ. قَالَ: صُمْ أَفْضَلَ الصَّوْمِ صَوْمَ ذَا وَدِ صِيَامُ يَوْمٍ وَإِفْطَارُ يَوْمٍ وَأَقْرَأِ فِي كُلِّ سَبْعٍ لَيَالٍ مَرَّةً وَلَا تَرُدَّ عَلَى ذَلِكَ. (بخاری و مسلم)

ترجمہ: عبد اللہ بن عمرو بن العاص کہتے ہیں کہ رسول اللہ ﷺ نے مجھ سے فرمایا: اے عبد اللہ! کیا مجھے یہ اطلاع نہیں ملی ہے کہ تم دن میں روزہ رکھتے اور رات کو (عبادت میں) کھڑے رہتے ہو؟ میں نے عرض کیا: ہاں یا رسول اللہ! میں ایسا ہی کرتا ہوں۔ آپ نے فرمایا: ”ایسا نہ کرو۔ روزہ بھی رکھو اور کھاؤ پیو بھی، رات میں کھڑے بھی رہو اور سوؤ بھی۔ کیونکہ تمہارے جسم کا بھی تم پر حق ہے، تمہاری آنکھ کا بھی تم پر حق ہے۔ تمہاری بیوی کا بھی تم پر حق ہے اور تمہارے ملاقاتیوں، مہمانوں کا بھی تم پر حق ہے۔ جس شخص نے ہمیشہ روزہ رکھا اس نے روزہ ہی نہیں رکھا۔ ہر مہینہ کے تین دن کے روزے ہمیشہ کے روزوں کی حیثیت رکھتے ہیں۔ ہر مہینہ میں تین دن کے روزے رکھو اور ہر مہینہ میں ایک قرآن پڑھو۔“ میں نے عرض کیا: میں اس سے زیادہ کی طاقت رکھتا ہوں۔ فرمایا: ”داؤد کی طرح روزے رکھ لیا کرو۔ یہ روزہ کی بہترین شکل ہے ایک دن روزہ رکھو اور ایک دن افطار کرو اور ہفتہ میں ایک قرآن پڑھ لیا کرو۔ اس پر اضافہ نہ کرو۔“

تشریح: اس حدیث سے کئی بنیادی باتیں معلوم ہوتی ہیں: یعنی روزے اور عبادت کا یہ مطلب ہرگز نہیں ہوتا کہ آدمی زندگی کے دوسرے مطالبات اور ضرورتوں کو بھول جائے۔ اسے ہر معاملہ میں اعتدال کی روش اختیار کرنی چاہیے۔ وہ نفل روزے رکھے لیکن ہمیشہ روزے رکھنا صحیح نہیں ہے۔ وہ روزے بھی رکھے اور کھائے پیے بھی۔ اس طرح راتوں میں عبادت بھی کرے اور آرام کے لیے بھی وقت نکالے۔

ہمیشہ روزہ رکھنا اپنے کو بے جا مشقت میں ڈالنا ہے۔ اسلام میں جس روش کو پسند کیا گیا ہے وہ اعتدال کی روش ہے۔ مسلسل روزہ رکھنے سے روزے کی اہمیت باقی نہیں رہتی۔ روزے سے جو فوائد مقصود ہیں وہ بھی پورے طور پر حاصل نہیں ہوتے۔ جو شخص ہمیشہ روزہ سے رہے اس کے تمام دن یکساں ہوتے ہیں۔ روزے کے دنوں کا امتیاز غیر روزوں کے دنوں کے ذریعہ سے ہی ظاہر ہوتا ہے جس شخص کے یہاں غیر روزے کے دن ہی نہ آئیں اس کے روزے کوئی خصوصیت کیسے حاصل کر سکتے ہیں۔

بعض صحابہؓ کو نبی ﷺ نے پے درپے روزے رکھنے کی اجازت دی تھی۔ پے درپے روزے رکھنے سے مراد کثرت سے روزے رکھنا ہے نہ کہ ہمیشہ روزے رکھنا۔

آدمی اگر ایمان و احتساب کے ساتھ ہر مہینہ میں تین دن روزے رکھ لے تو گویا وہ ہمیشہ روزے سے رہتا ہے۔ مہینہ کے تین روزے اس کے پورے مہینے کو پاک اور منور رکھنے کے لیے کافی ہیں۔ حضرت حفصہؓ سے روایت ہے کہ رسول اللہ ﷺ مہینے میں تین روزے رکھتے تھے۔ پہلے ہفتہ کے دو، تیسرے اور چوتھے روزے ہفتہ کے دو، شنبہ کو۔ (ابوداؤد)

حضرت عائشہؓ سے پوچھا گیا کہ کیا رسول اللہ ﷺ ہر مہینہ میں تین روزے رکھتے تھے۔ انھوں نے کہا: ہاں۔ پوچھا کہ مہینے کے کون سے دنوں میں روزے رکھتے تھے۔ فرمایا: کسی دن کی پروا نہیں کرتے تھے، مہینے میں جس دن چاہتے رکھ لیتے۔ (ابوداؤد) معلوم ہوا کہ مہینے میں تین روزے کافی ہیں جب چاہے رکھ لے، تیرہویں، چودھویں اور پندرہویں کی کوئی قید نہیں ہے۔ لیکن ان کے سلسلہ میں اکثر احادیث اور آثار واقع ہوئے ہیں اس لیے یہ روزے افضل سمجھے جائیں گے۔ مہینے کے تین روزوں کے علاوہ اور بھی دوسرے نفل روزوں کا تذکرہ احادیث میں آتا ہے۔ ہر شخص اپنی طاقت اور حالات کے لحاظ سے ان میں سے انتخاب کر سکتا ہے۔

روزہ کے فطری احکام

(۱) عَنْ سَهْلِ بْنِ سَعْدٍ قَالَ: قَالَ رَسُولُ اللَّهِ ﷺ: لَا يَزَالُ النَّاسُ بِخَيْرٍ مَا عَجَّلُوا الْفِطْرَ۔ (بخاری و مسلم)

ترجمہ: حضرت سہل بن سعدؓ سے روایت ہے کہ رسول اللہ ﷺ نے فرمایا: ”لوگ جب تک افطار کرنے میں جلدی کرتے رہیں گے حالت خیر میں رہیں گے۔“

تشریح: مسند احمد کی ایک روایت میں مَا عَجَلُوا الْفِطْرَ وَ آخَرُوا السَّحُورَ بھی ہے یعنی لوگ اس وقت تک حالت خیر میں رہیں گے جب تک افطار میں جلدی کریں گے اور سحری کھانے میں تاخیر کریں گے۔

ترمذی کی ایک روایت میں ہے: قَالَ اللَّهُ عَزَّوَجَلَّ أَحَبُّ عِبَادِي إِلَيَّ أَعَجَلُهُمْ فِطْرًا۔ ”اللہ عزوجل فرماتا ہے، میرا سب سے محبوب بندہ وہ ہے جو افطار کرنے میں سب سے زیادہ جلدی کرتا ہے۔“ ابوداؤد کی روایت میں ہے: لَا يَزَالُ الدِّينُ ظَاهِرًا مَا عَجَّلَ النَّاسُ الْفِطْرَ لِأَنَّ الْيَهُودَ وَالنَّصَارَى يُؤَخَّرُونَ۔ ”دین اس وقت تک غالب رہے گا جب تک کہ افطار میں لوگ عجلت سے کام لیتے رہیں گے کیونکہ یہود و نصاریٰ افطار میں تاخیر سے کام لیتے ہیں۔“ افطار میں جلدی کرنا اور سحری میں تاخیر کرنا اس بات کی علامت ہے کہ لوگوں کی نگاہیں دین کی روح اور اصل مقصد سے ہٹی ہوئی نہیں ہیں بلکہ وہ حقیقت سے آشنا ہیں۔ ان کے یہاں جس چیز کی اصل اہمیت ہے وہ احکام کی روح اور ان کے مقاصد ہیں۔ آدمی کی نگاہ جب دین کی اصل اور غایت سے بے گانہ ہو جاتی ہے تو لازماً اس کا نتیجہ اس صورت میں ظاہر ہوتا ہے کہ آدمی احکام میں ظاہر کے لحاظ سے بے جا احتیاط اور غلو میں پڑ جاتا ہے۔ اس کا یہ غلو اور احتیاط ایک بڑی بیماری کا پتہ دیتی ہے، وہ یہ کہ اس کی نگاہ میں جس چیز کی اصل اہمیت حاصل ہونی چاہیے تھی اس سے وہ غافل ہو گیا ہے۔ جس کام کو جس طرح انجام دینے کا حکم دیا گیا ہے اسے اسی طرح انجام دینا چاہیے۔ آدمی کو اپنی رائے اور اپنے ذوق کا پابند ہونے کے بجائے خود کو خدا کے حکم کا پابند بنانا چاہیے۔ یہی تقویٰ اور بندگی کا اصل تقاضا ہے۔ اس سے یہ بھی معلوم ہوا کہ علیہ دین کے لیے یہ بھی ضروری ہے کہ اہل ایمان دوسری قوموں کے مقابلہ میں اپنی خصوصیت اور امتیاز کو باقی رکھیں۔

(۲) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: لَا تَصُومُ الْمَرْأَةُ وَ بَعْلُهَا شَاهِدًا إِلَّا بِإِذْنِهِ۔ (بخاری و مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جب عورت کا شوہر موجود ہو تو وہ بغیر اس کی اجازت کے روزہ نہ رکھے۔“

تشریح: شوہر کی موجودگی میں اگر نفل روزہ رکھنا ہو تو اس سے اجازت لے لینی چاہیے۔ ورنہ

ہو سکتا ہے کہ شوہر کو مقدار بہت کی خواہش ہو اور بیوی کے روزہ سے ہونے کی وجہ سے اس کی خواہش پوری نہ ہو سکے اور اس طرح باہم ناخوشگوارگی کی کیفیت پیدا ہو جائے۔ اس کے علاوہ اس میں اور دوسری مصلحتیں بھی ہیں۔ اس سے اندازہ کیا جاسکتا ہے کہ احکام دین میں انسانی جذبات اور ضروریات کی کتنی رعایت رکھی گئی ہے۔

(۳) وَ عَنْ رَجُلٍ مِّنْ بَنِي عَبْدِ اللَّهِ بْنِ كَعْبٍ بَنِي مَالِكٍ اِسْمُهُ اَنَسُ بْنُ مَالِكٍ قَالَ: قَالَ رَسُولُ اللَّهِ ﷺ: اِنَّ اللَّهَ تَعَالَى وَضَعَ شَطْرَ الصَّلَاةِ عَنِ الْمُسَافِرِ وَ اَرْخَصَ لَهُ فِي الْاِفْطَارِ وَ اَرْخَصَ فِيهِ لِلْمَرْضِعِ وَالْحَبْلَى اِذَا خَافَتْ عَلٰى وَلَدَيْهِمَا۔ (اصحاب السنن)

ترجمہ: بنی عبد اللہ بن کعب بن مالک قبیلہ کے ایک شخص جن کا نام انس بن مالک ہے، روایت کرتے ہیں کہ رسول اللہ ﷺ نے فرمایا: ”اللہ تعالیٰ نے مسافر کے لیے نصف نماز کر دی ہے اور اسے روزہ نہ رکھنے کی اجازت دی ہے اسی طرح اس عورت کو اجازت دی ہے جو بچہ کو دودھ پلاتی ہو یا حاملہ ہو جبکہ اسے اپنے حمل یا بچہ پر کسی قسم کی تکلیف کا خوف ہو۔“

تشریح: سفر میں مسافر کے لیے یہ آسانی پیدا کی گئی ہے کہ وہ پوری نماز پڑھنے کے بجائے قصر کرے۔ چار رکعت کی نماز ہے تو دو ہی رکعت ادا کرے۔ اسی طرح اگر رمضان کا مہینہ ہے تو سفر کی حالت میں اسے یہ اجازت حاصل ہے کہ وہ روزہ نہ رکھے، جتنے دن کے روزے چھوٹ گئے ہوں سفر کے بعد انہیں پورا کر لے۔ عورت اگر حاملہ ہے اور روزہ رکھنے سے کسی ضرر کا خوف ہے تو وہ بھی روزہ نہ رکھے۔ بعد میں چھوڑے ہوئے روزوں کو پورا کر لے۔ اسی طرح اگر بچہ دودھ پنی رہا ہے اور ماں کے روزہ رکھنے سے اس بات کا اندیشہ ہے بچے کو تکلیف ہوگی تو وہ اس وقت روزہ نہ رکھے۔ یہ حدیث بھی اس کا بین ثبوت ہے کہ دین میں انسانی مصالح اور ضروریات کا حد درجہ لحاظ رکھا گیا ہے۔

(۴) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ نَبَسَ وَ هُوَ صَائِمٌ فَآكَلَ أَوْ شَرِبَ فَلَيْتُمْ صَوْمَهُ وَ فَإِنَّمَا أَطْعَمَهُ اللَّهُ وَ سَقَاهُ۔ (بخاری، مسلم، ابوداؤد، ترمذی)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جس کسی روزہ دار نے

بھول کر کھانی لیا تو وہ اپنا روزہ (تورنے کے بجائے) پورا کرے کیونکہ اسے اللہ نے کھلایا پلایا (اس نے قصداً روزہ نہیں توڑا)۔“

تشریح: مطلب یہ ہے کہ اللہ تو آدمی کے تقویٰ اور اس کی نیتوں کو دیکھتا ہے۔ چونکہ اس شخص نے جان بوجھ کر نہیں بلکہ بھول کر کھایا پیا ہے اس لیے اس کے اس کھانے پینے سے اس کے تقویٰ اور حکم خداوندی کے احترام میں کوئی فرق نہیں آیا۔ حقیقت کی نگاہ میں کھانے پینے کے باوجود وہ صائم ہے۔

(۵) وَ عَنْهُ قَالَ: قَالَ رَسُولُ اللَّهِ ﷺ: الصَّوْمُ يَوْمٌ تَصُومُونَ وَالْفِطْرُ يَوْمٌ تُفْطَرُونَ وَالْأَضْحَى يَوْمٌ تُضْحُونَ۔ (ابوداؤد ترمذی)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”روزہ اسی دن ہے جس دن تم روزہ رکھو اور افطار اسی دن ہے جس دن تم افطار کرو قربانی اسی دن ہے جس دن تم قربانی کرو۔“

تشریح: یعنی روزے کا آغاز اور اختتام اور قربانی کے دن کا تعین اجتماعی فیصلہ کے تحت ہوگا۔ جب قمری مہینے کے لحاظ سے روزے اور قربانی کا وقت آجائے تو آدمی روزہ رکھے اور قربانی کرے۔ اس کی توجہ خاص طور سے اس طرف رہنی چاہیے کہ اس کے اعمال میں زیادہ سے زیادہ تقویٰ کی روح پیدا ہو اس لیے اللہ کے یہاں اصل اہمیت اس کی نہیں ہے کہ کسی نے روزہ کب رکھا، افطار کب کیا اور قربانی کس دن کی، بلکہ اس کے یہاں اہمیت روزہ اور قربانی وغیرہ اعمال و عبادات کی ہے اور ان اعمال میں بھی اس کی نگاہ خاص طور سے اس روح اور جذبہ پر ہوتی ہے جو ان اعمال و عبادات کے پیچھے کام کر رہے ہوتے ہیں۔ وہ قربانی ہی کیا ہے جس کے پیچھے فدایت، جاں نثاری اور کامل حوالگی کا جذبہ کام نہ کر رہا ہو اور وہ روزہ ہی کیا ہے جو دنیا میں آدمی کو ان چیزوں سے بے پروا نہ کر دے جو حقیقتاً مطلوب نہیں ہیں۔ روایت میں یہ بھی ہے کہ سارا عرفات وقوف کی جگہ ہے۔ سارے منی اور مکہ میں جتنے راستے ہیں سب عمر کی جگہ ہیں اور سارا مزدلفہ جائے وقوف ہے (ابوداؤد) معلوم ہوا کہ دین میں کسی طرح کی تنگی نہیں رکھی گئی ہے۔ اصل اہمیت اخلاص و اللہیت کو حاصل ہے۔

(۶) وَ عَنْ أَبِي هُرَيْرَةَ عَنِ النَّبِيِّ ﷺ: لَا تَقْدِمُوا صَوْمَ رَمَضَانَ يَوْمٌ وَلَا يَوْمَيْنِ إِلَّا أَنْ يَكُونَ صَوْمٌ يَصُومُهُ رَجُلٌ فَلْيَصُمْ ذَلِكَ الصَّوْمَ۔ (ابوداؤد)

ترجمہ: حضرت ابو ہریرہؓ سے روایت کرتے ہیں کہ آپؐ نے فرمایا: ”تم رمضان سے ٹھیک پہلے ایک یا دو روزے نہ رکھو لیکن جس شخص کا روزہ رکھنا معمول ہو وہ روزہ رکھ لے۔“
تشریح: مثلاً کسی کا پیر یا جمعرات کو روزہ رکھنے کا معمول ہو اور اتفاق سے رمضان سے ٹھیک پہلے یہی دن پڑتا ہو تو وہ روزہ رکھ لے۔ دوسرے لوگ رمضان سے متصل روزے نہ رکھیں۔ یہ حکم اس لیے دیا گیا تاکہ رمضان کے روزوں کی اہمیت اور امتیاز مشتبہ نہ ہو۔

(۷) وَ عَنْ سَلَمَةَ بْنِ الْأَكْوَعِ أَنَّهُ قَالَ: بَعَثَ رَسُولُ اللَّهِ ﷺ رَجُلًا مِّنْ أَسْلَمَ يَوْمَ عَاشُورَاءَ فَأَمَرَهُ أَنْ يُؤَدِّنَ فِي النَّاسِ مَنْ كَانَ لَمْ يَصُمْ فَلْيَصُمْ وَمَنْ كَانَ أَكَلَ فَلْيَتِمَّ صِيَامَهُ إِلَى اللَّيْلِ۔ (مسلم)

ترجمہ: حضرت سلمہ بن اکوعؓ کہتے ہیں کہ رسول اللہ ﷺ نے قبیلہ اسلم سے ایک آدمی کو عاشوراء کے دن روانہ فرمایا اور حکم دیا کہ لوگوں میں پکار کر کہہ دے کہ جس شخص نے روزہ نہ رکھا ہو وہ رکھ لے اور جس نے کھا لیا ہو وہ اپنا مساک رات تک پورا کرے۔“

تشریح: یعنی جس نے کچھ کھا پی لیا ہو اسے بھی شام تک کچھ کھانا پینا نہیں چاہیے۔ روزے کے دن کا ادب و احترام اس پر بھی لازم ہے۔

(۸) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِيَّاكُمْ وَالْوَصَالَ قَالُوا: فَإِنَّكَ تُوَاصِلُ يَا رَسُولَ اللَّهِ! قَالَ: إِنَّكُمْ لَسْتُمْ فِي ذَلِكَ مِثْلِي إِنِّي أَبِيتُ يُطْعِمُنِي رَبِّي وَيَسْقِينِي فَأَكْلَفُوا مِنَ الْأَعْمَالِ مَا تُطِيقُونَ۔ (مسلم)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”بچو صوم وصال سے۔ لوگوں نے عرض کیا: یا رسول اللہ! آپؐ تو وصال فرماتے ہیں۔ آپؐ نے فرمایا: ”اس معاملہ میں تم میرے جیسے نہیں ہو۔ میں تو رات اس طرح گزارتا ہوں کہ میرا رب مجھے کھلاتا پلاتا ہے۔ پس تم اعمال کا اتنا ہی بار اٹھاؤ جتنے کی تمہیں طاقت ہو۔“

تشریح: روزہ پر روزہ رکھنا جس کے درمیان میں افطار نہ کیا جائے اس کو وصال کہتے ہیں۔ نبی ﷺ اس طرح کے روزے رکھتے تھے لیکن امت کو اس لیے منع فرمایا کہ وہ اس سے ناقابلِ برداشت مشقت میں پڑ جائے گی۔ اپنے بارے میں فرمایا کہ میرا معاملہ دیگر ہے۔ مجھے خدا ایسی

روحانی قوت عطا فرماتا ہے کہ میں وصال کر سکتا ہوں۔ عام لوگوں کو وہی بوجھ اٹھانا چاہیے جو وہ اٹھا سکیں۔

اعتکاف

(۱) عَنْ عَائِشَةَ قَالَتْ: إِنَّ النَّبِيَّ ﷺ كَانَ يَغْتَكِفُ الْعَشْرَ الْآخِرَ مِنْ رَمَضَانَ حَتَّى تَوَفَّاهُ اللَّهُ ثُمَّ اغْتَكَفَ آزْوَاجُهُ مِنْ بَعْدِهِ۔ (بخاری و مسلم)

ترجمہ: حضرت عائشہ فرماتی ہیں کہ نبی ﷺ رمضان کے آخری عشرہ میں اعتکاف فرماتے تھے یہاں تک کہ اللہ نے آپ کو اٹھا لیا۔ پھر آپ کے بعد آپ کی ازواج (اہتمام سے) اعتکاف کرتی رہیں۔

تشریح: رمضان میں نبی ﷺ کا شوق عبادت حد درجہ بڑھ جاتا تھا۔ رمضان کے آخری ایام میں تو خاص طور سے آپ اللہ کی عبادت میں مشغول ہوتے تھے۔ رمضان کے آخری دس دن بالکل اللہ کے لیے فارغ کر لیتے اور مسجد میں محکف ہو جاتے تھے۔ اعتکاف کی حقیقت یہ ہے کہ آدمی ہر طرف سے یکسو ہو کر اللہ سے لو لگائے اور اس کے آستانے پر (یعنی مسجد میں) پڑ جائے اور اسی کی یاد اور عبادت میں مشغول ہو جائے۔ محکف ہو کر بندہ اس حقیقت کا اظہار کرتا ہے کہ اس کا حقیقی تعلق اپنے رب کے سوا کسی اور سے نہیں ہے اس کی جلوت اور خلوت دونوں اللہ ہی کے لیے ہیں۔ وہ ہر حالت میں اللہ ہی کی رضا کا طالب ہوتا ہے۔ اعتکاف کی روح درحقیقت یہی ہے کہ بندہ اپنے کو خدا کے لیے فارغ کر دینے پر قادر ہو سکے۔ روزے اور اعتکاف میں مقصد اور عمل دونوں لحاظ سے اعتہاد درجہ کی مناسبت اور اتحاد پایا جاتا ہے۔ اسی لیے روزے کو اعتکاف کا لازمی جز قرار دیا گیا ہے اور رمضان کو اعتکاف کا بہترین زمانہ سمجھا گیا ہے۔ روزے کی خصوصیت کو مزید تقویت بخشنے کے لیے قدیم شریعت میں خاموش رہنے کو بھی جز موصوم بنایا گیا تھا اور اس طرح کا روزہ بھی شروع ہوا تھا جس میں آدمی خدا کے سوا کسی سے گفتگو نہیں کر سکتا تھا۔ اعتکاف کا بہترین زمانہ رمضان کا ہے اور اس میں بھی خاص طور سے رمضان کا آخری عشرہ۔ یہی وجہ ہے کہ اعتکاف کے لیے اسی کو خاص طور سے منتخب فرمایا گیا۔ حضور ﷺ ہر سال رمضان میں اعتکاف فرماتے تھے۔ ایک سال کسی وجہ سے اعتکاف نہ کر سکے تو دوسرے سال آپ نے دو عشروں کا اعتکاف فرمایا۔

(۲) وَ عَنْ عَائِشَةَ قَالَتْ: كَانَ النَّبِيُّ ﷺ يَمُرُّ بِالْمَرِيضِ وَ هُوَ مُعْتَكِفٌ فَيَمُرُّ كَمَا هُوَ وَلَا يَعْرِجُ يَسْأَلُ عَنْهُ وَ قَالَ ابْنُ عَبَّاسٍ قَالَتْ: أَنْ كَانَ النَّبِيُّ ﷺ يَعُودُ الْمَرِيضَ وَ هُوَ مُعْتَكِفٌ.

(ابوداؤد)

ترجمہ: حضرت عائشہؓ فرماتی ہیں کہ حضور ﷺ حالت اعتکاف میں بیمار کے پاس سے گزرتے تو جس طرح گزر رہے ہوتے گزرتے، ٹھہرتے نہیں تھے۔ اس کی بیمار پرسی فرماتے۔ ابن عباسیؓ کہتے ہیں کہ حضرت عائشہؓ سے مروی ہے کہ نبی ﷺ حالت اعتکاف میں بیمار پرسی فرماتے تھے۔“

تشریح: حالت اعتکاف میں ہونے کی وجہ سے آپؐ ٹھہر کر تو عیادت نہیں فرماتے تھے البتہ گزرتے ہوئے بیمار کی خیریت معلوم کر لیتے، ٹھیک اسی طرح اہل ایمان کا فرض ہے کہ وہ دنیا سے اپنے دل کو اس طرح وابستہ نہ کریں کہ اسی کے ہو کر رہ جائیں۔ دنیا کی ان ذمہ داریوں کو جو ان پر ڈالی گئی ہیں، پورا ضرور کریں لیکن ان کا رخ ہمیشہ آخرت کی جانب رہے، وہ اسی کی طرف ہمیشہ عازم سفر رہیں۔

(۳) وَ عَنْهَا أَنَّ النَّبِيَّ ﷺ كَانَ إِذَا دَخَلَ الْعَشْرَ الْآخِرُ أَحْيَا اللَّيْلَ وَ أَقْطَعَ أَهْلَهُ وَ شَدَّ الْمُنْزَلَ.

(مسلم، بخاری)

ترجمہ: حضرت عائشہؓ سے روایت ہے کہ نبی ﷺ کا حال یہ تھا کہ جب رمضان کا آخری عشرہ آتا تو زیادہ سے زیادہ شب بیداری فرماتے اور اپنی بیویوں کو جگاتے (تاکہ وہ بھی زیادہ سے زیادہ اللہ کی عبادت کریں) اور آپؐ تہبند کس لیتے۔“

تشریح: رمضان کے آخری عشرہ میں نبی ﷺ زیادہ سے زیادہ رات میں بیدار ہو کر اللہ کی عبادت کرتے۔

”تہبند کس لیتے“ یہ محاورہ ہے، مطلب یہ ہے کہ آپؐ پورے ذوق و شوق کے ساتھ عبادت کے لیے مستعد ہو جاتے تھے اور عبادت میں لگ جاتے تھے۔

شب قدر

(۱) عَنْ سَالِمٍ عَنْ أَبِيهِ قَالَ: سَمِعْتُ رَسُولَ اللَّهِ ﷺ يَقُولُ لِلَّيْلَةِ الْقَدْرِ إِنَّ نَاسًا مِنْكُمْ قَدْ أُرُوا أَنَّهَا فِي السَّبْعِ الْأَوَّلِ وَ أَرَى نَاسًا مِنْكُمْ أَنَّهَا فِي السَّبْعِ

الْفَوَائِدِ فَالْتَمَسُوْهَا فِي الْعَشْرِ الْفَوَائِدِ۔ (مسلم)

ترجمہ: حضرت سالم اپنے باپ سے روایت کرتے ہیں کہ انھوں نے رسول اللہ ﷺ کو فرماتے سنا، ”تم میں سے کچھ لوگوں نے اول سات تاریخوں میں شب قدر دیکھی ہے اور تم میں سے کچھ لوگوں نے آخر کی سات تاریخوں میں اسے دیکھا ہے۔ پس تم آخر کی دس تاریخوں میں اسے تلاش کرو۔“

تشریح: یعنی اگر تم شروع کی سات تاریخوں میں شب قدر تلاش نہ کر سکتے تو اب رمضان کی آخر کی دس تاریخوں میں اسے تلاش کرو یعنی ان راتوں میں زیادہ سے زیادہ اللہ کی عبادت کرو اور شب قدر کی برکتوں سے فیض یاب ہونے کی کوشش کرو۔ رمضان کی ان مخصوص تاریخوں میں شب قدر ہونے کا زیادہ امکان ہے۔ کچھ اہل ایمان نے ان راتوں میں شب قدر دیکھی بھی ہے۔ اس سے بھی معلوم ہوتا ہے کہ ان تاریخوں میں شب قدر ہونے کا زیادہ امکان ہے۔

شب قدر وہ مخصوص رات ہے جسے خدا نے خاص فضیلت عطا کی ہے۔ یہی وہ رات ہے جس میں قرآن مجید نازل ہوا جو خیر و برکت کا سرچشمہ ہے۔ جو کام ہزاروں مہینوں میں نہ ہوا وہ اس ایک رات میں انجام پایا۔ اس رات کی فضیلت کی اصل وجہ یہ نہیں ہے کہ اس میں قرآن نازل ہوا تھا بلکہ قرآن اس رات میں اس لیے نازل کیا گیا کہ یہ افضل رات تھی۔ نزل قرآن سے اس رات کی فضیلت ظاہر ہوئی جس رات کو خدا کی عنایت و رحمت سے خاص نسبت حاصل ہو وہ رات کبھی خیر و برکت سے خالی نہیں ہو سکتی۔ خدا کی رحمت ہر تحدید سے مبرا ہے۔ جو چیز بھی اس سے مس ہو اور اسے اس سے کوئی نسبت حاصل ہو تو یہ نسبت دائمی قدر کی حامل ہوگی، یہ کوئی عارضی چیز ہرگز نہ ہوگی۔ اسی طرح اگر کسی مقام پر خدا کا غضب ظاہر ہوا ہو تو اس مقام کو بھی ہمیشہ کے لیے خوف و اندیشہ کا مقام سمجھا جائے گا۔ چنانچہ حدیث میں آتا ہے کہ نبی ﷺ حجر (قوم شمود کے علاقہ) سے گزرے تو فرمایا کہ ظالموں کے گھروں میں داخل نہ ہو۔ اگر داخل ہو تو روتے ہوئے داخل ہو۔ بچو کہیں ایسا نہ ہو کہ تم پر بھی وہ عذاب آجائے جو ان پر (شمود پر) آیا تھا۔ پھر آپ نے اپنی سواری کو ڈانٹا اور اسے تیزی سے بڑھایا یہاں تک کہ حجر پیچھے رہ گیا (مسلم) ایک روایت میں یہ بھی ہے کہ لوگوں نے وہاں کے کنوؤں سے پینے کے لیے پانی لیا تھا اور اس سے آٹا بھی گوندھا تھا۔ آپ نے حکم دیا کہ وہ پانی پھینک دیا جائے اور آٹا اونٹوں کو کھلا دیا جائے اور حکم دیا کہ

پینے کا پانی اس کنویں سے لیں جس پر حضرت صالح علیہ السلام کی اونٹنی (پانی پینے) آتی تھی۔ (مسلم)

شب قدر کے علاوہ دوسرے دنوں میں بھی اس کا موقع رکھا گیا ہے کہ خدا اپنے بندوں کے ساتھ خصوصی معاملہ فرمائے اور بندہ اپنے رب کی خصوصی توجہ اور عنایت کا جو یا ہو سکے۔

چنانچہ حدیث میں ہے: **إِنَّ فِي اللَّيْلِ لَسَاعَةً لَا يُوَافِقُهَا رَجُلٌ مُسْلِمٌ يَسْئَلُ اللَّهَ خَيْرًا مِنْ أَمْرِ الدُّنْيَا وَالْآخِرَةِ إِلَّا أَعْطَاهُ ذَلِكَ كُلُّ نَيْلَةٍ**۔ (مسلم، رواہ جابر)

”رات میں ایک گھڑی ایسی ہوتی ہے کہ اس وقت ایک مسلم شخص اللہ سے دنیا و آخرت کی جو بھلائی بھی چاہے اللہ اس کو عطا فرمائے گا اور یہ ہر رات میں ہوتی ہے۔“

حج

حج کے اصل معنی ہیں زیارت کا قصد کرنا۔ حج میں ہر طرف کے لوگ کعبہ کی زیارت کا قصد و ارادہ کرتے ہیں اسی لیے اس کا نام حج رکھا گیا ہے۔ حج کو دین میں بنیادی اہمیت حاصل ہے۔ قرآن میں ارشاد ہوا ہے:

وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا ۚ وَمَنْ
كَفَرَ فَاِنَّ اللّٰهَ غَنِيٌّ عَنِ الْعَالَمِيْنَ ۝ (آل عمران: ۹۷)

”لوگوں پر اللہ کا یہ حق ہے کہ جو شخص اس گھر (کعبہ) تک پہنچ سکتا ہو وہ اس کا حج کرے اور جس کسی نے کفر کی روش اختیار کی تو (وہ جان لے کہ) اللہ سارے عالم سے بے نیاز ہے۔“

حج کے لیے جانا حقیقت کی نگاہ میں خدا کی پکار پر لبیک کہنا ہے۔ خدا کی طلبی پر اس کے در پر حاضری دینا ہے اس لیے قدرت رکھنے کے باوجود جو شخص فریضہ حج سے غافل ہے وہ در حقیقت خدا سے منھ پھیرے ہوئے ہے۔ خدا سے منھ موڑ کر آدمی خود اپنے اوپر ظلم کرتا ہے، اس سے خدا کا کچھ نہیں بگڑتا۔

اللہ نے کعبہ کو سراپا خیر و برکت اور ساری دنیا کی ہدایت کا سرچشمہ قرار دیا ہے۔ یہ خالص توحید کا مرکز ہے۔ حضرت ابراہیمؑ اور ان کے بیٹے حضرت اسماعیلؑ نے اس گھر کی تعمیر خدا کے حکم سے کی تھی۔ اس تعمیر کی جگہ بھی اللہ ہی نے تجویز فرمائی تھی۔ اس گھر کو اپنا گھر کہہ کر خدا نے اس کی عظمت اور اہمیت بڑھا دی ہے اور دنیا میں اسے مرکزیت عطا فرمائی ہے۔

حضرت ابراہیمؑ وہ نبی ہیں جنہیں اللہ نے ساری دنیا کا امام قرار دیا ہے۔ حضرت

ابراہیمؑ کو ہدایت فرمائی گئی کہ وہ لوگوں میں حج کی عام منادی کرادیں تاکہ جو لوگ خدائے واحد کی بندگی کا اقرار کریں۔ وہ سب کے سب اس مرکز سے وابستہ ہو جائیں۔ سال میں ایک بار حج کے لیے یہاں جمع ہوں اور اس گھر کا طواف کریں۔ سب مل کر خدا کی عبادت کریں، قربانی کریں، خود بھی کھائیں اور تنگ دست اور محتاج لوگوں کو بھی کھلائیں۔ کعبہ ایک طرف حقیقی عبادت گاہ اور اصل مسجد ہے دوسری مسجدیں اسی کی قائم مقام ہیں۔ دوسری طرف اس گھر کی تعمیر کے بنیادی مقاصد میں کمزوروں، محتاجوں اور مسکینوں کی خبر گیری بھی شامل ہے، اس طرح کعبہ پورے دین کا مرکز قرار پاتا ہے۔ اس کے ساتھ آدمی کی وابستگی خدا کے دین کے ساتھ وابستہ رہنے کے ہم معنی ہے۔ اس گھر کا حج کر کے آدمی تو حید خالص کا پیامی بن کر لوٹتا ہے۔ اس کے اندر یہ جذبہ ابھرتا ہے کہ وہ تو حید کے پیام کو ساری دنیا میں عام کر دے۔

حج ایک پہلو سے سب سے بڑی عبادت ہے۔ خدا کی محبت میں آدمی اپنا کاروبار اور اپنے عزیزوں اور ساتھیوں کو چھوڑ کر لمبا سفر کرتا ہے، پھر اس کا یہ سفر عام سفروں کی طرح نہیں ہوتا۔ اس سفر میں وہ خدا کی طرف متوجہ رہتا ہے۔ جیسے جیسے اللہ کا گھر قریب ہوتا جاتا ہے آتش شوق و محبت اور زیادہ بھڑکتی جاتی ہے۔ وہ اپنے گناہوں سے شرمسار ہوتا ہے، سچے دل سے توبہ کرتا اور خدا سے نیک عمل کی توفیق طلب کرتا ہے۔ سرزمین حجاز میں داخل ہوتا ہے تو اسلام کی صداقت اور عظمت کا احساس بے انتہاء بڑھ جاتا ہے۔ اسلامی تاریخ نگاہوں کے سامنے پھر جاتی ہے۔ دل میں خدا اور اس کے دین کی عظمت و محبت کا ایسا نقش بیٹھ جاتا ہے جو مرتے دم تک محو نہیں ہوتا۔

حج کے جتنے مراسم ہیں ان سب سے آدمی کے دل پر تو حید کا نقش قائم ہوتا ہے۔ حج کے اعمال میں سب سے پہلا عمل احرام باندھنا ہے۔ احرام ایک انتہائی فقیرانہ لباس ہے جس میں آدمی بس ایک تہبند باندھ لیتا ہے۔ کندھوں پر ایک چادر ڈال لیتا ہے۔ سر کو ننگا ہی رکھتا ہے۔ خواہ کوئی صدر مملکت ہو یا عام شہری، سب کے سب ایک سطح پر نظر آتے ہیں۔ سارے امتیازات ختم ہو جاتے ہیں۔ احرام باندھنے کے بعد اس کی زبان سے یہ کلمات نکلتے ہیں:

لَبَّيْكَ، اَللّٰهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ،

اِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ۔

”حاضر ہوں، اے اللہ! میں تیرے حضور حاضر ہوں، حاضر ہوں، تیرا کوئی شریک نہیں۔

میں تیرے حضور حاضر ہوں۔ یقیناً تم تیرے ہی لیے ہے سارے احسانات تیرے ہی ہیں۔ بادشاہی سراسر تیری ہے۔ تیرا کوئی شریک نہیں۔“

یہ الفاظ تو بتاتے ہیں کہ غلام اپنے آقا کی پکار پر لبیک کہتا ہوا، آقا کے گن گاتا ہوا چلا آرہا ہے۔ ہر نماز کے بعد، ہر بلندی پر چڑھتے اور ہر پستی کی طرف اترتے ہوئے اور ہر صبح بیدار ہو کر بلند آواز سے یہی کلمات دہراتا ہے۔ مکہ میں داخل ہو کر کعبہ پہنچتا ہے، حجر اسود کو بوسہ دیتا ہے اور کعبہ کا طواف کرتا ہے۔ کعبہ کے گرد سات چکر لگاتا ہے۔ پھر مقام ابراہیم پر یا مسجد حرام کے اندر کہیں دو رکعت نماز ادا کرتا ہے۔ پھر صفا کی پہاڑی پر جو کعبہ کے قریب ہی ہے چڑھتا ہے، کعبہ پر نظر ڈالتا ہے۔ پکار اٹھتا ہے۔ اللہ اکبر (اللہ سب سے بڑا ہے) لَا إِلَهَ إِلَّا اللَّهُ (اللہ کے سوا کوئی الہ نہیں) اس کے بعد نبی ﷺ پر درود و سلام بھیجتا ہے اور ہاتھ پھیلا کر جو کچھ مانگنا ہوتا ہے، اللہ سے مانگتا ہے۔ پھر نیچے آتا ہے اور سامنے کی دوسری پہاڑی، مروہ، کی طرف تیز قدموں سے چلتا ہے جسے سعی کہتے ہیں۔ اس پر بھی پہنچ کر وہ تکبیر، تہلیل اور درود اور دعائیں مشغول ہوتا ہے۔ اسی طرح وہ سات بار سعی کرتا ہے۔ ۸/ رزی الحجہ کی صبح کو لوگ مکہ سے منیٰ کی طرف روانہ ہوتے ہیں۔ یہ مقام مکہ سے تین میل کے فاصلے پر ہے۔ وہاں سے ۹/ رزی الحجہ کی صبح کو حدودِ حرم سے باہر جا کر عرفات کے میدان میں پڑاؤ ڈالتے ہیں (۱) پھر اسی شام کو پورا مجمع مزدلفہ جا کر ٹھہرتا ہے، پھر ۱۰/ رزی الحجہ کو منیٰ واپس آجاتا ہے، پھر سب لوگ جمرہ عقبہ کی طرف چلتے ہیں اور اس پر سات کنکریاں مارتے ہیں، پھر منیٰ میں قربانی کرتے ہیں، پھر وہاں بالِ منڈواتے یا ترشواتے ہیں، پھر مکہ پہنچ کر طواف کرتے ہیں۔ پھر منیٰ کو واپس ہوتے ہیں۔ وہاں دو یا تین روز قیام رہتا ہے۔ ان ایام میں ہر روز تینوں جہروں پر سات سات بار تکبیر کے ساتھ کنکریاں مارتے ہیں۔

(۱) عرفات میں حجاج کا اجتماع، میدانِ حشر میں خدا کے حضور پیشی کی یاد دلاتا ہے۔ قرآن میں بھی ہے: وَادْعُوا اللَّهَ فِي آيَاتِهِ مُعْذِرَاتٍ ۖ فَمَنْ تَعَجَّلَ فِي يَوْمَيْنِ فَلَا أَفْئَةً عَلَيْهِمْ وَلَا يُمْسِرُ فَلَا أَفْئَةً عَلَيْهِمْ وَلَا يُمْسِرُ ۚ فَاتَّقُوا اللَّهَ ۚ وَأَعْلَمُوا أَنَّكُمْ إِلَٰهِي تُحْشَرُونَ (البقرہ: ۲۰۳) ”(ج کے مراسم کا ذکر کرتے ہوئے فرمایا گیا) اور گفتی کے کچھ دنوں میں (منیٰ میں) اللہ کو یاد کرو پھر جو کوئی دو ہی دن میں جلدی کر لے (اور لوٹ آئے) تو اس پر کوئی گناہ نہیں اور اگر کوئی ٹھہر جائے تو اس پر بھی کوئی گناہ نہیں ہے۔ یہ باتیں اس کے لیے ہیں جو ڈرتا ہے اور اللہ کا ڈر رکھو اور جان رکھو کہ تم سب اس کے پاس جمع کیے جاؤ گے۔“

تیسرے دن ان ستونوں پر سنگ باری کر کے مکہ واپس ہوتے ہیں اور سات بار کعبہ کا طواف کرتے ہیں۔ یہ طواف وداع کہلاتا ہے۔ اس طواف کے بعد حج سے فراغت ہو جاتی ہے۔ حج کے دوران میں کبھی امام کے خطبے سنتے ہیں کبھی لَبَّيْكَ، اَللّٰهُمَّ لَبَّيْكَ کہتے ہوئے ایک جگہ سے دوسری جگہ کوچ کرتے ہیں۔ کبھی نمازیں جمع کر کے پڑھتے ہیں۔ یعنی عجلت کی نماز ادا کرتے ہیں۔ حج کے یہ مراسم ایک فوجی زندگی کا نقشہ پیش کرتے ہیں۔ پانچ چھ روز تک لوگوں کو کیپ کی زندگی بسر کرنی پڑتی ہے۔ حج میں یوں تو ساری عبادتوں کی خصوصیات پائی جاتی ہیں لیکن جہاد سے اس کو خاص مشابہت حاصل ہے۔ چنانچہ حضرت عمرؓ نے اپنے ایک خطبے میں فرمایا: ”جب جہاد سے فارغ ہو تو حج کے لیے کجاوے کو کیونکہ حج بھی ایک جہاد ہے۔“ (بخاری)

حج کی ایک ایک چیز مومن کے دل میں توحید اور خدا کی محبت کا نقش قائم کرتی اور اسے جاں نثاری اور فدویت کا جذبہ بے اختیار عطا کرتی ہے۔ کعبہ مومن کو یاد دلاتا ہے کہ وہ اس امت سے تعلق رکھتا ہے جس کے ظہور میں آنے کی دعا حضرت ابراہیمؑ نے کی تھی اور جس کے برپا کیے جانے کا مقصد یہ ہے کہ وہ خدا اور اس کے دین کے لیے وقف ہو۔ حجر اسود پر ہاتھ رکھ کر اسے بوسہ دینا ایک طرف اس بات کی علامت ہے کہ آدمی خدا کے ہاتھ میں ہاتھ دے کر خدا سے اپنے عہد بندگی کی تجدید کر رہا ہے، دوسری طرف یہ بوسہ درحقیقت محبوب کے سنگ آستانہ کا بوسہ ہے۔ کعبہ کا طواف، فدویت اور جاں نثاری کے اس فطری جذبہ کا اظہار ہے جو ہر مومن کے دل میں اپنے محبوب آقا کے لیے پایا جاتا ہے۔ خدا تو اس سے بالاتر ہے کہ کوئی اس کے گرد گھوم سکے۔ اللہ نے ہمیں ہدایت کی ہے کہ اپنی فطری خواہش کو اس کے گھر کا طواف کر کے پورا کریں۔ اس طرح خدا کی ذات تو اس سے بلند و بالاتر ہے کہ کوئی اس کے دامن سے لپٹ کر التجائیں کر سکے۔ ہماری نارسائیوں پر ترس کھا کر اس نے ہماری تسکین کا یہ سامان کیا ہے کہ ہم اس کے دامن سے لپٹ کر اپنی آرزوئیں پیش کرنے کی آرزو اس کی چوکھٹ سے لپٹ کر پوری کر لیں۔ چنانچہ طواف اور مقام ابراہیم پر دو رکعت نماز سے فارغ ہونے کے بعد مُلتَزِم سے چمٹ کر دعائیں مانگتے ہیں۔

صفا اور مروہ کے درمیان سعی کرنا اس بات کا اظہار ہے کہ ہم اس طرح اپنے مالک کی خدمت اور اس کی خوشنودی کے لیے سرگرم عمل رہیں گے۔ ابراہیمؑ اور اسماعیلؑ کا راستہ ہی ہمارا

راستہ ہے۔ جمرات کے ستونوں پر کنکریاں مارنا اور حقیقت ابرہہ کے لشکر کی تباہی کی یادگار ہے، جو عین حج کے موقع پر کعبہ کو ڈھانے کے لیے آیا تھا جسے کنکروں اور پتھروں کی بارش سے اللہ نے تباہ و برباد کر کے رکھ دیا۔

قربانی حقیقت میں قرآن کے الفاظ میں ”ذبح عظیم“ ہے۔ جو حضرت اسماعیلؑ کا فدیہ قرار دیا گیا ہے۔ خدا کی راہ میں جانور قربان کرنا اپنے آپ کو قربان کرنے کا قائم مقام ہے۔ یہ درحقیقت اس بات کا اقرار ہے کہ ہماری جان خدا کی نذر ہے۔ جب وہ اسے طلب کرے گا ہم اسے پیش کر دیں گے، جب بھی خدا کی راہ میں خون بہانے کی ضرورت پیش آئے گی ہم اپنا خون بہائیں گے ورنہ محض جانور کو قربان کر دینا بجائے خود کوئی حقیقت نہیں رکھتا جب تک کہ اس کے پیچھے کوئی عظیم اور پاک جذبہ کام نہ کر رہا ہو، چنانچہ اللہ نے قرآن مجید میں فرمایا ہے:

لَنْ يَنْتَهِ اللَّهُ لِحُومِهَا وَلَا دِمَائِهَا وَلَكِنْ يَنْتَهِ التَّقْوَىٰ مِنْكُمْ ۖ
(الحج: ۳۷)

”نہ ان (قربانی کے جانوروں) کے گوشت کو کھینچتے ہیں اور نہ ان کے خون، لیکن تمہارا تقویٰ اس تک پہنچتا ہے۔“

قربانی کا حکم صرف مکہ میں حج کے موقع پر ادا کرنے کے لیے نہیں بلکہ قربانی کرنے کی استطاعت رکھنے والے مسلمان جہاں بھی ہوں اس موقع پر انھیں قربانی کرنی چاہیے۔ آنحضرت ﷺ جب تک مدینہ میں رہے ہر سال قربانی کرتے رہے۔

حج کی حقیقت

(۱) عَنْ أَبِي هُرَيْرَةَ قَالَ: خَطَبَنَا رَسُولُ اللَّهِ ﷺ فَقَالَ: يَا أَيُّهَا النَّاسُ قَدْ فُرِضَ عَلَيْكُمُ الْحَجُّ فَحُجُّوا۔
(مسلم، نسائی)

ترجمہ: حضرت ابو ہریرہؓ سے روایت ہے کہ رسول اللہ ﷺ نے ہم لوگوں کو خطاب کرتے ہوئے فرمایا: ”اے لوگو! تم پر حج فرض کیا گیا ہے تو تم حج کرو۔“

تشریح: حج اسلام کے پانچ ارکان میں سے ایک رکن ہے۔ جو لوگ حج کرنے کی قدرت رکھتے ہیں ان پر حج کرنا فرض ہے۔ رائج قول کے مطابق حج کے فرض ہونے کا حکم ۹ھ میں آیا۔ ۱۰ھ

میں نبی ﷺ نے صحابہ کرامؓ کی ایک جماعت کے ساتھ اپنی وفات کے صرف تین مہینے پیشتر حج کیا۔ یہ حج حجۃ الوداع کے نام سے مشہور ہے۔ اسی حج کے موقعہ پر عرفات کے میدان میں آپ پر قرآن کی یہ آیت نازل ہوئی: الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيتُ لَكُمُ الْإِسْلَامَ دِينًا (المائدہ: ۳) ”آج میں نے تمہارے لیے تمہارے دین کو مکمل کر دیا اور تم پر اپنی نعمت پوری کر دی اور میں نے پسند کیا کہ تمہارا دین اسلام ہو“ حج اسلام کا آخری اور تکمیل رکن ہے۔ بندے کو اگر صحیح حج نصیب ہو جائے تو گویا اسے سعادت کا اعلیٰ مقام حاصل ہو گیا اور اسے ایسی نعمت حاصل ہو گئی جس سے بڑی نعمت کا تصور اس دنیا میں نہیں کیا جاسکتا۔

حضرت ابن عباسؓ کی ایک روایت ہے کہ آپؐ نے فرمایا: يَا أَيُّهَا النَّاسُ إِنَّ اللَّهَ كَتَبَ عَلَيْكُمُ الْحَجَّ فَقَامَ أَقْرَعُ بْنُ حَابِسٍ أَفْبَى كُلِّ عَامٍ يَا رَسُولَ اللَّهِ؟ قَالَ: لَوْ قُلْتُمْهَا نَعَمْ لَوْ جَبْتُمْ وَلَوْ وَجَبَتْ لَمْ تَعْمَلُوا بِهَا وَلَمْ تَسْتَطِيعُوا وَالْحَجُّ مَرَّةً فَمَنْ زَادَ فَتَطَوُّعٌ۔ (احمد، نسائی، دارمی) ”لوگو! خدا نے تم پر حج فرض کر دیا ہے۔“ اقرع بن حابسؓ کھڑے ہوئے اور کہا: یا رسول اللہ! کیا ہر سال؟ آپؐ نے فرمایا: ”اگر میں ہاں کہہ دیتا تو ہر سال واجب ہو جاتا اور اگر واجب ہو جاتا تو تم اسے ادا نہ کر سکتے۔ اور نہ استطاعت رکھتے۔ حج (زندگی میں) ایک بار فرض ہے جو اس سے زیادہ کرے وہ نفل ہے۔“

(۲) وَ عَنْ أَبِي هُرَيْرَةَ قَالَ: سُئِلَ رَسُولَ اللَّهِ ﷺ أَيُّ الْعَمَلِ أَفْضَلُ؟ قَالَ: إِيْمَانٌ بِاللَّهِ وَ رَسُولِهِ۔ قِيلَ: ثُمَّ مَاذَا؟ قَالَ: الْجِهَادُ فِي سَبِيلِ اللَّهِ۔ قِيلَ: ثُمَّ مَاذَا؟ قَالَ حَجٌّ مَبْرُورٌ۔ (بخاری و مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ سے دریافت کیا گیا کہ کونسا عمل افضل ہے؟ آپؐ نے فرمایا: اللہ اور اس کے رسول پر ایمان لانا۔ دریافت کیا گیا: پھر کون سا؟ فرمایا: اللہ کی راہ میں جہاد کرنا۔ پوچھا گیا: پھر کون سا (عمل افضل ہے)؟ آپؐ نے فرمایا: ”حج مبرور۔“ تشریح: ہر عمل کو اپنی جگہ کوئی نہ کوئی خصوصیت اور فضیلت حاصل ہے۔ حج بعض پہلوؤں سے نہ صرف یہ کہ سب سے بڑی اور جامع عبادت ہے بلکہ زندگی کی تمام سعی و جہد کا حاصل بھی ہے۔ حج میں بندہ اپنے رب کے حضور حاضر ہوتا ہے اور قدم قدم پر اس کے صدقے ہوتا ہے۔ ایک

بندے کے لیے اس سے بڑھ کر اور سعادت کی بات کیا ہو سکتی ہے۔ یہ نصیب اللہ اکبر لوٹنے کے جائے ہے۔

(۳) وَ عَنْ أَبِي سَعِيدٍ الْخُدْرِيِّ أَنَّ رَسُولَ اللَّهِ ﷺ قَالَ: يَقُولُ اللَّهُ عَزَّ وَجَلَّ: إِنَّ عَبْدًا صَحَّحْتُ لَهُ جِسْمَهُ وَوَسَّعْتُ عَلَيْهِ فِي الْمَعِيشَةِ تَمْضِي عَلَيْهِ خَمْسَةُ أَعْوَامٍ لَا يَقْدُ إِلَى لَمَحْزُومٍ۔ (ابن حبان، بیہقی)

ترجمہ: ابوسعید خدریؓ سے روایت ہے کہ رسول اللہ ﷺ نے فرمایا کہ اللہ عزوجل فرماتا ہے: ”میں نے بندے کو جسمانی صحت بخشی اور اسے فارغ البالی عطا کی (ان نعمتوں کے باوجود) پانچ سال گزر گئے۔ وہ میری طرف نہیں آیا، پس وہ محروم ہے۔“

(۴) وَ عَنْ ابْنِ عُمَرَ قَالَ: جَاءَ رَجُلٌ إِلَى النَّبِيِّ ﷺ فَقَالَ: يَا رَسُولَ اللَّهِ! مَا يُوجِبُ الْحَجَّ؟ فَقَالَ: الزَّادُ وَالرَّاحِلَةُ۔ (ترمذی، ابن ماجہ)

ترجمہ: حضرت ابن عمرؓ کہتے ہیں کہ ایک شخص نبی ﷺ کے پاس آیا اور کہا کہ یا رسول اللہ! کیا چیز حج کو واجب کرتی ہے؟ فرمایا: ”زاد راہ اور سواری۔“

تشریح: یعنی اگر اس کے پاس اتنی رقم ہے کہ وہ اپنے اہل و عیال کے کھانے پینے کا انتظام کر سکے اور مصارف سفر برداشت کر سکے تو اس پر حج واجب ہے۔ اگر وہ حج نہیں کرتا تو گنہگار ہوگا۔

(۵) وَ عَنْ جَابِرٍ قَالَ: قَالَ رَسُولُ اللَّهِ ﷺ: إِذَا كَانَ يَوْمُ عَرَفَةَ إِنَّ اللَّهَ يَنْزِلُ إِلَى سَمَاءِ الدُّنْيَا فَيَبَاهِي بِهِمُ الْمَلَائِكَةُ فَيَقُولُ انظُرُوا إِلَى عِبَادِي أَتَوْنِي شَعْنًا غُبْرًا ضَاجِعِينَ مِنْ كُلِّ فِجٍّ عَمِيقٍ أَشْهَدُكُمْ أَنِّي قَدْ غَفَرْتُ لَهُمْ فَيَقُولُ الْمَلَائِكَةُ يَا رَبِّ فُلَانٌ كَانَ يُرْهَقُ وَ فُلَانٌ وَ فُلَانَةٌ قَالَ: يَقُولُ اللَّهُ عَزَّ وَجَلَّ قَدْ غَفَرْتُ لَهُمْ: قَالَ رَسُولُ اللَّهِ ﷺ: فَمَا مِنْ يَوْمٍ أَكْثَرَ عَتِيقًا مِنَ النَّارِ مِنْ يَوْمِ عَرَفَةَ۔

(شرح السنہ)

ترجمہ: حضرت جابرؓ سے روایت ہے کہ رسول اللہ ﷺ نے فرمایا: ”عرفہ کے دن اللہ آسمان دنیا پر نزول فرماتا ہے اور فرشتوں کے درمیان حج کرنے والوں پر فخر کرتا ہے۔ فرماتا ہے: میرے بندوں کو دیکھو جو پریشان بال گرد آلود اور راستوں میں چیختے پکارتے ہوئے میرے پاس آئے

ہیں۔ میں تمہیں گواہ بناتا ہوں کہ میں نے انہیں بخش دیا۔ اس پر فرشتے عرض کرتے ہیں کہ اے رب! ان میں فلاں شخص بھی ہے جس کے بارے میں کہا جاتا ہے کہ وہ برا ہے، گنہگار ہے۔ فلاں شخص اور فلاں عورت بھی ہے (جو گنہگار ہیں)۔ اللہ عزوجل فرماتا ہے، انہیں بھی میں نے بخش دیا۔ رسول اللہ ﷺ فرماتے ہیں کہ لوگ کسی دن عرفہ کے دن سے زیادہ آگ سے چھٹکارا نہیں حاصل کرتے۔“

تشریح: اہل دنیا پر عرفہ کے دن اللہ خاص نگاہ کرم فرماتا ہے۔ عرفہ کا دن ذی الحجہ کی نویں تاریخ ہے جس دن تمام حج کرنے والے میدانِ عرفات میں ایک ساتھ جمع ہوتے ہیں۔

خدا کے حضور بندے کی یہ حاضری اپنے اندر اتنا اثر رکھتی ہے کہ اس سے دل کی بڑی سے بڑی سیاہی بھی دور ہو سکتی ہے۔ یہ الگ بات ہے کہ کوئی اس قیمتی موقع سے فائدہ نہ اٹھائے اور حج سے واپس آ کر پھر بھی آلودگیوں اور گناہوں میں مبتلا ہو جائے جن سے وہ حج کی برکت سے چھٹکارا حاصل کر سکا تھا۔

(۶) وَ عَنْ أَبِي أُمَامَةَ قَالَ: قَالَ رَسُولُ اللَّهِ ﷺ: مَنْ لَمْ تَحْبِسْهُ حَاجَةٌ ظَاهِرَةٌ، أَوْ مَرَضٌ أَوْ سُلْطَانٌ جَائِرٌ وَلَمْ يَحْجَّ فَلَيْمَتْ إِنْ شَاءَ يَهُودِيًّا وَ إِنْ شَاءَ نَصْرَانِيًّا۔ (بخاری)

ترجمہ: ابوامامہؓ سے روایت ہے کہ رسول اللہ ﷺ نے فرمایا: ”جس کو نہ کسی صریح ضرورت نے روکا ہو اور نہ کسی روکنے والے مرض نے اور نہ کسی ظالم حکمران نے اور پھر اس نے حج نہ کیا اور اسی حالت میں اسے موت آ جائے تو اسے اختیار ہے خواہ یہودی بن کر مرے یا نصرانی بن کر۔“

تشریح: قدرت رکھنے کے باوجود حج سے غفلت برتنا اس بات کی علامت ہے کہ بندے کا رخ بجائے خدا کی طرف ہونے کے کسی اور طرف ہے۔ جو وابستگی اسے توحید اور مرکز توحید سے ہونی چاہیے نہیں ہے اس لیے خدا کو بھی ایسے نافرمان اور ناسپاس شخص کی کوئی پرواہ نہیں، وہ جو چاہے کرے اور جس حالت میں چاہے مرے۔ قرآن میں بھی ارشاد ہوا ہے: **يَوْمَ لِلَّهِ عَلَى النَّاسِ حُجُّ الْيَبِيتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ** (آل عمران: ۹۷) ”اور لوگوں پر خدا کا حق ہے کہ جو اس خانہ کعبہ تک پہنچنے کی قدرت رکھتا ہو وہ اس گھر کا حج کرے اور جس نے سر کیا تو اللہ تمام دنیا والوں سے بے نیاز ہے۔“

یہود و نصاریٰ حج نہیں کرتے تھے۔ اس لیے اس حدیث میں حج نہ کرنے والوں کو یہود و نصاریٰ سے تشبیہ دی گئی ہے۔ حج سے بے پروائی درحقیقت کفر کی روش ہے۔ حضرت عمرؓ فرماتے ہیں: ”جو لوگ قدرت رکھنے کے باوجود حج نہیں کرتے، میرا جی چاہتا ہے کہ ان پر جزیہ لگا دوں۔“

(۷) وَ عَنْ أَبِي هُرَيْرَةَ عَنِ النَّبِيِّ ﷺ أَنَّهُ قَالَ: الْحَاجُّ وَالْعَمَّارُ وَفُذَ اللَّهُ إِنْ دَعَوْهُ أَجَابَهُمْ وَإِنْ اسْتَغْفَرُوهُ غُفِرَ لَهُمْ۔ (ابن ماجہ)

ترجمہ: حضرت ابو ہریرہؓ سے روایت ہے کہ نبی ﷺ نے فرمایا: ”حج اور عمرہ کرنے والے خدا کے وفد ہیں (جو اس کی بارگاہ میں جا رہے ہیں) اگر وہ اس سے دعا کریں تو وہ ان کی دعا قبول فرمائے اور اگر وہ اس سے مغفرت طلب کریں تو وہ ان کی مغفرت فرمائے۔“

تشریح: اس حدیث سے حج اور عمرہ کی حقیقت پر روشنی پڑتی ہے۔ حج اور عمرہ درحقیقت خدا کی جناب میں بندے کی حاضری ہے۔ ایسی صورت میں خدا کی رحمت سے یہ بعید ہے کہ وہ ان لوگوں کی درخواستوں کو رد فرمادے جو اس کے در تک پاک آرزوئیں اور امیدیں لیے پہنچے ہوں۔ اس لیے یقیناً خدا ان کی دعاؤں کو قبول فرمائے گا اور اگر وہ مغفرت کے طالب ہوں گے تو ان کی مغفرت فرمائے گا۔ حج کی طرح عمرہ بھی ایک عبادت ہے جو کعبہ کی زیارت کے ساتھ ادا کی جاتی ہے۔ عمرہ کسی وقت بھی کر سکتے ہیں، حج کا وقت مقرر ہے۔ عمرہ اکیلے ادا کرتے ہیں۔ حج اجتماعی شکل میں ادا کیا جاتا ہے۔ عمرہ میں حج ہی کے کچھ مراسم ادا کیے جاتے ہیں۔ اس کے علاوہ حج کو اللہ نے ان لوگوں پر فرض قرار دیا ہے جو حج کرنے کی قدرت رکھتے ہیں۔ لیکن عمرہ فرض نہیں ہے۔ نسائی و بیہقی کی روایت ہے کہ آپؐ نے فرمایا: وَفُذَ اللَّهُ ثَلَاثَةَ الْغَازِي وَالْحَاجُّ وَالْمُعْتَمِرُ ”تین شخص خدا کے مہمان ہیں: جہاد کرنے والا، حج کرنے والا۔ اور عمرہ کرنے والا۔“

مناسک حج

(۸) وَ عَنْ عَائِشَةَ قَالَتْ: قَالَ رَسُولُ اللَّهِ ﷺ: إِنَّمَا جُعِلَ الطَّوَافُ بِالْبَيْتِ وَالسَّعْيُ بَيْنَ الصَّفَا وَالْمَرْوَةِ وَرُمَى الْجِمَارِ لِأَقَامَةِ ذِكْرِ اللَّهِ تَعَالَى۔

(ابوداؤد، ترمذی)

ترجمہ: حضرت عائشہؓ سے روایت ہے کہ رسول اللہ ﷺ نے فرمایا: ”خانہ کعبہ کا طواف کرنا،

صفا اور مروہ کے درمیان سعی کرنا، جمرات پر کنکریاں مارنا، یہ سب اللہ تعالیٰ کے ذکر کے قیام کے لیے ہے۔“

تشریح: مطلب یہ ہے کہ طواف۔ سعی اور کنکریاں مارنا وغیرہ حج کے اعمال و مناسک بذات خود مطلوب نہیں ہیں بلکہ یہ سب ایک مہتمم بالشان مقصد کے حصول کا ذریعہ ہیں۔ وہ مقصد ہے خدا کے ذکر کا قیام، خدا کی توحید اور اس کی عظمت کا اظہار و اعلان یہ بات ٹھیک اسی طرح کی ہے جیسے قربانی کے بارے میں قرآن میں ارشاد ہوا ہے: لَنْ يَنَالَ اللَّهُ لُحُومُهَا وَلَا دِمَاؤُهَا وَلَكِنْ يَنَالُهُ التَّقْوَىٰ مِنْكُمْ (الحج: ۳۷) ”نہ ان قربانی کے جانوروں کے گوشت خدا کو پہنچتے ہیں اور نہ ان کے خون، لیکن تمہارا تقویٰ اس تک پہنچتا ہے۔“ اس لیے اصل مقصد، ہمیشہ اور ہر عمل میں پیش نظر رہنا چاہیے۔

(۲) وَ عَنْ عَمْرِو بْنِ الْأَخْوَصِ قَالَ: سَمِعْتُ رَسُولَ اللَّهِ ﷺ يَقُولُ فِي حِجَّةِ الْوَدَاعِ: أَيُّ يَوْمٍ هَذَا؟ قَالُوا: يَوْمُ الْحَجِّ الْأَكْبَرِ. قَالَ: فَإِنَّ دِمَاءَكُمْ وَأَمْوَالَكُمْ وَأَعْرَاضَكُمْ بَيْنَكُمْ حَرَامٌ كَحُرْمَةِ يَوْمِكُمْ هَذَا فِي بَلَدِكُمْ هَذَا أَلَا لَا يَجْنِي جَانٌ إِلَّا عَلَىٰ نَفْسِهِ أَلَا لَا يَجْنِي جَانٌ عَلَىٰ وَلَدِهِ وَلَا مَوْلُودًا عَلَيْهِ وَلَا دَلْدِهِ أَلَا وَ إِنَّ الشَّيْطَانَ قَدْ آيَسَ أَنْ يُعْبَدَ فِي بَلَدِكُمْ هَذَا أَبَدًا وَلَكِنْ سَتَكُونُ لَهُ طَاعَةٌ فِيمَا تَحْتَقِرُونَ مِنْ أَعْمَالِكُمْ فَسِيرُ ضِي بِهِ.

(ابن ماجہ، ترمذی)

ترجمہ: حضرت عمرو بن الاخوص کہتے ہیں کہ میں نے حجۃ الوداع میں رسول اللہ ﷺ کو یہ فرماتے سنا: یہ کون سا دن ہے؟ لوگوں نے کہا کہ یہ بڑا حج کا دن ہے۔ فرمایا: ”تمہارے خون، تمہارے اموال، تمہاری آبرو، تمہارے درمیان اسی طرح حرام ہے جس طرح تمہارے اس دن اور تمہارے اس شہر میں حرام ہے۔ خبردار! کوئی ظالم ظلم کرتا ہے تو اپنے آپ پر ہی کرتا ہے۔ خبردار! کوئی باپ اپنی اولاد پر اور کوئی بیٹا اپنے باپ پر ظلم نہیں کرتا۔ خبردار! شیطان ہمیشہ کے لیے اس بات سے مایوس ہو گیا کہ تمہارے اس شہر میں اس کی عبادت کی جائے۔ لیکن تم اپنے ان اعمال میں اس کی اطاعت کرو گے جنہیں تم معمولی سمجھو گے پس وہ انہی پر خوش اور راضی ہوگا۔“

تشریح: اپنے آخری حج کے موقع پر جب آپ سب سے رخصت ہوئے اور اپنا اہم تاریخی

خطبہ دیا۔ اس خطبہ میں آپؐ نے فرمایا کہ جس طرح تم آج کے دن اور اس شہر مکہ میں لوگوں کی جان، مال اور ان کی عزت و آبرو کی حرمت کا خیال رکھتے ہو اور کسی کو کسی طرح کا نقصان نہیں پہنچاتے ٹھیک اسی طرح تم پر لازم ہے کہ تم اپنے درمیان میں بھی ان کا احترام کرو اور کسی کو کسی طرح کا نقصان نہ پہنچنے دو۔ آج کا دن تو اسی لیے آیا ہے اور یہ مقدس سرزمین تو اسی لیے ہے کہ تم پاک باز، راست رو اور خدا کے اطاعت گزار بندے بن سکو اور ہر ایک کے حقوق کو پہنچاؤ اور تم سے ایک ایسی مثالی اجتماعیت وجود میں آئے جس میں کسی کو کسی سے ضرر اور نقصان کا اندیشہ نہ ہو، بلکہ ہر ایک دوسرے کے حقوق کا پورا پورا احترام کرتا ہو۔

آپؐ نے فرمایا کہ جب کوئی شخص کسی پر ظلم کرتا ہے تو درحقیقت وہ اپنا برا کرتا ہے اور اپنی آخرت خراب کرتا ہے خواہ اسے اس کا شعور ہو یا نہ ہو۔

فرمایا کہ شیطان ہمیشہ کے لیے مایوس ہو گیا یعنی اب تو ایسا نہ ہوگا کہ یہاں بت پرستی ہو اور شرک و کفر پھیلے، البتہ یہ خرابی تم میں پیدا ہو سکتی ہے کہ تم بہت سے گناہ کے کاموں کو معمولی اور ہلکا تصور کرنے لگو اور ان سے بچنے کی کوشش نہ کرو۔ شیطان کے لیے یہ چیز بھی خوشی اور تسکین کا باعث بنے گی۔ حضور ﷺ کے اس ارشاد سے معلوم ہوا کہ کسی بھی گناہ کو چھوٹا اور ہلکا سمجھنا صحیح نہیں ہے۔ حضرت عائشہؓ سے ایک حدیث مروی ہے کہ آپؐ نے فرمایا: يَا عَائِشَةُ! إِيَّاكَ وَ مُحَقَّرَاتِ الذُّنُوبِ فَإِنَّ لَهَا مِنَ اللَّهِ طَالِبًا (ابن ماجہ، دارمی، الترمذی فی شعب الایمان) ”اے عائشہ! اپنے آپ کو ان گناہوں سے بچاؤ جنہیں حقیر و معمولی سمجھا جاتا ہے کیونکہ ان گناہوں کے سلسلہ میں خدا کی جانب سے ایک مطالبہ کرنے والا (فرشتہ) بھی ہے۔“ حضرت انسؓ کہتے ہیں: إِنَّكُمْ تَعْمَلُونَ أَعْمَالًا هِيَ أَذَقُ فِي أَعْيُنِكُمْ مِنَ الشَّعْرِ كُنَّا نَعُدُّهَا عَلَى عَهْدِ رَسُولِ اللَّهِ ﷺ مِنَ الْمُؤَبَّقَاتِ يَعْنِي الْمُهْلِكَاتِ (بخاری) ”تم ایسے عمل کرتے ہو جو تمہاری نظر میں بال سے باریک ہیں (یعنی معمولی) ہم انہیں رسول اللہ ﷺ کے زمانہ میں مہلکات (ہلاک کر دینے والے اعمال) میں شمار کرتے تھے۔“

(۳) وَعَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: مَنْ أَرَادَ الْحَجَّ فَلْيُعَجِّلْ۔

(ابوداؤد، دارمی)

ترجمہ: حضرت ابن عباسؓ سے روایت ہے کہ رسول اللہ ﷺ نے فرمایا: ”جو شخص حج کا ارادہ کر لے تو پھر جلد اسے پورا کرے۔“

تشریح: نیک کام میں بلا وجہ تاخیر نہیں ہونی چاہیے۔ مہلت عمر معلوم نہیں کب ختم ہو جائے گی۔ اگر زندگی باقی بھی رہی تو کیا خبر آئندہ کے حالات سفر حج کی اجازت بھی دیتے ہیں یا نہیں۔

(۴) وَ عَنْ ابْنِ عُمَرَ قَالَ سَمِعْتُ رَسُولَ اللَّهِ ﷺ يَهْلُ مُلَبَّدًا يَقُولُ: لَبَّيْكَ، لَبَّيْكَ، لَا شَرِيكَ لَكَ لَبَّيْكَ إِنَّ الْحَمْدَ وَالْبِعْثَةَ لَكَ وَالْمُلْكَ لَا شَرِيكَ لَكَ، لَا يَزِيدُ عَلَى هَؤُلَاءِ الْكَلِمَاتِ۔ (بخاری و مسلم)

ترجمہ: حضرت ابن عمرؓ فرماتے ہیں: ”میں نے رسول اللہ ﷺ کو تلبیہ کہتے ہوئے سنا جبکہ آپ کے سر کے بال جھے ہوئے اور مرتب تھے۔ آپ فرماتے تھے: حاضر ہوں اے اللہ! میں تیرے حضور حاضر ہوں۔ حاضر ہوں۔ تیرا کوئی شریک نہیں۔ میں تیرے حضور حاضر ہوں۔ یقیناً حمد تیرے ہی لیے ہے۔ سارے احسانات تیرے ہی ہیں۔ بادشاہی سراسر تیری ہے۔ تیرا کوئی شریک نہیں۔ آپ ان کلمات سے زیادہ نہ کہتے۔“

تشریح: آپ تلبیہ کہہ رہے تھے اور آپ کے بال جھے ہوئے مرتب تھے بالکل اسی طرح جیسے غسل کے بعد سر کے بال بالکل مرتب اور جھے ہوئے ہوتے ہیں۔ پریشان و پراگندہ نہیں ہوتے۔ اللہ نے حضرت ابراہیم علیہ السلام کے ذریعہ سے اپنے بندوں کو اپنی جناب میں حاضری کا بلاوا دیا تھا (الحج: ۲۷) تلبیہ کے کلمات درحقیقت خدا کی اس طلبی کا جواب ہیں۔ گویا بندہ خدا کی طلبی کے جواب میں یہ عرض کرتا ہوا اس کی طرف بڑھتا ہے کہ خداوند! میں جان و دل سے تیری خدمت میں حاضر ہوں۔ مجھے آپ جہاں طلب فرمائیں میں بسر و چشم تیرے حضور حاضر ہوں۔

(۵) وَ عَنْ عَائِشَةَ قَالَتْ: إِنَّ رَسُولَ اللَّهِ ﷺ قَالَ: مَا مِنْ يَوْمٍ أَكْثَرَ مِنْ أَنْ يَغْتَبِيَ اللَّهُ فِيهِ عَبْدًا مِنَ النَّارِ مِنْ يَوْمِ عَرَفَةَ وَإِنَّهُ لَيَدْنُو ثُمَّ يُبَاهِي بِهِمُ الْمَلَائِكَةَ فَيَقُولُ: مَا أَرَادَ هَؤُلَاءِ۔ (مسلم)

ترجمہ: حضرت عائشہؓ سے روایت ہے کہ رسول اللہ ﷺ نے فرمایا: ”کوئی دن ایسا نہیں جس میں اللہ عرفہ کے دن سے زیادہ (اپنے) بندوں کو آتش دوزخ سے رہائی بخشا ہو، (اس دن) وہ بہت ہی قریب ہو جاتا ہے۔ اور ان پر فخر کرتے ہوئے فرشتوں سے کہتا ہے: یہ لوگ کیا چاہتے ہیں؟“

تشریح: ذی الحجہ کی نویں تاریخ کو عرفات کے میدان میں جب لاکھوں کی تعداد میں خدا کے

بندے اپنے خدا کی طلبی پر جمع ہوتے ہیں اور اس کے سامنے عجز و نیاز کا اظہار کرتے اور اس کی عنایات اور بخشش کے طالب ہوتے ہیں تو خدا کی رحمت ان سے بے انتہاء قریب ہوتی ہے۔ میدانِ عرفات کا یہ عظیم اجتماع اتنی برکات اور خصوصیات کا حامل ہوتا ہے کہ ان کا احاطہ ممکن نہیں۔ کتنے ہی خدا کے بندے اس مبارک اجتماع کی برکتوں سے فیض یاب ہوتے اور خدا کے یہاں مغفرت کے مستحق قرار پاتے ہیں۔ کتنے ہی لوگوں کی زندگیوں کو یہ اجتماع توحیدِ خالص کے رنگ میں رنگ دیتا ہے اور خدا ان کے بارے میں آتشِ دوزخ سے رہائی کا فیصلہ اسی طرح فرما دیتا ہے جس طرح میدانِ حشر میں وہ بہت سے لوگوں کے بارے میں مغفرت کا فیصلہ فرمائے گا۔ اس میں شبہ نہیں کہ حج کے اس عظیم اجتماع کا معاد سے قریبی تعلق ہے۔ یہ اجتماع میدانِ حشر میں ہمارے کھڑے ہونے کی تصویر پیش کرتا ہے۔

یہ عظیم اجتماع جو رجوع الی اللہ اور خدا کے حضور بندوں کی حاضری کا منظر پیش کر رہا ہوتا ہے اللہ کو بے حد محبوب ہے۔ خدا اپنی پسندیدگی کا اظہار فرشتوں کے درمیان ان الفاظ میں کرتا ہے کہ یہ میرے بندے کس مقصد سے یہاں جمع ہوئے ہیں۔ میری رحمت و مغفرت کی طلب اور میرے حکم کی تعمیل کا جذبہ ہی ہے جو انہیں یہاں کھینچ کر لایا ہے۔

(۶) وَ عَنْ ابْنِ عَبَّاسٍ قَالَ: قَالَ رَسُولُ اللَّهِ ﷺ: الطَّوَّافُ حَوْلَ الْبَيْتِ مِثْلُ الصَّلَاةِ إِلَّا أَنْتُمْ تَتَكَلَّمُونَ فِيهِ فَمَنْ تَكَلَّمَ فِيهِ فَلَا يَتَكَلَّمَنَّ إِلَّا بِخَيْرٍ۔

(ترمذی، نسائی)

ترجمہ: حضرت ابن عباسؓ سے روایت ہے کہ رسول اللہ ﷺ نے فرمایا: ”خاتمہ کعبہ کے گرد طواف کرنا مثل نماز کے ہے، فرق صرف اتنا ہے کہ تم طواف میں بات چیت کرتے ہو۔ پس جو کوئی طواف کی حالت میں بات چیت کرے تو وہ اچھی اور بھلائی ہی کی بات کرے۔“

تشریح: طواف کعبہ اپنی روح اور مقصد کے لحاظ سے مثل نماز کے ہے یعنی طواف میں شخص اس کی اجازت ہے کہ تم آپس میں بات چیت کرو لیکن نماز میں اس کی اجازت نہیں ہے۔ نماز اپنی حقیقت کے اعتبار سے خدا کی یاد اور بندے کی اپنے رب کے لیے شہینگی اور گرویدگی اور اظہارِ عجز و نیاز کے سوا اور کیا ہے۔ طواف کی بھی یہی حقیقت ہے۔ طواف خدا کے ذکر کے لیے ہے۔ طواف میں بھی بندہ گرویدگی اور جاں نثاری کے اس جذبہ کا اظہار کرتا ہے جو اس کے

دل میں اپنے رب کے لیے پایا جاتا ہے۔ اس لیے طواف میں لغو اور لایعنی باتوں سے پرہیز کرنا چاہیے۔ نسائی کی ایک روایت میں حضرت ابن عمرؓ کا یہ قول بھی موجود ہے: ”أَقْلُوا مِنَ الْكَلَامِ فِي الطَّوَافِ فَإِنَّمَا أَنْتُمْ فِي الصَّلَاةِ“۔ طواف کی حالت میں بہت ہی کم بات چیت کرو۔ اس لیے کہ طواف کرتے ہوئے درحقیقت تم نماز میں ہوتے ہو۔“

حج اور عمرہ

(۱) عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: جِهَادُ الصَّغِيرِ وَالْكَبِيرِ وَالضَّعِيفِ وَالْمَرْءِ الْحَجِّ وَالْعُمْرَةِ۔ (نسائی)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”بچے، بوڑھے، ناتواں اور عورت کے لیے حج اور عمرہ ہی جہاد ہے۔“

تشریح: مطلب یہ ہے کہ جو لوگ معذور ہونے کی وجہ سے جہاد نہیں کر سکتے انھیں جہاد کا اجر و ثواب حج اور عمرہ سے ہی حاصل ہو جائے گا۔ خدا کے فضل سے یہ کچھ بعید نہیں کہ انھیں نفس کی وہ پاکیزگی اور بلندی جو جہاد کے ذریعہ سے حاصل ہوتی ہے حج اور عمرہ ہی سے حاصل ہو جائے۔ حج اور عمرہ اپنی بعض خصوصیات کے لحاظ سے جہاد کا پیش خیمہ اور مقدمہ ہیں، اس لیے اگر کوئی شخص اپنی معذوری کی وجہ سے جہاد میں شریک نہیں ہو سکا تو وہ حج و عمرہ ہی سے جہاد کے اجر و ثواب کا مستحق ہوگا جس طرح وہ شخص خدا کے یہاں جہاد کے اجر کا مستحق ہوتا ہے جو اپنے گھر سے جہاد کے ارادے سے نکل پڑا تھا لیکن موت نے اسے میدان جہاد میں دشمنانِ حق سے نبرد آزما ہونے کا موقع نہ دیا۔

(۲) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ خَرَجَ حَاجًّا أَوْ مُعْتَمِرًا أَوْ غَارِبًا ثُمَّ مَاتَ فِي طَرِيقِهِ كَتَبَ اللَّهُ لَهُ أَجْرَ الْغَارِي وَالْحَاجِّ وَالْمُعْتَمِرِ۔

(تبیئ فی شعب الایمان)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جو شخص حج یا عمرہ یا جہاد کے ارادہ سے نکلا، پھر راستے ہی میں اسے موت آگئی تو اللہ اس کے لیے جہاد، حج اور عمرہ کرنے والے کا ثواب لکھ دیتا ہے۔“

تشریح: صدق دل سے جب انسان خدا کی راہ میں نکل پڑا تو وہ اجر کا مستحق ہو گیا۔ خواہ گھر سے نکلے ہی موت اس سے اس کی مہلت چھین لے اور اسے عمل کا موقع نہ دے۔ بجائے عمل کے اس کا اخلاص ہی اس کے لیے کافی ہو گیا۔ خدا تو لوگوں کے ارادوں اور ان کے دلوں کو دیکھتا ہے۔ اس کے یہاں تو قربانی کا خون زمین پر گرنے سے پہلے ہی شرف قبولیت حاصل کر لیتا ہے۔ (ترمذی) قرآن میں بھی ارشاد ہوا ہے: **وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا (النساء: ۱۰۰)** اور جو کوئی اپنے گھر سے اللہ اور اس کی طرف ہجرت کر کے نکلے، پھر اس کی موت آجائے تو اس کا بدلہ اللہ کے ذمہ ہو گیا اور اللہ بڑا مغفرت فرمانے والا اور مہربان ہے۔“

(۳) **وَعَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: تَابِعُوا بَيْنَ الْحَجِّ وَالْعُمْرَةِ فَإِنَّهُمَا يَنْفِيَانِ الذُّنُوبَ كَمَا يَنْفِي الْكَبِيرُ خُبْتَ الْحَدِيدِ.** (نسائی)
ترجمہ: حضرت ابن عباسؓ سے روایت ہے کہ رسول اللہ ﷺ نے فرمایا: ”یکے بعد دیگرے حج اور عمرہ کرو کیونکہ یہ دونوں گناہوں کو اس طرح ختم کر دیتے ہیں جس طرح بھٹی لوہے کے میل کچیل کو ختم کر دیتی ہے۔“

تشریح: یعنی جس طرح بھٹی کی گرمی سے لوہے کا رنگ اور اس کا میل کچیل زائل ہو جاتا ہے اسی طرح حج اور عمرہ آدمی کے گناہوں کو مٹاتے اور ان کے برے اثرات کو آدمی کے ذہن و قلب سے دور کرتے ہیں اور اس کا رشتہ اس خدا سے قائم کرتے ہیں جو تمام بھلائیوں اور پاکیزگیوں کا سرچشمہ ہے۔ اس حدیث سے یہ بھی معلوم ہوا کہ گناہ اور گناہ کے انسان کے دل و دماغ پر جو اثرات مرتب ہوتے ہیں، نفس انسانی کے لیے ان کی حیثیت زنگ اور میل کچیل کی ہے جسے دور کیے بغیر انسان کی شخصیت اور اس کی زندگی میں نکھار نہیں آ سکتا۔

(۴) **وَعَنْ عَمْرِو بْنِ الْعَاصِ قَالَ: لَمَّا جَعَلَ اللَّهُ الْإِسْلَامَ فِي قَلْبِي أَتَيْتُ النَّبِيَّ ﷺ فَقُلْتُ: أَبْسُطْ يَمِينَكَ فَلَا بَايِعَكَ فَبَسَطَ يَمِينَهُ فَقَبَضْتُ يَدِي، فَقَالَ: مَا لَكَ يَا عَمْرُو؟ قُلْتُ: أَرَدْتُ أَنْ أَشْطَرَّ، قَالَ: تَشْطَرُّ مَاذَا؟ قُلْتُ: أَنْ يُغْفِرَ لِي قَالَ: أَمَا عَلِمْتَ يَا عَمْرُو أَنَّ الْإِسْلَامَ يَهْدِمُ مَا كَانَ قَبْلَهُ، وَأَنَّ الْهَجْرَةَ تَهْدِمُ مَا كَانَ قَبْلَهَا وَأَنَّ الْحَجَّ يَهْدِمُ مَا كَانَ قَبْلَهُ.** (مسلم)

ترجمہ: حضرت عمرو بن العاصؓ فرماتے ہیں کہ جب اللہ نے میرے دل میں اسلام لانے کا خیال ڈالا تو میں نبی ﷺ کی خدمت میں حاضر ہوا اور عرض کیا: اپنا ہاتھ بڑھائیے تاکہ میں آپ سے بیعت کروں۔ پس آپ نے اپنا ہاتھ بڑھا دیا۔ میں نے اپنا ہاتھ کھینچ لیا۔ آپ نے فرمایا: عمرو! تمہیں کیا ہوا؟ میں نے عرض کیا: میں ایک شرط کرنا چاہتا ہوں، فرمایا: تم کیا شرط کرنا چاہتے ہو؟ میں نے کہا: یہ کہ میرے گناہوں کو بخش دیا جائے۔ فرمایا: ”اے عمرو! کیا تم نہیں جانتے کہ اسلام پچھلے گناہوں کو ڈھادیتا ہے اور ہجرت بھی پچھلے گناہوں کو ڈھادیتی ہے۔ حج بھی پچھلے گناہوں کو ڈھادیتا ہے۔“

تشریح: حضرت عمرو بن العاصؓ نے آپ کی خدمت میں حاضر ہو کر کہا کہ میرا ارادہ ہے کہ میں آپ کے ہاتھ پر اسلام کی بیعت کروں۔ آپ کے ہاتھ پر اسلام لے آؤں۔ لیکن شرط یہ ہے کہ مجھ سے جو خطائیں اور گناہ کے کام اسلام سے پہلے ہو چکے ہیں، ان کو معاف کر دیا جائے۔

آپ نے فرمایا کہ جب آدمی کفر یا شرک کو ترک کر کے صدق دل سے اسلام قبول کر لیتا ہے تو اس کے پچھلے گناہ اپنے آپ معاف ہو جاتے ہیں۔ وہ تاریکی سے اجالے میں آ جاتا ہے۔ اسے ایک نئی اور پاکیزہ زندگی حاصل ہوتی ہے۔ شرک و کفر یا اس سے پیدا ہونے والی دوسری آلائشیں سب اس سے دور ہو جاتی ہیں۔ قرآن مجید میں بھی فرمایا گیا ہے: قُلْ لِلّٰہِ کُفْرُوْا اِنْ یَنْتَہُوْا یَغْفِرْ لَہُمْ مَا فَعَلُوْا سَلَفَ (الانفال: ۳۸) ”ان سے کہہ دو جنہوں نے کفر کیا ہے کہ اگر وہ باز آ جائیں تو ان کے پچھلے گناہ بخش دیئے جائیں گے۔“

یہ حدیث بتاتی ہے کہ گناہوں سے پاک صاف کر دینے کی جو خاصیت اسلام قبول کرنے میں ہے وہ خاصیت اور تاثیر ہجرت اور حج میں بھی موجود ہے۔ ہجرت اور حج جیسے اعمال ایک پہلو سے تجدید ایمان کی حیثیت رکھتے ہیں اس لیے لازماً ان میں وہی خاصیت ہونی چاہیے جو اسلام لانے میں ہے۔ آدمی ہجرت اسی وقت کر سکتا ہے جبکہ وہ گھربار اور مال و دولت پر اپنے ایمان اور اسلام کو ترجیح دے۔ اسی طرح اپنے عزیزوں، دوستوں اور اپنے کاروبار وغیرہ کو چھوڑ کر حج کے لیے روانہ ہونا اس بات کی علامت ہے کہ آدمی نے اپنی خواہشات کے مقابلہ میں خدا کے حکم کو محترم سمجھا۔ اس طرح ہجرت یا حج کرنے والے شخص کے ایمان و یقین میں اگر ضعف اور

کنزوری بھی آگئی تھی تو ہجرت اور حج جیسا عمل تجدید ایمان کی حیثیت رکھتا ہے۔ گویا بندہ از سر نو اپنے رب سے عہد بندگی استوار کر رہا ہے۔ اور اس طرز زندگی کو اختیار کرنے کا عزم کر رہا ہے جو خدا نے اس کے لیے پسند فرمایا ہے۔ اس سے پہلے اس نے اگر خطائیں یا گناہ کے کام کیے بھی ہیں تو درحقیقت اب اس نے خدا کی طرف رجوع کر لیا۔ آدمی کے اندر اخلاص عمل پیدا ہی نہیں ہو سکتا جب تک کہ وہ خدا کی طرف رجوع نہ ہو۔ اس لیے اس کا رجوع گناہوں کی معافی کے لیے کافی ہے: **النَّائِبُ مِنَ الذَّنْبِ كَمَنْ لَا ذَنْبَ لَهُ** ”گناہوں سے توبہ کرنے والا ایسا ہے جیسے اس نے گناہ کیا ہی نہ تھا“ اگر کسی کی ہجرت یا حج محض لوگوں کو دکھانے کے لیے ہے یا اس کے پیچھے کوئی مادی غرض کام کر رہی ہو تو ایسی ہجرت یا ایسے حج کا اس حدیث میں ذکر نہیں فرمایا گیا ہے۔

(۵) **وَعَنْ عَبْدِ اللَّهِ بْنِ جَرَادٍ قَالَ: قَالَ رَسُولُ اللَّهِ ﷺ: حُجُّوا فَإِنَّ الْحَجَّ يَغْسِلُ الذَّنْبَ كَمَا يَغْسِلُ الْمَاءُ الدَّرَنَ۔** (طبرانی فی الاوسط)

ترجمہ: عبد اللہ بن جراد سے روایت ہے کہ رسول اللہ ﷺ نے فرمایا: ”حج کرو کیونکہ حج گناہوں کو اس طرح دھو دیتا ہے جیسے پانی میل کو دھو دیتا ہے۔“

تشریح: یہی خاصیت اس ایک حدیث میں نماز کی بیان فرمائی گئی ہے جس میں نماز کو غسل سے تشبیہ دی گئی ہے۔

(۶) **وَعَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ أَتَى هَذَا الْبَيْتَ فَلَمْ يَرْفُثْ وَلَمْ يَفْسُقْ رَجَعَ كَمَا وَلَدَتْهُ أُمُّهُ۔** (مسلم)

ترجمہ: حضرت ابو ہریرہ سے روایت ہے کہ رسول اللہ ﷺ نے فرمایا: ”جس شخص نے اس گھر (خانہ کعبہ) زیارت کی اور نہ تو کسی شہوانی بات کا ارتکاب کیا اور نہ کسی فسق و فجور میں مبتلا ہوا تو وہ اس طرح پلٹا جس طرح اس کی ماں نے اس کو جنم دیا۔“

تشریح: یعنی وہ گناہوں سے بالکل پاک صاف ہو کر لوٹتا ہے۔ اس حدیث میں جن باتوں سے حج کے دوران میں بچنے کا ذکر کیا گیا ہے ان کا ذکر قرآن میں بھی ملتا ہے: **الْحَجُّ أَشْهُرٌ مُّعْتَمَرَاتٍ ۚ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ ۖ وَلَا جِدَالَ فِي الْحَجِّ ۚ** (البقرہ: ۱۹۷) ”حج کے کچھ جانے پہچانے مہینے ہیں تو جس کسی نے ان میں حج کا ارادہ کر لیا تو (اسے

یہ خیال رہے کہ حج میں نہ تو شہوت کی کوئی بات جائز ہے نہ فسق و فجور اور نہ لڑائی جھگڑا۔“
یوں تو ہر نیک عمل کی یہ خاصیت ہے کہ اس کی وجہ سے آدمی کے گناہ معاف ہو جاتے ہیں اور اس سے گناہوں کے برے اثرات دلوں سے دور ہوتے ہیں۔ انسان کا اخلاق درست ہوتا ہے اور اسے پاکیزگی اور طہارتِ نفس کی دولت حاصل ہوتی ہے لیکن حج میں یہ خاصیت خاص طور سے پائی جاتی ہے۔ حج ایک بڑی عبادت ہے۔ اسے اگر اس کے پورے آداب و شرائط کے ساتھ ادا کیا جائے تو یقیناً یہ عبادت آدمی کی زندگی کو بدلنے اور اسے نیکی تقویٰ اور خدا پرستی کے سانچے میں ڈھال دینے کے لیے کافی ہے۔

(۷) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: الْعُمْرَةُ إِلَى الْعُمْرَةِ كَفَّارَةٌ لِّمَا بَيْنَهُمَا وَالْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ۔ (بخاری و مسلم)
ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”ایک عمرہ دوسرے عمرہ تک ان گناہوں کے لیے کفارہ ہے جو ان کے درمیان میں سرزد ہوئے ہوں اور حج مبرور کا بدلہ تو بس جنت ہے۔“

تشریح: حج مبرور سے مراد وہ حج ہے جس میں حج کے جملہ آداب کا لحاظ رکھا گیا ہو، جو پاک اور مخلصانہ ہو۔ اس حدیث میں بھی اسی حقیقت کا اظہار ہے جس کا اظہار پچھلی حدیث میں کیا گیا ہے۔ عمرہ پچھلے گناہوں کے لیے کفارہ بن جاتا ہے۔ اس نیک عمل کی وجہ سے اللہ تعالیٰ پچھلے گناہوں کو معاف کر دیتا ہے۔ عمرہ گناہوں کے برے اثرات کو نفسِ انسانی سے دور کرتا اور انسان کو پاکیزگی بخشتا ہے۔ عمرہ صرف یہی نہیں کہ اللہ کے گھر کی آبادی اور رونق کا سبب بنتا ہے بلکہ اس سے دلوں کی آبادی اور زینت بھی وابستہ ہے۔ حج اتنی بڑی عبادت اور انسان کے اخلاق و ایمان کا اتنا زبردست مظاہرہ ہے کہ اس فریضہ کو انجام دینے والا خدا کے یہاں جنت کا مستحق قرار پاتا ہے۔ بشرطیکہ حج کے بعد وہ اپنی زندگی میں کوئی ایسا رویہ اختیار نہ کرے جو خدا پرستی کے منافی ہو۔

حج کے فطری احکام

(۱) عَنْ أُسَامَةَ بْنِ شَرِيكٍ قَالَ: خَرَجْتُ مَعَ رَسُولِ اللَّهِ ﷺ حَاجًّا فَكَانَ النَّاسُ يَأْتُونَ قَابِلًا يَا رَسُولَ اللَّهِ! سَعَيْتُ قَبْلَ أَنْ أَطُوفَ وَ أَخْرُثُ شَيْئًا

أَوْ قَدْ مَثَّ شَيْئًا فَكَانَ يَقُولُ: لَا حَرَجَ إِلَّا رَجُلٌ إِقْتَرَضَ عِرْضَ رَجُلٍ مُسْلِمٍ وَهُوَ ظَالِمٌ فَذَلِكَ الَّذِي حَرَجَ وَهَلَكَ۔
(ابوداؤد)

ترجمہ: اسامہ بن شریک کہتے ہیں کہ میں رسول اللہ ﷺ کے ساتھ حج کے لیے نکلا تو لوگ آپ کے پاس آتے تھے (اور آپ سے حج کے مسائل دریافت کرتے تھے) تو کوئی کہتا تھا کہ یا رسول اللہ! طواف کرنے سے پہلے میں نے (صفا و مروہ کے درمیان) سعی کر لی یا کسی کام کو بعد میں کر لیا (جسے پہلے کرنا چاہیے تھا) یا پہلے کر لیا (جسے بعد میں کرنا چاہیے تھا)۔ آپ (ہر شخص کو) یہی جواب دیتے تھے کہ کوئی مضائقہ نہیں ہے۔ البتہ حرج تو اس میں ہے کہ کوئی ظلماً کسی مسلمان شخص کی عزت و آبرو کو مجروح کرے۔ پس ایسا شخص حرج میں پڑ گیا اور ہلاک ہوا۔

تشریح: مطلب یہ ہے کہ حج کے مراسم اور اعمال میں کچھ تقدیم و تاخیر ہوگئی۔ کوئی عمل پہلے کرنے کا تھا اسے غلطی سے بعد میں کر لیا یا کوئی کام بعد میں کرنا چاہیے تھا اسے پہلے کر لیا تو یہ کوئی ایسی بات نہیں ہے کہ جس سے آدمی کے دین و ایمان میں کوئی خلل واقع ہوتا ہو یا اس سے ناقابل تلافی نقصان ہوتا ہو۔ حرج اور نقصان کی بات تو یہ ہے کہ آدمی اس کردار کو کھودے جو ایک مومن کا اصل سرمایہ ہے۔ حج کے مراسم کی ادائیگی میں کوئی تقدیم و تاخیر ہوگئی تو یہ کوئی ایسی پریشانی کی بات نہیں ہے، ہاں اگر کوئی شخص مومنانہ کردار و اخلاق کو بھول جاتا ہے تو البتہ یہ تشویش کی بات ہے۔ خاص طور سے اگر حج کے دوران میں وہ کسی کے ساتھ زیادتی کرتا اور اس کی آبروریزی کرتا ہے تو یہ ستم بالائے ستم ہے، یہ چیز تو اس کی ایمانی زندگی کی تباہی کی کھلی علامت ہے۔

(۲) وَ عَنْ أَبِي رَزِينٍ الْعُقَيْلِيِّ أَنَّهُ أَتَى النَّبِيَّ ﷺ فَقَالَ يَا رَسُولَ اللَّهِ إِنَّ أَبِي شَيْخٌ كَبِيرٌ لَا يَسْتَطِيعُ الْحَجَّ وَلَا الْعُمْرَةَ وَلَا الطَّعْنَ قَالَ حُجَّ عَنْ أَبِيكَ وَاعْتَمِرْ۔
(ترمذی، ابوداؤد، نسائی)

ترجمہ: حضرت ابو رزین عقیلیؓ کہتے ہیں کہ وہ نبی ﷺ کی خدمت میں حاضر ہوئے اور عرض کیا: یا رسول اللہ! میرا باپ بہت بوڑھا ہے، وہ حج اور عمرہ کی طاقت نہیں رکھتا اور نہ سواری پر سفر کرنے کی اس میں قوت ہے۔ آپ نے فرمایا: ”اپنے باپ کی طرف سے حج اور عمرہ کر لو۔“

(۳) وَ عَنْ ابْنِ عَبَّاسٍ قَالَ: جَاءَ رَجُلٌ إِلَى النَّبِيِّ ﷺ فَقَالَ يَا رَسُولَ اللَّهِ إِنَّ

أُخْتِي نَذَرْتُ أَنْ تَحُجَّ مَا شِئْتُ فَقَالَ النَّبِيُّ ﷺ: إِنَّ اللَّهَ لَا يَصْنَعُ بِشَقَاءٍ أُخْتِكَ شَيْئًا فَتَحُجَّ رَاكِبَةً وَلِتُكْفِرَ بِمِئْنَهَا۔ (ابوداؤد)

ترجمہ: حضرت ابن عباسؓ کہتے ہیں کہ نبی ﷺ کے پاس ایک شخص آیا اور عرض کیا: یا رسول اللہ! میری بہن نے پیدل چل کر حج کرنے کی نذر مانی ہے۔ اس پر نبی ﷺ نے فرمایا: ”اللہ کو تیری بہن کی مشقت کی کوئی حاجت نہیں یا وہ مشقت پر ثواب دینے سے رہا۔ وہ سواری پر جا کر حج کرے اور اپنی قسم کا کفارہ دے۔“

تشریح: یعنی اللہ کو اس کی کوئی ضرورت نہیں ہے کہ وہ کسی کو بلا وجہ مشقت میں ڈالے۔ اجر و ثواب کا موجب اخلاص و طاعت ہے نہ کہ وہ تکلیف و مشقت جو بے ضرورت ہو جس کو کسی نے بلا کسی حقیقی ضرورت کے اپنے اوپر لازم رکھا ہو۔

(۴) وَ عَنْ أَنَسِ بْنِ مَالِكٍ أَنَّ رَسُولَ اللَّهِ ﷺ رَأَى رَجُلًا يَهْدِي بَيْنَ إِبْنَيْهِ فَسَأَلَ عَنْهُ فَقَالُوا نَذَرَ أَنْ يَمْشِيَ فَقَالَ: إِنَّ اللَّهَ لَغَنِيٌّ عَنْ تَعْذِيبِ هَذَا نَفْسَهُ وَأَمْرَهُ أَنْ يَرْكَبَ۔ (ابوداؤد)

ترجمہ: حضرت انس بن مالکؓ کہتے ہیں کہ رسول اللہ ﷺ نے ایک شخص کو دیکھا جو اپنے دو بیٹوں کے بیچ (ان کا سہارا لے کر) چل رہا ہے۔ آپؐ نے اس کے بارے میں دریافت فرمایا تو لوگوں نے عرض کیا کہ اس نے پیدل جانے کی نذر مانی ہے۔ آپؐ نے فرمایا: ”اللہ اس سے بے نیاز ہے کہ یہ اپنی جان کو عذاب میں مبتلا کرے۔“ آپؐ نے اسے سوار ہونے کا حکم دیا۔

تشریح: اس حدیث میں بھی وہی بات فرمائی گئی ہے جو اس سے پہلے کی حدیث میں بیان ہوئی ہے۔ بلا ضرورت اپنے کو مشقت اور تکلیف میں ڈالنا کوئی دینداری کی بات نہیں ہے۔ حقیقی دینداری تو تقویٰ اور خدا کی بے ریا طاعت و بندگی ہے۔ خدا بندوں سے اسی کا مطالبہ کرتا ہے نہ یہ کہ بندے خدا کو راضی اور خوش کرنے کے لیے بلا کسی مجبوری اور حقیقی ضرورت کے اپنے آپ کو تکلیف و مشقت ڈالنے لگ جائیں۔

(۵) وَ عَنْ جَابِرٍ قَالَ: قَالَ رَسُولُ اللَّهِ ﷺ: مَنْ لَمْ يَجِدْ نَعْلَيْنِ فَلْيَلْبَسْ خُفَيْنِ وَمَنْ لَمْ يَجِدْ إِزَارًا فَلْيَلْبَسْ سَرَاوِيلَ۔ (مسلم)

ترجمہ: حضرت جابرؓ کہتے ہیں کہ رسول اللہ ﷺ نے فرمایا: ”جس کو جوتے میسر نہ ہوں وہ موزے پہن لے اور جسے تہبند میسر نہ ہو پا جامہ پہن لے۔“

تشریح: حاجیوں کے بارے میں حکم ہے کہ وہ حج کے لیے احرام باندھیں تو موزہ اور پا جامہ نہ پہنیں بلکہ جوتے اور تہبند استعمال کریں۔ لیکن اگر کسی کے پاس جوتے اور تہبند نہیں ہیں تو وہ موزے اور پا جامہ استعمال کر سکتا ہے۔ دین میں انسان کی مجبوریوں کا پورا پورا لحاظ رکھا گیا ہے۔ اگر کوئی موزہ استعمال کرتا ہے تو وہ موزے کو اوپر سے اتنا کاٹ دے کہ پشت پاکلا رہے۔

دعا

دعا بندے کی پکار اور خدا کی جناب میں اس کی درخواست ہے۔ ایک مسلم و مومن شخص خدا کو چھوڑ کر کسی دوسرے کو نہیں پکارتا۔ اس کی زبان پر خدا ہی کا ذکر ہوتا ہے۔ خدائے واحد کی عظمت و کبریائی کے اظہار کے لیے اس کی زبان وقف ہوتی ہے۔ اس کے اس عمل میں ساری کائنات اس کی ہم نوا ہوتی ہے۔ مومن صرف اپنے رب سے سوال کرتا ہے۔ اسی کو وہ حاجت روائی کے لیے پکارتا ہے۔ اسی کے حضور وہ اپنی فریاد پیش کرتا ہے۔ اس سے ہدایت کا طالب ہوتا ہے۔ اسی کو اپنا پناہ دہندہ اور کارساز سمجھتا ہے۔ یہی اس کا دین اور ایمان ہے۔ جس دین کا وہ پیرو ہے حقیقت میں وہی ساری کائنات کا دین ہے۔ چنانچہ قرآن میں ارشاد ہوا ہے:

سَبِّحْ لِلَّهِ مَا فِي السَّمٰوٰتِ وَالْاَرْضِ ۚ وَهُوَ الْعَزِيزُ الْحَكِيْمُ ۝

(الحمد: ۱)

”ہر وہ چیز جو آسمانوں اور زمین میں ہے خدا کی تسبیح کرتی ہے اور وہ زبردست اور حکمت والا ہے۔“

ایک دوسری جگہ فرمایا:

يَسْئَلُهُ مَنْ فِي السَّمٰوٰتِ وَالْاَرْضِ ۚ (الرحمن: ۲۹)

”آسمانوں اور زمین میں جو بھی ہیں سب اس کے سامنے دست سوال دراز کیے ہوئے ہیں۔“

ایک مومن اور مسلم کو اسی بات کا حکم دیا گیا ہے کہ وہ صرف ایک خدا کو پکارے اور صرف اسی سے اپنی امیدیں وابستہ رکھے (الاعراف: ۵۵، السجود: ۱۶) ایک خدا کو پکارتا، خدا کی بندگی

اور عبادت میں داخل ہے۔ جب بندہ اپنے رب کے سامنے اپنی حاجتیں پیش کرتا اور بے کسی اور بے چارگی کی حالت میں اسے آواز دیتا ہے تو اس طرح درحقیقت وہ خدا کی آقائی و بالادستی کا اعتراف اور اپنی بندگی و عاجزی کا اقرار کرتا ہے۔ وہ خدا کے حضور اپنا عجز و تذلل پیش کر کے اس کی عنایت کا طالب ہوتا ہے۔ یہ اظہار عبودیت اور اظہار عجز و تذلل بجائے خود عبادت بلکہ روح عبادت ہے (۱) اسی لحاظ سے نبی ﷺ نے دعا کو ”مُنْجِ الْعِبَادَةِ“ (عبادت کا مغز) قرار دیا ہے۔ اور اسی لیے خدا کو چھوڑ کر کسی دوسرے کو پکارنے کو قرآن شرک اور ضلالت قرار دیتا ہے۔ قرآن مجید کی مختلف آیتوں میں دعا اور پکار سے اللہ کی عبادت مراد ہے۔ مثلاً:

وَأَقِمْ وَجْهَكَ لِلدِّينِ ۖ وَاجْعَلْ مَسْجِدَکَ دَعْوًا مَّخْلُصِينَ لَهُ
(الاعراف: ۲۹)

”ہر عبادت میں اپنا رخ ٹھیک رکھو اور دین کو خالص اسی کے لیے رکھ کر اسے پکارو۔“

هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ ۚ

(المومن: ۶۵)

”وہ زندہ جاوید ہے۔ اس کے سوا کوئی اللہ نہیں۔ پس دین کو اسی کے لیے خالص کر کے

اسے پکارو۔“

وَأَنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا ۚ (البقرہ: ۱۸)

”مسجدے اللہ ہی کے لیے ہیں۔ پس تم اللہ کے ساتھ کسی اور کو نہ پکارو۔“

آدمی کے لیے یہ سب سے بڑی نعمت ہے کہ وہ اپنے رب کی طرف کامل یکسوئی اور پوری توجہ کے ساتھ مائل ہو۔ دعا میں طلب، شفاء، محبت، انابت اور توجہ الی اللہ وغیرہ وہ سبھی چیزیں شامل ہوتی ہیں جو اہل ایمان کا سرمایہ حیات ہیں۔ قرآن کریم میں ارشاد ہے:

(۱) چنانچہ ابن جریر نے لکھا ہے: لَفِظُ الْعِبَادَةِ يَتَضَمَّنُ كَمَالَ الدِّينِ وَ كَمَالَ الْحُبِّ۔ ”عبودیت انتہائی عاجزی اور انتہائی محبت کا نام ہے۔“ (رسالۃ العبودیت۔ صفحہ ۲۸) ابن قیم لکھتے ہیں: الْعِبَادَةُ تَضَمَّنُ أَضْلَافَ غَايَةِ الْحُبِّ بِغَايَةِ الدِّينِ وَالْخُضُوعِ، فَمَنْ أَحَبَّهُ وَلَمْ تَكُنْ خَاضِعًا لَهُ، لَمْ تَكُنْ عَابِدًا لَهُ، وَمَنْ خَضَعَتْ لَهُ بِلا مَحَبَّةٍ لَمْ تَكُنْ عَابِدًا لَهُ حَتَّى تَكُونَ مُجِبًّا خَاضِعًا۔ ”عبادت کی دو خاص اصل ہیں: انتہائی محبت، انتہائی عجز اور یکسوئی کے ساتھ۔ اگر تم کسی سے محبت کرو مگر اس سے تمہارا عاجزانہ تعلق نہ ہو، تو تم اس کے عابد نہیں ہو۔ اسی طرح عاجزی ہو اور محبت نہ ہو تو اس وقت بھی تم عابد نہیں کہے جاؤ گے جب تک تم عاجزانہ محبت کرنے والے نہ بن جاؤ۔“

ادْعُوا رَبَّكُمْ تَضَرُّعًا وَخُفْيَةً ۖ إِنَّهُ لَا يُحِبُّ الْمُعْتَدِينَ ۝ وَلَا تُفْسِدُوا فِي الْأَرْضِ بَعْدَ إِصْلَاحِهَا وَادْعُوهُ خَوْفًا وَطَمَعًا ۚ إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ ۝ (الاعراف: ۵۵، ۵۶)

”اپنے رب کو عاجزی کے ساتھ گڑگڑاتے ہوئے پوشیدہ پکارو۔ بلاشبہ وہ حد سے تجاوز کرنے والے کو پسند نہیں کرتا۔ زمین میں اصلاح کے بعد فساد مت برپا کرو اور اسے خوف و طمع (دونوں طرح کے ملے جلے جذبات) کے ساتھ پکارو۔ بے شک اللہ کی رحمت نیکوکار لوگوں سے قریب ہے۔“

اس خصوصیت کو دوسری جگہ یوں واضح فرمایا گیا:

إِنَّهُمْ كَانُوا يُسْـَٔرِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا ۚ وَكَانُوا لَنَا خَاشِعِينَ ۝ (الانبیاء: ۹۰)

”بے شک وہ (انبیاء کرام) نیکیوں میں سبقت کرتے تھے اور ہمیں رغبت و خوف (کی ملی جلی کیفیت) کے ساتھ پکارتے تھے اور وہ ہمارے سامنے عاجزی اختیار کرنے والے تھے۔“

ایک دوسرے مقام پر ارشاد ہے:

تَتَجَافَىٰ جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا ۚ وَمِمَّا رَزَقْنَاهُمْ يُنفِقُونَ ۝ (السجدة: ۱۶)

”ان کے پہلو خواب گاہوں سے الگ ہو جاتے ہیں۔ وہ ڈرتے ہوئے، اور امید رکھتے ہوئے اپنے رب کو پکارتے ہیں اور جو ہم نے انھیں دیا ہے اس میں سے (ہماری راہ میں) خرچ کرتے ہیں۔“

دعا کا ہماری زندگی سے گہرا ربط و تعلق ہے۔ وہ شخص جو خدا کی ہدایت کے مطابق نظام زندگی کو استوار کرنا چاہتا ہے۔ اسے ہر وقت اس کی ضرورت ہوتی ہے کہ خدا کی توفیق اور مدد اس کے شامل حال ہو۔ اس کے بغیر وہ ایک قدم بھی راہِ حق پر نہیں چل سکتا اور نہ اس کے بغیر وہ ان شیاطینِ انس و جن سے مقابلہ کر سکتا ہے جو اس کو حق سے برگشتہ و منحرف کرنے کے لیے ہمہ وقت اپنا زور صرف کرتے رہتے ہیں۔

مومن کا سب سے قیمتی سرمایہ اور قوت وہ جذبہ طاعت و عبادیت ہے جس کے سہارے وہ راہ حق پر ثابت قدم رہتا ہے اور ہر باطل طاقت کا پامردی کے ساتھ مقابلہ کرتا ہے۔ اس کی کوشش یہ ہوتی ہے کہ ایک طرف وہ زندگی میں عبادیت کے تقاضوں کو پورا کرے۔ اللہ کے مقرر کردہ حدود کا پاس و لحاظ رکھے۔ ہر قسم کی معصیوں اور خدا کی نافرمانیوں سے اپنی زندگی کو پاک رکھے۔ دوسری طرف سانس کی ہر آمد و شد کے ساتھ خدا کے دامن رحمت و مغفرت سے اپنے کو وابستہ رکھے، وہ اپنی احتیاج کا دامن ہمہ وقت خدا کی بارگاہ میں پھیلانے رہتا ہے۔ خلوت ہو یا جلوت، مسجد ہو یا بازار، سفر ہو یا حضر، بیماری ہو یا صحت ہر حالت میں اس کا یہ عمل جاری رہتا ہے۔ وہ ہمیشہ خدا سے مدد و اعانت کا طالب ہوتا ہے۔ خدا کی بارگاہ میں عرض و معروض، سرگوشی اور مناجات کی توفیق کو بہت بڑی نعمت سمجھتا ہے۔

جذبہ عبادیت انسان کا فطری جذبہ ہے۔ بندگی اور عبادیت کا جذبہ یہی ہے جو ہمارے دل میں اٹھنے والے مختلف جذبات و احساسات کو باغایت و بامعنی بناتا ہے۔ انھیں موزونیت اور یکاگلت عطا کرتا ہے۔ تخیل و جذبات کی نیرنگیوں میں یک رنگی کی شان پیدا کرتا ہے۔ جذبہ عبادیت کے حقیقی مفہوم اور اس کے تقاضوں سے کامل شناسائی صرف خدا کے رسولوں کے ذریعہ سے حاصل ہوتی ہے۔ عبادیت کا شعور وہ سرمایہ تسکین و راحت ہے جس سے دلوں کو اطمینان حاصل ہوتا ہے۔ یہی وہ راہ ہے جو بندے کو اس کے رب سے ملاتی ہے۔ جذبہ عبادیت درحقیقت زندگی کی اعلیٰ ترین امنگوں کا حاصل ہے۔ یہ ایک ایسی مطلوب ہستی کی طلب ہے جو کمال درجہ مہربانیوں کا سرچشمہ اور خود ہماری حیات کا اصل منشاء ہے۔ عجز و نیاز مندی عرفان الہی کی روح اور عین حالت قرب کا نام ہے۔ ارشاد ہے:

وَأَسْجُدْ وَاقْتَرِبْ ۝ (العلق: ۱۹) ”سجدہ کرو اور قریب ہو جاؤ۔“

عجز و نیاز اور سجدہ ہی درحقیقت ایسی عظیم اور محبوب ہستی کی قربت کا اصل مفہوم ہو سکتا ہے۔ محبت اور خشیت سے خدا کی طرف متوجہ رہنا یہی ہماری اندرونی زندگی کی ذرینہ کا حاصل ہے۔ محبت و خشیت اور عجز و تذلل کا دعاؤں میں خاص طور سے اظہار ہوتا ہے۔ نبی ﷺ کی زندگی عجز و نیاز مندی کی زندگی تھی۔ آپ عبدیت کے اعلیٰ مقام پر فائز تھے۔ اس کا اندازہ خاص طور سے آپ کی ان دعاؤں سے کیا جاسکتا ہے جو آپ نے اپنے رب کے حضور میں مانگی ہیں۔ آپ

کی دعاؤں سے معلوم ہوتا ہے کہ آپ کی روح کس درجہ اپنے رب سے وابستگی رکھتی تھی اور کس درجہ آپ پر اپنے رب کی عظمت اور جلال کا احساس چھایا رہتا تھا اور اپنی اور ساری کائنات کی بے بسی اور خدا کی قدرتِ کاملہ اور اس کی ہمہ گیر رحمت و ربوبیت پر آپ کو کتنا یقین تھا۔ اس میں شبہ نہیں کیا جاسکتا کہ آپ کی دعائیں علم و عرفان کا شاہکار، خدا شناسی اور خدا سے آپ کے سچے اور گہرے تعلق کی روشن دلیل ہیں۔

دعا کی اہمیت

(۱) عَنِ النَّعْمَانِ بْنِ بَشِيرٍ قَالَ: قَالَ رَسُولُ اللَّهِ ﷺ: الدُّعَاءُ هُوَ الْعِبَادَةُ ثُمَّ قَرَأَ: وَقَالَ رَبُّكُمْ اذْعُونِي اَسْتَجِبْ لَكُمْ اِنَّ الَّذِيْنَ يَسْتَكْبِرُوْنَ عَنْ عِبَادَتِيْ سَيَدْخُلُوْنَ جَهَنَّمَ دَاخِرِيْنَ۔
(ابوداؤد، ترمذی، ابن ماجہ، احمد، نسائی)

ترجمہ: حضرت نعمان بن بشیرؓ کہتے ہیں کہ رسول اللہ ﷺ نے فرمایا: ”دعا عین عبادت ہے۔“ پھر آپ نے تلاوت فرمایا: وَقَالَ رَبُّكُمْ اذْعُونِي اَسْتَجِبْ لَكُمْ الخ ”تمہارے رب نے کہا: مجھ سے دعا مانگو میں قبول کروں گا۔ جو لوگ میری عبادت سے متکبرانہ روگردانی کرتے ہیں جلد ہی وہ ذلیل و خوار ہو کر دوزخ میں داخل ہوں گے۔“

تشریح: اس حدیث میں جس آیت کو نقل فرمایا گیا ہے، اس میں دعا کو عبادت سے تعبیر کیا گیا ہے۔ خدا سے دعا مانگنا عین تقاضائے بندگی ہے۔ دعا سے منھ موڑنے کا معنی اس کے سوا اور کیا ہو سکتا ہے کہ آدمی تکبر میں مبتلا ہے اور اپنے رب کے سامنے عبودیت کے اعتراف سے کترا رہا ہے۔ بندہ جب اپنے خالق و مالک کے سامنے اپنی حاجتیں پیش کرتا اور اس سے دعائیں مانگتا ہے تو درحقیقت وہ اس طرح اپنے رب کی آقائی و بالادستی کا اعتراف اور اپنی بندگی اور عاجزی کا اقرار کرتا ہے۔ اس کا یہ اظہار عبودیت بجائے خود عبادت ہے۔ وہ اس کے اجر سے کسی صورت میں بھی محروم نہیں رہ سکتا خواہ وہ چیز اس کو ملے یا نہ ملے جس کے لیے اس نے خدا سے دعا مانگی تھی۔

(۲) وَعَنْ أَنَسٍ قَالَ: قَالَ رَسُولُ اللَّهِ ﷺ: الدُّعَاءُ مُغْ الْعِبَادَةُ۔ (ترمذی)

ترجمہ: حضرت انسؓ سے روایت ہے کہ رسول اللہ ﷺ نے فرمایا: ”دعا مغیر عبادت ہے۔“ تشریح: عبادت کا مفہوم اس کے سوا اور کیا ہے کہ بندہ خدا کی بالادستی اور اس کی کبریائی کے

سامنے جھک جائے اور اس کے سامنے اپنی عاجزی اور بندگی کا اقرار کرے۔ دعا میں ایک طرف بندے کی عاجزی، محتاجی اور بندگی کا اظہار ہوتا ہے۔ دوسری طرف وہ خدا کی بالائری اور اس کی آفاقی کا اعتراف کرتا ہے۔ اس لیے دعا عین عبادت بلکہ جان عبادت ہے۔ اس کے اجر و ثواب سے بندہ کسی حال میں بھی محروم نہیں رہے گا۔

(۳) وَعَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: لَيْسَ شَيْءٌ أَكْرَمَ عَلَى اللَّهِ مِنَ الدُّعَاءِ. (ترمذی، ابن ماجہ)

ترجمہ: ابو ہریرہؓ کہتے ہیں کہ رسول اللہ ﷺ نے فرمایا: ”خدا کے نزدیک کوئی چیز دعا سے زیادہ با وقعت نہیں ہے۔“

تشریح: یعنی دعا کو کوئی معمولی چیز نہیں سمجھنا چاہیے۔ دعا بندے کو خدا سے قریب کرتی اور اس کا رشتہ خدا سے مضبوط کرتی ہے۔ جو چیز آدمی کو خدا سے قریب کرنے والی ہو اس سے زیادہ با وقعت چیز اور کیا ہو سکتی ہے۔

(۴) وَعَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ لَمْ يَسْأَلِ اللَّهَ يَغْضَبْ عَلَيْهِ. (ترمذی)

ترجمہ: حضرت ابو ہریرہؓ فرماتے ہیں کہ رسول اللہ ﷺ نے فرمایا: ”جو اللہ سے نہیں مانگتا اللہ اس پر غضب ناک ہوتا ہے۔“

تشریح: یعنی جس طرح اللہ کو بندے کا یہ عمل بہت پسند ہے کہ وہ خدا سے دعائیں مانگے اور اپنی حاجتوں کو اس کے روبرو پیش کرے اسی طرح اللہ کو یہ بات حد درجہ ناپسند ہے کہ کوئی شخص خدا سے مانگنا چھوڑ دے۔ اس کے سامنے اپنی درخواست لیکر نہ جائے۔ یہ بے نیازی نہ کسی بندے کو زیب دیتی ہے نہ خدا ہی اسے پسند کرتا ہے۔

(۵) وَعَنْ ابْنِ عُمَرَ قَالَ: قَالَ رَسُولُ اللَّهِ ﷺ: مَنْ فَتَحَ لَهُ مِنْكُمْ بَابَ الدُّعَاءِ فَتَحَتْ لَهُ أَبْوَابُ الرَّحْمَةِ وَمَا سُئِلَ اللَّهُ شَيْئًا يَعْنِي أَحَبَّ إِلَيْهِ مِنْ أَنْ يُسْأَلَ الْعَافِيَةَ. (ترمذی)

ترجمہ: ابن عمرؓ سے روایت ہے کہ رسول اللہ ﷺ نے فرمایا: ”جس شخص کے لیے دعا کا دروازہ

کھل گیا اس کے لیے رحمت کے دروازے کھل گئے۔ اور خدا سے جو چیزیں مانگی جاتی ہیں ان میں سے اس کے نزدیک سب سے زیادہ محبوب یہ ہے کہ اس سے عافیت طلب کی جائے۔“

تشریح: اس حدیث سے معلوم ہوا کہ جس کو دعا کی توفیق حاصل ہوگئی اس کے حصے میں تمام بھلائیاں آسکتی ہیں۔ دعا کے ذریعہ سے فلاح و کامیابی کے تمام دروازے کھل سکتے ہیں۔ اس کے ذریعہ سے بندہ خدا کی رحمتوں اور خاص عنایتوں کا مستحق قرار پاتا ہے۔ دعا اپنی حقیقت کے لحاظ سے انسان کے دل کی تڑپ اور اس کی روح کی طلب کا دوسرا نام ہے۔ جب کسی بندہ کو سچی طلب اور تڑپ میسر آگئی تو اس کے لیے رحمت کے دروازے بند نہیں رہ سکتے۔

عافیت طلب کرنا بہترین دعا ہے عافیت میں دنیوی و اخروی، ظاہری و باطنی ہر طرح کی عافیت اور سلامتی شامل ہے۔ جس بندے نے خدا سے عافیت طلب کی اس نے خدا سے بہت بڑی نعمت کی درخواست کی۔ عافیت طلب کر کے اس نے اس حقیقت کا اعتراف بھی کیا کہ خدا کی حفاظت اور اس کے فضل و کرم کے بغیر آدمی کو عافیت اور سلامتی حاصل نہیں ہو سکتی۔ خدا ہی ہے جو آدمی کو مصیبت اور تکلیف سے بچاتا اور سیدھے راستے پر چلنے کی توفیق عطا کرتا ہے۔ اس طرح کی دعاؤں سے خدا کے سامنے بندے کی کامل عاجزی، محتاجی اور عبودیت کا اظہار ہوتا ہے۔ اس لیے ایسی دعا خدا کو بہت محبوب ہے۔

(۷) وَ عَنْ ابْنِ مَسْعُودٍ قَالَ: قَالَ رَسُولُ اللَّهِ ﷺ: سَلُوا اللَّهَ مِنْ فَضْلِهِ، فَإِنَّ اللَّهَ يُحِبُّ أَنْ يُسْأَلَ وَ أَفْضَلُ الْعِبَادَةِ أَنْتَظَارُ الْفَرَجِ۔ (ترمذی)

ترجمہ: ابن مسعودؓ فرماتے ہیں کہ رسول اللہ ﷺ نے فرمایا: ”اللہ سے اس کے فضل کے طالب ہو کیونکہ اللہ کو یہ بات پسند ہے کہ اس سے مانگا جائے اور بہترین عبادت کشاہکی کا انتظار ہے۔“

تشریح: بندوں کے مانگنے اور سوال کرنے پر خدا کی رحمت کو پیارا آتا ہے۔ جو بندہ خدا سے نہیں مانگتا وہ اس سے سخت ناراض ہوتا ہے۔ خدا کے کرم کی امید رکھتے ہوئے اس کا انتظار کرنا کہ وہ پریشانیوں اور مصیبتوں کو دور کرے گا اور کشاہکی اور سہولت بخشے گا، اعلیٰ درجہ کی عبادت ہے کیونکہ اس میں بندہ خشیت اور عاجزی کے ساتھ خدا کی طرف متوجہ رہتا اور اس سے اس کے کرم کا امیدوار ہوتا ہے۔

(۸) وَ عَنْ عُبَادَةَ بْنِ الصَّامِتِ قَالَ: قَالَ رَسُولُ اللَّهِ ﷺ: مَا عَلَى الْآرِضِ

مُسْلِمٌ يَدْعُو اللَّهَ تَعَالَى بِدَعْوَةٍ إِلَّا أَنَا اللَّهُ إِنِّي هَا أَوْ صَرَفَ عَنْهُ مِنَ السُّوءِ
مِثْلَهَا مَا لَمْ يَدْعُ بِإِنِّمْ أَوْ قَطِيعَةً رَحِمَ.

(ترمذی)

ترجمہ: عبادہ بن صامتؓ سے روایت ہے کہ رسول اللہ ﷺ نے فرمایا: ”دنیا میں کوئی بھی مسلم اللہ تعالیٰ سے دعا کرتا ہے تو یا تو خدا اس کو وہی چیز دیتا ہے (جس کی وہ دعا کرتا ہے) یا اس درجہ کی کسی برائی (بلا و مصیبت) کو اس سے دور کر دیتا ہے بشرطیکہ وہ کسی گناہ کی یا قطع رحم کی دعا نہ کرے۔“

تشریح: یعنی بندے کی دعا کسی بھی حال میں ضائع نہیں ہوتی۔ یا تو اس کی مانگی ہوئی چیز ہی اُسے عطا کر دی جاتی ہے یا آنے والی کسی بلا و مصیبت کو اس سے دور کر دیا جاتا ہے۔ شرط یہ ہے کہ دعا کسی گناہ کی نہ ہو اور نہ وہ اعزہ میں افتراق و انتشار پیدا کرنے کے لیے ہو۔

(۸) وَ عَنْ سَلْمَانَ قَالَ: قَالَ رَسُولُ اللَّهِ ﷺ: إِنَّ رَبَّكُمْ حَيٌّ كَرِيمٌ يَسْتَجِيبُ
مَنْ عَبْدُهُ إِذَا رَفَعَ يَدَيْهِ إِلَيْهِ أَنْ يَرُدَّهُمَا صَفَرًا.

(ابوداؤد ترمذی)

ترجمہ: حضرت سلمانؓ سے روایت ہے کہ رسول اللہ ﷺ نے فرمایا: ”تمہارا رب بڑا حیا دار اور کریم ہے۔ اس کو اس سے شرم آتی ہے کہ جب اس کا بندہ دونوں ہاتھ اٹھا کر اس سے دعا کرے تو وہ انھیں خالی لوٹا دے۔“

تشریح: یعنی بندے کی دعا کو اللہ تعالیٰ ضائع نہیں کرتا۔ خدا غایت درجہ حیا دار اور کریم کی صفت سے متصف ہے۔ وہ دست سوال دراز کرنے والوں کو خالی ہاتھ نہیں لوٹا سکتا۔ انجیل میں ہے: ”جبکہ تم برے ہو کر اپنے بچوں کو اچھی چیزیں دینا جانتے ہو تو تمہارا باپ جو آسمان پر ہے اپنے مانگنے والوں کو اچھی چیزیں نہ دے گا۔“ (متی ۷: ۱۱)

(۹) وَ عَنْ سَلْمَانَ الْفَارِسِيِّ قَالَ: قَالَ رَسُولُ اللَّهِ ﷺ: لَا يَرُدُّ الْقَضَاءُ إِلَّا
الدُّعَاءَ وَلَا يَزِيدُ فِي الْعُمْرِ إِلَّا الْبِرُّ.

(ترمذی)

ترجمہ: حضرت سلمان فارسیؓ کہتے ہیں کہ رسول اللہ ﷺ نے فرمایا: ”قضا کو کوئی چیز نال نہیں سکتی مگر دعا اور عمر کو کوئی چیز بڑھا نہیں سکتی مگر نیکی۔“

تشریح: قضا سے مراد خدا کا فیصلہ ہے۔ مطلب یہ ہے کہ دعا نہ کرنے کی صورت میں خدا کا جو فیصلہ رو بہ عمل ہونے والا ہوتا ہے دعا کرنے کی صورت میں اللہ تعالیٰ اس کو اپنے فضل و کرم سے

بدل دیتا ہے جو قضا نافذ ہونے والی ہوتی ہے، دعا کرنے سے وہ پلٹ جاتی ہے۔ کسی میں یہ طاقت نہیں ہے کہ وہ خدا کے فیصلہ کو بدل سکے لیکن خدا خود اپنے فیصلہ کو بدل سکتا ہے اور یہ اس وقت ہوتا ہے جب بندہ اس سے دعا کرتا ہے۔ اسی حقیقت کا اظہار سورہ نوح میں اس طرح فرمایا گیا ہے: اَنْ اَعْبُدُوْا اللّٰهَ وَاتَّقُوْهُ وَاَطِيعُوْا نَفِيْرَكُمْ مِنْ دُنُوْكُمْ وَاِيُوْخِرْكُمْ اِلٰى اَجَلٍ مُّسَمًّى۔ (نوح نے اپنی قوم سے کہا: تم لوگ اللہ کی بندگی اور تقویٰ اختیار کرو اور میری اطاعت کرو۔ اگر تم ایسا کرو گے تو خدا تمہارے گناہوں کو معاف کر دے گا اور ایک خاص وقت تک تمہیں مہلت دے گا۔) اس آیت سے معلوم ہوا کہ کفر و شرک پر جے رہنے کی صورت میں خدا کا یہی فیصلہ تھا کہ اس قوم کو ہلاک کر دیا جائے لیکن اگر وہ خدا کی بندگی اور تقویٰ اور رسول کی اطاعت اختیار کر لیتی تو اسے ہلاک کرنے کا فیصلہ اس فیصلہ سے بدل جاتا کہ اسے عمل کی مزید مہلت عطا کی جاتی۔ مزید تشریح کے لیے دیکھیے باب 'تقدیر پر ایمان'۔

نیک سے آدمی کے کاموں اور اس کی عمر میں برکت ہوتی ہے۔ دیکھیے باب

”تقدیر پر ایمان“

(۱۰) وَ عَنْ ابْنِ عُمَرَ قَالَ: قَالَ رَسُوْلُ اللّٰهِ ﷺ: اِنَّ الدُّعَاءَ يَنْفَعُ مِمَّا نَزَلَ وَ مِمَّا لَمْ يَنْزَلْ فَعَلَيْكُمْ عِبَادَ اللّٰهِ بِاللُّدْعَاءِ۔ (ترمذی و احمد بن حنبل)

ترجمہ: حضرت عبد اللہ بن عمرؓ سے روایت ہے کہ رسول اللہ ﷺ کا ارشاد ہے: ”دعا ہر حال نافع ہے ان بلاؤں میں بھی جو نازل ہو چکی ہیں اور ان کے معاملہ میں بھی جو ابھی نازل نہیں ہوئی ہیں۔ پس اے خدا کے بندو، دعا کا اہتمام کرو۔“

تشریح: اللہ تعالیٰ آنے والی بلا اور مصیبت کو آنے سے روک سکتا ہے اور اس مصیبت کو جو آچکی ہو دور کر سکتا ہے اس لیے بندے کو ہر حال میں اسی کو پکارنا چاہیے۔

(۱۱) وَ عَنْ اَنَسٍ قَالَ: قَالَ رَسُوْلُ اللّٰهِ ﷺ: لَيْسَ اَلْاَحَدُكُمْ رَبُّهُ حَاجَتَهُ كُلَّهَا حَتّٰى يَسْأَلَ نَعْلَهُ اِذَا انْقَطَعَ۔ (ترمذی)

ترجمہ: حضرت انسؓ سے روایت ہے کہ رسول اللہ ﷺ نے فرمایا: ”تم میں سے ہر ایک کو اپنی حاجت اپنے رب سے مانگنی چاہیے یہاں تک کہ جوتی کا تسمہ بھی مانگے اگر وہ ٹوٹ جائے۔“

تشریح: یعنی ایسے معاملات جو بظاہر اپنے اختیار میں محسوس ہوتے ہیں ان میں بھی تدبیر کرنے کے ساتھ ساتھ خدا سے مدد کا طالب ہونا چاہیے اس لیے کہ اس کی توفیق و تائید کے بغیر کسی بھی معاملہ میں ہماری تدبیر کامیاب نہیں ہو سکتی۔ اور دعا کے معنی یہ ہیں کہ بندہ ہر حالت میں اپنی عاجزی اور خدا کی بالادستی کو تسلیم کر رہا ہے۔ اپنی عاجزی اور خدا کی بالادستی کا اعتراف بندے کو خدا کی مدد کا مستحق بنا دیتا ہے۔

(۱۲) وَ عَنْ أَبِي سَعِيدٍ الْخُدْرِيِّ أَنَّ النَّبِيَّ ﷺ قَالَ: مَا مِنْ مُسْلِمٍ يَدْعُو بِدَعْوَةٍ لَيْسَ فِيهَا أَنْتُمْ وَلَا قِطِيعَةٌ رَحِمَ إِلَّا أَعْطَاهُ اللَّهُ بِهَا أَحَدِي ثَلَاثٍ أَمَّا أَنْ يُعْجَلَ لَهُ دَعْوَتُهُ وَ أَمَّا أَنْ يَدْخَرَهَا لَهُ فِي الْآخِرَةِ وَ أَمَّا أَنْ يُصْرِفَ عَنْهُ مِنَ الشُّؤْمِ مِثْلَهَا قَالُوا إِذَا نَكْثِرُ، قَالَ: اللَّهُ تَعَالَى أَكْثَرُ فَضْلٍ۔ (احمد)

ترجمہ: ابوسعید خدریؓ نے نبی ﷺ سے روایت کی ہے۔ آپ کا ارشاد ہے: ”ایک مسلمان جب بھی کوئی دعا مانگتا ہے بشرطیکہ وہ کسی گناہ یا قطع رحم کی دعا نہ ہو تو اللہ اسے تین صورتوں میں سے کسی صورت میں قبول کر لیتا ہے۔ یا تو اس کی دعا دنیا ہی میں قبول کر لی جاتی ہے یا اُسے آخرت میں اجر دینے کے لیے محفوظ رکھ لیا جاتا ہے یا اُسی درجے کی کسی برائی (مصیبت اور بلا) کو اس پر آنے سے روک دیا جاتا ہے۔ صحابہؓ نے عرض کیا: اب ہم بہت دعا کریں گے۔ فرمایا: اللہ تعالیٰ کا فضل بھی بہت زیادہ ہے۔“

تشریح: یعنی دعا کرنے والا کسی بھی صورت میں خسارہ میں نہیں رہتا یا تو اس کی خاص مانگی ہوئی چیز اسے عطا کر دی جاتی ہے یا اگر کسی مصلحت اور حکمت کے سبب اس کی مانگی ہوئی چیز اسے نہ دی گئی تو اس کی دعا کو اس کے لیے آخرت کا سرمایہ بنا دیا جاتا ہے یا اس کی دعا کی وجہ سے اس پر آنے والی کسی مصیبت کو آنے سے روک دیا جاتا ہے۔ ترمذی میں حضرت جابرؓ سے روایت ہے کہ آپؐ نے فرمایا: مَا مِنْ أَحَدٍ يَدْعُو بِدَعَاءٍ إِلَّا آتَاهُ اللَّهُ مَا سَأَلَ أَوْ كَفَّ عَنْهُ مِنَ الشُّؤْمِ مِثْلَهُ مَا لَمْ يَدْعُ بِأَنْتُمْ أَوْ قِطِيعَةٍ رَحِمٍ۔ ”جو شخص بھی دعا مانگتا ہے اللہ یا تو اس کے سوال کو پورا کر دیتا ہے یا اس کے مطالبہ کے مثل اس سے کسی برائی کو روک دیتا ہے جب تک کہ وہ کسی گناہ یا قطع رحم کی دعا نہیں مانگتا۔“

دعا کے کچھ آداب

(۱) عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِذَا دَعَا أَحَدُكُمْ فَلَا يَقُلْ اَللّٰهُمَّ اغْفِرْ لِيْ اِنْ شِئْتَ اِرْحَمْنِيْ اِنْ شِئْتَ، اَرْزُقْنِيْ اِنْ شِئْتَ، وَلْيَعْزِمَ مَسْئَلَتَهُ اِنَّهُ يَفْعَلُ مَا يَشَاءُ وَلَا مُكْرَهَ لَهُ۔
(بخاری)

ترجمہ: حضرت ابو ہریرہؓ کا بیان ہے کہ رسول اللہ ﷺ نے فرمایا: ”جب تم میں سے کوئی شخص دعا مانگے تو یوں نہ کہے کہ خدایا! مجھے بخش دے اگر تو چاہے، مجھ پر رحم فرما اگر تو چاہے، مجھے رزق دے اگر تو چاہے بلکہ اسے قطعیت کے ساتھ اپنی مانگ رکھنی چاہیے۔ بے شک وہ کرے گا وہی جو چاہے گا، کوئی اس پر دباؤ ڈالنے والا نہیں ہے۔“

تشریح: یعنی دعا میں کسی بھی طرح کی بے نیازی اور بے پروائی کا اظہار نہیں ہونا چاہیے۔ بندے کو اپنی ضرورت قطعیت کے ساتھ اپنے رب کے حضور پیش کرنی چاہیے تاکہ خدا کے سامنے زیادہ سے زیادہ بندے کی محتاجی اور عاجزی کا اظہار ہو۔

(۲) وَعَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: اَدْعُوا اللَّهَ وَ اَنْتُمْ مُوقِنُونَ بِالْاَجَابَةِ وَاعْلَمُوا اَنَّ اللَّهَ لَا يَسْتَجِيبُ دُعَاءَ مَنْ قَلْبٌ غَافِلٌ لَّاهٍ۔ (ترمذی)

ترجمہ: حضرت ابو ہریرہؓ کا بیان ہے کہ رسول اللہ ﷺ نے فرمایا: ”اللہ سے دعا مانگو تو اس یقین کے ساتھ کہ وہ قبول فرمائے گا اور جان رکھو کہ اللہ غافل اور بے حضور قلب کی دعا قبول نہیں کرتا۔“
تشریح: یعنی دعا مانگتے وقت تمہیں پورے طور پر خدا کی طرف متوجہ ہونا چاہیے۔ تمہیں اس بات کا یقین ہو کہ خدا دعاؤں کا قبول کرنے والا ہے۔ وہ ہماری دعاؤں کو اکارت نہیں جانے دے گا۔ دعا اگر تذبذب اور بے یقینی کی حالت میں مانگی گئی تو وہ بالکل بے جان ہوگی۔ ایسی بے روح دعا اپنا اثر دکھا سکتی ہے۔

(۳) وَ عَنْهُ قَالَ: قَالَ رَسُولُ اللَّهِ ﷺ: إِذَا دَعَا أَحَدُكُمْ فَلَا يَقُلْ اَللّٰهُمَّ اغْفِرْ لِيْ اِنْ شِئْتَ وَ لَكِنْ لْيَعْزِمَ الرَّغْبَةَ فَإِنَّ اللَّهَ لَا يَتَعَاطَمُهُ شَيْءٌ اَعْطَاهُ۔

(مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا، ”تم میں سے جب کوئی

دعا کرے تو یہ نہ کہے کہ اے اللہ! اگر تو چاہے تو مجھے بخش دے بلکہ دعا پوری قطعیت اور پوری رغبت کے ساتھ مانگے اس لیے کہ اللہ جو چیز عطا فرماتا ہے اس کا عطا کرنا اس کے لیے دشوار اور مشکل نہیں ہوتا۔“

(۴) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: يُسْتَجَابُ لِلْعَبْدِ مَا لَمْ يَدْعُ بِإِثْمٍ مَا لَمْ يَسْتَعْجِلْ قِيلَ: يَا رَسُولَ اللَّهِ مَا الْإِسْتِعْجَالُ؟ قَالَ: قَدْ دَعَوْتُ وَ قَدْ دَعَوْتُ فَلَمْ أَرِ يُسْتَجَابْ لِي فَيَسْتَحْسِرُ عِنْدَ ذَلِكَ وَ يَدْعُ الدُّعَاءَ. (مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”بندے کی دعا قبول کی جاتی ہے بشرطیکہ وہ کسی گناہ اور قطع رحم کی دعا نہ کرے اور جلد بازی سے کام نہ لے۔“ عرض کیا گیا: جلد بازی کیا ہے یا رسول اللہ؟ فرمایا: ”جلد بازی یہ ہے کہ کوئی کہے کہ میں نے بہت دعا کی، مگر میں دیکھتا ہوں کہ میری دعا قبول ہی نہیں ہوتی اور اس کے بعد وہ تھک جائے اور دعا مانگنی چھوڑ دے۔“

تشریح: بندے کو دعا ترک نہیں کرنی چاہیے۔ اسے کیا معلوم کہ خدا کو اس کی دعا کب اور کس صورت میں قبول کرنا منظور ہے۔ کبھی بندے ہی کی بعض مصلحتوں کی بنا پر اس کی دعا جلد قبول نہیں کی جاتی، ایسی صورت میں اسے اپنے خدا سے مایوس نہیں ہونا چاہیے۔ جلد بازی سے کام لے کر وہ خود اپنا ہی کام خراب کر دے گا۔ مسلسل اپنے آقا کے در کا بھکاری بنا رہنا کیا اس کے لیے کم شرف کی بات ہے۔

(۵) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: يَا أَيُّهَا النَّاسُ إِنَّ اللَّهَ طَيِّبٌ لَا يَقْبَلُ إِلَّا طَيِّبًا وَ إِنَّ اللَّهَ أَمَرَ الْمُؤْمِنِينَ بِمَا أَمَرَ بِهِ الْمُرْسَلِينَ فَقَالَ: يَا أَيُّهَا الرُّسُلُ كُلُّوْا مِنَ الطَّيِّبَاتِ وَ اَعْمَلُوا صَالِحًا إِنِّي بِمَا تَعْمَلُونَ عَلِيمٌ وَ قَالَ: ”يَا أَيُّهَا الَّذِينَ آمَنُوا كُلُّوْا مِنَ الطَّيِّبَاتِ مَا رَزَقْنَاكُمْ“ ثُمَّ ذَكَرَ الرَّجُلَ يُطِيلُ السَّفَرَ أَشْعَثَ أَغْبَرَ يَمُدُّ يَدَيْهِ إِلَى السَّمَاءِ يَا رَبِّ يَا رَبِّ وَ مَطْعَمُهُ حَرَامٌ وَ مَشْرَبُهُ حَرَامٌ وَ مَلْبَسُهُ حَرَامٌ وَ غَدِي بِالْحَرَامِ. فَأَنَّى يُسْتَجَابُ لِذَلِكَ. (مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”لوگو! خدا پاک ہے وہ صرف پاک و طیب چیز کو قبول فرماتا ہے اور خدا نے اس معاملہ میں جو حکم اپنے رسولوں کو دیا ہے

وہی الہی ایمان کو بھی دیا ہے۔ اس کا ارشاد ہے: اے رسولو! پاک و طیب چیزیں کھاؤ اور اچھے عمل کرو۔ تم جو کچھ کرتے ہو میں خوب جانتا ہوں۔ اور فرمایا: اے لوگو! جو ایمان لائے ہو کھاؤ پاکیزہ چیزیں جو کچھ کہ ہم نے تمہیں دیا ہے۔“ اس کے بعد آپؐ نے ایک ایسے شخص کا ذکر فرمایا ”جو لمبا سفر کر کے (کسی مقدس مقام پر) اس حال میں جاتا ہے کہ اس کے بال پر آگندہ ہیں اور گرد سے آٹا ہوا ہے۔ آسمان کی طرف ہاتھ اٹھا کر دعا کرتا ہے: اے رب! اے رب!... اور حالت یہ ہے کہ اس کا کھانا حرام ہے، اس کا پینا حرام ہے، اس کا لباس حرام ہے اور حرام غذا سے وہ پلا بڑھا ہے، پھر اس کی دعا کیونکر قبول ہو سکتی ہے۔“

تشریح: آج بھی ہم دیکھتے ہیں کہ ایک شخص اس بات کی شکایت کر رہا ہے کہ اس کی دعائیں قبول نہیں ہوئیں اور وہ یہ نہیں دیکھتا کہ وہ جو کچھ کھاپی رہا ہے اور جو کچھ پہن رہا ہے، وہ کہاں تک حلال اور طیب ہے۔ ایسی صورت میں اس کی شکایت کو حق بجانب نہیں قرار دیا جاسکتا۔ کتب قدیرہ سے بھی یہی معلوم ہوتا ہے کہ اگر کوئی چاہتا ہے کہ اس کی بات سنی جائے تو وہ گناہوں سے باز آئے۔ یسعیاہ میں ایک جگہ کہا گیا ہے: ”تمہاری بدکاری نے تمہارے اور تمہارے خدا کے درمیان جدائی کر دی ہے اور تمہارے گناہوں نے اسے تم سے روپوش کیا ایسا کہ وہ نہیں سنتا۔ (۲:۵۹)

(۶) وَ عَنْ مَعَاذٍ قَالَ: قَالَ رَسُولُ اللَّهِ ﷺ: مَا مِنْ مُسْلِمٍ يَبِيتُ عَلَى طَهْرٍ ذَاكِرًا لِلَّهِ تَعَالَى فَيَتَعَارَزُ مِنَ اللَّيْلِ فَيَسْأَلُ اللَّهَ تَعَالَى خَيْرًا مِنَ الدُّنْيَا وَالْآخِرَةِ إِلَّا أَعْطَاهُ إِيَّاهُ۔ (ابوداؤد)

ترجمہ: حضرت معاذؓ سے روایت ہے کہ رسول اللہ ﷺ نے فرمایا: ”جو مسلم شخص پاکی کی حالت میں اللہ تعالیٰ کا ذکر کرتا ہوا سو جائے پھر رات کو جب وہ بیدار ہو اللہ تعالیٰ سے دنیا و آخرت کی بھلائی طلب کرے تو خدا اس کی مطلوبہ شے اسے ضرور عطا فرماتا ہے۔“

تشریح: رات کا یہ وقت خاص طور سے دعا کے قبول ہونے کا وقت ہوتا ہے۔ اس تنہائی اور سکون کے اوقات میں اگر بندہ خدا کی طرف رجوع ہوتا ہے اور اس کے سامنے اپنی حاجتیں رکھتا ہے تو خدا کی رحمت یقیناً اس کی طرف متوجہ ہو کر رہے گی اور اس کی دعائیں مقبول ہوں گی۔

(۷) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: يَنْزِلُ رَبُّنَا كُلَّ لَيْلَةٍ إِلَى

السَّمَاءِ الدُّنْيَا حِينَ يَبْقَى ثُلُثُ اللَّيْلِ الْآخِرِ فَيَقُولُ مَنْ يَدْعُونِي فَأَسْتَجِيبُ لَهُ مَنْ يَسْأَلُنِي فَأُعْطِيهِ مَنْ يَسْتَغْفِرُ لِي فَأَغْفِرُ لَهُ۔ (بخاری، مسلم، ابوداؤد، ترمذی، ابن ماجہ)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”ہمارا رب ہر رات کو جب رات کا آخری تہائی حصہ باقی رہتا ہے تو آسمان دنیا پر اتر آتا ہے اور فرماتا ہے: کون شخص ہے جو مجھ سے دعا کرے اور میں اس کی دعا قبول کروں، کون شخص ہے جو مجھ سے مانگے میں اسے عطا کروں۔ کون ہے جو مجھ سے مغفرت طلب کرے میں اس کو بخش دوں۔“

تشریح: آسمان دنیا سے مراد قمری آسمان ہے جس پر اہل دنیا کی نظر پڑتی ہے۔ رب آسمان دنیا پر اتر آتا ہے یعنی خاص طور سے اہل دنیا کی طرف۔ خاص طور سے اہل دنیا کی طرف اس کی رحمت متوجہ ہوتی ہے۔ اس وقت جو دعا بھی مانگی جائے اس کے قبول ہونے کا قوی امکان ہوتا ہے۔

(۸) وَ عَنْ أَبِي أُمَامَةَ قَالَ: قِيلَ يَا رَسُولَ اللَّهِ! أَيُّ الدُّعَاءِ أَسْمَعُ؟ قَالَ: جَوْفُ اللَّيْلِ الْآخِرِ وَ ذُبُرُ الصَّلَوَاتِ الْمَكْتُوباتِ۔ (ترمذی)

ترجمہ: ابو امامہؓ سے روایت ہے کہ رسول اللہ ﷺ سے دریافت کیا گیا: کون سی دعا زیادہ قبول ہوتی ہے یا رسول اللہ! فرمایا: ”جورات کے آخری حصہ میں کی جائے اور جو فرض نمازوں کے بعد کی جائے۔“

تشریح: رات کے آخری حصے میں بستر کا آرام چھوڑ کر خدا کو یاد کرنا اور اس کی جناب میں دعائیں کرنا اخلاص کے بغیر ممکن نہیں اور اخلاص کے ساتھ مانگی ہوئی دعا قبول ہو کر رہتی ہے۔

نماز اور خاص طور سے فرض نماز خوشنودی رب کی موجب ہے اس لیے نماز کے بعد دعا کے مقبول ہونے کا زیادہ امکان پایا جاتا ہے۔ یہ دعا مانگنے کا ایک بہترین وقت بھی ہوتا ہے۔ فرض ادا کرنے کے سبب سے بندے کو خدا کا خاص قرب حاصل ہوتا ہے۔ خدا کی رحمت اس سے حد درجہ قریب ہوتی ہے۔ ایسے موقع پر دعا کا قبول ہونا ایک فطری بات ہے۔

(۹) وَ عَنْ أَنَسٍ قَالَ: قَالَ رَسُولُ اللَّهِ ﷺ: لَا يَرُدُّ الدُّعَاءُ بَيْنَ الْأَذَانِ وَالْإِقَامَةِ قِيلَ، مَاذَا نَقُولُ يَا رَسُولَ اللَّهِ فَقَالَ: سَلُوا اللَّهَ تَعَالَى الْعَافِيَةَ فِي الدُّنْيَا وَالْآخِرَةِ۔ (ابوداؤد، ترمذی)

ترجمہ: حضرت انسؓ کا بیان ہے کہ رسول اللہ ﷺ نے فرمایا: ”اذان اور اقامت کے درمیان جو دعا کی جاتی ہے وہ کبھی روز نہیں کی جاتی۔“ عرض کیا گیا: اس وقت ہم کیا مانگیں یا رسول اللہ؟ فرمایا: ”اللہ تعالیٰ سے دنیا و آخرت کی عافیت مانگو۔“

تشریح: ابو داؤد کی ایک روایت سے معلوم ہوتا ہے کہ بارش ہونے کے وقت بھی دعا روز نہیں کی جاتی۔ موطا کی ایک روایت میں آیا ہے: سَاعَتَانِ تَفْتَحُ فِيهِمَا أَبْوَابُ السَّمَاءِ وَقُلُودُ دَعَا تُرَدُّ عَلَيْهِ دَعْوَتُهُ حَضْرَةُ النَّبَاءِ لِلصَّلَاةِ وَالصَّغْفِ فِي سَبِيلِ اللَّهِ ”دو وقت ایسے ہیں کہ جن میں آسمان کے دروازے کھل جاتے ہیں اور بہت کم ایسے دعا مانگنے والے ہوتے ہیں جن کی دعائیں ان اوقات میں رد کی جاتی ہیں، اس اذان کے وقت جو نماز کے لیے دی جائے اور جب نبی سبیل اللہ لوگ صف بستہ ہوں۔“

روایتوں میں دعاؤں کی مقبولیت کے جو اوقات بیان کیے گئے ہیں وہ خاص نزولِ رحمت کے اوقات ہیں۔ ان اوقات میں لوگ خاص طور سے خدا کی طرف متوجہ بھی ہوتے ہیں اس لیے خدا بھی ان اوقات میں مانگی ہوئی دعاؤں کو رد نہیں کرتا۔

(۱۰) وَ عَنْ سَهْلِ بْنِ سَعْدٍ قَالَ: قَالَ رَسُولُ اللَّهِ ﷺ: ثِنْتَانِ لَا تُرَدُّانِ الدُّعَاءُ عِنْدَ النَّبَاءِ وَ عِنْدَ الْبَاسِ حِينَ يَلْحَمُ بَعْضُهُمْ بَعْضًا۔

ترجمہ: سہل بن سعدؓ سے روایت ہے کہ رسول اللہ ﷺ نے فرمایا: ”دو اوقات ایسے ہیں جن میں دعا رد نہیں کی جاتی۔ اذان کے وقت اور جنگ کے وقت جب لوگ ایک دوسرے سے چٹ جائیں۔“

تشریح: اذان کے وقت اور جنگ چھڑ جانے کے وقت جو دعا کی جاتی ہے وہ روز نہیں ہوتی۔

(۱۱) وَ عَنْ ابْنِ عَبَّاسٍ عَنِ النَّبِيِّ ﷺ خَمْسُ دَعَوَاتٍ يُسْتَجَابُ لِهِنَّ دَعْوَةُ الْمَظْلُومِ حَتَّى يَنْتَصِرَ وَ دَعْوَةُ الْحَاجِّ حَتَّى يَصْدُرَ وَ دَعْوَةُ الْمُجَاهِدِ حَتَّى يَقَعُ وَ دَعْوَةُ الْمَرِيضِ حَتَّى يَبْرَأَ وَ دَعْوَةُ الْآخِ لِآخِيهِ بِظَهْرِ الْغَيْبِ ثُمَّ قَالَ وَ أَسْرَعُ هَذِهِ الدُّعَوَاتِ إِجَابَةً دَعْوَةُ الْآخِ بِظَهْرِ الْغَيْبِ۔

ترجمہ: حضرت ابن عباسؓ سے روایت ہے کہ نبی ﷺ نے فرمایا: ”پانچ دعائیں ایسی ہیں کہ وہ (لازمًا) قبول کر لی جاتی ہیں۔ مظلوم کی دعا جب تک کہ وہ (ظالم سے) بدلہ نہ لے لے۔ حج

کرنے والے کی دعا جب تک کہ وہ گھر واپس نہ آجائے۔ مجاہد کی دعا جب تک کہ جہاد سے فارغ نہ ہو جائے۔ بیمار کی دعا جب تک کہ اچھا نہ ہو جائے (یا وفات نہ پا جائے) بھائی کی اپنے بھائی کے حق میں غائبانہ دعا۔ پھر آپ نے فرمایا: ان دعاؤں میں سب سے جلد قبول ہونے والی بھائی کی غائبانہ دعا ہے۔“

(۱۲) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ فَأَكْثِرُوا الدُّعَاءَ. (مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”بندہ سجدہ کی حالت میں اپنے رب سے سب سے زیادہ قریب ہوتا ہے۔ پس (سجدے کی حالت میں) کثرت سے دعا کیا کرو۔“

تشریح: سجدہ کی حالت میں بندہ خدا سے سب سے زیادہ قریب ہوتا ہے۔ سجدہ عین قریب ہے۔ یہ بندہ کے لیے خدا سے عرض معروض کرنے کا بہترین موقع ہوتا ہے۔

(۱۳) وَ عَنْهُ قَالَ: قَالَ رَسُولُ اللَّهِ ﷺ: ثَلَاثُ دَعَوَاتٍ مُسْتَجَابَاتٌ لَا شَكَّ فِي إِجَابَتِهِنَّ دَعْوَةُ الْمَظْلُومِ وَ دَعْوَةُ الْمُسَافِرِ وَ دَعْوَةُ الْوَالِدِ عَلَى وَلَدِهِ.

(ابوداؤد، نسائی)

ترجمہ: ابو ہریرہؓ بیان کرتے ہیں کہ رسول اللہ ﷺ نے فرمایا: ”تین دعائیں ایسی ہیں جو قبول ہو کر رہتی ہیں۔ ان کے قبول ہونے میں کوئی شبہ نہیں، مظلوم کی دعا، مسافر کی دعا، وہ دعا جو باپ اپنے بیٹے کے لیے کرے۔“

تشریح: ان دعاؤں میں اخلاص ہوتا ہے۔ یہ دعائیں دل سے نکلی ہوئی ہوتی ہیں اس لیے یہ سیدھی عرش تک پہنچتی ہیں۔ ماں باپ کے دلوں میں اپنی اولاد کے لیے جو خلوص ہوتا ہے وہ محتاج بیان نہیں۔ مسافر اور مظلوم کے دل شکستہ ہوتے ہیں، یہ دل کی شگستگی خدا کی رحمت کو اپنی طرف متوجہ کرنے کی بڑی طاقت رکھتی ہے، مظلوم خواہ کافر ہی کیوں نہ ہو اس کی سن لی جاتی ہے۔ اس لیے مظلوم کی آہ سے ڈرنے کی تاکید کی گئی ہے اور کہا گیا ہے کہ مظلوم کی دعا اور خدا کے درمیان میں کوئی حجاب نہیں ہوتا۔ پھر مظلوم جو کچھ چاہتا ہے خدا کی سنت کا تقاضا بھی وہی ہوتا ہے۔ یہ دونوں کی موافقت اپنا نتیجہ دکھا کر رہتی ہے۔

ایک روایت میں ہے کہ آپؐ نے فرمایا: ثَلَاثَةٌ لَا تُرَدُّ دَعْوَتُهُمُ الصَّائِمُ حِينَ يُفْطِرُ وَالْإِمَامُ الْعَادِلُ وَدَعْوَةُ الْمَظْلُومِ يَرْفَعُهَا اللَّهُ فَوْقَ الْغَمَامِ وَتُفْتَحُ لَهَا أَبْوَابُ السَّمَاءِ وَ يَقُولُ الرَّبُّ وَ عَزَّيْ لَا نُصْرَتُكَ وَلَوْ بَعْدَ حِينٍ (ترمذی) ”تین آدمیوں کی دعا روئیں ہوتی: روزہ دار کی دعا جبکہ وہ روزہ افطار کرے۔ عادل امام (حاکم) کی دعا اور مظلوم کی دعا۔ اس (مظلوم کی دعا) کو اللہ ابر کے اوپر اٹھاتا ہے اور اس کے لیے آسمان کے دروازے کھولے جاتے ہیں اور رب فرماتا ہے کہ قسم ہے میری عزت کی میں ضرورتیری مدد کروں گا اگرچہ کچھ وقت کے بعد ہی کیوں نہ کروں۔“

ایک دوسری روایت سے معلوم ہوتا ہے کہ پانچ اشخاص کی دعا خاص طور سے قبول ہوتی ہے: مظلوم کی دعا جب تک وہ بدلہ نہ لے، حج کرینوا لے کی دعا جب تک کہ وہ لوٹ کر واپس نہ آجائے۔ مجاہد کی دعا جب تک وہ شہید ہو کر دنیا سے لاپتہ نہ ہو جائے۔ بیمار کی دعا جب تک وہ شفا یاب نہ ہو جائے۔ اور ایک بھائی کی دوسرے بھائی کے لیے غائبانہ دعا۔ (الہیثمی)

(۱۴) وَ عَنِ ابْنِ عَمْرٍو بْنِ الْعَاصِ قَالَ: قَالَ رَسُولُ اللَّهِ ﷺ مَا مِنْ دَعْوَةٍ أَسْرَعَ إِجَابَةً مِنْ دَعْوَةِ غَائِبٍ لِغَائِبٍ۔ (ابوداؤد، ترمذی)

ترجمہ: ابن عمرو بن عاصؓ سے روایت ہے کہ رسول اللہ ﷺ نے فرمایا: ”کوئی دعا اس دعا سے زیادہ جلد قبول نہیں ہوتی جو غائب شخص کسی غائب شخص کے لیے کرتا ہے۔“

تشریح: مسلم اور ابوداؤد کی ایک روایت حضرت ابودرداءؓ سے مروی ہے کہ حضور ﷺ نے فرمایا: مَا مِنْ عَبْدٍ مُسْلِمٍ يَدْعُو لِأَخِيهِ يَظْهَرُ الْغَيْبُ إِلَّا قَالَ الْمَلَكُ وَلَكَ بِمِثْلٍ ”جب بھی کوئی مسلم بندہ اپنے بھائی کے لیے غائبانہ دعا کرتا ہے تو فرشتہ کہتا ہے کہ تیرے لیے بھی ایسا ہی ہو (جیسا تو نے اپنے بھائی کے لیے مانگا)۔“ غائبانہ دعا میں چونکہ اخلاص زیادہ ہوتا ہے اس لیے ایسی دعا میں مقبولیت و برکت کی خاص شان پائی جاتی ہے۔

(۱۵) وَ عَنْ أَبِي بِنِ كَعْبٍ قَالَ كَانَ النَّبِيُّ ﷺ إِذَا دَعَا لِأَخِيهِ بَدَأُ بِنَفْسِهِ۔

(ترمذی)

ترجمہ: ابی بن کعبؓ فرماتے ہیں کہ نبی ﷺ جب کسی شخص کے لیے دعا کرتے تو پہلے اپنے لیے دعا فرماتے۔

تشریح: اللہ کو بندے کی عاجزی و عبودیت بے حد محبوب ہے۔ عبودیت اور عاجزی کا کامل اظہار اس بات میں ہے کہ بندہ دوسروں کے لیے دعا مانگنے سے پیشتر خدا کے حضور میں اپنی محتاجی، حاجت مندی اور مسکینی پیش کرے۔

(۱۶) وَ عَنْ جَابِرٍ قَالَ: قَالَ رَسُولُ اللَّهِ ﷺ: لَا تَدْعُوا عَلَى أَنْفُسِكُمْ وَلَا تَدْعُوا عَلَى أَوْلَادِكُمْ وَلَا تَدْعُوا عَلَى خَدَمِكُمْ وَلَا تَدْعُوا عَلَى أَوْلَادِكُمْ وَلَا تَدْعُوا عَلَى خَدَمِكُمْ وَلَا تَدْعُوا عَلَى أَمْوَالِكُمْ لَا تَوَافِقُ مِنَ اللَّهِ سَلَةً بَيْلَ فِيهَا عَطَاءٌ فَلْيَسْتَجِيبْ لَكُمْ۔

ترجمہ: حضرت جابرؓ سے روایت ہے کہ رسول اللہ ﷺ نے فرمایا: ”تم اپنے حق میں یا اپنی اولاد کے حق میں یا اپنے خادموں کے حق میں یا اپنے مال و جائداد کے حق میں بددعا نہ کرو کہیں ایسا نہ ہو کہ وہ گھڑی دعا کے قبول ہونے کی ہو اور تمہاری دعا قبول ہو جائے۔“

تشریح: یعنی ایسا نہ ہو کہ تمہاری بددعا سن لی جائے جس کے نتیجے میں تم مصیبت میں پڑ جاؤ اور پھر تمہیں ندامت اور پشیمانی ہو۔ اس کے علاوہ یوں بھی بددعا کوئی پسندیدہ چیز نہیں ہے۔ ترمذی کی ایک روایت میں جو حضرت عائشہؓ سے مروی ہے، یہ الفاظ وارد ہوئے ہیں: نَمَنْ دَعَا عَلَى مَنْ ظَلَمَهُ فَقَدْ انْتَصَرَ” جس کسی نے اس پر بددعا کی جس نے اس پر ظلم کیا ہو اس نے اپنا بدلہ لے لیا۔“

(۱۷) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: لَا يَتَمَنَّي أَحَدُكُمْ الْمَوْتَ وَلَا يَدْعُ بِهِ مِنْ قَبْلِ أَنْ يَأْتِيَهُ إِنَّهُ إِذَا مَاتَ انْقَطَعَ عَمَلُهُ وَ إِنَّهُ لَا يَزِيدُ الْمُؤْمِنَ عُمْرُهُ إِلَّا خَيْرًا۔

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”تم میں سے کوئی موت کی تمنا نہ کرے اور نہ جلد موت آنے کی دعا کرے کیونکہ جب موت آجائے گی تو اس کے عمل کا سلسلہ منقطع ہو جائے گا اور مومن شخص کے لیے اس کی عمر بھلائی ہی میں اضافہ کا سبب بنتی ہے۔“

تشریح: بعض لوگ پریشانیوں اور تکلیفوں سے تنگ آ کر موت کی دعا اور تمنا کرنے لگتے ہیں، اس سے روکا جا رہا ہے۔ بخاری و مسلم کی ایک روایت میں صاف لفظوں میں فرمایا: لَا يَتَمَنَّي أَحَدُكُمْ الْمَوْتَ لِضَرِّ نَزَلَ بِهِ ”تم میں سے کوئی پیش آ جانے والی تکلیف کے سبب موت کی تمنا نہ کرے۔“

موت کی دعا اور تمنا کرنا ایک تو مومنانہ صبر و تحمل کے خلاف ہے۔ دوسرے آدمی جب زندہ ہے وہ توبہ و انابت اور اعمالِ صالحہ کے ذریعہ سے آخرت کے لیے زیادہ سے زیادہ سامان کرتا ہے جبکہ موت کے بعد اس کا موقع نہیں رہتا۔ مومن اگر واقعی مومن ہے تو زندگی کے لمحات اس کے لیے خیر اور بھلائی ہی کا سبب بنیں گے۔

(۱۸) وَ عَنْ أَنَسٍ قَالَ: قَالَ رَسُولُ اللَّهِ ﷺ: لَا تَدْعُوا بِالْمَوْتِ وَلَا تَتَمَنَوْهُ فَمَنْ كَانَ دَاعِيًا لَا بُدَّ فَلْيَقُلْ: اَللّٰهُمَّ اَحْيِنِيْ مَا كَانَ الْحَيٰوةُ خَيْرًا لِّيْ وَ تَوَفَّنِيْ اِذَا كَانَتِ الْوُفَاةُ خَيْرًا لِّيْ۔ (نسائی)

ترجمہ: حضرت انسؓ سے روایت ہے کہ رسول اللہ ﷺ نے فرمایا: ”موت کی دعا نہ کرو اور نہ اس کی تمنا کرو۔ اگر کسی شخص کے لیے ایسی دعا ناگزیر ہی ہوگئی ہو تو یوں عرض کرے: اے اللہ! مجھے زندہ رکھ جب تک میرے لیے زندگی بہتر ہے اور مجھے (دنیا سے) اٹھالے جب موت میرے حق میں بہتر ہو۔“

(۱۹) وَ عَنْ عُمَرَ بْنِ الْخَطَّابِ قَالَ: اسْتَاذَنْتُ النَّبِيَّ ﷺ فِي الْعُمَرَةِ فَادْنُ وَ قَالَ: اَشْرِكْنَا يَا اُخَيُّ فِيْ دُعَايِكَ وَلَا تَنْسَنَا۔ فَقَالَ: كَلِمَةً مَا يَسْرُنِيْ اَنْ لِّيْ بِهَا الدُّنْيَا۔ (ابوداؤد ترمذی)

ترجمہ: حضرت عمر بن خطابؓ بیان فرماتے ہیں کہ ایک دفعہ میں نے عمرہ کے لیے نبی ﷺ سے اجازت چاہی۔ آپؐ نے اجازت عطا فرمائی اور ارشاد فرمایا: ”میرے چھوٹے بھائی ہمیں بھی اپنی دعا میں شامل کرنا اور ہم کو بھول نہ جانا۔“ حضرت عمرؓ فرماتے ہیں کہ اس کلمہ کے عوض ساری دنیا مجھے دیدی جائے تو مجھے کوئی خوشی نہیں ہو سکتی۔ (مجھے آپؐ کا یہ ارشاد ساری دنیا سے بڑھ کر عزیز ہے)۔

تشریح: حضرت عمرؓ نے عمرہ کرنے کے لیے مکہ جانے کی اجازت چاہی۔ تو آپؐ نے فرمایا میرے چھوٹے بھائی مجھے بھی دعا میں یاد رکھنا۔ حضرت عمرؓ کو نبی ﷺ کی زبان سے نکلا ہوا یہ کلمہ دنیا کی ساری چیزوں سے محبوب لگا۔

(۲۰) وَ عَنْ عَائِشَةَ قَالَتْ: كَانَ رَسُولُ اللَّهِ ﷺ: يَسْتَجِبُ الْجَوَامِعَ مِنَ الدُّعَاءِ وَيَدْعُو مَا سِوَا ذَلِكَ۔ (ابوداؤد)

ترجمہ: حضرت عائشہؓ فرماتی ہیں کہ رسول اللہ ﷺ جامع دعاؤں کو پسند فرماتے تھے اور اس کے ماسوا کو چھوڑ دیتے تھے۔

تشریح: حضور ﷺ کی دعاؤں کی جامعیت کا اندازہ آپ کی ان دعاؤں سے کیا جاسکتا ہے جو کتب احادیث میں منقول ہوئی ہیں۔ آپ کی کچھ دعائیں ہم آگے نقل کر رہے ہیں۔

(۲۱) وَ عَنِ ابْنِ مَسْعُودٍ قَالَ: كَانَ رَسُولُ اللَّهِ ﷺ يُعْجِبُهُ أَنْ يُدْعُو ثَلَاثًا وَ يَسْتَغْفِرَ ثَلَاثًا۔
(ابوداؤد)

ترجمہ: حضرت ابن مسعودؓ فرماتے ہیں کہ رسول اللہ ﷺ کو تین بار دعا مانگنا اور تین بار استغفار کرنا بہت پسند تھا۔

تشریح: دعاؤں کو کئی بار دہرانے میں خاص فائدہ یہ محسوس ہوتا ہے کہ اس طرح بندے کی طرف سے زیادہ سے زیادہ عجز و تذلل کا اظہار ہوتا ہے جو بندگی کی اصل روح ہے۔ اس کے علاوہ دعائے کلمات کو ایک سے زیادہ بار دہرانے سے دل لازماً زبان کے ساتھ ہو جاتا ہے اور پھر دعا بے اثر نہیں رہتی۔

(۲۲) وَ عَنْ فَضَالَةَ بْنِ عُبَيْدٍ اللَّهِ قَالَ: سَمِعَ رَسُولَ اللَّهِ ﷺ رَجُلًا يُدْعُو فِي صَلَاتِهِ وَلَمْ يُصَلِّ عَلَى النَّبِيِّ ﷺ فَقَالَ: عَجَلْ هَذَا ثُمَّ دَعَاهُ فَقَالَ: إِذَا صَلَّيْتَ أَخَذْتُكُمْ فَلْيَبْذُا بِتَحْمِيدِ اللَّهِ تَعَالَى وَالشَّاءِ عَلَيْهِ ثُمَّ لِيُصَلِّ عَلَى النَّبِيِّ ﷺ ثُمَّ لِيَدْعُ بَعْدَ بَمَا شَاءَ۔
(ترمذی، ابوداؤد، نسائی، ابن ماجہ)

ترجمہ: فضالہ بن عبید اللہؓ فرماتے ہیں کہ رسول اللہ ﷺ نے سنا کہ ایک شخص نماز کے بعد دعا مانگ رہا ہے لیکن اس نے نبی ﷺ پر درود نہیں بھیجا۔ آپ نے فرمایا: ”اس شخص نے (دعا مانگنے میں) جلدی کی۔“ پھر آپ نے اس شخص کو بلا کر فرمایا: ”تم میں سے جب کوئی شخص نماز پڑھ چکے تو اسے پہلے خدا کی حمد و ثنا کرنی چاہیے، پھر نبی ﷺ پر درود بھیجنا چاہیے، پھر اس کے بعد جو دعا چاہے مانگے۔“

تشریح: یعنی آپ نے دعا مانگنے کے آداب بتائے کہ آدمی دعا مانگنے سے پہلے خدا کی حمد و ثنا کرے اور اس کے رسولؐ پر درود و سلام بھیجے، اس کے بعد اپنی درخواست خدا کے حضور میں پیش

کرے۔ یہ تو بہت ہی نامہذب بات ہوگی کہ منہ کھولتے ہی کوئی جھٹ اپنا مطلب پیش کرنے لگ جائے۔ تہذیب کا تقاضا یہ ہے کہ جس سے دعا مانگی جا رہی ہے پہلے اس کی خوبی اور اس کے احسانات اور اس کی عظمت کا اعتراف کیا جائے، پھر اس موقع پر یہ بھی ضروری ہے کہ آدمی اپنے عظیم محسن نبی اکرم ﷺ کو نہ بھولے۔ آپ سے قلبی اور روحانی رشتہ و تعلق کا تقاضا ہے کہ آپ پر درود و سلام بھیجا جائے اور آپ کے حق میں خدائے بزرگ و برتر سے دعا کی جائے۔

(۲۳) وَ عَنْ أَنَسٍ قَالَ: رَفَعَ رَسُولُ اللَّهِ ﷺ يَدَيْهِ فِي الدُّعَاءِ حَتَّى رَأَيْتُ بَيَاضَ إِبْطِيهِ.

(بخاری)

ترجمہ: حضرت انسؓ فرماتے ہیں کہ رسول اللہ ﷺ نے دعا میں اپنے دونوں ہاتھوں کو اتنا اٹھایا کہ میں نے آپ کی بغلوں کی سفیدی دیکھ لی۔

تشریح: کہل بن سعد کی ایک روایت سے معلوم ہوتا ہے کہ آپ دونوں ہاتھوں کی انگلیوں کے سروں کو دونوں مونڈھوں کے برابر کرتے پھر دعا مانگتے تھے۔ (البیہقی)

(۲۴) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ سَرَّهَ أَنْ يَسْتَجِيبَ اللَّهُ لَهُ عِنْدَ الشَّدَائِدِ فَلْيُكْثِرِ الدُّعَاءَ فِي الرُّخَاءِ.

(ترمذی)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جس کو یہ بات پسند ہو کہ سختیوں کے وقت اللہ اس کی دعا کو قبول فرمائے تو اسے چاہیے کہ آرام و خوشحالی میں کثرت سے دعا مانگے۔“

تشریح: جو لوگ محض پریشانی اور سختی میں خدا سے دعا مانگتے ہیں ان کا خدا سے رابطہ ضعیف و کمزور ہوتا ہے۔ اس کے برخلاف جو لوگ خوشحالی اور تنگی میں حال میں خدا سے دعا مانگتے ہیں ان کا رابطہ اپنے رب سے نہایت قوی ہوتا ہے۔ انھیں اپنے رب پر اعتماد اور بھروسہ بھی بہت زیادہ ہوتا ہے۔ اس لیے ان کی دعائیں دوسروں کی دعاؤں کے مقابلہ میں زیادہ مؤثر ہوتی ہیں۔

(۲۵) وَ عَنْ عُمَرَ قَالَ: كَانَ رَسُولُ اللَّهِ ﷺ إِذْ رَفَعَ يَدَيْهِ فِي الدُّعَاءِ لَمْ يَرُدَّهُمَا حَتَّى يَمْسَحَ بِهِمَا وَجْهَهُ.

(ترمذی)

ترجمہ: حضرت عمرؓ بیان فرماتے ہیں کہ رسول اللہ ﷺ جب دعائیں دونوں ہاتھ اٹھاتے تو ان کو اس وقت تک نہ لوٹاتے جب تک اپنے منہ پر نہ پھیر لیتے۔

تشریح: دوسری روایتوں سے معلوم ہوتا ہے کہ حضور ﷺ جب کسی بلا اور مصیبت کے موقع پر دعا فرماتے تاکہ وہ بلا و مصیبت دور ہو تو ہاتھ کی پشت آسمان کی طرف ہوتی تھی اور جب عام حالات میں دنیا و آخرت کی بھلائی کے لیے خدا سے دعا مانگتے تو ہاتھ پھیلا کر مانگتے جس طرح کوئی سائل کسی داتا کے سامنے دست سوال دراز کرتا ہے۔ دعا کے بعد ہاتھوں کو اپنے چہرے پر پھیرنے میں اس بات کی طرف اشارہ ہے کہ خدا کے حضور پھیلائے ہوئے یہ ہاتھ خالی نہیں لوٹے ہیں۔ خدا کی رحمت و برکت کا کچھ نہ کچھ حصہ انھیں ضرور حاصل ہوا ہے۔

حدیث سے یہ بھی معلوم ہوتا ہے کہ دعا کو آمین (اے خدا میری یہ دعا قبول فرما) کہہ کر ختم کرنا چاہیے۔



نبی علیہ السلام کی بعض دعائیں

نماز کی بعض دعائیں

(۱) عَنْ عَلِيٍّ قَالَ: كَانَ النَّبِيُّ ﷺ إِذَا قَامَ إِلَى الصَّلَاةِ وَفِي رِوَايَةٍ كَانَ إِذَا افْتَتَحَ الصَّلَاةَ كَبَّرَ ثُمَّ قَالَ: وَجَّهْتُ وَجْهِي لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ. إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ. لَا شَرِيكَ لَهُ وَبِذَلِكَ أُمِرْتُ وَأَنَا مِنَ الْمُسْلِمِينَ. اللَّهُمَّ أَنْتَ الْمَلِكُ لَا إِلَهَ إِلَّا أَنْتَ، أَنْتَ رَبِّي وَأَنَا عَبْدُكَ ظَلَمْتُ نَفْسِي وَاعْتَرَفْتُ بِذُنُوبِي فَأَغْفِرْ لِي ذُنُوبِي جَمِيعًا إِنَّهُ لَا يَغْفِرُ الذُّنُوبَ إِلَّا أَنْتَ وَاهْدِنِي لِأَحْسَنِ الْأَخْلَاقِ لَا يَهْدِي لِأَحْسَنِهَا إِلَّا أَنْتَ وَاصْرِفْ عَنِّي سَيِّئَهَا لَا يَصْرِفْ عَنِّي سَيِّئَهَا إِلَّا أَنْتَ لِيَبَّكَ وَسَعْدِيكَ وَالْخَيْرُ كُلُّهُ فِي يَدَيْكَ وَالشَّرُّ لَيْسَ إِلَيْكَ أَنَا بِكَ وَإِلَيْكَ تَبَارَكْتَ وَتَعَالَيْتَ أَسْتَغْفِرُكَ وَآتُوبُ إِلَيْكَ وَ إِذَا رَكَعَ قَالَ: اللَّهُمَّ لَكَ رَكَعْتُ وَبِكَ أَمِنْتُ وَلَكَ أَسْلَمْتُ خَشَعَ لَكَ سَمْعِي وَبَصْرِي وَمُخْيَ وَعَظْمِي وَغَصْبِي فَإِذَا رَفَعَ رَأْسَهُ قَالَ: اللَّهُمَّ رَبَّنَا لَكَ الْحَمْدُ مِلَأُ السَّمَوَاتِ وَالْأَرْضَ وَمَا بَيْنَهُمَا وَمِلَأَ مَا شِئْتَ مِنْ شَيْءٍ بَعْدَ وَ إِذَا سَجَدَ قَالَ: اللَّهُمَّ لَكَ سَجَدْتُ وَبِكَ أَمِنْتُ وَلَكَ أَسْلَمْتُ، سَجَدَ وَجْهِي لِلَّذِي خَلَقَهُ وَصُورَهُ وَشَقَّ سَمْعَهُ وَبَصْرَهُ تَبَارَكَ اللَّهُ أَحْسَنُ الْخَالِقِينَ. ثُمَّ يَكُونُ مِنَ الْخَيْرِ مَا يَقُولُ بَيْنَ التَّسْهِدِ وَالتَّسْلِيمِ: اللَّهُمَّ اغْفِرْ لِي

مَا قَدَّمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ وَمَا أَسْرَفْتُ وَمَا أَنْتَ أَعْلَمُ بِهِ
مِنِّي أَنْتَ الْمُقَدِّمُ وَأَنْتَ الْمُؤَخِّرُ لَا إِلَهَ إِلَّا أَنْتَ۔ (مسلم)

ترجمہ: حضرت علیؓ بیان فرماتے ہیں کہ نبی ﷺ جب نماز کے لیے کھڑے ہوتے اور ایک روایت میں ہے کہ جب آپ نماز شروع فرماتے تو تکبیر (اللہ اکبر) کہتے اور پھر کہتے: وَجْهْتُ وَجْهِيَ لِلَّذِي — وَاتُّوبُ إِلَيْكَ ”میں نے یکسو ہو کر اپنا رخ اس ہستی کی طرف کر لیا جس نے آسمانوں اور زمین کو پیدا فرمایا اور میں مشرکوں میں سے نہیں ہوں (انعام: ۷۹) میری نماز، میری قربانیاں، میری زندگی اور میری موت اللہ رب العالمین کے لیے ہے جس کا کوئی شریک نہیں۔ مجھے اسی کا حکم دیا گیا ہے اور میں مسلمانوں میں سے ہوں۔ (۶: ۱۶۳) اے اللہ تو بادشاہ ہے۔ تیرے سوا کوئی الہ نہیں، تو میرا رب ہے، میں تیرا بندہ ہوں۔ میں نے اپنے نفس پر ظلم کیا ہے اور میں اپنے گناہوں کا معترف ہوں۔ تو میرے سارے گناہ بخش دے۔ کیونکہ تیرے سوا کوئی گناہوں کو بخشے والا نہیں اور بہترین اخلاق کی طرف میری رہنمائی فرما، تیرے سوا کوئی بہترین اخلاق کی طرف رہنمائی کرنے والا نہیں۔ اور برے اخلاق کو مجھ سے دور رکھ۔ تیرے سوا کوئی برے اخلاق کو مجھ سے دور نہیں کر سکتا۔ میں تیرے حضور میں حاضر ہوں اور خدمت گزاری کی سعادت کا آرزو مند ہوں۔ بھلائی تمام تر تیرے ہاتھ میں ہے اور برائی کو تجھ سے کوئی نسبت نہیں۔ میں تیرے ہی بل پر ہوں اور تیری ہی طرف رجوع ہوں، تو بابرکت و بلند و برتر ہے۔ میں تجھ سے مغفرت کا طالب ہوں اور تیرے حضور میں توبہ کرتا ہوں۔“

اور جب رکوع کرتے تو فرماتے:

اَللّٰهُمَّ لَكَ رَكَعْتُ — وَ عَصَيْتُ ”اے اللہ! میں نے تیرے لیے رکوع کیا اور تجھ پر ایمان لایا، تیرا مطیع فرمان ہوا، سر اپا ہنجر ہیں تیرے حضور میں میرے کان، میری آنکھیں، میرا مغز، میری ہڈیاں، میرے پٹھے۔“

اور جب اپنا سر (رکوع سے) اٹھاتے تو کہتے:

اَللّٰهُمَّ — مِنْ شَيْءٍ بَعْدُ ”اے اللہ! ہمارے رب! تیرے ہی لیے حمد ہے آسمانوں اور زمین کو بھر دینے والی اور ان کے علاوہ جو تو چاہے اس کو بھر دینے والی۔“

اور جب سجدے میں جاتے تو فرماتے:

اَللّٰهُمَّ لَكَ سَجَدْتُ — اَحْسَنُ الْخَالِقِيْنَ — ”اے اللہ! میں نے تیرے ہی لیے سجدہ کیا، میں تجھ پر ایمان لایا اور تیرا مطیع فرمان ہوں، میرا چہرہ اس ہستی کے آگے سجدہ ریز ہوا جس نے اسے پیدا کیا، اس کی صورت گری کی اور اس میں کان اور آنکھیں بنا کیں۔ بہت بابرکت ہے اللہ بہترین خالق۔“

پھر تشہد اور سلام کے درمیان فرماتے:

اَللّٰهُمَّ اغْفِرْ لِيْ — اِلَّا اَنْتَ — ”اے اللہ معاف فرما میرا وہ گناہ جو میں نے پہلے کیا اور جو بعد میں کیا، جس کو میں نے چھپ کر کیا اور جس کو میں نے علانیہ کیا اور جو کچھ میں نے زیادتی کی اور جس کو تو مجھ سے زیادہ جانتا ہے۔ تو آگے بڑھانے والا ہے اور تو ہی پیچھے ڈال دینے والا ہے اور کوئی الٰہ نہیں سوائے تیرے۔“

تشریح: ”میری زندگی اور میری موت اللہ رب العالمین کے لیے ہے۔“ (سورہ انعام: ۱۶۲-۱۶۳) اس میں نماز کے مقابلے میں زندگی اور قربانی کے مقابلے میں موت کا لفظ آیا ہے، اس میں اس بات کی طرف اشارہ ہے کہ نماز ہماری زندگی اور قربانی اور ہماری موت کی تشریح ہے۔ نماز حقیقت میں اس بات کا عہد ہے کہ ہم پوری زندگی میں خدا ہی کی طاعت و بندگی کریں گے۔ ہماری پوری زندگی اسی کی اطاعت میں بسر ہوگی اور قربانی اس کا اظہار اور اس بات کا عہد و پیمان ہے کہ ہماری جان خدا کی راہ میں قربان ہے۔

”تو میرے گناہ بخش دے۔“ اس کا مطلب یہ نہیں ہے کہ نبی ﷺ سے کوئی گناہ ہو گیا تھا جس کے لیے آپ خدا سے بخشش طلب کر رہے ہیں۔ بلکہ بات یہ ہے کہ خطا اور قصور کا تعلق آدمی کے اپنے درجے اور مرتبے سے ہوتا ہے۔ نبی ﷺ سے کوئی گناہ نہیں ہوا، پھر بھی آپ خدا کے آگے گڑگڑا رہے ہیں اور اس سے بخشش طلب کر رہے ہیں کہ خدا یا میری خطاؤں کو معاف فرما، میں خطاوار ہوں۔ آپ سمجھتے تھے کہ جو کچھ ہمیں کرنا چاہیے تھا وہ ہم سے نہیں ہو سکا۔ اللہ کی راہ میں جتنی کوشش کرنی چاہیے تھی وہ ہم نہیں کر سکے۔ آپ اپنا تن من دھن سب کچھ خدا کی راہ میں لگا کر بھی سمجھ رہے ہیں کہ اللہ کا حق ہم سے ادا نہیں ہو سکا۔ یہ عہدیت کا سب سے اونچا مقام ہے۔ اللہ کی عظمت اور بزرگی کا پورا احساس جب آدمی کو ہو جاتا ہے تو اس کا یہی حال ہوتا ہے کہ سب کچھ کرنے کے بعد بھی اپنا قصور ہی نظر آتا ہے۔ جب آدمی کا دل اس درجہ پاک ہو جاتا ہے اس وقت اللہ اس کے بارے میں کہتا ہے کہ اپنے بندے کا ہم نے سب کچھ معاف کر دیا۔ نبی ﷺ

کے بارے میں قرآن نے واضح الفاظ میں بتا دیا ہے کہ اللہ نے آپؐ کا سب کچھ معاف کر دیا ہے۔ (سورۃ الفتح: ۲) پھر بھی آپؐ اپنے رب سے غافل نہیں ہوئے۔ آپؐ کو اسی کی فکر دامن گیر رہتی تھی کہ آپؐ اپنے رب سے اپنے اور اہل ایمان کے گناہوں کے لیے مغفرت طلب کریں۔ عہدیت اور بندگی کے سیدھے سادے جذبات کتنے پاکیزہ اور روح کو زندگی بخشنے والے ہیں۔

”بہترین اخلاق کی طرف میری رہنمائی فرمایا۔“ اسلام کہتے ہی اس کو ہیں کہ آدمی اپنی سیرت، کردار اور اخلاق کے لحاظ سے بہتر بنے۔ اسلام میں انسان سے جس بات کا بھی مطالبہ کیا گیا ہے وہ انسان کی فطرت اور اس کے حقیقی اخلاق کے عین مطابق ہے۔ اخلاقیات کے باب میں اس پر تفصیلی گفتگو کی جائے گی۔

”تیرے ہی لیے حمد ہے۔“ یعنی ساری تعریفوں اور ستائشوں کا مستحق تو ہی ہے۔ آسمان اور زمین تیری حمد کے نعموں سے گونج رہے ہیں۔ یہاں یہ بات جان لینے کی ہے کہ خدا نے ہم پر جو احسانات کیے ہیں ان کی شکرگزاری کا بہترین طریقہ یہ ہے کہ ہماری زبان پر خدا کی تعریف و ستائش کے کلمات ہوں۔

رسول اللہ ﷺ نے اپنی نماز میں مختلف اوقات میں مختلف چیزیں پڑھی ہیں۔ بعض نے ان اذکار میں سے کسی ایک کا التزام کر لیا ہے کسی نے دوسرے کا۔ اگر کوئی شخص تمام دعاؤں کو یاد کر لے اور انھیں بدل بدل کر پڑھتا رہے تو زیادہ اچھا ہے۔ جس طرح ہم مختلف اوقات میں قرآن کی مختلف سورتیں اور آیتیں پڑھتے ہیں اسی طرح اگر ہم اپنی نمازوں میں مختلف اوقات میں حضورؐ کی سکھائی ہوئی مختلف دعاؤں بھی پڑھیں تو ہماری نمازیں اور زیادہ فطری عبادت بن سکتی ہیں۔ نمازوں کے محض رسمی بن کر رہ جانے میں دوسری باتوں کے ساتھ اس کا بھی دخل ہے کہ ہم نے حضورؐ کی دعاؤں میں سے کسی ایک پر اکتفا کر لیا ہے۔

حضور ﷺ کی جس دعا کے الفاظ پر بھی غور کیجیے صاف معلوم ہوتا ہے کہ یہ الفاظ رسول کی زبان مبارک کے سوا کسی دوسرے کی زبان سے نہیں نکل سکتے۔ اتنا بلند تخیل جو ہر شک و شبہ سے پاک ہو رسول کے سوا کسی دوسرے کا نہیں ہو سکتا۔ رسول اللہ ﷺ کی دعاؤں سے کسی قدر آپؐ کی باطنی کیفیات کا اندازہ کیا جاسکتا ہے۔ ایسی دعاؤں میں نبی ﷺ زیادہ تر رات کے نوافل میں پڑھتے تھے۔

(۲) وَ عَنْ عَائِشَةَ قَالَتْ: فَقَدْتُ رَسُولَ اللَّهِ ﷺ لَيْلَةً مِنَ الْفَرَاشِ فَالْتَمَسْتُهُ

فَوَقَعْتُ يَدِي عَلَى بَطْنِ قَدَمَيْهِ وَهُوَ فِي الْمَسْجِدِ وَهُمَا مَنْصُوبَتَانِ وَهُوَ يَقُولُ: اَللّٰهُمَّ اِنِّيْ اَعُوْذُ بِرِضَاكَ مِنْ سَخَطِكَ وَبِمُعَافَاتِكَ مِنْ عُقُوْبَتِكَ وَ اَعُوْذُ بِكَ مِنْكَ لَا اُحْصِيْ ثَنَاءً عَلَيْكَ اَنْتَ كَمَا اَتَيْتَ عَلٰى نَفْسِكَ۔

(مسلم)

ترجمہ: حضرت عائشہؓ فرماتی ہیں کہ ایک رات (میری آنکھ کھلی تو) میں نے رسول اللہ ﷺ کو بستر پر نہ پایا۔ میں آپؐ کو ڈھونڈنے لگی۔ میرا ہاتھ آپؐ کے پاؤں کے تلووں پر پڑا، اس وقت آپؐ سجدے میں تھے اور آپؐ کے دونوں پاؤں کھڑے تھے (جیسے کہ سجدے کی حالت میں ہوتے ہیں) اور آپؐ عرض کر رہے تھے: اَللّٰهُمَّ اِنِّيْ — عَلٰى نَفْسِكَ — ”اے اللہ! میں تیری ناراضی سے تیری رضامندی کی پناہ لیتا ہوں اور تیری سزا سے تیری معافی کی پناہ لیتا ہوں اور تیری گرفت سے تیری پناہ لیتا ہوں۔ میں تیری ثناء و ستائش پوری طرح کرنے کی قدرت نہیں رکھتا، تو ویسا ہی ہے جیسا کہ تو نے اپنی تعریف خود فرمائی ہے۔“

تشریح: یہ حدیث بتاتی ہے کہ حضور ﷺ کسی حالت میں بھی حق بندگی کو نہیں بھولتے تھے۔ خدا کی عظمت و بزرگی کے جو تقاضے ہوتے ہیں ان کی طرف سے کبھی غافل نہیں ہوتے تھے۔

(۳) وَ عَنْ أَبِي هُرَيْرَةَ قَالَ: كَانَ رَسُولُ اللّٰهِ ﷺ يَسْكُتُ بَيْنَ التَّكْبِيْرِ وَالْقِرَاءَةِ اِسْكَاتَةً فَقُلْتُ: يَا اَبِيْ اَنْتَ وَ اُمِّيْ يَا رَسُولَ اللّٰهِ اِسْكَاتُكَ بَيْنَ التَّكْبِيْرِ وَ بَيْنَ الْقِرَاءَةِ مَا تَقُولُ؟ قَالَ اَقُوْلُ: اَللّٰهُمَّ بَاعِدْ بَيْنِيْ وَ بَيْنَ خَطَايَايَ كَمَا بَاعَدْتَ بَيْنَ الْمَشْرِقِ وَالْمَغْرِبِ۔ اَللّٰهُمَّ نَقِّنِيْ مِنَ الْخَطَايَا كَمَا يُنْقَى الثُّوبُ الْاَبْيَضُ مِنَ الدَّنَسِ اَللّٰهُمَّ اغْسِلْ خَطَايَايَ بِالْمَاءِ وَ الثَّلْجِ وَ الْبَرْدِ۔

(بخاری و مسلم)

ترجمہ: حضرت ابو ہریرہؓ بیان کرتے ہیں کہ رسول اللہ ﷺ تکبیر اور قراءت کے درمیان میں کچھ سکوت فرماتے تھے۔ میں نے ایک دن عرض کیا: یا رسول اللہ! میرے ماں باپ آپؐ پر قربان! آپؐ تکبیر اور قراءت کے درمیان خاموش رہ کر کیا پڑھتے ہیں؟ فرمایا: میں پڑھتا ہوں، اَللّٰهُمَّ بَاعِدْ — وَالْبَرْدِ۔ ”اے اللہ! میرے اور میری خطاؤں کے بیچ اتنا فاصلہ کر دے جتنا فاصلہ تو نے مشرق اور مغرب کے بیچ رکھا ہے۔ اے اللہ! مجھے خطاؤں سے اس طرح پاک کر دے

جس طرح سفید کپڑے کو میل سے پاک کیا جاتا ہے۔ اے اللہ! میری خطاؤں کو پانی، برف اور اولے سے دھو دے۔“

تشریح: نبی ﷺ نے اپنی نماز میں مختلف اوقات میں مختلف دعائیں پڑھی ہیں۔ عام طور پر لوگ تکبیر اور قراءت کے درمیان شُبْحَانْكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ۔ ”باعظمت ہے تو اے اللہ! ہم تیری حمد کرتے ہیں، بابرکت ہے تیرا نام، بلند و بالا ہے تیری منزلت! کوئی الٰہ نہیں بجز تیرے۔“ پڑھتے ہیں۔ یہ بھی ان ہی اذکار میں سے ہے جو حضور ﷺ اپنی نماز میں پڑھتے تھے۔ اگر کوئی آپ کی پڑھی ہوئی ساری دعائیں یاد کر لے اور انھیں بدل بدل کر پڑھے تو زیادہ اچھا ہے۔

اس دعا میں ہے کہ جس طرح مشرق سے مغرب دور ہے اور مغرب سے مشرق اسی طرح مجھے بھی خطاؤں سے دور رکھ۔ اور جس طرح کپڑے کا میل مختلف چیزوں سے دھویا جاتا ہے۔ اے پانی سے دھوتے ہیں، پانی موجود نہ ہو تو برف سے اور وہ نہ ملے تو اولوں سے دھوتے ہیں۔ اسی طرح تو میری خطاؤں اور گناہوں کو اپنی مختلف اور گونا گوں رحمتوں سے دھو دے۔ خطاؤں سے آدمی جہنم کا سزاوار ہوتا ہے اور جہنم میں تپش اور دہکتی آگ ہے، اس تپش کی نسبت سے پانی، برف اور اولے کا ذکر فرمایا گیا یعنی میری خطاؤں کو اپنی ان رحمتوں سے دھو دے جو جہنم کی آگ کو سرد کر دینے والی ہیں۔

(۴) وَ عَنْ عَائِشَةَ قَالَتْ: إِنَّ النَّبِيَّ ﷺ كَانَ يَدْعُو فِي الصَّلَاةِ يَقُولُ: اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ وَأَعُوذُ بِكَ مِنْ فِتْنَةِ الْمَسِيحِ الدَّجَالِ وَأَعُوذُ بِكَ مِنْ فِتْنَةِ الْمَحْيَا وَالْمَمَاتِ اللَّهُمَّ إِنِّي أَعُوذُ بِكَ مِنَ الْمَأْثَمِ وَمِنَ الْمَغْرَمِ۔ (بخاری و مسلم)

ترجمہ: حضرت عائشہؓ فرماتی ہیں کہ نبی ﷺ نماز میں یہ دعا پڑھا کرتے تھے: اللَّهُمَّ إِنِّي أَعُوذُ بِكَ — مِنَ الْمَغْرَمِ “اے اللہ! میں تیری پناہ لیتا ہوں قبر کے عذاب سے، مسیح و دجال کے فتنہ سے اور زندگی اور موت کے سارے فتنہ سے۔ اے اللہ! میں تیری پناہ لیتا ہوں گناہ اور قرض سے۔“

تشریح: مسلم کی ایک روایت میں جس کے راوی حضرت ابو ہریرہؓ ہیں۔ حضور ﷺ نے

فرمایا: إِذَا قَرَأَ أَحَدُكُمْ مِنَ التَّشَهُّدِ الْآخِرِ فَلْيَتَعَوَّذْ بِاللّٰهِ مِنْ أَرْبَعٍ مِنْ عَذَابِ جَهَنَّمَ وَمِنْ عَذَابِ الْقَبْرِ وَمِنْ فِتْنَةِ الْمَحْيَا وَالْمَمَاتِ وَمِنْ شَرِّ الْمَسِيحِ الدَّجَالِ۔ ”جب تم میں سے کوئی آخری تشہد پڑھ کر فارغ ہو تو اس کو چار چیزوں سے اللہ کی پناہ مانگنی چاہیے۔ عذاب جہنم سے، قبر کے عذاب سے، زندگی اور موت کے فتنوں سے اور دجال کے شر سے۔“ اس روایت سے معلوم ہوا کہ اس دعا کے پڑھنے کا خاص موقع نماز کے آخری قعدہ میں تشہد کے بعد سلام سے پہلے ہے۔ یہ دعا نہایت جامع ہے، اس میں دنیا و آخرت کے تمام مصائب اور آفات سے حفاظت کی اللہ سے درخواست کی گئی ہے۔

(۵) وَ عَنْ أَبِي بَكْرٍ الصِّدِّيقِ قَالَ: قُلْتُ يَا رَسُولَ اللَّهِ عَلِّمْنِي دُعَاءَ أَذْعُو بِهِ فِي صَلَاتِي قَالَ: قُلْ: اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا وَلَا یَغْفِرُ الذُّنُوْبَ اِلَّا اَنْتَ فَاغْفِرْ لِیْ مَغْفِرَةً مِّنْ عِنْدِكَ وَارْحَمْنِیْ اِنَّکَ اَنْتَ الْغَفُوْرُ الرَّحِیْمُ۔

(بخاری، مسلم)

ترجمہ: حضرت ابو بکرؓ فرماتے ہیں کہ میں نے عرض کیا: اے اللہ کے رسول! مجھے کوئی دعا سکھائیے جس کو میں اپنی نماز میں مانگوں۔ آپؐ نے فرمایا: کہو اَللّٰهُمَّ اِنِّیْ ظَلَمْتُ نَفْسِیْ۔ الْغَفُوْرُ الرَّحِیْمُ۔ ”اے اللہ! میں نے اپنے آپ پر بڑا ظلم کیا۔ گناہوں کو تیرے سوا کوئی بخشنے والا نہیں۔ اپنی خاص عنایت سے مجھے بخش دے اور مجھ پر رحم فرما، تو بخشنے والا اور رحم فرمانے والا ہے۔“

تشریح: نماز میں دعا کا خاص موقع نماز کے آخر میں سلام سے پہلے ہے۔ اس لیے لازماً حضرت ابو بکرؓ نے اس موقع کے لیے دعا کی تعلیم کے لیے حضورؐ سے درخواست کی ہوگی اور حضورؐ نے اسی موقع کے لیے انھیں یہ دعا سکھائی ہوگی۔ اس دعا سے معلوم ہوا کہ آدمی خواہ خدا کا کتنا ہی اطاعت گزار کیوں نہ ہو اسے اپنے آپ کو سراپا خطا کار ہی تصور کرنا چاہیے اور خدا سے بخشش اور معافی کا خواستگار ہونا چاہیے۔ بندہ طاعت و عبادت میں کتنی ہی سرگرمی کیوں نہ دکھائے، حق بندگی کبھی ادا نہیں ہوتا۔

(۶) وَ عَنْ شَدَّادِ بْنِ اَوْسٍ اَنَّ النَّبِیَّ ﷺ كَانَ یَقُوْلُ فِی صَلَاتِهِ: اَللّٰهُمَّ اِنِّیْ اَسْأَلُکَ الثَّبَاتَ فِی الْاَمْرِ وَالْعَزِیْمَةَ عَلٰی الرَّشْدِ وَ اَسْأَلُکَ شُکْرَ نِعْمَتِکَ وَ حُسْنَ عِبَادَتِکَ وَ اَسْأَلُکَ قَلْبًا سَلِیْمًا وَ لِسَانًا صَادِقًا وَ اَسْأَلُکَ مِنْ

خَيْرِ مَا تَعْلَمُ وَاعُوذُ بِكَ مِنْ شَرِّ مَا تَعْلَمُ وَاسْتَغْفِرُكَ لِمَا تَعْلَمُ۔ (نسائی)
ترجمہ: شداد بن اوسؓ فرماتے ہیں کہ نبی ﷺ نماز میں یوں عرض کرتے تھے: اَللّٰهُمَّ اِنِّیْ
 اَسْئَلُكَ — لِمَا تَعْلَمُ ”اے اللہ! میں مانگتا ہوں تجھ سے دین میں ثبات اور رشد و ہدایت پر
 استواری و عزیمت اور مانگتا ہوں تجھ سے تیری (بخشی ہوئی) نعمتوں کی شکرگزاری اور تیری خوب
 تر عبادت کی توفیق اور مانگتا ہوں تجھ سے قلب سلیم، صداقت شعار زبان اور مانگتا ہوں تجھ سے وہ
 بھلائی جو تیرے علم میں ہے اور تیری پناہ لیتا ہوں اس شر اور برائی سے جس کا تجھے علم ہے اور بخشش
 طلب کرتا ہوں تجھ سے ان گناہوں کی جو تجھے معلوم ہیں۔“

(۴) وَ عَنْ عَبْدِ اللَّهِ بْنِ مَسْعُودٍ قَالَ كَانَ النَّبِيُّ ﷺ يُعَلِّمُنَا بَعْدَ التَّشَهُّدِ: اَللّٰهُمَّ عَلٰی الْخَيْرِ بَيْنَ قُلُوْبِنَا وَ اَصْلَحْ ذَاتَ بَيْنِنَا وَ اهْدِنَا سُبُلَ السَّلَامِ وَ نَجِّنَا
 مِنَ الظُّلُمَاتِ اِلَى النُّوْرِ وَ جَنِّبْنَا الْفَوَاحِشَ مَا ظَهَرَ مِنْهَا وَ مَا بَطَّنَ وَ بَارِكْ لَنَا
 فِیْ اَسْمَاعِنَا وَ اَبْصَارِنَا وَ قُلُوْبِنَا وَ اَزْوَاجِنَا وَ ذُرِّيَّتِنَا وَ تُبْ عَلَيْنَا اِنَّكَ اَنْتَ
 التَّوَّابُ الرَّحِيْمُ وَ اجْعَلْنَا شَاكِرِيْنَ لِنِعْمَتِكَ قَابِلِيْهَا وَ اٰتِمِّهَا عَلَيْنَا۔ (ابوداؤد)
ترجمہ: عبد اللہ بن مسعودؓ فرماتے ہیں کہ نبی ﷺ تشہد کے بعد ہمیں یہ دعا سکھاتے تھے اَللّٰهُمَّ
 اَللّٰهُمَّ — وَ اٰتِمِّهَا عَلَيْنَا ”جوڑ دے اے اللہ! ہمارے دلوں کو بھلائی پر جوڑ دے اور ہمارے
 باہمی تعلقات کو درست فرما۔ اور ہمیں سلامتی کی راہوں پر چلا اور ہمیں اندھیروں سے نجات دے
 کر روشنی کی طرف لے آ۔ اور ظاہر و باطن کی بے حیائیوں سے ہمیں دور رکھ اور ہمارے کانوں،
 ہماری آنکھوں، ہمارے دلوں، ہماری بیویوں اور ہماری نسل میں برکت دے اور ہم پر عنایت فرما
 تو بڑا عنایت فرما اور مہربان ہے۔ ہمیں تو اپنی نعمتوں اور احسانات کا شکر گزار اور شایان شان
 طریقہ پر ان کا استقبال کرنے والا بنا اور نعمتوں کا ہم پر اتمام فرما۔“

تشریح: یعنی ہم تجھ سے ہر خیر اور بھلائی کے طالب ہیں، ہمیں ظاہری اور باطنی ہر طرح کی
 نعمتوں سے نواز دے۔ ہمیں نعمتوں کا قدر شناس اور اپنا شکر گزار بندہ بنا، ایسا نہ ہو کہ تیری طرف
 سے تو احسانات اور عنایت کی بارش ہو اور ہماری طرف سے کفران نعمت اور احسان فراموشی کا
 اظہار ہو۔ اس سے بڑھ کر تاریکی اور ضلالت کیا ہو سکتی ہے کہ بندہ اپنے محسن حقیقی کے احسانات
 کو فراموش کر دے اور اس کے حقوق کا اسے کوئی پاس و لحاظ نہ ہو۔

(۸) وَعَنْ زَيْدِ بْنِ أَرْقَمٍ قَالَ: كَانَ النَّبِيُّ ﷺ يَقُولُ دُبْرَ كُلِّ صَلَاةٍ: اَللّٰهُمَّ رَبَّنَا وَرَبَّ كُلِّ شَيْءٍ اَنَا شَهِيدٌ اَنَّكَ اَنْتَ الرَّبُّ وَحَدَّكَ لَا شَرِيكَ لَكَ اَللّٰهُمَّ رَبَّنَا وَرَبَّ كُلِّ شَيْءٍ اَنَا شَهِيدٌ اَنَّ مُحَمَّدًا عَبْدُكَ وَرَسُولُكَ. اَللّٰهُمَّ رَبَّنَا وَرَبَّ كُلِّ شَيْءٍ اَنَا شَهِيدٌ اَنَّ الْعِبَادَ كُلَّهُمْ اِخْوَةٌ اَللّٰهُمَّ رَبَّنَا وَرَبَّ كُلِّ شَيْءٍ اجْعَلْنِي مُخْلِصًا لِّكَ وَاهْلِيْ فِيْ كُلِّ سَاعَةٍ مِنَ الدُّنْيَا وَالْآخِرَةِ يَا ذَا الْجَلَالِ وَالْاِكْرَامِ اِسْمَعْ وَاسْتَجِبْ اَللّٰهُ اَكْبَرُ الْاَكْبَرُ اَللّٰهُ نُورُ السَّمَوَاتِ وَالْاَرْضِ۔

(ابوداؤد)

ترجمہ: حضرت زید بن ارقمؓ فرماتے ہیں کہ نبی ﷺ ہر نماز کے بعد عرض کرتے تھے: اَللّٰهُمَّ رَبَّنَا — اَللّٰهُ نُورُ السَّمَوَاتِ وَالْاَرْضِ۔ ”اے اللہ! اے ہمارے رب! اور ہر چیز کے رب! میں اس بات کی شہادت دیتا ہوں کہ تجھ تو ہی رب ہے، تیرا کوئی شریک و سہم نہیں۔ اے اللہ! ہمارے رب! اور ہر چیز کے رب! میں گواہ ہوں کہ محمدؐ تیرا بندہ اور تیرا رسول ہے۔ اے اللہ! رے رب اور رب ہر چیز کے میں گواہ ہوں کہ تمام بندے بھائی بھائی ہیں۔ اے اللہ ہمارے رب اور ہر چیز کے رب! مجھے اور میرے گھر والوں کو دنیا اور آخرت کی ایک ایک ساعت کے لیے (میشہ کے لیے) اپنا مخلص اور وفادار بنا لے۔ اے ذو الجلال والاكرام میری التجاسن لے، اللہ سب سے بڑا، بزرگ و برتر ہے، اللہ آسمانوں اور زمین کا نور ہے۔“

تشریح: ”اپنا مخلص بنا لے“ یعنی تو ہمیں اپنا صرف اپنا اور ہمیشہ کے لیے اپنا بنا لے۔ میری وفاداری اور اخلاص میں کبھی فرق نہ آئے۔ اللہ آسمانوں اور زمین کا نور ہے۔“ یعنی ساری کائنات اللہ ہی کے نور سے روشن اور قائم ہے۔ اس وسیع کائنات میں جہاں کہیں کوئی رونق اور حسن و کمال یا نور و جمال پایا جاتا ہے، خواہ وہ کسی شکل میں پایا جاتا ہو، اس کا حقیقی سرچشمہ اور منبع خدا کی ذات کے سوا اور کوئی نہیں ہے۔ (سورۃ النور: ۳۵)

(۹) وَعَنْ مَعَاذِ بْنِ جَبَلٍ قَالَ: أَخَذَ بِيَدِي رَسُولُ اللّٰهِ ﷺ وَقَالَ: يَا مَعَاذُ وَاللّٰهِ لَا حُبَّكَ اَوْ صَبْرَكَ يَا مَعَاذُ لَا تَدْعُهُنَّ فِيْ كُلِّ صَلَاةٍ اَنْ تَقُولَ: اَللّٰهُمَّ اَعِنِّيْ عَلٰى ذِكْرِكَ وَشُكْرِكَ وَحُسْنِ عِبَادَتِكَ۔

(احمد، ابوداؤد، نسائی)

ترجمہ: معاذ بن جبلؓ فرماتے ہیں کہ رسول اللہ ﷺ نے میرا ہاتھ پکڑ کر فرمایا: ”اے معاذ!

بخدا مجھے تم سے محبت ہے۔ میں تمہیں وصیت کرتا ہوں کہ ہر نماز کے بعد یہ دعا ضرور پڑھو:
 اَللّٰهُمَّ اَعِنِّيْ — عِبَادَتِكَ — اے اللہ اپنے ذکر، اپنے شکر اور اپنی خوب تر عبادت کے باب
 میں میری مدد فرما۔“

تشریح: آپؐ نے حضرت معاذ بن جبلؓ سے فرمایا کہ خاص طور پر اس محبت کی بنا پر جو مجھے تم
 سے ہے تم کو یہ وصیت اور تاکید کرتا ہوں۔ کہ ہر نماز کے بعد یہ دعا لازماً پڑھ لیا کرو۔ یہ دعا نہایت
 مختصر ہونے کے باوجود بڑی اہم اور دلکش ہے۔ اس دعا میں خدا سے ان چیزوں کی درخواست کی
 گئی ہے جو زندگی کا حاصل ہیں جن کے بغیر زندگی میں صحیح معنوں میں کوئی معنویت اور گہری
 دل کشی پیدا نہیں ہو سکتی۔

ایک روایت میں اَللّٰهُمَّ اَعِنِّيْ کے بجائے رَبِّ اَعِنِّيْ آیا ہے۔

(۱۰) وَ عَنْ ثَوْبَانَ قَالَ: كَانَ رَسُولُ اللّٰهِ ﷺ اِذَا سَلَّمَ يَسْتَغْفِرُ ثَلَاثًا وَيَقُولُ:
 اَللّٰهُمَّ اَنْتَ السَّلَامُ وَمِنْكَ السَّلَامُ تَبَارَكْتَ وَتَعَالَيْتَ يَا ذَا الْجَلَالِ وَالْاِكْرَامِ۔

(مسلم، ابوداؤد، ترمذی، نسائی، ابن ماجہ)

ترجمہ: حضرت ثوبانؓ بیان کرتے ہیں کہ رسول اللہ ﷺ سلام پھیرتے تو تین بار استغفار
 کرتے پھر دعا کرتے: اَللّٰهُمَّ اَنْتَ السَّلَامُ — وَالْاِكْرَامِ۔ ”اے اللہ تو سلامت ہے اور تیری
 ہی طرف سے سلامتی ہے، تو برکت والا اور بلند و برتر ہے اے عظمت و نوازش والے۔“
تشریح: یعنی تین بار اَسْتَغْفِرُ اللّٰهَ ”میں اللہ سے مغفرت کا طالب ہوں“ کہتے۔ پھر وہ دعا
 پڑھتے جو اس حدیث میں نقل کی گئی ہے۔

(۱۱) وَ عَنْ الْمُغْبِرَةِ بْنِ شُعْبَةَ اَنَّ النَّبِيَّ ﷺ كَانَ يَقُولُ فِيْ ذُبْرِ كُلِّ صَلَاةٍ
 مَّكْتُوْبَةٍ: لَا اِلٰهَ اِلَّا اللّٰهُ وَحْدَهُ لَا شَرِيْكَ لَهٗ لَهٗ الْمُلْكُ وَلَهٗ الْحَمْدُ وَهُوَ
 عَلٰى كُلِّ شَيْءٍ قَدِيْرٌ اَللّٰهُمَّ لَا مَانِعَ لِمَا اَعْطَيْتَ وَلَا مُعْطٰى لِمَا مَنَعْتَ وَلَا يَنْفَعُ
 ذَا الْجَدِّ وَمِنْكَ الْجَدُّ۔

(بخاری، مسلم)

ترجمہ: حضرت مغیرہ بن شعبہؓ بیان کرتے ہیں کہ نبی ﷺ ہر فرض نماز کے بعد یہ دعا فرماتے
 تھے: لَا اِلٰهَ — مِنْكَ الْجَدُّ۔ ”اللہ کے سوا کوئی الہ نہیں۔ وہی اکیلا خدا ہے۔ کوئی اس کا
 شریک و سہم نہیں، اسی کی حکومت اور فرماں روائی ہے۔ وہی مدد و ستائش کا مستحق ہے۔ اور وہ ہر چیز پر

قدرت رکھتا ہے۔ اے اللہ! تو جو کچھ عطا فرمائے اسے کوئی روک نہیں سکتا اور جس چیز کے نہ دینے کا تو فیصلہ فرمائے اسے کوئی دے نہیں سکتا اور کسی اقبال مند کو اس کی اقبال مندی تیرے مقابلہ میں کچھ نفع نہیں پہنچا سکتی۔“

تشریح: امیر معاویہؓ نے حضرت مغیرہ بن شعبہؓ کو خط لکھا تھا کہ آپ مجھے کوئی بات لکھیں جو آپ نے رسول اللہ ﷺ سے سنی ہو۔ جواب میں حضرت مغیرہؓ نے یہ دعا لکھ کر بھیجی۔ ایک راوی کا بیان ہے کہ میں نے امیر کو منبر پر بیٹھ کر لوگوں کو اس دعا کی تعلیم و تلقین کرتے سنا۔

(۱۲) وَعَنِ ابْنِ عَبَّاسٍ قَالَ: كَانَ النَّبِيُّ ﷺ إِذَا قَامَ مِنَ اللَّيْلِ يَتَهَجَّدُ قَالَ: اَللّٰهُمَّ لَكَ الْحَمْدُ اَنْتَ قَيِّمُ السَّمٰوٰتِ وَالْاَرْضِ وَمَنْ فِيْهِنَّ. وَلَكَ الْحَمْدُ اَنْتَ نُوْرُ السَّمٰوٰتِ وَالْاَرْضِ وَمَنْ فِيْهِنَّ، وَلَكَ الْحَمْدُ اَنْتَ مَلِكُ السَّمٰوٰتِ وَالْاَرْضِ وَمَنْ فِيْهِنَّ وَلَكَ الْحَمْدُ اَنْتَ الْحَقُّ وَوَعْدُكَ الْحَقُّ وَلَقَائِكَ حَقٌّ وَقَوْلُكَ حَقٌّ وَالْجَنَّةُ حَقٌّ وَالنَّارُ حَقٌّ وَالنَّبِيُّوْنَ حَقٌّ وَ مُحَمَّدٌ حَقٌّ وَالسَّاعَةُ حَقٌّ. اَللّٰهُمَّ لَكَ اَسْلَمْتُ وَ بِكَ اَمْنْتُ وَ عَلَيْكَ تَوَكَّلْتُ وَ اِلَيْكَ اَنْبْتُ، وَ بِكَ خَاصَمْتُ وَ اِلَيْكَ حَاكَمْتُ فَاغْفِرْ لِيْ مَا قَدَّمْتُ وَ مَا اَخَّرْتُ وَ مَا اَسْرَرْتُ وَ مَا اَعْلَنْتُ وَ مَا اَنْتَ اَعْلَمُ بِهِ مِنِّيْ، اَنْتَ الْمُقَدِّمُ وَ اَنْتَ الْمُؤَخِّرُ لَا اِلٰهَ اِلَّا اَنْتَ وَلَا اِلٰهَ غَيْرُكَ۔ (بخاری، مسلم)

ترجمہ: حضرت عبد اللہ بن عباسؓ فرماتے ہیں کہ جب نبی ﷺ رات میں تہجد پڑھنے کھڑے ہوتے تو یہ دعا کرتے: اَللّٰهُمَّ لَكَ الْحَمْدُ — وَلَا اِلٰهَ غَيْرُكَ۔ ”اے اللہ حمد و ستائش تیرے ہی لیے ہے۔ تو ہی قائم رکھنے والا ہے آسمانوں اور زمین کا اور ان سب کا جو ان میں ہیں اور حمد و ستائش تیرے ہی لیے ہے، تو ہی نور ہے آسمانوں اور زمین کا اور ان سب کا جو ان میں ہیں۔ اور حمد و ستائش کا مستحق تو ہی ہے۔ تیرے ہی لیے حکومت اور فرماں روائی ہے آسمانوں اور زمین کی اور ان سب کی جو ان میں ہیں۔ حمد و ستائش تیرے ہی لیے ہے، تو حق ہے، تیرا وعدہ حق ہے (مرنے کے بعد) تیری ملاقات حق ہے، تیرا فرمان حق ہے، جنت حق ہے، دوزخ حق ہے، سارے نبی برحق ہیں، محمدؐ بھی برحق ہے اور قیامت (کا آنا) برحق ہے۔ اے اللہ! میں نے اپنے آپ کو تیرے سپرد کیا، تجھ پر ایمان لایا، تجھ پر بھروسہ کیا، تیری طرف رجوع کیا اور تیرے ہی بل پر میں

(دشمنان حق سے) لڑا اور تجھ ہی سے فیصلہ چاہتا ہوں۔ پس تو بخش دے وہ سب قصور جو مجھ سے پہلے سرزد ہوئے اور جو پیچھے ہوئے، جو میں نے پوشیدہ کیے، جو میں نے علانیہ کیے اور جن کے بارے میں تو مجھ سے زیادہ باخبر ہے۔ تو ہی آگے بڑھانے والا ہے اور تو ہی پیچھے ڈالنے والا ہے۔ تو ہی اللہ ہے۔ تیرے سوا کوئی اللہ نہیں۔“

تشریح: امام نوویؒ بیان فرماتے ہیں کہ نبی ﷺ کی دعائے شبانہ کی خصوصیات یہ ہوتی تھیں کہ آپ اس میں اللہ کے حقوق کا اعتراف کرتے اور اس کے سچا ہونے کا اقرار فرماتے اور اس کی بشارتوں اور وعیدوں کو یاد کرتے، بعث بعد الموت، جنت اور دوزخ کے برحق ہونے کی تصدیق فرماتے تھے۔ اس طرح کی ایک دعا معجم کبیر اور مستدرک میں حضرت زید بن ثابت سے بھی مروی ہے۔ حضرت زید کا بیان ہے کہ حضورؐ نے یہ دعا تعلیم فرمائی تھی اور انھیں حکم دیا تھا کہ اسے اپنے اہل خانہ کو سکھاؤ اور ہر روز ان کو اس کی تلقین کرتے رہو۔

(۱۳) وَ عَنْ أَبِي مُوسَى الْأَشْعَرِيِّ عَنِ النَّبِيِّ ﷺ أَنَّهُ كَانَ يَدْعُو بِهَذَا الدُّعَاءِ
اللَّهُمَّ اغْفِرْ لِي خَطِيئَتِي وَ جَهْلِي وَ إِسْرَافِي فِي أَمْرِي وَ مَا أَنْتَ أَعْلَمُ بِهِ مِنِّي
اللَّهُمَّ اغْفِرْ لِي جِدِّي وَ هَزْلِي وَ خَطَائِي وَ عَمْدِي وَ كُلُّ ذَالِكَ عِنْدِي
اللَّهُمَّ اغْفِرْ لِي مَا قَدَّمْتُ وَ أَخَّرْتُ وَ مَا أَسْرَرْتُ وَ مَا أَعْلَنْتُ وَ مَا أَنْتَ أَعْلَمُ بِهِ
مِنِّي أَنْتَ الْمُقَدِّمُ وَ أَنْتَ الْمُؤَخِّرُ وَ أَنْتَ عَلَيَّ كُلِّ شَيْءٍ قَدِيرٌ۔ (بخاری، مسلم)

ترجمہ: حضرت ابو موسیٰ اشعریؒ کا بیان ہے کہ نبی ﷺ یہ دعا فرمایا کرتے تھے: اللّٰهُمَّ اغْفِرْ لِيْ — عَلٰی كُلِّ شَيْءٍ قَدِيرٌ۔ ”اے اللہ! معاف فرما میری خطا کو، میری نادانی کو، کاموں میں زیادتی کو اور اس (گناہ) کو جس کا علم تجھ کو مجھ سے زیادہ ہے۔ اے اللہ! بخش دے میری اس خطا کو جسے میں نے بنجیدگی سے کیا ہو اور جس کو ہنسی مذاق میں کیا ہو اور جس کو بھول چوک میں کیا ہو اور جسے دانستہ کیا ہو اور یہ تمام خطا میں میرے پاس ہیں۔ اے اللہ! بخش وہ سب قصور جو مجھ سے پہلے سرزد ہوئے اور جو پیچھے ہوئے اور جو میں نے پوشیدہ کیے اور جو میں نے علانیہ کیے اور جن کے بارے میں تو مجھ سے زیادہ باخبر ہے۔ تو ہی آگے بڑھانے والا ہے اور تو ہی پیچھے ڈالنے والا ہے اور تجھے ہر چیز پر قدرت حاصل ہے۔

صبح و شام کی کچھ دعائیں

(۱) عَنْ أَبِي هُرَيْرَةَ قَالَ: كَانَ رَسُولُ اللَّهِ ﷺ يُعَلِّمُ أَصْحَابَهُ يَقُولُ إِذَا أَصْبَحَ أَحَدُكُمْ فَلْيَقُلْ: اَللّٰهُمَّ بِكَ أَصْبَحْنَا وَبِكَ أَمْسَيْنَا وَبِكَ نَحْيَا وَبِكَ نَمُوتُ وَإِلَيْكَ الْمَصِيرُ وَإِذَا أَمْسَى فَلْيَقُلْ: "اَللّٰهُمَّ أَمْسَيْنَا وَبِكَ أَصْبَحْنَا وَبِكَ نَحْيَا وَبِكَ نَمُوتُ وَإِلَيْكَ النُّشُورُ۔ (ابوداؤد، ترمذی)

ترجمہ: حضرت ابو ہریرہؓ بیان کرتے ہیں کہ رسول اللہ ﷺ اپنے اصحاب کو تعلیم دیتے تھے کہ جب تم میں سے کسی کی صبح ہو تو اسے (خدا کے حضور میں) عرض کرنا چاہیے: اَللّٰهُمَّ أَصْبَحْنَا — اِلَيْكَ الْمَصِيرُ۔ "اے اللہ! تیری مدد سے ہم نے صبح کی اور تیری ہی مدد سے ہم نے شام کی اور تیری ہی مدد سے ہم زندہ ہیں اور تیرے ہی حکم کے تابع ہماری موت ہے اور تیری ہی طرف پہنچنا ہے۔"

اور اسی طرح جب وہ شام کرے تو (خدا کے حضور میں) عرض کرے: اَللّٰهُمَّ بِكَ أَمْسَيْنَا — اِلَيْكَ النُّشُورُ۔ "اے اللہ! تیری ہی مدد سے ہم نے شام کی اور تیری ہی مدد سے ہم نے صبح کی اور تیری ہی مدد سے ہم زندہ ہیں اور تیرے ہی فیصلہ کے تابع ہماری موت ہے اور تیرے ہی حضور میں پھر اٹھ کر حاضر ہونا ہے۔"

تشریح: انسانی زندگی میں صبح و شام کی آمد و رفت بڑی نعمت ہے۔ اوقات کی یہ نیرنگی زندگی کو اکٹھا ہٹ سے نجات دلاتی ہے، انسان کو خدا کی اس عظیم نعمت کا احساس ہونا چاہیے، پھر اسی کے ساتھ اس کے ذہن کو اس حقیقت کی طرف بھی منتقل ہونا چاہیے کہ صبح اور شام کی طرح ہماری زندگی کی صبح و شام بھی خدا کے حکم کے تابع ہے۔ ایک دن ہمیں دنیا سے رخصت ہونا ہے اور خدا کے حضور میں حاضر ہونا ہے۔ کہنے کے لیے تو یہ ایک چھوٹی سی دعا ہے جسے صبح و شام پڑھنے کی تعلیم نبی ﷺ نے فرمائی ہے لیکن دیکھیے کس طرح زندگی کی حقیقتوں کو اس میں سمیٹ لیا گیا ہے، زندگی کو صحیح رخ پر رکھنے کے لیے اس دعا کا ورد کیا کسی کیمیا سے کم ہے یہی خصوصیت آپ کی تعلیم فرمائی ہوئی تمام دعاؤں میں پائی جاتی ہے۔

(۲) وَ عَنْ حَدِيثِهِ قَالَ كَانَ النَّبِيُّ ﷺ إِذَا أَخَذَ مَضْجَعَهُ مِنَ اللَّيْلِ وَضَعَ يَدَهُ

تَحْتَ خَدِّهِ ثُمَّ يَقُولُ: "اللَّهُمَّ بِاسْمِكَ أَمُوتُ وَ أَحْيِي" وَ إِذَا اسْتَيْقَظَ قَالَ:
 الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَ إِلَيْهِ النُّشُورُ۔" (بخاری، مسلم)

ترجمہ: حضرت حذیفہ کا بیان ہے کہ نبی ﷺ جب رات کو اپنے بستر پر جاتے تو اپنا ہاتھ رخسار کے نیچے رکھ لیتے۔ پھر فرماتے: اللَّهُمَّ بِاسْمِكَ أَمُوتُ وَ أَحْيِي "اے اللہ! تیرے ہی نام کے ساتھ میری زندگی بھی وابستہ ہے اور موت بھی" اور جب سو کر اٹھتے تو عرض کرتے:
 الْحَمْدُ لِلَّهِ — النُّشُورُ۔" حمد و ستائش اس اللہ کے لیے ہے جس نے ہم پر موت طاری کرنے کے بعد ہمیں زندگی دی اور اسی کی طرف (مرنے کے بعد) دوبارہ اٹھ کر حاضر ہونا ہے۔"

تشریح: یعنی جس طرح اللہ ہمیں خواب سے بیدار کرتا ہے اسی طرح وہ ہمیں موت کے بعد بھی دوبارہ زندگی عطا کرے گا، آخر کار ہمیں اس کے سامنے اپنے کارنامہ زندگی کے ساتھ حاضر ہونا ہے۔ چونکہ فینڈ بڑی حد تک موت سے مشابہ ہے اس لیے اسے موت کے لفظ سے تعبیر فرمایا گیا۔

بخاری و مسلم میں حضرت عائشہؓ سے حضور کا یہ عمل منقول ہے کہ ہر شب کو آپ جب بستر خواب پر تشریف لے جاتے تو دونوں ہتھیلیوں کو جوڑ لیتے اور سورۃ اخلاص، الفلق اور الناس پڑھ کر ان کو پھونکتے اور اپنے جسم پر جہاں تک ہو سکتا انھیں پھیر لیا کرتے تھے۔ صبح کی ابتدا، سر، چہرے اور جسم کے اگلے حصے سے فرماتے۔ یہ عمل آپ تین بار فرماتے تھے۔

(۳) وَ عَنِ الْبَرَاءِ بْنِ عَازِبٍ قَالَ: قَالَ لِي رَسُولُ اللَّهِ ﷺ: إِذَا أَتَيْتَ مَضْجَعَكَ فَتَوَضَّأْ وَضُوءَكَ لِلصَّلَاةِ ثُمَّ اضْطَجِعْ عَلَى شِقِّكَ الْاَيْمَنِ وَ قُلْ: اللَّهُمَّ أَسْلَمْتُ نَفْسِي إِلَيْكَ وَ وَجَّهْتُ وَجْهِي إِلَيْكَ فَوَضَّعْتُ أَمْرِي إِلَيْكَ وَ الْجَأْتُ ظَهْرِي إِلَيْكَ رَهْبَةً وَ رَغْبَةً إِلَيْكَ لَا مَلْجَأَ وَلَا مَنَاجَا مِنْكَ إِلَّا إِلَيْكَ أَمَنْتُ بِكِتَابِكَ الَّذِي أَنْزَلْتَ وَ نَبِيِّكَ الَّذِي أَرْسَلْتَ، فَإِنْ مِتُّ مِتُّ عَلَى الْفِطْرَةِ وَ اجْعَلْهُنَّ آخِرَ مَا تَقُولُ۔ (بخاری، مسلم)

ترجمہ: حضرت براء بن عازبؓ بیان کرتے ہیں کہ رسول اللہ ﷺ نے مجھ سے فرمایا: "جب تم اپنے بستر پر جاؤ تو پہلے وضو کرو جس طرح نماز کے لیے وضو کرتے ہو۔ پھر اپنے دائیں پہلو لیٹ جاؤ اور (خدا کی بارگاہ میں) عرض کرو: اللَّهُمَّ أَسْلَمْتُ — نَبِيِّكَ الَّذِي أَرْسَلْتَ "اے اللہ! میں نے اپنے آپ کو بالکل آپ کے سپرد کر دیا، اپنے رخ کو آپ کی جانب متوجہ کیا، اپنے

سب امور آپ کے حوالے کر دیئے، آپ ہی کو اپنا پشت پناہ بنایا، آپ سے ڈرتے اور امید و طلب کرتے ہوئے، آپ کے سوا کوئی جائے پناہ اور بچاؤ نہیں جہاں آپ (کی گرفت) سے بچ کر کوئی نکل سکے۔ میں ایمان لایا آپ کی کتاب پر جسے آپ نے اپنے نبی پر نازل فرمائی اور آپ کے نبی پر جسے آپ نے بھیجا۔“ پس اگر تمھاری موت آگئی تو وہ دینِ فطرت پر ہوگی۔ ان کلمات کو (سونے سے قبل) اپنا آخری بول بناؤ۔“

تشریح: نبی ﷺ کی تعلیم نے آرام و استراحت کو بھی کس طرح نماز کی طرح مقدس بنا دیا۔ نماز کے لیے وضو شرط ہے۔ بستر خواب پر جانے کے لیے بھی وضو کی تعلیم دی جا رہی ہے، جس طرح نماز کی روح اور حقیقت توجہ الی اللہ اور خدا کی یاد ہے اسی طرح اس دعا میں خواب و استراحت کو بھی توجہ الی اللہ اور حواگی و سپردگی سے تعبیر فرمایا گیا ہے۔

کسی شخص نے اگر اپنے آپ کو خدائے واحد کے آگے ڈال دیا اور اسی کو اپنا سر پرست اور پناہ دہندہ بنا لیا اور اس کی اتاری ہوئی ہدایت پر ایمان لے آیا تو حقیقت میں اس نے اس دین کو اختیار کر لیا جو صحیح اور فطری دین ہے، جس سے انحراف دراصل اپنی فطرت سے انحراف اور بغاوت کے مرادف ہے۔

اس حدیث میں جو دعا تعلیم فرمائی گئی ہے اس میں اس کیفیت اور حالت کی کامل عکاسی ہوئی ہے جو ایک خدا پرست انسان کی حالت اور کیفیت ہونی چاہیے۔ اگر اسی پر آدمی کو موت آجائے تو یقیناً اس کی موت دینِ فطرت پر ہوگی۔

مجلس کی دعا

(۱) عَنْ عَبْدِ اللَّهِ بْنِ عَمْرٍو قَالَ: قُلْ مَا كَانَ النَّبِيُّ ﷺ يَقُومُ مِنْ مَجْلِسٍ حَتَّى يَدْعُوَ بِهَؤُلَاءِ الدَّعَوَاتِ لِأَصْحَابِهِ اَللّٰهُمَّ اَقْسِمْ لَنَا مِنْ خَشْيَتِكَ مَا تَحُولُ بِهِ بَيْنَنَا وَبَيْنَ مَعْصِيَتِكَ وَ مِنْ طَاعَتِكَ مَا تُبَلِّغُنَا بِهِ جَنَّتِكَ وَ مِنَ الْيَقِيْنِ مَا تَهْوِيْ بِهِ عَلَيْنَا مُصِيْبَاتِ الدُّنْيَا وَ مَتَعَنَا بِاَسْمَاعِنَا وَ اَبْصَارِنَا وَ قُوَّتِنَا مَا اَخِيَّتِنَا وَ اجْعَلْهُ الْوَارِثَ مِنَّا وَ اجْعَلْ قَارَنًا عَلٰی مَنْ ظَلَمْنَا وَ انْصُرْنَا عَلٰی مَنْ عَادَانَا وَ لَا تَجْعَلْ مُصِيْبَتَنَا فِيْ دِيْنِنَا وَ لَا تَجْعَلِ الدُّنْيَا اَكْبَرَ هَمِّمْنَا وَ لَا مَبْلَغَ عِلْمِنَا وَ لَا تُسَلِّطْ عَلَيْنَا مَنْ لَا يَرْحَمُنَا۔ (ترمذی)

ترجمہ: حضرت عبداللہ بن عمرؓ فرماتے ہیں کہ بہت کم ایسا ہوتا تھا کہ نبی ﷺ کسی مجلس سے اٹھیں اور اپنے اصحاب کے لیے یہ دعا نہ فرمائیں: اَللّٰهُمَّ اَقِیْمْ — مَنْ لَا یَرْحَمُنَا اے اللہ! ہمیں نصیب فرما اپنی خشیت اتنی کہ جس سے تو ہمارے اور اپنی نافرمانیوں کے درمیان حائل ہو جائے اور اپنی اطاعت اتنی کہ جس سے تو ہمیں اپنی جنت میں پہنچا دے اور یقین اتنا کہ جس سے تو دنیا کی مصیبتوں کو ہمارے لیے بچ بچا دے اور جب تک ہمیں زندہ رکھ ہم کو ہمارے کانوں، ہماری آنکھوں اور ہماری توانائیوں سے بہرہ مند رکھ اور انھیں آخر تک باقی رکھ اور ہمارے جوش انتقام کا رخ انھی کی طرف رکھ جو ہم پر ظلم کریں اور جو ہماری دشمنی پر کمر بستہ ہو اس پر ہمیں غلبہ عطا فرما اور ہمارے دین کو نقصان پہنچانے والی چیزوں سے ہمیں محفوظ رکھ۔ اور دنیا کو ہماری سب سے بڑی فکر اور ہمارا مبلغ علم نہ بنا اور ہم پر ایسے شخص کو مسلط نہ کر جو ہم پر رحم نہ کرے۔“

تشریح: ایک روایت میں جس کے راوی ابو ہریرہؓ ہیں آیا ہے کہ جب رسول اللہ ﷺ کسی مجلس سے اٹھنے کا ارادہ فرماتے تو آخر میں فرماتے تھے: سُبْحَانَکَ اللّٰهُمَّ وَ بِحَمْدِکَ، اَشْهَدُ اَنْ لَا اِلٰهَ اِلَّا اَنْتَ، اَسْتَغْفِرُکَ وَ اَتُوْبُ اِلَیْکَ۔ ”باعظمت ہے تو اے اللہ! حمد و ستائش ہے تیرے لیے۔ میں گواہی دیتا ہوں کہ تیرے سوا کوئی الہ نہیں۔ میں تجھ سے مغفرت کا طالب ہوں اور تیرے حضور میں توبہ کرتا ہوں۔“ کسی مجلس سے اٹھنے پر آدمی اگر لمبی دعا نہ پڑھ سکے تو یہ مختصر دعا ہی پڑھ لے۔ حضور ﷺ کی تعلیم فرمائی ہوئی دعائیں اگر آدمی پورے شعور کے ساتھ پڑھے تو وہ اس کی زندگی کو بدلے اور سدھارنے کے لیے کافی ہیں۔

سفر کی دعا

(۱) عَنْ عَبْدِ اللَّهِ بْنِ عُمَرَ أَنَّ رَسُولَ اللَّهِ ﷺ كَانَ إِذَا اسْتَوَى عَلَى بَعِيرِهِ خَارِجًا إِلَى السَّفَرِ كَبَّرَ ثَلَاثًا ثُمَّ قَالَ: سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ اَللّٰهُمَّ اِنَّا نَسْأَلُكَ فِيْ سَفَرِنَا هَذَا الْبِرَّ وَالتَّقْوٰی وَ مِنْ الْعَمَلِ مَا تَرْضٰی۔ اَللّٰهُمَّ هَوِّنْ عَلَيْنَا سَفَرَنَا هَذَا وَاطْوِلْنَا بُعْدَهُ۔ اَللّٰهُمَّ اَنْتَ الصّٰحِبُ فِي السَّفَرِ وَالْخَلِیْفَةُ فِي الْاَهْلِ وَالْمَالِ۔ اَللّٰهُمَّ اِنِّیْ

أَعُوذُ بِكَ مِنْ وَعْثَاءِ السَّفَرِ وَكَآبَةِ الْمُنْظَرِ وَسُوءِ الْمُنْقَلَبِ فِي الْمَالِ وَالْأَهْلِ وَإِذَا رَجَعَ قَالَهُنَّ وَزَادَ فِيهِنَّ الْإِيْوَانُ، تَائِبُونَ عَابِدُونَ لِرَبِّنَا حَامِدُونَ۔

(مسلم)

ترجمہ: حضرت عبداللہ بن عمرؓ سے روایت ہے کہ رسول اللہ ﷺ جب سفر پر جاتے وقت اونٹ پر سوار ہوتے تو تین بار ”اللہ اکبر“ کہتے۔ اس کے بعد فرماتے: سُبْحَانَ الَّذِي — وَالْأَهْلِ ”با عظمت ہے وہ ذات جس نے ہمارے لیے اس سواری کو مسخر فرمایا، ہم میں تو اس کی قدرت نہ تھی کہ اس کو بس میں کر لیتے اور ہم اپنے رب کی طرف لوٹنے والے ہیں۔ اے اللہ! اپنے اس سفر میں ہم تجھ سے نیکی، تقویٰ اور اس عمل کی استدعا کرتے ہیں جو تیری رضا کا باعث ہو۔ اے اللہ! اس سفر کو ہمارے لیے آسان کر دے اور اس کی مسافت کو مختصر کر دے۔ اے اللہ! تو ہی اس سفر میں رفیق اور ساتھی ہے اور ہمارے پیچھے تو ہی ہمارے اہل و عیال اور مال کے لیے ہمارا قائم مقام ہے۔ اے اللہ! میں سفر کی مشقت اور زحمت سے اور اندوہناک مناظر سے اور اس سے کہ واپس ہو کر میں اہل و عیال اور مال و جاندا کو بری حالت میں دیکھوں تیری پناہ چاہتا ہوں۔“

اور جب آپ سفر سے واپس ہوتے اس وقت بھی یہ کلمات فرماتے اور ان میں ان الفاظ کا اضافہ فرماتے: اِئْتِیُونَ — حَامِدُونَ ”ہم واپس لوٹنے والے ہیں، توبہ کرنے والے ہیں، عبادت کرنے والے ہیں اور اپنے رب کی حمد و ستائش کرنے والے ہیں۔“

تشریح: ”اونٹ پر سوار ہوتے تو تین بار اللہ اکبر کہتے۔“ اس میں اس بات کی طرف اشارہ ملتا ہے کہ آدمی کو ہر بلندی پر خدا کی عظمت اور اس کی بڑائی کا خیال ہونا چاہیے۔ اونٹ کیا اس وقت تو کتنے ہی لوگ بلند پرواز ہوائی جہازوں میں سوار ہو کر فضائے آسمانی میں تیرتے ہیں لیکن ایسے لوگ کم ہی ہیں جو اس موقع پر خدا کی عظمت و برتری کو یاد کرتے ہوں۔

”اپنے رب کی طرف لوٹنے والے ہیں“ یعنی جس طرح آج ہم یہ سفر کر رہے ہیں اس طرح ایک دن ہمیں ایک دوسرا سفر بھی کرنا ہے اور وہ ہے دنیا سے خدا کی طرف ہماری روانگی۔ اس اہم سفر کی تیاری سے آدمی کو کسی حال میں بھی غافل نہیں ہونا چاہیے۔

ہم سفر میں ہوتے ہیں تو ہمارے اہل و عیال کا محافظ و نگراں اللہ ہی ہوتا ہے۔

حضرت عبداللہ بن عمرؓ کا بیان ہے کہ نبی ﷺ جب کسی غزوہ یا حج وغیرہ کے سفر سے واپس ہوتے تو راستے کے ہر بلند مقام پر سے گزرتے ہوئے تین بار اللہ اکبر کہتے اور یہ دعا پڑھتے تھے۔ (بخاری، مسلم) حضرت ابو ہریرہؓ کا بیان ہے کہ ایک شخص نے آکر عرض کیا: یا رسول اللہ! میں سفر کے لیے پابہ رکاب ہوں۔ آپ مجھے کچھ وصیت فرمائیں۔ فرمایا: عَلَیْکُمْ بِتَقْوَى اللّٰهِ عَزَّوَجَلَّ وَالتَّكْبِیْرِ عَلٰی کُلِّ شَرَفٍ ”اللہ کا ڈر رکھنا اور جب کسی بلند مقام پر چڑھنا تو تکبیر کہنا۔“ (احمد و ترمذی) کعب بن مالک کی ایک روایت سے معلوم ہوتا ہے کہ آپ واپس آکر مسجد میں دو رکعت نفل ادا فرماتے۔ سفر میں بالعموم آدمی بے اطمینانی کی حالت میں ہوتا ہے لیکن سفر کی حالت میں بھی حضور ﷺ کی جو باطنی کیفیات ہوتی تھیں ان کا کسی قدر اندازہ ان کلمات سے کیا جاسکتا ہے جو حالت سفر میں آپ کی زبان مبارک سے ادا ہوتے تھے۔ حضرت ابن عمرؓ کی روایت گزر چکی ہے کہ رسول اللہ ﷺ جب کسی غزوہ یا حج سے یا عمرہ سے واپس ہوتے تو ہر اونچی زمین پر تین مرتبہ اللہ اکبر کہتے اور پھر فرماتے: لَا اِلٰهَ اِلَّا اللّٰهُ وَحْدَهُ لَا شَرِیْکَ لَہٗ لَہُ الْمُلْکُ وَلَہُ الْحَمْدُ وَہُوَ عَلٰی کُلِّ شَیْءٍ قَدِیْرٌ ”اَتِیُّوْنَ، تَابِیُّوْنَ، عَابِدُوْنَ، سَاجِدُوْنَ لِرَبِّنَا حَامِدُوْنَ صَدَقَ اللّٰهُ وَعَدَہٗ وَنَصَرَ عَبْدَہٗ وَهَزَمَ الْاَحْزَابَ وَحْدَہٗ۔“ (بخاری و مسلم) ”اللہ کے سوا کوئی الٰہ نہیں وہ ایک ہے، اس کا کوئی شریک نہیں۔ بادشاہی اسی کی ہے، حمد و ستائش اسی کے لیے ہے اور وہ ہر چیز پر قدرت رکھتا ہے۔ ہم لوٹنے والے ہیں، توبہ کرنے والے ہیں، عبادت کرنے والے ہیں، سجدہ کرنے والے ہیں، اپنے رب کی حمد کرنے والے ہیں۔ اللہ نے اپنا وعدہ سچا کر دکھایا اور اپنے بندہ کی مدد فرمائی اور اکیلے ہی جمیعتوں کو شکست دی۔“

(۲) وَعَنِ ابْنِ عُمَرَ قَالَ: كَانَ النَّبِيُّ ﷺ اِذَا اَوْدَعَ رَجُلًا اَخَذَ بِيَدِہٖ فَلَا يَدْعُہَا حَتّٰی یَكُوْنَ الرَّجُلُ هُوَ یَدْعُ یَدَ النَّبِیِّ ﷺ وَ یَقُوْلُ اَسْتُوْدِعُ اللّٰہَ دِیْنَکَ وَ اَمَانَتَکَ وَ اٰخِرَ عَمَلِکَ۔ (ترمذی، ابوداؤد، ابن ماجہ)

ترجمہ: ابن عمرؓ سے روایت ہے کہ نبی ﷺ جب کسی شخص کو رخصت فرماتے تو کہتے: اَسْتُوْدِعُ اللّٰہَ — عَمَلِکَ۔ ”میں نے تمہارے دین، تمہاری امانت اور تمہارے آخری عمل کو اللہ کے سپرد کیا۔“
تشریح: ایک روایت میں آتا ہے کہ نبی ﷺ جب کسی مسافر کو رخصت کرتے تو اس کا ہاتھ اپنے ہاتھ میں لے لیتے اور اس وقت تک نہ چھوڑتے جب تک خود وہ شخص نہ چھوڑتا۔ (ترمذی)

کھانے کی دعا

(۱) عَنْ أَبِي سَعِيدٍ قَالَ: كَانَ النَّبِيُّ ﷺ: إِذَا أَكَلَ أَوْ شَرِبَ قَالَ: اَلْحَمْدُ لِلّٰهِ الَّذِيْ اَطْعَمَنَا وَ سَقَانَا وَ جَعَلَنَا مِنَ الْمُسْلِمِيْنَ۔
(ابوداؤد، ترمذی)

ترجمہ: حضرت ابوسعیدؓ سے روایت ہے کہ نبی ﷺ جب کچھ کھاتے یا پیتے تو فرماتے: اَلْحَمْدُ لِلّٰهِ الَّذِيْ — الْمُسْلِمِيْنَ ”حمد و ثنا کا مستحق وہ اللہ ہے جس نے ہمیں کھلایا پلایا اور ہمیں مسلمانوں میں سے بنایا۔“

تشریح: ظاہری نعمتوں کے ساتھ اس عظیم روحانی نعمت کو بھی یاد فرمایا کہ خدا نے اسلام جیسی بے بہادولت عطا فرمائی ہے۔ اس نعمت پر خدا کے حضور شکر و سپاس کے جذبات نذر نہ کیے جائیں تو یہ سب سے بڑی احسان فراموشی اور کفرانِ نعمت ہے۔

رنج و غم کے وقت کی دعا

(۱) عَنْ ابْنِ عَبَّاسٍ أَنَّ رَسُولَ اللّٰهِ ﷺ: كَانَ يَقُولُ عِنْدَ الْكَرْبِ: لَا إِلَهَ إِلَّا اللّٰهُ الْعَظِيمُ الْحَلِيمُ، لَا إِلَهَ إِلَّا اللّٰهُ رَبُّ الْعَرْشِ الْعَظِيمِ، لَا إِلَهَ إِلَّا اللّٰهُ رَبُّ السَّمَوَاتِ وَ رَبُّ الْأَرْضِ رَبُّ الْعَرْشِ الْكَرِيمِ۔
(بخاری و مسلم)

ترجمہ: ابن عباسؓ سے روایت ہے کہ رسول اللہ ﷺ پریشانی اور غم کے وقت یہ کلمات فرماتے: لَا إِلَهَ إِلَّا اللّٰهُ — العرش الکریم ”کوئی الہ نہیں اللہ کے سوا جو با عظمت اور بربار ہے، کوئی الہ نہیں اللہ کے سوا جو عرشِ عظیم کا مالک ہے، کوئی الہ نہیں اللہ کے سوا جو آسمانوں کا رب ہے، زمین کا رب ہے اور عرشِ کریم کا رب ہے۔“

تشریح: غم اور پریشانی اور بے چارگی کے عالم میں خدا کی عظمت اور اس کی بزرگی کو یاد کرنا بر محل ہے۔ ایک دوسری روایت میں بھی آیا ہے: جب آپ کو کوئی فکر دامن گیر ہوتی تو آسمان کی طرف سراٹھا کر فرماتے: سُبْحَانَ اللّٰهِ الْعَظِيمِ اور جب دعا اور گریہ میں اشہاک زیادہ بڑھ جاتا تو فرماتے: يَا حَيُّ يَا قَيُّوْمُ (ترمذی) ایک روایت میں ہے کہ بے چینی اور اضطراب و الم کی حالت میں فرماتے: يَا حَيُّ يَا قَيُّوْمُ بِرَحْمَتِكَ أَسْتَغِيْثُ ”اے زندہ جاوید! اے کائنات کو سنبھالنے والے! تیری رحمت سے میری فریاد ہے۔“

کچھ جامع دعائیں

(۱) عَنْ أَنَسٍ قَالَ: كَانَ أَكْثَرُ دُعَاءِ النَّبِيِّ ﷺ: اَللّٰهُمَّ اَتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ۔
(بخاری، مسلم، ابوداؤد)

ترجمہ: حضرت انسؓ کا بیان ہے کہ نبی ﷺ اکثر یہ دعا کرتے تھے: اَللّٰهُمَّ — وَقِنَا عَذَابَ النَّارِ۔ ”اے اللہ! ہمیں عطا فرما، دنیا میں بھلائی اور آخرت میں بھلائی اور ہمیں دوزخ کے عذاب سے بچا۔“

تشریح: یہ دعا قرآن سے ماخوذ ہے دیکھیے سورۃ البقرہ: ۲۰۱۔ یہ دعا انتہائی جامع ہے۔ اس میں دنیا اور آخرت کی تمام بھلائیوں کو سمیٹ لیا گیا ہے۔

(۲) وَعَنْ أَنَسٍ قَالَ: كَانَ النَّبِيُّ ﷺ يَقُولُ اَللّٰهُمَّ اِنِّیْ اَعُوْذُ بِكَ مِنَ الْعَجْزِ وَالتَّكْسَلِ وَالْجُبْنِ وَالْهَرَمِ وَالتَّخَلُّلِ وَ اَعُوْذُ بِكَ مِنْ عَذَابِ الْقَبْرِ وَ اَعُوْذُ بِكَ مِنْ فِتْنَةِ الْمَحْيَا وَالْمَمَاتِ۔
(بخاری، مسلم)

ترجمہ: حضرت انسؓ سے روایت ہے کہ نبی ﷺ فرماتے تھے: اَللّٰهُمَّ — وَالْمَمَاتِ۔ ”اے اللہ! میں تیری پناہ مانگتا ہوں عاجزی اور سستی سے، بزدلی اور انتہائی برہا پے اور ضعف سے اور بخل سے اور تیری پناہ مانگتا ہوں قبر کے عذاب سے اور تیری پناہ مانگتا ہوں زندگی اور موت کے فتنہ سے۔“

تشریح: مطلب یہ ہے کہ ہر فتنہ آزمائش میں تو میری مدد کر اور مجھے گمراہی اور ہلاکت سے بچالے۔
(۳) وَعَنْ أَبِي هُرَيْرَةَ قَالَ: كَانَ رَسُولُ اللَّهِ ﷺ يَقُولُ: اَللّٰهُمَّ اَصْلِحْ لِيْ فِیْ دِیْنِی الَّذِیْ هُوَ عِصْمَةُ اَمْرِیْ وَ اَصْلِحْ لِيْ دُنْیَایَ الَّتِیْ فِیْهَا مَعَاشِیْ وَ اَصْلِحْ لِيْ اٰخِرَتِی الَّتِیْ فِیْهَا مَعَادِیْ وَاجْعَلِ الْحَیْوةَ زِیَادَةً لِّیْ فِیْ كُلِّ خَیْرٍ وَاجْعَلِ الْمَوْتَ رَاحَةً لِّیْ مِنْ كُلِّ شَرٍّ۔
(مسلم)

ترجمہ: حضرت ابو ہریرہؓ کہتے ہیں کہ رسول اللہ ﷺ فرماتے تھے: اَللّٰهُمَّ اَصْلِحْ لِيْ — مِنْ كُلِّ شَرٍّ۔ ”اے اللہ! درست فرما دین کو جو میرے کاموں اور میرے معاملہ کا محافظ ہے۔ اور درست فرما میری دنیا کو جس میں میرا رہنا سہنا ہے اور درست فرما میری آخرت کو جہاں مجھے لوٹ

کر جاتا ہے اور میری زندگی کو ہر نیکی میں بڑھا اور موت کو میرے لیے ہر برائی سے راحت و آرام کا سبب بنا۔“

تشریح: دین کے ذریعہ سے ہمارے نفس، مال وغیرہ ہر چیز کی حفاظت ہوتی ہے۔ ہمارا دین خود ہمارا پاسبان ہے۔ کسی کا یہ قول کتنا صحیح ہے کہ جتنی حفاظت مسلمانوں نے اسلام کی کی ہے اس سے کہیں زیادہ خود اسلام نے ان کی حفاظت کی ہے۔ دین نے ہر ایک کے حقوق ٹھہرائے ہیں۔ دین کی درستی سے آدمی ہر طرح کی تباہی و بربادی سے محفوظ رہتا ہے۔

اس میں شبہ نہیں کہ بہتر زندگی وہی ہے جو نیکی کے ہم معنی ہو۔ اور بہترین موت راحت و مسرت سے ہم کنار کرتی ہے۔ اور ہر طرح کے فتنوں اور برائیوں سے محفوظ رکھتی ہے۔

(۴) وَ عَنْ عَبْدِ اللَّهِ بْنِ مَسْعُودٍ عَنِ النَّبِيِّ ﷺ أَنَّهُ كَانَ يَقُولُ: اللَّهُمَّ إِنِّي أَسْأَلُكَ الْهُدَىٰ وَالتَّقَىٰ وَالْعَفَافَ وَالْغِنَى.

ترجمہ: حضرت عبد اللہ بن مسعود رضی اللہ عنہ سے روایت کرتے ہیں کہ آپ فرمایا کرتے تھے: اللَّهُمَّ إِنِّي — وَالْغِنَى۔ ”اے اللہ! میں تجھ سے طلب کرتا ہوں ہدایت، تقویٰ، عفت اور غنا۔“

(۵) وَ عَنْ ابْنِ عَبَّاسٍ كَانَ النَّبِيُّ ﷺ يَدْعُو يَقُولُ: رَبِّ آعِنِّي وَلَا تُعِنِّ عَلَيَّ وَأَنْصُرْنِي وَلَا تَنْصُرْ عَلَيَّ وَامْكُرْ لِي وَلَا تَمْكُرْ عَلَيَّ وَاهْدِنِي وَبَسِّرِ الْهُدَىٰ لِي وَأَنْصُرْ لِي عَلَىٰ مَنْ بَغَىٰ عَلَيَّ رَبِّ اجْعَلْنِي لَكَ شَاكِرًا لِّكَ ذَاكِرًا لِّكَ رَاهِبًا لِّكَ مَطْوَعًا لِّكَ مُخْبِتًا إِلَيْكَ أَوْ آهًا مُنِيبًا رَبِّ تَقَبَّلْ تَوْبَتِي وَاعْسِلْ حَوْبَتِي وَأَجِبْ دَعْوَتِي وَبَثِّ حُجَّتِي وَ سِدِّدْ لِسَانِي وَاهْدِ قَلْبِي وَاسْأَلْ سَخِيمَةَ صَدْرِي.

(ترمذی، ابوداؤد، ابن ماجہ)

ترجمہ: حضرت ابن عباسؓ کا بیان ہے کہ نبی ﷺ اس طرح دعا فرماتے تھے: رَبِّ آعِنِّي — سَخِيمَةَ صَدْرِي۔ ”رب! میری مدد کر، میرے خلاف کسی کی مدد نہ کر۔ مجھے فتح عطا کر اور میرے خلاف کسی کو فتح نہ دے۔ میرے لیے خفیہ تدبیر کر اور میرے خلاف کسی کے لیے خفیہ تدبیر نہ کر اور مجھے ہدایت دے اور سیدھے راستے پر چلنا میرے لیے آسان کر دے اور اس کے خلاف میری مدد کر جس نے مجھ پر زیادتی کی ہو۔ رب اپنا مجھے اپنا شکر گزار، اپنا ذکر کرنے والا، اپنے سے

(رب سے) ڈرنے والا، اپنا فرماں بردار اپنی طرف عاجزی کرنے والا اور زیادہ آپس بھرنے والا اور جو ع کرنے والا۔ رب! میری توبہ قبول فرما، میرے گناہ کو دھو ڈال، میری دعا قبول کر، میری دلیل و حجت کو باقی رکھ۔ میری زبان کو درست رکھ اور میرے دل کو ہدایت سے نواز اور میرے سینہ (دل) کی سیاہی کو نکال دے۔“

تشریح: یعنی میرے اندر وہ تمام ظاہری و باطنی اوصاف پیدا کر دے جو تجھے پسند ہیں۔ مجھے زندگی کی وہ تمام پاکیزگیاں عطا ہوں جو تیرے اطاعت شعار بندوں کی سب سے قیمتی متاع ہیں۔
(۷) وَعَنِ ابْنِ عَمْرٍو بْنِ الْعَاصِ قَالَ: كَانَ رَسُولُ اللَّهِ ﷺ يَقُولُ: اَللّٰهُمَّ اِنِّیْ اَعُوْذُ بِكَ مِنْ قَلْبٍ لَا یَخْشَعُ وَ مِنْ دُعَآءٍ لَا یُسْمَعُ وَ مِنْ نَفْسٍ لَا تَشْبَعُ وَ مِنْ عِلْمٍ لَا یَنْفَعُ اَعُوْذُ بِكَ مِنْ هٰؤُلَاءِ الْاَرْبَعِ۔ (ترمذی، نسائی)

ترجمہ: ابن عمرو بن عاصؓ سے روایت ہے کہ رسول اللہ ﷺ دعا کرتے تھے: اَللّٰهُمَّ — الْاَرْبَعِ ”اے اللہ! میں تیری پناہ مانگتا ہوں ایسے دل سے جس میں عاجزی و فروتنی نہ ہو اور ایسی دعا سے جو سنی نہ جائے اور ایسے نفس سے جو آسودہ نہ اور ایسے علم سے جو فائدہ بخش نہ ہو۔ میں ان چاروں سے تیری پناہ مانگتا ہوں۔“

تشریح: معلوم ہوا کہ کامیاب شخص وہی ہے جو لا یعنی باتوں سے دور رہتا ہے، جو فضول کاموں میں اپنے اوقات کو ضائع نہیں کرتا، جس کا دل نرم، خدا کے آگے جھکا ہوا ہو، جس کا نفس بے صبر نہ ہو، جو قانع اور خدا کے فیصلہ پر راضی ہو۔

(۸) وَعَنِ ابْنِ هُرَيْرَةَ قَالَ: كَانَ رَسُولُ اللَّهِ ﷺ يَقُولُ: اَللّٰهُمَّ اِنِّیْ اَعُوْذُ بِكَ مِنَ الشَّقَاقِ وَ النَّفَاقِ وَ سَوْءِ الْاَخْلَاقِ۔ (ابوداؤد، نسائی)

ترجمہ: حضرت ابو ہریرہؓ سے روایت ہے کہ رسول اللہ ﷺ فرماتے تھے: اللہم — الاخلاق (۸) عَنْ ابْنِ الدَّرْدَاءِ قَالَ: قَالَ رَسُولُ اللَّهِ ﷺ: كَانَ مِنْ دُعَآءِ دَاوُدَ عَلَيْهِ الصَّلٰوةُ وَ السَّلَامُ: اَللّٰهُمَّ اِنِّیْ اَسْئَلُكَ حُبَّكَ وَ حُبَّ مَنْ یُّحِبُّكَ وَ الْعَمَلَ الَّذِیْ یُبَلِّغُنِیْ حُبَّكَ اَللّٰهُمَّ اجْعَلْ حُبَّكَ اَحَبَّ اِلَیَّ مِنْ نَفْسِیْ وَ مَا لِیْ وَ

أَهْلِيَّ وَ مِنَ الْمَاءِ الْبَارِدِ۔ قَالَ وَ كَانَ النَّبِيُّ ﷺ إِذَا ذَكَرَ دَاوُدَ يُحَدِّثُ عَنْهُ يَقُولُ كَانَ أَعْبَدَ الْبَشَرِ۔ (ترمذی)

ترجمہ: حضرت ابودرداءؓ سے روایت ہے کہ رسول اللہ ﷺ نے فرمایا: ”داؤد علیہ الصلوٰۃ والسلام کی دعاؤں میں سے ایک دعایہ ہے: اَللّٰهُمَّ — الْبَارِدُ“ اے اللہ! میں طالب ہوں تیری محبت کا اور ان کی محبت کا جو تجھ سے محبت کرتے ہیں اور اس عمل کا جو مجھے تیری محبت تک رسائی بخشے! اے اللہ! تو اپنی محبت کو میرے لیے محبوب تر بنا دے، میرے اپنے نفس سے، میرے اپنے مال سے، میرے اپنے اہل و عیال سے اور ٹھنڈے پانی سے۔“ اور نبی ﷺ جب حضرت داؤدؑ کا ذکر کرتے تھے تو فرماتے تھے، ”وہ بہت ہی بڑے عابد شخص تھے۔“

تشریح: بندے کا خدا سے تعلق اور رشتہ محض حاکم و محکوم کا نہیں ہے بلکہ خدا کی ہستی بندے کے لیے ایک معبود اور محبوب و مطلوب ہستی بھی ہے۔ قرآن میں بھی اہل ایمان کا یہ وصف بیان کیا گیا ہے کہ وہ خدا سے بے انتہا محبت رکھتے ہیں۔ ارشاد ہے: **وَالَّذِينَ آمَنُوا اسْتَدْحُوا لِلّٰهِ (البقرہ: ۱۶۵)** ”اور جو اہل ایمان ہیں انھیں تو سب سے بڑھ کر محبت اللہ ہی سے ہوتی ہے۔“ ایک دوسری جگہ فرمایا گیا ہے: **يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللّٰهُ بِقَوْمٍ يُحِبُّهُمْ وَيُحِبُّونَهُ أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللّٰهِ وَلَا يَخَافُونَ لَوْمَةَ لَائِمَةٍ (المائدہ: ۵۴)** ”اے ایمان لانے والو! جو کوئی تم میں سے اپنے دین سے پھرے گا تو (وہ جان لے کہ) جلد ہی اللہ ایسے لوگوں کو لائے گا جن سے اس کو محبت ہوگی اور اس سے انھیں محبت ہوگی۔ وہ اہل ایمان کے لیے نرم اور کافروں کے لیے سخت ہوں گے۔ اللہ کی راہ میں جہاد کریں گے اور کسی ملامت کرنے والے کی ملامت سے نہ ڈریں گے۔“ ایمان اور اسلامی تعلیم کی انتہا محبت الہی ہے۔ یہی وہ چیز ہے جسے انجیل اور قرآن میں ”زندگی“ کہا گیا ہے۔ ہم دل و جان سے اللہ سے محبت کریں، زندگی درحقیقت یہی ہے۔ حضرت مسیحؑ سے دریافت کیا گیا کہ تو ریت کے احکام میں سب سے اعلیٰ حکم کیا ہے؟ فرمایا: ”خدا کی محبت تمام دل، تمام روح، تمام عقل، سے کرنا یہی سب سے اول اور اعظم حکم ہے۔“ (متی: ۲۲)

زبور میں جو ترانے داؤدؑ کی طرف منسوب ہیں ان سے بھی اس بات کا اظہار ہوتا ہے کہ حضرت داؤدؑ کو اپنے رب سے انتہائی محبت تھی اور وہ بڑے ہی عبادت گزار تھے۔ مثال کے طور

پر زبور کے یہ فقرے ملاحظہ ہوں: ”اے خدا! تو میرا خدا ہے۔ میں دل سے تیرا طالب ہوں گا۔ خشک اور پیاسی زمین میں جہاں پانی نہیں، میری جان تیری پیاسی اور میرا جسم تیرا مشتاق ہے۔ اسی طرح میں نے مقدس میں تجھ پر نگاہ کی تاکہ تیری قدرت اور حشمت کو دیکھوں کیونکہ تیری شفقت زندگی سے بہتر ہے۔ میرے ہونٹ تیری تعریف کریں گے۔ اسی طرح میں عمر بھر تجھے مبارک کہوں گا اور تیرا نام لے کر اپنے ہاتھ اٹھایا کروں گا۔ میری جان گویا گودے اور چربی سے سیر ہوگی اور میرا منہ سرور لبوں سے تیری تعریف کرے گا جب میں بستر پر تجھے یاد کروں گا اور رات کے ایک ایک پہر میں تجھ پر دھیان دوں گا۔ (زبور ۶۳: ۱-۶)

(۹) وَ عَنْ عَبْدِ اللَّهِ ابْنِ يَزِيدَ الْخَطْمِيِّ قَالَ: قَالَ رَسُولُ اللَّهِ ﷺ: اللَّهُمَّ ارْزُقْنِي حُبَّكَ وَ حُبَّ مَنْ يَنْفَعُنِي حُبُّهُ عِنْدَكَ اللَّهُمَّ مَا رَزَقْتَنِي مِمَّا أُحِبُّ فَاجْعَلْهُ قُوَّةً لِي فِيمَا تُحِبُّ اللَّهُمَّ مَا رَزَوْتُ عَنْنِي مِمَّا أُحِبُّ فَاجْعَلْهُ فَرَاغًا لِي فِيمَا تُحِبُّ. (ترمذی)

ترجمہ: حضرت عبد اللہ بن یزید الخطمی کہتے ہیں کہ رسول اللہ ﷺ فرماتے تھے:

”اے اللہ! مجھے اپنی محبت اور اس شخص کی محبت عطا فرما جس کی محبت تیرے نزدیک میرے لیے فائدہ بخش ہو۔ خدایا! جو کچھ تو نے مجھے میری پسندیدہ چیزوں میں سے دیا ہے اسے اپنے پسندیدہ کاموں میں میرا معین بنا دے۔ خدایا! جو کچھ تو نے میری پسندیدہ چیزوں میں سے مجھ سے روک رکھا ہے اسے تو میرے حق میں ان چیزوں کے لیے موجب فراغ بنا جو تجھے پسند ہیں۔“

تشریح: اس دعا میں یہ بات بڑی اہمیت کی حامل ہے کہ اللہ نے جو پسندیدہ چیزیں عطا کی ہیں وہ خدا کے پسندیدہ اعمال میں معین اور مددگار ہوں اور جن چیزوں سے خدا نے ہمیں روک دیا ہے خواہ وہ اپنے لیے محبوب ہی کیوں نہ ہوں، یہ روکنا ہمارے لیے فراغت کا باعث ہو اور ان چیزوں کے لیے ہم فارغ ہوں جو خدا کو پسند ہیں یعنی اس دوری کا یہ اثر ہو کہ تیری مرضیات مجھے محبوب ہو جائیں، جو تجھے پسند ہے وہی میں بھی پسند کرنے لگوں۔

(۱۰) وَ عَنْ عَطَاءِ بْنِ السَّائِبِ عَنْ أَبِيهِ قَالَ صَلَّى بِنَا عَمَارُ بْنُ يَاسِرٍ صَلَوةً فَأَوْجَزَ فِيهَا فَقَالَ لَهُ بَعْضُ الْقَوْمِ لَقَدْ خَفُفْتَ وَ أَوْجَزْتَ الصَّلَوةَ فَقَالَ أَمَا

عَلَىٰ ذَٰلِكَ لَقَدْ دُعُوْتُ فِيهَا بِدَعَوَاتٍ سَمِعْتُهُنَّ مِنْ رَسُولِ اللَّهِ ﷺ فَلَمَّا قَامَ تَبِعَهُ رَجُلٌ مِنَ الْقَوْمِ هُوَ أَبِي غَيْرَ أَنَّهُ كُنِيَ عَنْ نَفْسِهِ فَسَأَلَهُ عَنِ الدُّعَاءِ ثُمَّ جَاءَ وَ أَخْبَرَ بِهِ الْقَوْمَ: اَللّٰهُمَّ بِعِلْمِكَ الْغَيْبِ وَقُدْرَتِكَ عَلَى الْخَلْقِ اَحْيِنِي مَا عَلِمْتَ الْحَيٰوةَ خَيْرًا لِّيْ وَ تَوَفَّنِيْ اِذَا عَلِمْتَ الْوَفَاةَ خَيْرًا لِّيْ، اَللّٰهُمَّ وَ اَسْئَلُكَ خَشِيَّتِكَ فِي الْغَيْبِ وَالشَّهَادَةِ وَ اَسْئَلُكَ كَلِمَةَ الْحَقِّ فِي الرِّضَا وَالْفَضْلِ وَ اَسْئَلُكَ الْقَصْدَ فِي الْفَقْرِ وَالْغِنَى وَ اَسْئَلُكَ نَعِيْمًا لَا يَنْفَدُ وَ اَسْئَلُكَ قُرَّةَ عَيْنٍ لَا تَنْقُطُ وَ اَسْئَلُكَ الرِّضَاءَ بَعْدَ الْقَضَاءِ وَ اَسْئَلُكَ بَرْدَ الْعَيْشِ بَعْدَ الْمَوْتِ وَ اَسْئَلُكَ لَذَّةَ النَّظَرِ اِلَى وَجْهِكَ وَالشُّوقَ اِلَى لِقَائِكَ فِي غَيْرِ ضَرَاءٍ مُّضِرَّةٍ وَلَا فِتْنَةٍ مُّضِلَّةٍ. اَللّٰهُمَّ زَيِّنَا بِزِينَةِ الْاِيْمَانِ وَاجْعَلْنَا هٰذِهِ مُهَيِّدِيْنَ۔

(نسائی)

ترجمہ: عطاء بن سائب اپنے والد سے روایت کرتے ہیں کہ انھوں نے کہا کہ عمار بن یاسر نے ہمیں نماز پڑھائی۔ انھوں نے نماز میں اختصار کیا۔ بعض لوگوں نے ان سے کہا کہ تم نے نماز ملکی پڑھی اور نماز کو مختصر کر دیا۔ انھوں نے کہا: مجھے یہ تخفیف مضر نہیں کیونکہ میں نے اس نماز میں ایسی دعائیں کی ہیں جن کو میں نے رسول اللہ ﷺ سے سنا ہے۔ پھر جب وہ کھڑے ہوئے تو لوگوں میں سے ایک شخص ان کے پیچھے ہولیا اور وہ میرے والد تھے۔ عمار سے وہ دعا پوچھی، پھر آئے اور لوگوں کو اس سے آگاہ کیا: (وہ دعا یہ ہے) اَللّٰهُمَّ بِعِلْمِكَ الْغَيْبِ — هٰذِهِ مُهَيِّدِيْنَ۔ ”اے اللہ! بحق اپنے علم غیب کے اور بحق اپنی قدرت کے جو تجھے مخلوق پر حاصل ہے مجھے اس وقت تک زندہ رکھ جب تک حیات تیرے علم میں میرے لیے بہتر ہو اور مجھے موت دے جب کہ موت تیرے علم میں میرے لیے بہتر ہو، اے اللہ! اور میں تجھ سے کھلے چھپے ہر حال میں تیرا خوف مانگتا ہوں اور میں تجھ سے اس کا سوال کرتا ہوں کہ مجھے حق بات کہنے کی توفیق حاصل ہو، خوشی کی حالت میں بھی ناراضی کی حالت میں بھی اور میں تجھ سے اس کا طلب گار ہوں کہ راہ اعتدال پر قائم رہوں، افلاس میں بھی اور وسعت اور غنا کی حالت میں بھی۔ میں تجھ سے ایسی نعت کا طالب ہوں جو کبھی ختم نہ ہو اور میں تجھ سے تیرے فیصلے کے بعد رضا کا طالب ہوں اور میں تجھ سے موت

کے بعد خشکی حیات کا طالب ہوں، تجھ سے لذت دیدار کا طالب ہوں کہ تیرے روئے مبارک کی طرف دیکھوں اور مجھے تیری ملاقات کا ایسا شوق درکار ہے جو ضرور رساں نہ ہو اور نہ فتنہ و گمراہی میں مبتلا کرنے والا ہو۔ اے اللہ! ہمیں زینت ایمان سے مزین فرما۔ اور ہمیں ان لوگوں کی سیدھی راہ پر لگا جو ہدایت یافتہ ہیں۔“

تشریح: یہ ایک جامع دعا ہے۔ اس میں خدا سے جن باتوں کے لیے دعا فرمائی گئی ہے ان کو زندگی میں بنیادی اہمیت حاصل ہے۔

(۱) تنگی و خوشحالی ہر حالت میں میری زندگی کا توازن برقرار رہے۔ میں غیر معتدل اور نامناسب روش کسی حال میں اختیار نہ کروں۔

(۲) تیرے حکم اور تیرے فیصلہ پر میں ہر حال میں راضی رہوں۔ مجھے اصلاً جو چیز مطلوب ہو وہ تیری رضا اور خوشنودی کے سوا کچھ اور نہ ہو۔

(۳) یعنی موت کے بعد وہ راحت اور آرام میرے حصے میں آئے جس کا تو نے اپنے مومن بندوں سے وعدہ فرمایا ہے۔

(۴) تیری ملاقات کا مجھے شوق ہو لیکن یہ شوق ایسا نہ ہو کہ مجھے کسی فتنہ و گمراہی میں مبتلا کر دے اور میں احکام سے غافل ہو جاؤں۔ مجھے وہ شوق و طلب چاہیے جس کے سبب سے میں زیادہ سے زیادہ تیری اطاعت و فرماں برداری کر سکوں۔

(۵) ہمیں زینت ایمان سے زینت بخش۔ اس فقرے سے معلوم ہوا کہ ایمان حیات کی زینت اور رونق ہے۔ ایمان کو ایک بے کیف اور خشک نظریہ سے وہی لوگ تعبیر کر سکتے

ہیں جو ایمان کی لذت سے آشنا نہیں ہیں۔ قرآن سے بھی اس کی تصدیق ہوتی ہے کہ ایمان دلوں کی زینت اور رونق ہے۔ ایک جگہ ارشاد ہوا ہے: وَلَیْکِنَّ اللّٰہَ حَبِّبَ

إِلَیْکُمُ الْإِیْمَانَ وَ زِیْنَتُهُ فِیْ قُلُوبِکُمْ وَ سَکْرَةُ الْإِیْمَانِ الْکُفْرِ وَالْفُسُوقِ وَالْبَعْضِیَانِ

أَوَّلَیْکَ هُمُ الرَّاشِدُونَ (الحجرات: ۷) ”لیکن اللہ نے تمہارے لیے ایمان کو محبوب

بنا دیا اور اسے تمہارے دلوں میں رچا بسا دیا اور کفر و فسق و فجور اور نافرمانی کو تمہارے

لیے ناگوار بنا دیا۔ یہی لوگ سیدھے راستے پر چلنے والے ہیں۔“

توبہ واستغفار

(۱) عَنْ أَعَزِّ الْمُزَنِيِّ قَالَ: قَالَ رَسُولُ اللَّهِ ﷺ: إِنَّهُ لِيُعَانِ عَلَى قَلْبِي حَتَّى أَسْتَغْفِرَ اللَّهَ فِي الْيَوْمِ مِائَةَ مَرَّةٍ، أَخْرَجَهُ مُسْلِمٌ وَ أَبُو دَاوُدَ وَ فِي رِوَايَةٍ لِمُسْلِمٍ تُؤْبَوُا إِلَى رَبِّكُمْ فَوَ اللَّهُ إِنِّي لَأَتُوبُ إِلَى رَبِّي تَبَارَكَ وَ تَعَالَى فِي الْيَوْمِ مِائَةَ مَرَّةٍ۔

ترجمہ: اعز مزنئی سے روایت ہے کہ رسول اللہ ﷺ نے فرمایا: ”میرے دل پر ایک پردہ سا آجاتا ہے یہاں تک کہ میں خدا سے ہر روز سو بار مغفرت چاہتا ہوں۔“ مسلم و ابوداؤد اس کے راوی ہیں۔ مسلم کی ایک روایت میں ہے کہ آپؐ نے فرمایا: ”توبہ کرو اپنے رب کے حضور میں، بخدا میں ہر روز اپنے رب تبارک و تعالیٰ کے حضور میں سو بار توبہ کرتا ہوں۔“

تشریح: اس سے معلوم ہوا کہ توبہ واستغفار میں نفس کی گھٹن اور کدورت زائل کرنے کی عاصیت پائی جاتی ہے۔ آدمی کتنی ہی کوشش کیوں نہ کرے۔ دنیوی علائق و لوازمات میں دل کی کیفیت یکساں نہیں رہتی۔ توبہ واستغفار سے اس کی تلافی ہو جاتی ہے اور وہ ابر جو آسمانِ دل پر آجاتا ہے باسانی صاف ہو جاتا ہے۔

(۲) وَ عَنْ أَبِي هُرَيْرَةَ قَالَ: سَمِعْتُ رَسُولَ اللَّهِ ﷺ يَقُولُ وَاللَّهِ إِنِّي لَأَسْتَغْفِرُ اللَّهَ وَ أَتُوبُ إِلَيْهِ فِي الْيَوْمِ أَكْثَرَ مِنْ سَبْعِينَ مَرَّةً۔ (بخاری)

ترجمہ: حضرت ابو ہریرہؓ بیان کرتے ہیں کہ میں نے رسول اللہ ﷺ کو فرماتے سنا: ”بخدا میں دن میں ستر مرتبہ سے زیادہ اللہ سے مغفرت طلب کرتا ہوں اور اس کے حضور میں توبہ کرتا ہوں۔“

تشریح: آدمی جتنا زیادہ خدا کا مقرب ہوتا ہے اتنا ہی زیادہ اسے خدا کی عظمت کا احساس ہوتا ہے اور اتنا ہی زیادہ اسے اپنے اندر قصور نظر آتا ہے۔ اپنے تمام تر نیک اعمال، اخلاص و تقویٰ کے باوجود وہ خدا کے سامنے اپنے کو خطا کار ہی سمجھتا ہے۔

(۳) وَ عَنِ ابْنِ مَسْعُودٍ قَالَ: قَالَ رَسُولُ اللَّهِ ﷺ: مَنْ قَالَ أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَ أَتُوبُ إِلَيْهِ غُفِرَتْ ذُنُوبُهُ وَ إِنْ كَانَ قَدْ فَرَّ مِنَ الزَّحْفِ۔ (ابوداؤد، ترمذی، حاکم)

ترجمہ: ابن مسعودؓ سے روایت ہے کہ رسول اللہ ﷺ نے فرمایا: ”جس نے کہا: اَسْتَغْفِرُ اللّٰهَ — اَتُوبُ اِلَيْهِ“ میں اللہ سے مغفرت چاہتا ہوں کہ اس کے سوا کوئی الٰہ نہیں، وہ زندہ جاوید اور قیوم ہے اور اسی کے حضور میں توبہ کرتا ہوں“ اس کے گناہ بخش دیئے گئے اگرچہ وہ جنگ سے (پٹھہ پھیر کر) بھاگا ہو۔“

تشریح: سچے دل سے جب کوئی شخص اپنے گناہ پر نادم ہوتا ہے اور خدا سے اپنے قصور کی معافی چاہتا ہے تو خدا اس کے بڑے سے بڑے گناہ کو بھی بخش دیتا ہے۔ ایک حدیث میں تو یہاں تک فرمایا گیا ہے: اَلتَّائِبُ مِنَ الذَّنْبِ كَمَنْ لَا ذَنْبَ لَهُ ”گناہ سے توبہ کرنے والا ایسا ہے جیسے اس نے کوئی گناہ کیا ہی نہ تھا۔“ (ترمذی، بیہقی فی شعب الایمان) ہمارے لیے اس حدیث میں تسلی و تسفی کا بڑا سامان موجود ہے۔ توبہ کے سلسلے میں یہ بات سامنے رہنی چاہیے کہ اگر کسی نے کسی شخص کو کسی قسم کا نقصان پہنچایا ہے تو توبہ و استغفار کے ساتھ ساتھ حق الوضع نقصان کی تلافی بھی کرنی چاہیے۔

(۴) عَنْ أَبِي هُرَيْرَةَ قَالَ: قَالَ رَسُولُ اللّٰهِ ﷺ: وَالَّذِي نَفْسِي بِيَدِهِ لَوْ لَمْ تُذْنِبُوا لَذَهَبَ اللّٰهُ تَعَالٰی بِكُمْ وَلَجَاءَ بِقَوْمٍ يُذْنِبُونَ فَيَسْتَغْفِرُونَ اللّٰهَ فَيَغْفِرُ لَهُمْ۔ (مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”قسم ہے اس ذات کی جس کے قبضہ میں میری جان ہے اگر تم گناہ نہ کرو تو اللہ تعالیٰ تمہیں فنا کر دے اور (تمہاری جگہ) ایسے لوگوں کو پیدا کرے جو گناہ کر کے اللہ سے مغفرت کے طالب ہوں اور اللہ ان کو بخش دے۔“

تشریح: اس حدیث سے اوپر کی حدیث کی تصدیق و تائید ہوتی ہے۔ اس حدیث میں ان لوگوں کے لیے بڑی تسلی ہے جو بشری کمزوری کے سبب کسی گناہ کے مرتکب ہوئے ہوں اور اپنے کیے پر نادم و پشیمان ہوں۔ اس حدیث میں دراصل اس حقیقت کا اظہار فرمایا گیا ہے کہ انسان کی اصل خوبی اور اس کی فطرت کا اصل کمال یہ نہیں ہے کہ اس سے کبھی کوئی گناہ سرزد ہی نہ ہو۔ یہ خوبی اور کمال تو خدا نے فرشتوں کے لیے رکھا ہے۔ انسان کے لیے جو خوبی رکھی گئی ہے وہ یہ ہے کہ جب کبھی اس سے کوئی قصور ہو جائے تو اسے شرم و امن گیر ہو، وہ جلد سے جلد سنبھل جائے، قصور کی تلافی کرے اور اپنی اصلاح کی کوشش میں لگ جائے۔ انسان اگر اپنی لغزش پر سنبھلتا اور اصلاح و تلافی کے لیے کوشاں ہوتا ہے تو یہ اس بات کی علامت ہے کہ اس کی اصلی فطرت گندی نہیں ہوئی ہے، گندگی اگر لگی ہے تو اوپر ہی لگی ہے۔

(۵) وَ عَنْ ابْنِ عَبَّاسٍ قَالَ: قَالَ رَسُولُ اللَّهِ ﷺ: مَنْ لَزِمَ الْإِسْتِغْفَارَ جَعَلَ اللَّهُ لَهُ مِنْ كُلِّ ضِيقٍ مَخْرَجًا وَمِنْ كُلِّ هَمٍّ فَرَجًا وَ رَزَقَهُ مِنْ حَيْثُ لَا يَحْتَسِبُ.

(احمد، ابوداؤد، ابن ماجہ)

ترجمہ: حضرت ابن عباسؓ سے روایت ہے کہ رسول اللہ ﷺ نے فرمایا: ”جو شخص، استغفار کو اپنے اوپر لازم کر لے تو اللہ اس کے لیے ہر تنگی سے نکلنے کا راستہ نکال دیتا ہے اور ہر غم و پریشانی سے اسے نجات دیتا ہے اور اسے ایسی جگہ سے اور اس طرح رزق بہم پہنچاتا ہے جس کا اس کو گمان بھی نہیں ہوتا۔“

تشریح: معلوم ہوا کہ استغفار بہت سی پریشانیوں اور مصیبتوں سے نجات حاصل کرنے کا ذریعہ ہے۔ کتنی ہی پریشانیاں آدمی کے اپنے اعمال کا نتیجہ ہوتی ہیں۔ استغفار کرنے سے خدا اس کے گناہوں کو بخش دیتا ہے اور اس کے نتیجہ میں اس کی پریشانیاں بھی دور ہو جاتی ہیں۔

(۶) وَ عَنْ أَنَسٍ قَالَ: قَالَ رَسُولُ اللَّهِ ﷺ: كُلُّ بَنِي آدَمَ خَطَّاءٌ وَ خَيْرُ الْخَطَّائِينَ التَّوَّابُونَ.

(ترمذی، ابن ماجہ، دارمی)

ترجمہ: حضرت انسؓ کہتے ہیں کہ رسول اللہ ﷺ نے فرمایا: ”ہر انسان خطا کار ہے اور بہترین خطا کار تو یہ کرنے والے ہیں۔“

تشریح: خطا اور غلطی انسان سے ہوتی ہی رہتی ہے لیکن بہترین لوگ وہ ہیں جو اپنی خطاؤں کا اعتراف کرتے رہتے ہیں اور ہمیشہ خدا کی بارگاہ میں اپنی خطاؤں کی معافی طلب کرتے رہتے ہیں۔

(۷) وَ عَنْ بِلَالِ بْنِ يَسَارٍ بْنِ زَيْدٍ مَوْلَى النَّبِيِّ ﷺ: قَالَ حَدَّثَنِي أَبِي عَنْ جَدِّي أَنَّهُ سَمِعَ رَسُولَ اللَّهِ ﷺ يَقُولُ: مَنْ قَالَ أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَ اتَّوَبَ إِلَيْهِ غُفِرَ لَهُ وَ إِنْ كَانَ قَدْ فَرَّ مِنَ الرَّحْفِ.

(ترمذی، ابوداؤد)

ترجمہ: بلال بن یسارؓ کہتے ہیں کہ بیان کیا مجھ سے میرے والد نے اور ان سے ان کے دادا نے بیان کیا کہ انھوں نے رسول اللہ ﷺ کو فرماتے سنا کہ جو شخص کہے اَسْتَغْفِرُ اللَّهَ الَّذِي لَا إِلَهَ إِلَّا هُوَ اتَّوَبَ إِلَيْهِ۔ ”میں بخشش طلب کرتا ہوں، اس خدا سے جس کے سوا کوئی الٰہ نہیں، جو زندہ جاوید

اور قائم بالذات اور سارے جہان کا قائم رکھنے والا ہے اور میں اسی کی طرف پلٹتا ہوں۔ اس کے گناہ معاف کر دیے جاتے ہیں۔ اگرچہ وہ جہاد سے فرار ہوا ہو۔“

تشریح: تو بہ اگر دل سے کی جائے تو بڑے سے بڑے گناہ بھی بخش دیے جاتے ہیں حتیٰ کہ اس شخص کی بھی بخشش ہو سکتی ہے جو میدان جہاد سے دشمن کو پیٹھ دکھا کر بھاگا ہو۔

ابوداؤد کی روایت میں بلال بن یسار کے بجائے ہلال بن یسار آیا ہے۔

(۸) وَ عَنْ ابْنِ عُمَرَ قَالَ اِنْ كُنَّا لَنَعُدُّ لِرَسُولِ اللّٰهِ ﷺ فِي الْمَجْلِسِ يَقُولُ رَبِّ اغْفِرْ لِيْ وَ تُبْ عَلَيَّ اِنَّكَ اَنْتَ التَّوَّابُ الْغَفُوْرُ مِائَةً مَّرَّةً۔

(احمد، ترمذی، ابوداؤد، ابن ماجہ)

ترجمہ: حضرت ابن عمرؓ کہتے ہیں کہ ہم شمار کرتے تھے کہ رسول اللہ ﷺ ایک ایک نشست میں سو بار فرماتے: رَبِّ اغْفِرْ لِيْ — التَّوَّابُ الْغَفُوْرُ ”اے رب! مجھے بخش دے اور مجھ پر عنایت فرما۔ بے شک تو سب سے بڑھ کر توبہ قبول کرنے والا اور مغفرت فرمانے والا ہے۔“

(۹) وَ عَنْ اَبِيْ هُرَيْرَةَ قَالَ: قَالَ رَسُوْلُ اللّٰهِ ﷺ: مَنْ تَابَ قَبْلَ طُلُوْعِ الشَّمْسِ مِنْ مَغْرِبِهَا تَابَ اللّٰهُ عَلَيْهِ۔

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”جس شخص نے پچھم سے سورج طلوع ہونے کے پہلے توبہ کر لی، خدا اس کی توبہ قبول کر لے گا۔“

تشریح: قیامت سے پہلے سورج چپچم کی طرف سے طلوع ہوگا۔ یہ قیامت برپا ہونے کی ایک بڑی نشانی ہوگی۔ حق سب پر واضح ہو جائے گا اور توبہ کا دروازہ بند ہو جائے گا۔ اس لیے کہ نبیؐ امر کے اس طرح عیاں ہو جانے کے بعد آزمائش کا موقع ہی باقی نہیں رہتا۔

ابوداؤد کی روایت میں ہے کہ جب آفتاب مغرب سے طلوع ہوگا تو اسے دیکھ کر اہل زمین ایمان لائیں گے، اس وقت کسی ایسے شخص کو جس کا ایمان فائدہ نہ پہنچا سکے گا جو پہلے سے ایمان نہ رکھتا ہو یا اپنے ایمان میں کوئی بھلائی نہ کمائی ہو، ٹھیک اسی طرح اس وقت کا ایمان لانا بھی معجز نہیں ہے جب آدمی کی موت کا وقت آ گیا ہو اور نبیؐ امور اس پر ظاہر ہو گئے ہوں۔

اللہ کا ذکر

اللہ کی یاد اور اس کا ذکر درحقیقت اسلام کی اصل روح اور بنیاد ہے۔ اس کے بغیر انسان کو وہ زندگی حاصل نہیں ہوتی جو اسلام میں مطلوب ہے۔ اللہ کی یاد اور اس کا خیال ہی ہے جو انسان کی زندگی کو مستقل طور سے خدا اور اس کی بندگی کے ساتھ جوڑے رکھتا ہے۔ جس طرح جسمانی وجود کی بقا کے لیے ضروری ہے کہ سانس کی آمد و شد کا سلسلہ ہمہ وقت جاری رہے، ٹھیک اسی طرح ہمارے روحانی اور اخلاقی وجود کی بقا کے لیے ضروری ہے کہ ہم ہمہ وقت خدا کی طرف راغب رہیں، ہماری زبان دایماً اس کے ذکر سے تر رہے۔ خدا کا خیال دل میں اس طرح بس جائے کہ وہ ہمارے شعور سے گزر کر تحت الشعور اور لاشعور تک میں اتر جائے اور پھر ہماری حرکات و سکنات، ہماری چال و ڈھال، ہماری گفتگو اور خاموشی غرض ہماری ہر چیز اس بات کی غماز ہو کہ ہم ایک خدا کے بندے اور اس کے غلام ہیں۔ اس کی عظمت کا احساس ہمیں غافل اور بے پروا ہونے سے باز رکھے اور اس کی رضا طلبی کا جذبہ ہر آن ہمیں اس بات کا جو یا رکھے کہ کس طرح ہمیں زیادہ سے زیادہ کار نیک کی توفیق حاصل ہو۔ ہمیں کسی نیک کام کی توفیق حاصل ہو جائے تو ہم خدا کا شکر ادا کریں، مصیبت اور تکلیف کے وقت ہم اس کی رحمت کے طالب ہوں، ہر مصیبت اور مشکل میں اسی کی طرف رجوع کریں، گناہ اور برائی کا کوئی موقع سامنے آئے تو ہم خدا سے ڈر جائیں، ہم سے کوئی قصور سرزد ہو جائے تو فوراً اس سے معافی چاہیں، ہر حاجت اور ضرورت کے وقت اس سے دعا مانگیں، ہر کام خدا کے نام سے کریں، کھانا کھائیں تو خدا کا نام لے کر کھائیں، سونے جائیں تو خدا کو یاد کر کے سوئیں، سو کر اٹھیں تو خدا کا نام لیتے ہوئے اٹھیں، عام حالات میں بھی کسی نہ کسی بہانے سے خدا کا نام زبان پر آتا رہے۔ یہی درحقیقت اسلامی زندگی کی جان ہے۔

اسلامی زندگی کا یہ عین تقاضا ہے کہ خدا کی یاد آدمی کی رگ رگ میں رچ بس گئی ہو۔ اس دائمی ذکر کے بغیر ہماری وہ عبادتیں بھی جو مخصوص اوقات میں ادا کی جاتی ہیں کوئی خاص اثر نہیں دکھا سکتیں۔ اسی لیے قرآن کریم میں صرف ذکر کی نہیں بلکہ ”ذکر کثیر“ کی تاکید فرمائی گئی ہے۔ چنانچہ ارشاد ہے:

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا (الاحزاب: ۴۱)

”اے ایمان والو! اللہ کو کثرت سے یاد کرو۔“

ایک دوسری جگہ ارشاد ہے:

وَ اذْكُرُوا اللَّهَ كَثِيرًا لَّعَلَّكُمْ تُفْلِحُونَ (البقرہ: ۱۰)

”اور کثرت سے اللہ کا ذکر کرو تا کہ تم کامیاب ہو جاؤ۔“

ذکر اللہ کی اسی اہمیت کے پیش نظر پورے دین کو ”ذکر رب“ سے تعبیر فرمایا گیا، چنانچہ ارشاد ہے:

وَ اَنْ لَّوِ اسْتَقَامُوا عَلَى الطَّرِيقَةِ لَاسْقَيْنَهُمْ مَّاءً غَدَقًا لَّنَفْتِنَهُمْ

فِيهِ وَ مَنْ يُعْرِضْ عَنْ ذِكْرِ رَبِّهِ يَسْلُكْهُ عَذَابًا صَعَدًا

(الحج: ۱۶-۱۷)

”اور یہ کہ اگر وہ راہ پر ٹھیک ٹھیک لگ جاتے تو ہم انہیں وافری پانی سے سیراب کر دیتے تاکہ ہم اس میں ان کو آزمائیں اور جو کوئی اپنے رب کے ذکر سے منھ موڑے گا تو وہ اسے عذاب میں چڑھاتا چلا جائے گا۔“

ذکر کی اسی اہمیت کے پیش نظر قرآن میں اہل ایمان کو حکم دیا گیا ہے کہ وہ اللہ کو یاد کرتے رہیں:

وَ اذْكُرْ رَبَّكَ فِي نَفْسِكَ تَضَرَّعًا وَ خِيفَةً وَ دُونَ الْجَهْرِ

مِنَ الْقَوْلِ بِالْعُدُوِّ وَالْأَصَالِ وَلَا تَكُنْ مِنَ الْغَافِلِينَ

(الاعراف: ۲۰۵)

”اور اپنے رب کو صبح و شام یاد کرتے رہو، اپنے جی میں گڑ گڑاتے اور ڈرتے ہوئے اور وہی آواز کے ساتھ اور ان لوگوں میں سے نہ ہو جاؤ جو غافل ہیں۔“

اللہ کے ذکر سے غافل ہونے کو موجب خسران بتایا گیا:

يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ ۚ وَمَنْ يَفْعَلْ ذَلِكَ فَأُولَٰئِكَ هُمُ الْخَاسِرُونَ ۝ (النفاق: ۹)
 ”اے ایمان والو! تمہارے مال تمہیں اللہ کی یاد سے غافل نہ کریں اور نہ تمہاری اولاد۔ اور جو کوئی ایسا کرے گا تو ایسے ہی لوگ خسارے میں پڑنے والے ہیں۔“

اہل ایمان کی تعریف کرتے ہوئے فرمایا گیا:

وَالَّذِينَ كَفَرُوا ۖ لِلَّهِ كَثِيرٌ مِّنْ الدَّامِنِينَ ۚ وَاللَّهُ لَهُمْ مَغْفِرَةٌ ۖ وَ أَجْرًا عَظِيمًا ۝ (الاحزاب: ۳۵)

”اور کثرت سے اللہ کا ذکر کرنے والے مرد اور کثرت سے ذکر کرنے والی عورتیں، اللہ نے ان کے لیے مغفرت اور اجر عظیم تیار کر رکھا ہے۔“

فرمایا گیا جو بندے مجھ کو یاد کریں گے میں بھی ان کو یاد کروں گا۔

فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ ۝ (البقرہ: ۱۵۲)
 ”(میرے بندو!) مجھے یاد کرو میں تم کو یاد کروں گا اور میرے شکر گزار بنو اور احسان فراموشی نہ کرو۔“

ذکر کو اطمینان قلب کا موجب بتایا گیا اور بتایا گیا کہ جو اہل ایمان ہیں ان کے دلوں کو

اللہ کے ذکر سے ہی اطمینان و سکون حاصل ہوتا ہے:

الَّذِينَ آمَنُوا وَ تَطْمَئِنُّ قُلُوبُهُمْ بِذِكْرِ اللَّهِ ۚ أَلَا بِذِكْرِ اللَّهِ تَطْمَئِنُّ الْقُلُوبُ ۝ (الرعد: ۲۸)

”یہ وہ لوگ ہیں جو ایمان لائے اور جن کے دلوں کو اللہ کے ذکر سے اطمینان حاصل ہوتا ہے۔ سن رکھو، اللہ کی یاد ہی سے دلوں کو سکون ملتا ہے۔“

عبادت سے فراغت کے بعد خاص طور سے ذکر اللہ کی تاکید فرمائی گئی۔ اس میں اس

بات کی طرف اشارہ ہے کہ ذکر اللہ ایک ایسی عبادت ہے جس سے کسی حالت میں فراغ مطلوب

نہیں۔ یہ عبادت ہر وقت جاری رہنی چاہیے اور اس کو مستقل اپنا وظیفہ حیات بنالینا چاہیے۔

فَإِذَا قُضِيَتْ الصَّلَاةُ فَادْكُرُوا اللَّهَ قِيَامًا وَ قُعُودًا وَعَلَىٰ جُنُوبِكُمْ ۚ

(النساء: ۱۰۳)

”جب تم نماز ادا کرو تو اللہ کا ذکر کرو (ہر حالت میں) کھڑے، بیٹھے اور اپنے پہلوؤں کے بل لیٹے۔“

جمعہ کی نماز کے بارے میں ارشاد ہوا ہے:

فَإِذَا قُضِيَتْ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ۝

(البقرہ: ۱۰)

”پھر جب (جمعہ کی) نماز ختم ہو جائے تو زمین میں پھیل جاؤ اور اللہ کا فضل (رزق) تلاش کرو اور اللہ کو کثرت سے یاد کرو تا کہ تم کامیاب ہو جاؤ۔“

حج کے بارے میں فرمایا گیا:

فَإِذَا قُضِيَتْ مَنَاسِكُكُمْ فَادْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا ۚ

(البقرہ: ۲۰۰)

”پھر جب تم اپنے مناسک ادا کر کے فارغ ہو جاؤ تو اللہ کا ذکر کرو جیسے تم (تفاخر کے طور پر) اپنے باپ دادا کا ذکر کرتے تھے بلکہ اس سے بھی زیادہ اللہ کا ذکر کرو۔“

قرآن کی بعض آیات سے صاف معلوم ہوتا ہے کہ اونچے سے اونچے اعمال اور عبادات کی روح اور اس کا مقصد اللہ کا ذکر اور اس کی یاد ہی ہے۔ مثلاً: نماز کے بارے میں فرمایا:

اقِمِ الصَّلَاةَ لِذِكْرِي ۝ (طہ: ۱۳) ”میری یاد کے لیے نماز قائم کرو۔“

مناسک حج کے بارے میں نبی ﷺ کا ارشاد ہے:

إِنَّمَا جُعِلَ الطَّوَافُ بِالْبَيْتِ وَالسَّعْيُ بَيْنَ الصَّفَا وَالْمَرْوَةِ وَرَمْيُ الْجِمَارِ لِإِقَامَةِ ذِكْرِ اللَّهِ.

(ابوداؤد، ترمذی)

”بیت اللہ کا طواف اور صفاء و مرہ کے درمیان سعی اور جمرات کی رمی، یہ سب چیزیں

اللہ کے ذکر کے لیے مقرر ہوئی ہیں۔“

جہاد کے بارے میں قرآن کریم میں فرمایا گیا:

يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا
لَعَلَّكُمْ تُفْلِحُونَ ۝

(الأنفال: ۳۵)

”اے ایمان والو! جب تمہاری مڈ بھیڑ (دشمنوں کے) کسی گروہ سے ہو جائے تو (لڑائی میں) ثابت قدم رہو اور اللہ کو کثرت سے یاد کرو۔ امید ہے تم فلاح یاب ہو گے۔“

اہل بصیرت کے بارے میں فرمایا گیا کہ ان کا غور و فکر اللہ کی یاد سے خالی نہیں ہوتا۔ وہ کسی حالت میں اللہ سے غافل نہیں ہوتے۔ کائنات کی ہر چیز انہیں اللہ کی عظمت اور اس کے عدل کی یاد دلاتی رہتی ہے:

إِنَّ فِي خَلْقِ السَّمُوتِ وَالْأَرْضِ وَاخْتِلَافِ اللَّيْلِ وَالنَّهَارِ
لَايَةً لِّأُولِي الْأَلْبَابِ ۝ الَّذِينَ يَذْكُرُونَ اللَّهَ قِيَمًا وَقُوَّةً وَ
عَلَىٰ جُنُوبِهِمْ وَيَتَفَكَّرُونَ فِي خَلْقِ السَّمُوتِ وَالْأَرْضِ ۚ
رَبَّنَا مَا خَلَقْتَ هَذَا بَاطِلًا ۖ سُبْحَانَكَ فَقِنَا عَذَابَ النَّارِ ۝

(آل عمران: ۱۹۰-۱۹۱)

”بلاشبہ آسمانوں اور زمین کی تخلیق میں اور رات و دن کے ایک دوسرے کے بعد باری باری آنے میں اور باب و دانش کے لیے نشانیاں ہیں۔ ان (اور باب و دانش) کے لیے جو کھڑے بیٹھے اور لیٹے (ہر حال میں) اللہ کو یاد کرتے ہیں اور آسمانوں اور زمین کی تخلیق میں غور و فکر کرتے ہیں (اور کہتے ہیں): ”ہمارے رب! تو نے یہ سب بیکار نہیں بنایا ہے۔ با عظمت ہے تو! (اے رب!) ہمیں جہنم کے عذاب سے بچالے۔“

اللہ کا ذکر اور اس کی یاد سارے اعمال کی جان ہے، اس کے بغیر سارے اعمال بے روح ہو جاتے ہیں۔ اس حقیقت کو ایک حدیث میں نبی ﷺ نے یوں واضح فرمایا ہے:

عَنْ مَعَاذِ بْنِ أَنَسٍ الْجُهَنِيِّ عَنْ رَسُولِ اللَّهِ ﷺ أَنَّ رَجُلًا سَأَلَهُ: أَيُّ الْمَجَاهِدِينَ أَكْثَرُ أَجْرًا يَا رَسُولَ اللَّهِ؟ قَالَ أَكْثَرُهُمْ لِلَّهِ تَعَالَىٰ ذِكْرًا. قَالَ: أَيُّ الصَّائِمِينَ أَكْثَرُ أَجْرًا؟ قَالَ: أَكْثَرُهُمْ لِلَّهِ عَزَّ وَجَلَّ ذِكْرًا ثُمَّ ذَكَرَ الصَّلَاةَ وَالزَّكَاةَ وَالْحَجَّ وَالصَّدَقَةَ كُلَّ ذَلِكَ يَقُولُ رَسُولُ اللَّهِ ﷺ: أَكْثَرُهُمْ لِلَّهِ ذِكْرًا.

(مسند احمد)

ترجمہ: معاذ بن انس جب نبی روایت کرتے ہیں کہ ایک شخص نے رسول اللہ ﷺ سے دریافت کیا کہ یا رسول اللہ! جہاد کرنے والوں میں سب سے بڑھ کر اجر پانے والا کون ہے؟ آپ نے فرمایا: جو ان میں سب سے زیادہ اللہ کو یاد کرنے والا ہے۔ اس نے عرض کیا: روزہ رکھنے والوں میں سب سے زیادہ اجر پانے والا کون ہے؟ فرمایا: جو ان میں سب سے زیادہ اللہ کو یاد کرنے والا ہے۔ پھر اس شخص نے اسی طرح نماز، زکوٰۃ، حج اور صدقہ ادا کرنے والوں کے بارے میں پوچھا اور رسول اللہ ﷺ نے ہر ایک کا یہی جواب دیا: ”جو ان میں اللہ کو سب سے زیادہ یاد کرنے والا ہو۔“

ذکر اللہ کی اہمیت

(۱) عَنْ أَبِي سَعِيدٍ أَنَّ رَسُولَ اللَّهِ ﷺ سُئِلَ أَيُّ الْعِبَادِ أَفْضَلُ وَ أَرْقَعُ دَرَجَةً عِنْدَ اللَّهِ يَوْمَ الْقِيَامَةِ؟ قَالَ الذَّاكِرُونَ اللَّهَ كَثِيرًا وَالذَّاكِرَاتِ، قِيلَ يَا رَسُولَ اللَّهِ! وَمِنَ الْغَائِزِ فِي سَبِيلِ اللَّهِ؟ قَالَ: لَوْ ضَرَبَ بِسَيْفِهِ فِي الْكُفَّارِ وَالْمُشْرِكِينَ حَتَّى يَنْكَسِرَ وَيَخْتَضِبَ دَمًا فَإِنَّ الذَّاكِرَ لِلَّهِ أَفْضَلُ مِنْهُ دَرَجَةً.

(احمد، ترمذی)

ترجمہ: حضرت ابوسعید خدریؓ سے روایت ہے کہ رسول اللہ ﷺ سے دریافت کیا گیا کہ کون سا بندہ اللہ کے نزدیک قیامت کے دن افضل اور بلند مرتبہ ہوگا؟ آپ نے فرمایا: اللہ کا کثرت سے ذکر کرنے والے مرد اور کثرت سے ذکر کرنے والی عورتیں۔ عرض کیا گیا: یا رسول اللہ! کیا اس شخص سے بھی ان کا درجہ بڑھا ہوا ہے جو راہِ خدا میں جہاد کرے؟ آپ نے فرمایا: ”(ہاں) اگرچہ کوئی اپنی تلوار کفار و مشرکین میں چلائے یہاں تک کہ اس کی تلوار ٹوٹ گئی اور وہ خود خون سے رنگین ہو گیا پھر بھی اللہ کا ذکر کرنے والا اس سے مرتبہ میں بہتر ہے۔“

تشریح: ذکر یا اللہ کی یاد، حقیقت میں اسلام کی روح اور غایت ہے۔ یہی وجہ ہے کہ کسی بھی بڑے عمل میں اگر خدا کی یاد، اس کی محبت اور اس کی رضا اور خوشنودی کے حاصل کرنے کا جذبہ شامل نہ ہو تو اس عمل کا خدا کی نگاہ میں کچھ بھی وزن نہیں ہے۔ اس کے برعکس تصورِ عمل بھی کامل للہیت کے ساتھ ہو اور اس کا اصل محرک خدا کی یاد اور اس کی محبت ہو تو اسلامی نقطہ نظر سے اس عمل کی بڑی اہمیت ہے۔ اللہ کے ذکر کو ہر چیز کے مقابلے میں اہمیت اور عظمت حاصل ہے۔ قرآن

میں ارشاد ہوا ہے: **وَلَذِكْرُ اللَّهِ أَكْبَرُ** (العنکبوت: ۴۵) ”اللہ کی یاد بہت بڑی چیز ہے۔“ اسلام میں اونچے سے اونچے اعمال کی روح اور غایت، ذکر اللہ ہی ہے۔ مثلاً نماز کے بارے میں ارشاد ہوا ہے: **أَقِمِ الصَّلَاةَ لِذِكْرِي** (طہ: ۱۳) ”میری یاد کے لیے نماز قائم کرو۔“ جہاد کے بارے میں فرمایا گیا ہے۔ **يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ** (الأنفال: ۴۵) ”اے ایمان والو! جب کسی گروہ سے تمہاری مدبھیر ہو تو (لڑائی میں) جمے رہو اور کثرت سے اللہ کو یاد کرو۔ شاید تم کامیاب ہو جاؤ۔“ کوئی بھی عمل ہو اس میں جان اللہ کی یاد سے ہی پڑتی ہے۔

حضرت ابو درداءؓ کہتے ہیں کہ آپؐ نے فرمایا: **إِلَّا أَنْبَيْتُكُمْ بِخَيْرِ أَعْمَالِكُمْ وَ أَذْكَاهَا عِنْدَ مَلِيكِكُمْ وَ أَرْغَبَهَا فِي دَرَجَاتِكُمْ وَ خَيْرَ لَكُمْ مِنْ إِنْفَاقِ الذَّهَبِ وَ الْوَرَقِ وَ خَيْرَ لَكُمْ مِنْ أَنْ تَلْقَوْا عَدُوَّكُمْ فَتَضْرِبُوا أَعْنَاقَهُمْ وَ يَضْرِبُوا أَعْنَاقَكُمْ قَالُوا: بَلَى، قَالَ: ذِكْرُ اللَّهِ۔** ”کیا میں تمہیں بتاؤں۔ تمہارے وہ اعمال جو بہترین اور پاکیزہ ہیں تمہارے بادشاہ کے نزدیک، اور بلند ہیں تمہارے درجات میں اور تمہارے لیے بہتر ہیں سونا اور چاندی خرچ کرنے سے اور تمہارے لیے بہتر ہیں اس سے کہ تمہاری اپنے دشمن سے مدبھیر ہو اور تم ان کی گردنیں مارو اور وہ تمہاری گردنیں ماریں۔ صحابہؓ نے عرض کیا کہ ہاں یا رسول اللہ! آپؐ نے فرمایا: ”وہ اللہ کا ذکر ہے۔“ یعنی انفاق اور جہاد وغیرہ سے ذکر اللہ کا درجہ بڑھا ہوا ہے۔ (مالک، احمد، ترمذی، ابن ماجہ)

(۲) **وَعَنْ أَبِي هُرَيْرَةَ قَالَ: كَانَ رَسُولُ اللَّهِ ﷺ يَسِيرُ فِي طَرِيقَةِ مَكَّةَ فَمَرَّ عَلَى جَبَلٍ يُقَالُ لَهُ جُمُذَانُ، فَقَالَ سِيرُوا هَذَا جُمُذَانُ سَبَقَ الْمُفْرِدُونَ، قَالُوا وَمَا الْمُفْرِدُونَ يَا رَسُولَ اللَّهِ؟ قَالَ الذَّاكِرُونَ اللَّهَ كَثِيرًا وَالذَّاكِرَاتِ۔** (مسلم) ترجمہ: حضرت ابو ہریرہؓ فرماتے ہیں کہ رسول اللہ ﷺ مکہ کے راستے پر جا رہے تھے۔ آپؐ ایک پہاڑ پر سے گزر رہے تھے جسے جمذان کہتے تھے۔ آپؐ نے فرمایا: چلو یہ جمذان ہے ”مفردون“ سبقت لے گئے۔ لوگوں نے عرض کیا: یا رسول اللہ یہ ”مفردون“ کون لوگ ہیں؟ آپؐ نے فرمایا: ”اللہ کا کثرت سے ذکر کرنے والے مرد اور کثرت سے ذکر کرنے والی عورتیں۔“

تشریح: جمذان ایک پہاڑ کا نام ہے جو مدینے کے قریب ایک روز کی مسافت پر ہے۔ اس

کے پاس کوئی دوسرا پہاڑ نہیں ہے۔ اس پہاڑ کو دیکھ کر آپؐ نے ایک بڑی چیز کی ترغیب دی یعنی جس طرح یہ پہاڑ تنہا ہے اسی طرح خدا کو یاد کرنے والے لوگ بھی تنہا ہوتے ہیں جب وہ رات کی تنہائیوں میں خدا کو یاد کر رہے ہوتے ہیں۔

”مفردون“ کے لغوی معنی ہیں اپنے کو سب سے الگ، اکیلا اور ہلکا پھلکا کر لینے والے۔ اس سے مراد وہ لوگ ہیں جن کی روح کی غذا خدا کی یاد ہے جو سب طرف سے کٹ کر ایک خدا کے ہو گئے ہوں، جن کا قبلہ مقصود خوشنودی رب کے سوا کوئی دوسری چیز نہیں، لغو اور لالچ یعنی کاموں سے جنھوں نے اپنے کو آزاد کر لیا ہو۔ یہی مقام تفرید ہے۔ اسی کو قرآن کریم نے ”تبتل“ سے تعبیر کیا ہے جیسا کہ ارشاد ہوا ہے۔ **وَاذْكُرْ اسْمَ رَبِّكَ وَتَبَتَّلْ إِلَيْهِ تَبْتِلًا** ”اور اپنے رب کا نام لو اور سب کچھ چھوڑ کر اسی کی طرف لگ جاؤ۔“

ترمذی میں ہے کہ آپؐ نے فرمایا کہ ”مفردون“ وہ ہیں جو خدا کی یاد کے حریص اور اس پر فدا ہیں۔ یاد الہی ان کے گناہوں کے بوجھ کو اتار ڈالے گی اور وہ قیامت میں ہلکے پھلکے ہو کر آئیں گے۔

(۳) **وَعَنْ عَبْدِ اللَّهِ بْنِ بُسْرِ قَالَ: جَاءَ أَغْرَابِي إِلَى النَّبِيِّ ﷺ فَقَالَ أَيُّ النَّاسِ خَيْرٌ؟ فَقَالَ طُوبَى لِمَنْ طَالَ عُمْرُهُ وَحَسُنَ عَمَلُهُ، قَالَ: يَا رَسُولَ اللَّهِ! أَيُّ الْأَعْمَالِ أَفْضَلُ؟ قَالَ: أَنْ تَفَارِقَ الدُّنْيَا وَلِسَانُكَ رَطْبٌ مِّنْ ذِكْرِ اللَّهِ.**

(احمد، ترمذی)

ترجمہ: حضرت عبد اللہ بن بسرؓ کہتے ہیں کہ ایک اعرابی رسول اللہ ﷺ کی خدمت میں آیا اور عرض کیا: کون سا آدمی بہتر ہے؟ آپؐ نے فرمایا: مسرت (اور خوشخبری) اس کے لیے جس نے لمبی عمر پائی اور اچھے کام کیے۔ اس نے عرض کیا: یا رسول اللہ! کون سا عمل بہتر ہے۔ فرمایا: ”یہ کہ تو دنیا سے اس حال میں جدا ہو کہ تیری زبان اللہ کے ذکر سے تر ہو۔“

تشریح: یعنی تو خدا کی یاد اور اس کے ذکر سے غافل نہ ہو۔ یہاں تک کہ تیری موت آجائے۔

(۴) **وَعَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِنَّ اللَّهَ يَقُولُ أَنَا مَعَ عَبْدِي إِذَا ذَكَرَنِي وَتَحَوَّكْتُ بِي شَفَاتًا.**

(بخاری)

ترجمہ: حضرت ابو ہریرہؓ کہتے ہیں کہ رسول اللہ ﷺ نے فرمایا: ”اللہ فرماتا ہے: میں اپنے بندے کے ساتھ ہوں جب وہ مجھے یاد کرتا ہے اور اس کے دونوں ہونٹ میرے ذکر سے حرکت کرتے ہیں۔“

تشریح: یعنی کوئی بندہ مجھے یاد کرتا ہے تو اسے میری معیت، میرا قرب اور میرا تعاون حاصل ہوتا ہے۔ میں اپنے ایسے بندے کی طرف سے غافل نہیں ہوتا۔

(۵) وَ عَنْ أَبِي هُرَيْرَةَ وَ أَبِي سَعِيدٍ قَالَ: قَالَ رَسُولُ اللَّهِ ﷺ: لَا يَقَعُدُ قَوْمٌ يَذْكُرُونَ اللَّهَ إِلَّا أَحَفَّتْهُمُ الْمَلَائِكَةُ وَ غَشِيَتْهُمُ الرَّحْمَةُ وَ نَزَلَتْ عَلَيْهِمُ السَّكِينَةُ وَ ذَكَرَهُمُ اللَّهُ فِيمَنْ عِنْدَهُ۔ (مسلم)

ترجمہ: ابو ہریرہؓ اور ابوسعیدؓ سے روایت ہے کہ رسول اللہ ﷺ نے فرمایا: ”جب بھی لوگ اللہ کا ذکر کرتے ہیں تو لازماً فرشتے انھیں گھیر لیتے ہیں اور رحمت ان پر چھا جاتی ہے اور ان پر سکینت نازل ہوتی ہے اور اللہ ان (فرشتوں) میں ان کا ذکر کرتا ہے جو اس کے قریب ہیں۔“

تشریح: بعض روایتوں سے معلوم ہوتا ہے کہ خدا کی جانب سے کچھ فرشتے اسی کام کے لیے مقرر ہیں کہ وہ ان لوگوں کی تلاش میں رہیں جو خدا کا ذکر کرتے ہوں۔ جب وہ کسی جگہ ذکر کرنے والوں کو پالیتے ہیں تو اپنے ساتھیوں کو پکارتے ہیں کہ آؤ جس چیز کی ہمیں تلاش تھی وہ یہاں موجود ہے۔ پھر وہ ذکر کرنے والوں کو اپنے پروں سے ڈھک لیتے ہیں اور آسمان دنیا تک پھیل جاتے ہیں۔ خدا کا ذکر کرنے والوں کو خدا کی رحمت گھیر لیتی ہے۔ وہ خدا کی خصوصی رحمت کے مستحق

ہو جاتے ہیں اور خدا انھیں اطمینان اور سکون کی دولت سے نوازتا ہے، شبہات اور ترددات انھیں نہیں ستاتے، انھیں کامل یقین اور طمانیت حاصل ہوتی ہے۔ یہ ان کے لیے خدا کی طرف سے خصوصی عطیہ ہوتا ہے۔ قرآن کریم میں بھی اس خصوصی نعمت کا ذکر فرمایا گیا ہے۔ دیکھیے سورۃ التوبہ: ۲۶-۱۱ فتح: ۲۶، ۴۔

بندے کے لیے یہ کتنے بڑے شرف کی بات ہے کہ اس کا رب اپنے یاد کرنے والے کا ذکر اپنے مقرب فرشتوں کے درمیان فرمائے۔

(۶) وَ عَنْ ابْنِ عُمَرَ قَالَ: قَالَ رَسُولُ اللَّهِ ﷺ: لَا تُكْثِرُوا الْكَلَامَ بِغَيْرِ ذِكْرِ

اللّٰهُ فَإِنَّ كَثْرَةَ الْكَلَامِ بِغَيْرِ ذِكْرِ اللّٰهِ قَسْوَةٌ لِلْقَلْبِ وَإِنْ أَبْعَدَ النَّاسُ مِنَ اللّٰهِ الْقَلْبُ الْقَاسِيُ۔ (ترمذی)

ترجمہ: حضرت عبداللہ بن عمرؓ سے روایت ہے کہ رسول اللہ ﷺ نے فرمایا: ”اللہ کے ذکر کے بغیر زیادہ بات نہ کیا کرو کیونکہ بغیر اللہ کے ذکر کے کلام کی کثرت دل کے لیے قساوت ہے اور لوگوں میں اللہ سے زیادہ دور وہ شخص ہے جس کے دل میں قساوت ہے۔“

تشریح: سوز و گداز، نرمی اور لطافتِ احساس درحقیقت دل کے بنیادی اوصاف ہیں۔ ان اوصاف کو باقی رکھنے اور انھیں نشوونما دینے کے لیے ضروری ہے کہ آدمی خدا کی یاد سے کبھی غافل نہ ہو۔ اس کی گفتگو میں خدا کے ذکر سے خالی نہ ہوں۔ آدمی کا دل اس کے ہر قول و عمل کے اثر کو قبول کرتا رہتا ہے۔ اگر کوئی شخص خدا سے غافل ہو کر اس کے ذکر کے بغیر کثرت سے زبان چلاتا رہے گا تو اس کے دل پر لازماً برا اثر پڑے گا۔ جس کا دل سخت اور بے نور ہو جائے وہ خدا کی عنایات کا کیسے مستحق ہو سکتا ہے۔ آدمی کے لیے ضروری ہے کہ وہ اپنی گفتگوؤں میں خدا کے ذکر کو شامل رکھے۔

(۷) وَ عَنْ أَبِي هُرَيْرَةَ قَالَ: قَالَ رَسُولُ اللّٰهِ ﷺ: مَنْ قَعَدَ مَقْعَدًا لَمْ يَذْكُرِ اللّٰهُ فِيهِ كَانَتْ عَلَيْهِ مِنَ اللّٰهِ تَبَرَةٌ وَ مَنْ اضْطَجَعَ مُضْجَعًا لَا يَذْكُرُ اللّٰهُ فِيهِ كَانَتْ عَلَيْهِ مِنَ اللّٰهِ تَبَرَةٌ۔ (ابوداؤد)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جس شخص نے ایک نشست ایسی گزاری جس میں اس نے اللہ کو یاد نہ کیا اس پر اللہ کی طرف سے تباہی مسلط ہوگی اور جو شخص کہیں لیٹا اور اس میں اس نے خدا کو یاد نہیں کیا اس پر خدا کی طرف سے تباہی مسلط ہوگی۔“

تشریح: مطلب یہ ہے کہ خدا سے غافل ہونا اپنی حقیقت کے لحاظ سے تباہی و بربادی کے سوا اور کچھ نہیں ہے۔ جو شخص خدا کی یاد سے غافل ہو گیا وہ گویا لٹ گیا۔ مومن کی زندگی کی ساری رونق اور بہار خدا کے ذکر اور اس کی یاد سے ہے۔ خدا کے خوف اور اس کی یاد اور محبت سے وہ اپنے دل کو معمور رکھتا ہے۔ اس کی عظمت کا احساس اس کو ہر وقت باادب رکھتا ہے اور اس کی محبوبیت اسے ہر وقت اپنی طرف متوجہ رکھتی ہے۔ خدا کو بھول جانے کا مطلب اس کے سوا اور کیا ہو سکتا ہے کہ

آدمی نے اپنی متاع عزیز کو کھو دیا۔ اس نے اپنے چمن زار کو اجاڑ دیا۔ آج اگر اسے اس کا احساس نہیں ہوتا ہے تو کل قیامت میں اسے اس کا احساس یقیناً ہوگا۔ اس وقت وہ کہے گا: کاش وہ زندگی کے کسی بھی لمحہ کو ضائع نہ کرتا تو کتنا اچھا ہوتا!

(۸) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ مَا مِنْ قَوْمٍ يَقُومُونَ مِنْ مَجْلِسٍ لَا يَذْكُرُونَ اللَّهَ فِيهِ إِلَّا قَامُوا عَنْ مِثْلِ حِقْفَةِ حِمَارٍ وَ كَانَ عَلَيْهِمْ حَسْرَةٌ يَوْمَ الْقِيَامَةِ.

(ابوداؤد حاکم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”جو لوگ کسی ایسی مجلس سے اٹھیں جس میں انھوں نے اللہ کو یاد نہیں کیا تو گو یا یہ لوگ مردار گدھے کی نعش چھوڑ کر اٹھے ہیں اور یہ ان کے لیے قیامت کے روز حسرت ہوگی۔“

تشریح: مطلب یہ ہے کہ خدا کی یاد اور اس کے ذکر کے بغیر اگر کوئی مجلس برخواست ہوگئی تو گو یا آدمی محسوس و وحشت کے مقام کے سوا کسی دوسری جگہ سے نہیں اٹھا ہے۔ اس نے وہاں سے اپنے لیے حسرت سمیٹی ہے۔ فرحت اور مسرت کا سامان نہیں کیا ہے۔

(۹) وَ عَنْ أَبِي مُوسَى أَنَّ النَّبِيَّ ﷺ قَالَ: مَثَلُ الَّذِي يَذْكُرُ رَبَّهُ وَالَّذِي لَا يَذْكُرُ مَثَلُ الْحَيِّ وَالْمَيِّتِ.

(بخاری و مسلم)

ترجمہ: حضرت ابو موسیٰؓ سے روایت ہے کہ نبی ﷺ نے فرمایا: ”جو شخص اپنے رب کو یاد کرتا ہے اور جو یاد نہیں کرتا ان کی مثال زندہ اور مردہ کی سی ہے۔“

تشریح: اس حدیث میں ایک عظیم حقیقت کا اظہار فرمایا گیا ہے۔ اس حدیث سے معلوم ہوا کہ خدا کی یاد اور اس کا ذکر ہی حقیقی زندگی ہے۔ خدا سے غافل شخص زندگی سے محروم ہے۔ خدا ہی زندگی کا سرچشمہ ہے۔ اسی کی یاد سے آدمی کو حقیقی زندگی میسر آتی ہے۔ حقیقی زندگی اس کے سوا اور کیا ہے کہ آدمی اپنے خدا کو پالے اور دل و جان سے اس سے محبت کرنے لگے۔ انبیاء جس ہدایت سے سرفراز ہوتے ہیں وہ اسی زندگی کی طرف رہنمائی کرتی ہے۔ توریت میں ہے: ”انسان صرف روٹی سے نہیں جیتا بلکہ اس کلمہ سے جیتا ہے جو خداوند کی طرف سے آتا ہے۔“ یعنی خدا کے نازل کردہ احکام کے ذریعہ سے ہی آدمی حقیقی زندگی سے آشنا ہو سکتا ہے۔ انجیل برناباس کا یہ فقرہ کتنا قابلِ قدر ہے ”بدن کھانے سے جیتا ہے۔ اور نفس علم و محبت سے زندگی پاتا ہے۔“ (۱۱:۱۰۶) یوحنا

کی انجیل میں ہے: ”خدا کی روٹی وہ ہے جو آسمان سے اتر کر دنیا کو زندگی بخشی ہے۔“ (۲۷:۶)
 حضرت مسیحؑ دعا فرماتے ہیں: ”ہماری روز کی روٹی (Daily Bread) ہمیں روز دیا کر۔“ (متی: ۶: ۱۱)
 حضرت مسیحؑ تمثیلوں میں باتیں کرتے تھے۔ روٹی سے ان کی مراد یہاں وہی چیز ہے جس سے آدمی کو حقیقی زندگی میسر آتی ہے۔

قرآن کریم میں ارشاد ہے: اَوْ مَنْ كَانَ مَبْنًى فَاَحْيَيْنَاهُ وَجَعَلْنَا لَهُ نُورًا يَمْشِي بِهٖ فِي النَّاسِ كَمَنْ مَّثَلُ فِي الظُّلُمَاتِ لَيْسَ بِخَارِجٍ مِّنْهَا (الانعام: ۱۲۲) ”کیا وہ شخص جو مردہ تھا پھر ہم نے اس کو زندگی بخشی اور اس کے لیے روشنی کر دی جس کو لیے ہوئے وہ لوگوں میں چلتا پھرتا ہے وہ اس شخص کی طرح ہو سکتا ہے جو تاریکیوں میں پڑا ہوا ہو، ان سے نکلنے والا ہی نہ ہو۔“ اس آیت سے بھی معلوم ہوا کہ اہل ایمان کو جو زندگی حاصل ہوتی ہے غیر اہل ایمان اس سے محروم ہوتے ہیں۔

خدا کا ذکر اور اس کی تسبیح و تحمید چونکہ حقیقی حیات کا سبب بلکہ انسان کے لیے ان کو عین حیات کی حیثیت حاصل ہے، اسی لیے جنت کی زندگی میں خاص طور سے یہ چیز اہل جنت کو غذائے روحانی کے طور پر ٹھیک اسی طرح حاصل ہوگی جس طرح کہ بلا کسی زحمت اور تکلیف کے ہم سانس لیتے ہیں۔ سانس لینے کے عمل میں دوسری کوئی چیز خارج اور مانع بھی نہیں ہوتی۔ ہم کوئی بھی کام کر رہے ہوتے ہیں سانس کا عمل برابر جاری رہتا ہے، ٹھیک اسی طرح تسبیح و تحمید میں کوئی بھی چیز رکاوٹ نہیں بنے گی۔ حدیث کے الفاظ یہ ہیں: يُلْهَمُونَ التَّسْبِيحَ وَالتَّحْمِيدَ كَمَا تُلْهَمُونَ النَّفْسَ (مسلم، ابوداؤد عن جابر) ”اہل جنت کو تسبیح اور تحمید کا الہام ہوتا رہے گا جیسے سانس کا الہام ہوتا ہے۔“

ایک حدیث میں ہے کہ آپؐ نے فرمایا: ”اگر میں ان لوگوں کے ساتھ بیٹھوں جو فجر کی نماز سے طلوع آفتاب تک اللہ کا ذکر کرتے ہیں تو یہ مجھے اولادِ اسماعیلؑ میں سے چار غلاموں کو آزاد کرنے سے بھی زیادہ محبوب ہے اور اگر میں ان لوگوں کے ساتھ بیٹھوں جو عصر کی نماز سے غروب آفتاب تک اللہ کا ذکر کرتے ہیں تو یہ مجھے چار غلام آزاد کرنے سے زیادہ محبوب ہے۔“ (ابوداؤد) اس سے اندازہ کیا جاسکتا ہے کہ ذکر آپؐ کے لیے محض ایک فریضہ کی حیثیت نہیں رکھتا بلکہ آپؐ کے نزدیک اسے محبوب ترین شے اور غذائے روح ہونے کی حیثیت حاصل ہے۔

ذکر کے بعض پاکیزہ کلمات

(۱) عَنْ سَمُرَةَ بْنِ جُنْدَبٍ قَالَ: قَالَ رَسُولُ اللَّهِ ﷺ: أَفْضَلُ الْكَلَامِ أَرْبَعٌ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ۔ (مسلم)

ترجمہ: سمرہ بن جندبؓ سے روایت ہے کہ رسول اللہ ﷺ نے فرمایا: ”تمام کلموں میں یہ چار افضل ہیں: سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ اور اللَّهُ أَكْبَرُ۔“

تشریح: ”سبحان اللہ“ یہ کلمہ تسبیح ہے۔ اس تسبیح کا مقصود خدا کی عظمت اور برتری کا اقرار و اظہار ہے۔ قرآن کریم نے اپنی سات سورتوں کو کلمہ تسبیح سے شروع کیا ہے جیسے سورۃ الحمد یا اس آیت سے شروع ہوتی ہے۔ سَبِّحْ لِلَّهِ مَا فِي السَّمٰوٰتِ وَالْاَرْضِ وَهُوَ الْعَزِيزُ الْحَكِيمُ۔ ”اللہ کی تسبیح کی ہر اس چیز نے جو آسمانوں اور زمین میں ہے اور وہ غالب اور حکمت والا ہے۔“ ایسا کلمہ جس سے خدا کی برتری اور عظمت کا اظہار ہو، ظاہر ہے، حقیقت کی نگاہ میں وہ ایک افضل اور بہترین کلمہ قرار پائے گا۔

”الحمد للہ“ (حمد اللہ کے لیے ہے) کلمہ تحمید ہے یعنی خدا کی حمد و ستائش کا کلمہ ہے۔ قرآن کریم کا افتتاح کلمہ تحمید ہی سے ہوا ہے۔ کسی بندے کے لیے اس سے بڑھ کر اور کون سا شرف ہو سکتا ہے کہ اس کی زبان سے اپنے رب کی حمد و ستائش کا کلمہ ادا ہو۔ خدا کی دی ہوئی نعمتوں اور اس کے احسانات کی شکر گزاری کا بھی اس سے بہتر طریقہ دوسرا نہیں ہو سکتا کہ ہم دل اور زبان سے اس کی خوبیوں اور کمالات کا اعتراف کریں۔ اسی لیے حضور ﷺ نے فرمایا: الْحَمْدُ رَأْسُ الشُّكْرِ۔ پھر کلمہ تحمید کو دعا بھی فرمایا گیا ہے، چنانچہ حدیث میں ہے: أَفْضَلُ الدُّعَاءِ الْحَمْدُ لِلَّهِ بظاہر اس کلمہ میں طلب و سوال نہیں ہے لیکن حمد و شکر پر اللہ کا وعدہ ہے کہ وہ بندہ پر مزید نوازش فرمائے گا۔ (سورۃ ابراہیم: ۷) اس لیے اس کلمہ کو ایک بہترین دعا بھی کہا جاسکتا ہے۔ علاوہ ازیں جس طرح مجر اللہ کی یاد کو ذکر نہیں کہتے جب تک کہ اس کے ساتھ اللہ کی محبت نہ ہو ٹھیک اسی طرح محض اللہ کی تعریف کا نام حمد نہیں ہے، اس کے ساتھ محبت الہی کا ہونا بھی ضروری ہے۔ ملاحظہ ہو الفوائد لابن القیم ص ۱۸۳ اور محبت، طلب کی بہترین قسموں میں سے ہے۔

کلمہ حمد کی فضیلت اور اہمیت کا اندازہ اس سے بھی کیا جاسکتا ہے کہ کائنات کی ہر شے

خدا کی حمد و ستائش میں لگی ہوئی ہے۔ (سورۃ بنی اسرائیل: ۴۴) مخلیق کائنات اور کائنات کے ہر قانون سے خدا کے جمال و کمال ہی کا اظہار ہوتا ہے۔ اہل جنت کی بھی آخری پکار کلمہ تحمید ہوگا (سورۃ یونس: ۱۰)

لَا إِلَهَ إِلَّا اللَّهُ” اللہ کے سوا کوئی الٰہ نہیں“ یہ کلمہ توحید ہے۔ یہ کلمہ اس حقیقت کا اظہار ہے کہ خدا کے سوا دوسرا کوئی خدا اور خدا کی صفت سے متصف نہیں، اس کے سوا جو ہیں اسی کی مخلوق اور بندے ہیں۔ خدا کے سوا کوئی نہیں جس کو حاکم مطلق اور معبود تسلیم کیا جائے۔ آدمی کا فرض ہے کہ وہ ایک خدا کا بندہ بن کر رہے۔ اپنے جذباتِ عبودیت کو اسی کے حضور میں پیش کرے۔ خدا کے سوا کوئی ایسی ہستی نہیں ہے جس کو آدمی اپنا معبود، اپنی تمام تر آرزوؤں کا مرکز اور اپنا حاکم و آقا بنائے۔ توحید کی تعلیم پچھلی کتابوں میں بھی ملتی ہے مثلاً: ”سن اے بنی اسرائیل! خداوند ہمارا خدا ایک ہی خداوند ہے۔ تو اپنے سارے دل اور اپنی ساری جان اور ساری طاقت سے خداوند اپنے خدا سے محبت رکھ اور یہ باتیں جن کا حکم آج میں تجھے دیتا ہوں تیرے دل پر نقش رہیں اور تو ان کو اپنی اولاد کے ذہن نشین کرنا اور گھر بیٹھے اور راہ چلتے اور لیٹتے اور اٹھتے وقت ان کا ذکر کیا کرنا۔“ (استغاثہ: ۴-۹) ایک دوسری جگہ آیا ہے: ”تجھ کو کسی دوسرے معبود کی پرستش نہیں کرنی ہوگی۔ اس لیے کہ خداوند جس کا نام غیور ہے وہ خدائے غیور ہے بھی۔“ (خروج: ۳۴: ۱۳) ایک دوسری جگہ کہا گیا ہے: ”تو اپنے لیے کوئی تراشی ہوئی مورت نہ بنانا نہ کسی چیز کی صورت بنانا جو آسمان یا زمین پر یا زمین کے نیچے پانی میں ہے۔ تو ان کے آگے سجدہ نہ کرنا اور نہ ان کی عبادت کرنا کیونکہ میں خداوند تیرا خدا غیور خدا ہوں“ (خروج: ۲۰: ۵۴)

اللہ اکبر (اللہ سب سے بڑا ہے) یہ کلمہ تکبیر ہے۔ اس کلمہ سے خدا کی بڑائی کا اظہار مطلوب ہے۔ سب خدا کی مخلوق ہیں۔ خدا سے بڑی ہستی کسی کی نہیں ہے۔ یہ چاروں کلمات سبحان اللہ، الحمد للہ، لَا إِلَهَ إِلَّا اللَّهُ، اللَّهُ أَكْبَرُ اپنی نوعیت کے لحاظ سے اللہ کی حمد و ثنا پر مشتمل ہیں اور خدا کی عظمت و جلال اور اس کی توحید کا جامع اظہار ہیں۔ یہی وجہ ہے کہ حدیثوں میں ان کلموں کی بڑی فضیلت بیان ہوئی ہے بلکہ یہاں تک بیان فرمایا گیا ہے کہ جنت چٹیل میدان ہے اس کے درخت اور باغات یہی کلمات ہیں۔

ایک روایت میں ہے کہ آپؐ نے فرمایا: لَا إِلَهَ إِلَّا اللَّهُ وَالْحَمْدُ لِلَّهِ وَلَا

إِلَهَ إِلَّا اللَّهُ وَاللَّهُ أَكْبَرُ أَحَبُّ إِلَيَّ مِمَّا طَلَعَتْ عَلَيْهِ الشَّمْسُ (مسلم) ”میرا سبحان اللہ واللہ الحمد اللہ ولا الہ الا اللہ واللہ اکبر کہنا میرے نزدیک ان سب چیزوں سے زیادہ محبوب ہے جن پر سورج طلوع ہوتا ہے (یعنی دنیا اور اس کی ساری چیزوں سے محبوب یہ کلمات ہیں)“

(۲) وَ عَنْ أَنَسٍ أَنَّ رَسُولَ اللَّهِ ﷺ مَرَّ عَلَى شَجَرَةٍ يَابِسَةِ الْوَرْقِ فَصَرَبَهَا بِعَصَاهُ فَتَنَاقَرُ الْوَرْقُ فَقَالَ: إِنَّ الْحَمْدَ لِلَّهِ وَ سُبْحَانَ اللَّهِ وَلَا إِلَهَ إِلَّا اللَّهُ وَاللَّهُ أَكْبَرُ تَسَاقُطُ ذُنُوبُ الْعَبْدِ كَمَا يَتَسَاقُطُ وَرَقُ هَذِهِ الشَّجَرَةِ۔ (ترمذی)

ترجمہ: حضرت انسؓ سے روایت ہے کہ رسول اللہ ﷺ ایک ایسے درخت کے پاس سے گزرے جس کے پتے خشک تھے۔ آپؐ نے اس پر اپنا عصا مارا تو پتے جھڑ پڑے۔ آپؐ نے فرمایا: الْحَمْدُ لِلَّهِ، سُبْحَانَ اللَّهِ، لَا إِلَهَ إِلَّا اللَّهُ، اللَّهُ أَكْبَرُ گناہوں کو اسی طرح جھاڑ دیتے ہیں جس طرح اس درخت کے پتے جھڑتے ہیں۔“

تشریح: آدمی اگر شعور کے ساتھ ان کلمات کو پڑھے تو اس کے فکر و عمل میں عظیم انقلاب برپا ہو سکتا ہے اور اس کی ساری خطاؤں اور غفلتوں کی تلافی ہو سکتی ہے۔ آدمی کی زندگی کو بدلنے اور اس کو پاکیزگی بخشنے کے لیے یہ کلمات کافی ہیں۔

(۳) وَ عَنْ أَبِي ذَرٍّ قَالَ: سَمِعْتُ رَسُولَ اللَّهِ ﷺ: أَيُّ الْكَلَامِ أَفْضَلُ؟ قَالَ: مَا أَصْطَفَى اللَّهُ لِمَلَائِكَتِهِ ”سُبْحَانَ اللَّهِ وَ بِحَمْدِهِ“۔ (مسلم)

ترجمہ: حضرت ابو ذرؓ سے روایت ہے کہ رسول اللہ ﷺ سے دریافت کیا گیا کہ کون سا کلام افضل ہے؟ فرمایا: ”جس کو اللہ نے اپنے فرشتوں کے لیے منتخب فرمایا ہے۔ یعنی ”سُبْحَانَ اللَّهِ وَ بِحَمْدِهِ“۔

تشریح: سُبْحَانَ اللَّهِ وَ بِحَمْدِهِ (ہم اللہ کی تسبیح اور حمد بیان کرتے ہیں) کا مطلب وہی ہے جو سبحان اللہ واللہ الحمد اللہ کا ہے۔ اس کلمہ کی معنوی عظمت و اہمیت کے پیش نظر اس کو بہترین کلمات میں شمار فرمایا گیا اور اس کو خاص طور سے فرشتوں کا وظیفہ قرار دیا گیا۔ ایک روایت میں تو یہاں تک آتا ہے کہ جس شخص نے روزانہ سو دفعہ ”سبحان اللہ و الحمد“ کہا اس کی خطائیں معاف کر دی جائیں گی اگرچہ وہ سمندر کے جھاگ کے برابر ہوں۔ شعور کے ساتھ جو شخص دن میں کئی بار اس

پاکیزہ کلمہ کو پڑھے گا، یہ ممکن نہیں کہ یہ کلمہ اس کی زندگی پر اثر انداز نہ ہو اور اس کی سیرت کو بدل کر نہ رکھ دے۔

(۴) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: كَلِمَتَانِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ حَبِيبَتَانِ إِلَى الرَّحْمَنِ: سُبْحَانَ اللَّهِ وَ بِحَمْدِهِ سُبْحَانَ اللَّهِ الْعَظِيمِ۔ (بخاری، مسلم، ترمذی)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”دو کلمے ہیں زبان پر ہلکے پھلکے، میزان میں بہت بھاری، خداوند مہربان کو بہت پیارے ہیں: سُبْحَانَ اللَّهِ وَ بِحَمْدِهِ سُبْحَانَ اللَّهِ الْعَظِيمِ۔“

تشریح: یہ کلمے اللہ کو بہت ہی پسند ہیں۔ یہ کلمے نیکی کے پلڑے کو بہت زیادہ جھکانے والے ہوں گے اور پھر ان تمام خوبیوں کے باوجود نہ ان کلموں کو پڑھنا کچھ مشکل ہے اور نہ ان کو یاد رکھنا کوئی دشوار کام ہے۔

(۵) وَ عَنْ ابْنِ عَبَّاسٍ قَالَ: قَالَ رَسُولُ اللَّهِ ﷺ: أَوَّلُ مَنْ يُدْعَى إِلَى الْجَنَّةِ يَوْمَ الْقِيَمَةِ الَّذِينَ يَحْمَدُونَ اللَّهَ فِي السَّرَّاءِ وَالضَّرَّاءِ۔ (البیہقی فی شعب الایمان)

ترجمہ: حضرت ابن عباسؓ سے روایت ہے کہ رسول اللہ ﷺ نے فرمایا: ”جن کو سب سے پہلے قیامت کے دن جنت کی طرف بلایا جائے گا وہ، وہ لوگ ہوں گے جو خوشی اور تکلیف و غم ہر حالت میں خدا کی حمد کرتے ہیں۔“

(۶) وَ عَنْ عَبْدِ اللَّهِ بْنِ عَمْرٍو قَالَ: قَالَ رَسُولُ اللَّهِ ﷺ: الْحَمْدُ رَأْسُ الشُّكْرِ مَا شَكَرَ اللَّهُ عَبْدٌ لَا يَحْمَدُهُ۔ (البیہقی)

ترجمہ: حضرت عبد اللہ بن عمروؓ کہتے ہیں کہ رسول اللہ ﷺ نے فرمایا: ”حمد بنیاد ہے شکر کی۔ جس بندے نے خدا کی حمد و ستائش نہیں کی، اس نے شکر ادا نہیں کیا۔“

(۷) عَنْ مَعَاذِ بْنِ أَنَسٍ قَالَ: قَالَ النَّبِيُّ ﷺ: إِنَّ اللَّهَ لَيَرْضَى عَنِ الْعَبْدِ أَنْ يَأْكُلَ الْأَكْلَةَ فَيَحْمَدُهُ عَلَيْهَا أَوْ يَشْرَبَ الشَّرْبَةَ فَيَحْمَدُهُ عَلَيْهَا۔ (مسلم، ترمذی)

ترجمہ: حضرت معاذ بن انسؓ سے روایت ہے کہ نبی ﷺ نے فرمایا: ”خدا ایسے بندے سے خوش رہتا ہے جو کھانا کھا کر خدا کی حمد کرے اور پانی پی کر خدا کی حمد و ستائش کرے۔“

(۸) وَ عَنْ أَبِي مُوسَى الْأَشْعَرِيِّ قَالَ قَالَ لِي رَسُولُ اللَّهِ ﷺ: أَلَا أَذْلكَ عَلَى كَلِمَةٍ مِّنْ كُنُوزِ الْجَنَّةِ؟ فَقُلْتُ: بَلَى، فَقَالَ: لَا حَوْلَ وَلَا قُوَّةَ إِلَّا بِاللَّهِ.

(مسلم بخاری)

ترجمہ: حضرت ابو موسیٰ اشعریٰ بیان کرتے ہیں کہ مجھ سے رسول اللہ ﷺ نے فرمایا: ”میں تمہیں وہ کلمہ بتاؤں جو جنت کے خزانوں میں سے ہے؟“ میں نے عرض کیا۔ ہاں، ضرور بتائیے۔ آپ نے فرمایا: ”لَا حَوْلَ وَلَا قُوَّةَ إِلَّا بِاللَّهِ۔“

تشریح: لَا حَوْلَ وَلَا قُوَّةَ إِلَّا بِاللَّهِ ”ایک حالت کا دوسری حالت میں بدلنا اور اس کی قوت ماننا اللہ کی مدد کے بغیر ممکن نہیں۔“ خدا کی مدد شامل حال نہ ہو تو کسی تدبیر سے انسان برائیوں اور گناہوں سے محفوظ نہیں رہ سکتا اور اگر خدا اسے قوت و طاقت نہ دے تو انسان کے بس میں نہیں کہ وہ خدا کی طاعت و بندگی کا فریضہ انجام دے سکے۔ اس کلمہ کا حاصل یہ ہے کہ آدمی ساری قوتوں کا سرچشمہ خدا ہی کو سمجھے۔ اپنی ذاتی قوت سے کوئی کسی چیز پر حاوی اور غالب نہیں ہو سکتا۔ اس کلمہ کو اگر شعور کے ساتھ پڑھا جائے تو آدمی پر اپنی بے چارگی۔ اور بے بسی متکشف ہوگی۔ غرور و تکبر ختم ہو جائے گا، اپنی ذات پر یا کسی دوسرے پر بھروسہ کرنے کے بجائے وہ ہمیشہ خدائے واحد پر بھروسہ رکھے گا۔ ایک روایت میں آیا ہے کہ بندہ یہ کلمہ پڑھتا ہے تو حق تعالیٰ فرماتا ہے: اَسْلَمَ عَبْدِي وَ اَسْتَسْلَمَ بِيْهِ ”میرا بندہ مطیع و فرماں بردار بن گیا، اس نے راہ تسلیم و رضا اختیار کر لی۔“

(۹) عَنْ أَبِي أَيُّوبَ الْأَنْصَارِيِّ عَنِ النَّبِيِّ ﷺ قَالَ: مَنْ قَالَ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَ هُوَ عَلَى كُلِّ شَيْءٍ قَدِيرٌ عَشْرَ مَرَّاتٍ كَانَ كَمَنْ أَخَذَ أَرْبَعَةَ أَنْفُسٍ مِّنْ وَلَدِ إِسْمَاعِيلَ.

(بخاری و مسلم)

ترجمہ: حضرت ابو ایوب انصاریٰ سے روایت ہے کہ نبی ﷺ نے فرمایا: ”جس نے دس بار لَا إِلَهَ إِلَّا اللَّهُ — كُلِّ شَيْءٍ قَدِيرٌ“ (اللہ کے سوا کوئی الہ نہیں، وہ اکیلا ہے اس کا کوئی شریک و سہم نہیں۔) بادشاہی اور فرماں روائی اسی کی ہے۔ وہی حمد و ستائش کا مستحق ہے اور وہ ہر چیز پر قدرت رکھتا ہے) پڑھا وہ اس شخص جیسا ہوگا جس نے حضرت اسماعیل کی اولاد سے چار غلام آزاد کیے۔“

تشریح: غلام آزاد کرنا یوں بھی بہت بڑا کارِ ثواب ہے اور اگر وہ غلام کسی پیغمبر کی اولاد میں ہوں تو انہیں آزاد کرنے کا جو اجر و ثواب ہوگا ظاہر ہے۔

(۱۰) وَ عَنْ أَبِي مَالِكٍ الْأَشْعَرِيِّ قَالَ: قَالَ رَسُولُ اللَّهِ ﷺ: الطُّهُورُ شَطْرُ الْإِيمَانِ، وَالْحَمْدُ لِلَّهِ تَمْلَأُ الْمِيزَانَ وَ سُبْحَانَ اللَّهِ وَالْحَمْدُ لِلَّهِ تَمْلَأُنِ أَوْ تَمْلَأُ مَا بَيْنَ السَّمَوَاتِ وَالْأَرْضِ۔ (مسلم)

ترجمہ: حضرت ابو موسیٰ اشعریؓ سے روایت ہے کہ رسول اللہ ﷺ نے فرمایا: ”پاکیزگی نصف ایمان ہے۔“ ”الحمد للہ“ میزان کو بھر دیتا ہے اور ”سبحان اللہ والحمد للہ“ آسمان وزمین کے درمیان کو بھر دیتے ہیں۔“

تشریح: یعنی صفائی ستھرائی ایمان کے تقاضوں میں ہے۔ انسان کا فرض ہے کہ وہ اپنے لباس اور جسم کو بھی نہیں بلکہ اپنے باطن کو بھی پاک و صاف رکھے، جس نے برے خیالات اور غلط عقائد سے اپنے کو محفوظ رکھا، اپنے ظاہر کو پاک و صاف رکھا اس نے گویا ایمان کی تکمیل کر لی۔

سبحان اللہ الحمد للہ ایسے پاکیزہ کلمات ہیں کہ ان کی برکات اور اجر و ثواب کی کوئی انتہا نہیں ہے۔

(۱۱) وَ عَنْ سَعْدِ بْنِ أَبِي وَقَّاصٍ قَالَ: جَاءَ أَغْرَابِيُّ إِلَى رَسُولِ اللَّهِ ﷺ: فَقَالَ عَلِمْنِي كَلَامًا أَقُولُهُ، قَالَ: قُلْ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ، اللَّهُ أَكْبَرُ كَبِيرًا، وَالْحَمْدُ لِلَّهِ كَثِيرًا وَ سُبْحَانَ اللَّهِ رَبِّ الْعَالَمِينَ، وَلَا حَوْلَ وَلَا قُوَّةَ إِلَّا بِاللَّهِ الْعَزِيزِ الْحَكِيمِ، قَالَ: فَهَؤُلَاءِ لِرَبِّي، فَمَا لِي؟ قَالَ: قُلِ اللَّهُمَّ اغْفِرْ لِي وَارْحَمْنِي وَاهْدِنِي وَارْزُقْنِي۔ (مسلم)

ترجمہ: حضرت سعد بن ابی وقاصؓ سے روایت ہے کہ ایک دیہاتی عرب رسول اللہ ﷺ کی خدمت میں حاضر ہوا اور عرض کیا (یا رسول اللہ) مجھے کسی ایسے کلام کی تعلیم دیجیے جسے میں پڑھا کروں۔ آپؐ نے فرمایا: کہو لَا إِلَهَ إِلَّا اللَّهُ — الْعَزِيزُ الْحَكِيمُ ”اللہ کے سوا کوئی الہ نہیں، وہ وحدہ لا شریک ہے۔ اللہ سب سے بڑا ہے، زیادہ سے زیادہ حمد و ستائش کا مستحق اللہ ہے۔ اللہ رب العالمین با عظمت ہے۔ کسی حالت کا بدلنا اور اس کی قوت۔“

عزت و غلبہ والا اور ذی حکمت ہے۔“ دیہاتی نے عرض کیا: یہ سب سے رب کے لیے ہوئے میرے لیے کیا ہے؟ آپؐ نے فرمایا: اللَّهُمَّ اغْفِرْ لِي — وَارْزُقْنِي ”اے اللہ! مجھے بخش دے، مجھ پر رحم فرما، مجھے ہدایت دے اور مجھے رزق عطا کر۔“

تشریح: مطلب یہ ہے کہ تم خدا کی حمد و ستائش کے ساتھ ساتھ اس سے اپنے لیے مغفرت و رحمت اور حلال رزق کی دعا بھی کر سکتے ہو۔ اس سے ظاہری و باطنی ہر طرح کی بھلائی اور خیر طلب کر سکتے ہو۔

(۱۲) وَ عَنْ سَالِمِ بْنِ عَبْدِ اللَّهِ عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا قَالَ كَانَ النَّبِيُّ ﷺ إِذَا قَفَلَ مِنَ الْحَجِّ أَوْ الْعُمْرَةِ وَلَا أَعْلَمُهُ إِلَّا قَالَ الْغَزْوُ يَقُولُ كُلَّمَا يَرْفَى عَلَى ثَنِيَّةٍ أَوْ قَفْذٍ كَبُرَ ثَلَاثًا ثُمَّ قَالَ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ. الْيَوْمَ تَأْتِيُونُ عَابِدُونَ سَاجِدُونَ لِرَبِّنَا حَامِدُونَ صَدَقَ اللَّهُ وَعْدَهُ وَ نَصَرَ عَبْدَهُ وَ هَزَمَ الْأَحْزَابَ وَحْدَهُ. (بخاری)

ترجمہ: حضرت سالم بن عبد اللہ حضرت عبد اللہ بن عمر رضی اللہ عنہما سے روایت کرتے ہیں کہ انھوں نے کہا کہ نبی ﷺ جب حج یا عمرہ سے واپس ہوتے اور میرا گمان ہے کہ انھوں نے جہاد سے واپسی کا نام لیا تھا تو آپؐ جب کسی اونچی پہاڑی یا ٹیلہ پر چڑھتے تو تین بار اللہ اکبر کہتے اور اس کے بعد فرماتے: ”اللہ کے سوا کوئی معبود نہیں، وہ یکتا ہے اس کا کوئی شریک نہیں، اسی کی بادشاہی ہے اور تمام تعریفیں اسی کے لیے ہیں اور وہ ہر چیز پر قادر ہے۔ ہم اس حال میں آرہے ہیں کہ ہم تو بہ کرنے والے، عبادت گزار اور سجدہ کنناں اور اپنے رب کی حمد کرنے والے ہیں۔ اللہ نے اپنا وعدہ سچا کر دکھایا اور اپنے بندہ کی مدد فرمائی اور اس نے جماعتوں کو تنہا بھگا دیا۔“

تشریح: آپؐ بلندی پر چڑھتے تو تکبیر کہتے۔ ہر بلندی آپؐ کو خدا کی بڑائی اور عظمت کی یاد دلاتی۔ ایک طرف آپؐ خدا کی حمد و ثنا کرتے دوسری طرف اپنی عبدیت اور خدا کا اظہار فرماتے۔ زندگی کا اس سے حسین اور دل کشا منظر ممکن نہیں۔

(۱۳) وَ عَنْ سَعْدِ بْنِ أَبِي وَقَّاصٍ أَنَّهُ دَخَلَ مَعَ رَسُولِ اللَّهِ ﷺ عَلَى امْرَأَةٍ وَ بَيْنَ يَدَيْهَا نَوْىٌ أَوْ حَصَى تُسَبِّحُ بِهِ فَقَالَ أَلَا أُخْبِرُكَ بِمَا هُوَ أَيْسَرُ عَلَيْكَ مِنْ هَذَا أَوْ أَفْضَلُ فَقَالَ: سُبْحَانَ اللَّهِ عَدَدَ مَا خَلَقَ فِي السَّمَاءِ وَ سُبْحَانَ اللَّهِ عَدَدَ مَا خَلَقَ فِي الْأَرْضِ وَ سُبْحَانَ اللَّهِ عَدَدَ مَا خَلَقَ بَيْنَ ذَلِكَ وَ سُبْحَانَ

اللّٰهُ عَدَدَ مَا هُوَ خَالِقٌ وَاللّٰهُ اَكْبَرُ مِثْلَ ذَالِكِ وَالْحَمْدُ مِثْلَ ذَالِكِ وَلَا إِلَهَ إِلَّا اللّٰهُ مِثْلَ ذَالِكِ وَلَا حَوْلَ وَلَا قُوَّةَ إِلَّا بِاللّٰهِ مِثْلَ ذَالِكِ۔ (ابوداؤد)

ترجمہ: حضرت سعد بن ابی وقاصؓ سے روایت ہے کہ وہ رسول اللہ ﷺ کے ساتھ ایک خاتون کے گھر گئے۔ ان خاتون کے سامنے گھلیاں یا کنکریاں رکھی ہوئی تھیں۔ وہ ان پر تسبیح پڑھتی تھیں۔ آپؐ نے فرمایا: ”میں تمہارے لیے اس سے زیادہ آسان یا افضل چیز نہ بتاؤں۔ پھر فرمایا: سُبْحَانَ اللّٰهِ عَدَدَ مَا خَلَقَ فِي السَّمَاءِ وَ سُبْحَانَ اللّٰهِ عَدَدَ مَا خَلَقَ فِي الْأَرْضِ وَ سُبْحَانَ اللّٰهِ عَدَدَ مَا خَلَقَ بَيْنَ ذَلِكَ وَ سُبْحَانَ اللّٰهِ عَدَدَ مَا هُوَ خَالِقٌ (تسبیح کرتی ہوں اللہ کی ان چیزوں کے شمار کے مطابق جو آسمان میں پیدا کی ہیں، تسبیح کرتی ہوں اللہ کی ان چیزوں کے شمار کے مطابق جو زمین میں پیدا فرمائی ہیں، تسبیح کرتی ہوں اللہ کی ان چیزوں کے شمار کے مطابق جو ان (آسمان و زمین) کے درمیان پیدا کی ہیں اور تسبیح کرتی ہوں اللہ کی ان چیزوں کے شمار کے مطابق جن کا وہ خالق ہے)۔ اسی طرح اللّٰهُ اَكْبَرُ، اسی طرح الْحَمْدُ لِلّٰهِ، اسی طرح لَا إِلَهَ إِلَّا اللّٰهُ اور اسی طرح لَا حَوْلَ وَلَا قُوَّةَ إِلَّا بِاللّٰهِ (بھی پڑھے)۔“

تشریح: اس حدیث سے معلوم ہوا کہ کثیر تعداد میں بظاہر کوئی تسبیح نہ بھی پڑھے، ذکر و تسبیح کی کثرت کی روح اگر موجود ہے تو وہ کافی ہے لیکن اس کا یہ مطلب نہیں ہے کہ کوئی تعداد مقرر کر کے تسبیح پڑھنی درست نہیں ہے بلکہ یہ بتانا مقصود ہے کہ دین کوئی ظاہر پرستی نہیں ہے آدمی کی توجہ ہمیشہ دین کی اصل روح اور غایت کی طرف ہونی چاہیے۔ خود نبی ﷺ کو دیکھا گیا کہ آپؐ اپنے دائیں ہاتھ کی انگلیوں پر تسبیح شمار کر کے پڑھتے تھے۔ (ابوداؤد)

ایک روایت میں ہے کہ آپؐ نے عورتوں کو تکبیر، تقدیس اور تہلیل (اللہ اکبر، سبحان الملک القدوس، لا الہ الا اللہ) کی محافظت اور انگلیوں کے پوروں سے تسبیح کو شمار کرنے کا حکم دیا۔ (ابوداؤد)

اعتدال کی راہ

(۱) عَنْ عَبْدِ اللَّهِ بْنِ سَرْجَسٍ أَنَّ النَّبِيَّ ﷺ قَالَ: أَلَسَمْتُ الْحَسَنُ وَالنُّوْدَةَ وَالْإِفْتِصَادُ جُزْءٌ مِّنْ أَرْبَعٍ وَعَشْرِينَ جُزْءًا مِّنَ النَّبُوَّةِ. (ترمذی)

ترجمہ: عبد اللہ بن سرجس سے روایت ہے کہ نبی ﷺ نے فرمایا: ”حسن کردار (نیک چال چلن) بردباری اور اعتدال و میانہ روی، نبوت کا چوبیسواں حصہ ہے۔“

تشریح: یعنی یہ اوصاف معمولی اور کم درجہ کے نہیں ہیں۔ ان اوصاف کو انبیاء علیہم السلام کی سیرت میں نمایاں مقام حاصل رہا ہے۔ جو شخص جس قدر اپنی سیرت و کردار میں ان اوصاف کو جگہ دے گا وہ اسی قدر فیضانِ نبوت سے فیض یاب سمجھا جائے گا۔

اعتدال و میانہ روی زندگی کے ہر معاملہ میں مطلوب ہے۔ دانش مند وہی ہے جو زندگی کے تمام معاملات میں افراط و تفریط کے بجائے معتدل طرزِ عمل اختیار کرے۔

(۲) وَعَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: إِنَّ الدِّينَ يُسْرٌ وَلَنْ يُشَادَّ الدِّينَ أَحَدٌ إِلَّا غَلَبَهُ فَسَدِّدُوا وَقَارِبُوا وَأَبْشِرُوا وَاسْتَعِينُوا بِالْغَدْوَةِ وَالرُّوْحَةِ وَشَيْءٍ مِّنَ الدَّلَاجَةِ. (بخاری)

ترجمہ: حضرت ابو ہریرہؓ سے روایت ہے کہ نبی ﷺ نے فرمایا: ”دین آسان ہے اور دین سے جب بھی کسی نے زور آزمائی کی اور اس میں شدت اختیار کی دین نے اسے ہرا دیا۔ پس میانہ روی اختیار کرو اور یہ سہولت دینی امور (اور خدا) کے قریب آؤ اور خوشخبری لو اور صبح و شام اور کچھ رات کے حصہ سے مدد حاصل کرو۔“

تشریح: مطلب یہ ہے کہ دین آدمی کے لیے مصیبت بن کر نہیں اترتا ہے۔ دین درحقیقت زندگی کے صحیح اور فطری طرزِ عمل کا نام ہے۔ فطرت کی راہ پر چلنا ہی آدمی کے لیے آسان ہے الایہ

کہ کوئی اپنی فطرت ہی کا باغی ہو جائے۔ کم فہمی، نا عاقبت اندیشی اور دوسرے غلط محرکات کی بنا پر اکثر ایسا ہوا ہے کہ آسان اور فطری دین کو لوگوں نے اپنے لیے مصیبت بنا لیا اور اپنی خود ساختہ دشواریوں کو مذہب کی طرف منسوب کر دیا۔

اس حدیث سے جو بات ذہن نشین کرانی مقصود ہے وہ یہی کہ دین میں تمھارے لیے معتدل طرز عمل پسند کیا گیا ہے جس کو تم اختیار کر سکو اس لیے دین میں غلو اور شدت پسندی سے ہرگز کام نہ لو۔ ایسا نہ ہو کہ تم اپنی طرف سے کوئی ایسا طرز عمل اختیار کرو جو اعتدال سے ہٹا ہوا ہو، زندگی کے توازن کو برقرار رکھو، ہر ذمہ داری کو ملحوظ رکھو، صبح و شام اللہ کی عبادت کرو اور رات کے کچھ حصہ میں بھی اس کے حضور میں کھڑے ہو۔ اس طرح اپنے لیے وہ قوت فراہم کرتے رہو جس سے تمھارے لیے سفر حیات کی دشواریاں آسان ہو جائیں اور تم خوشی اور مسرت کے ساتھ کامیابی سے ہم کنار ہو سکو۔ قرآن کریم میں ارشاد ہوا ہے: **يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ** (البقرہ: ۱۸۵) ”اللہ تمھارے ساتھ آسانی چاہتا ہے اور تمھارے لیے سختی نہیں چاہتا۔“

(۳) **وَعَنْ أَبِي عَبْدِ اللَّهِ جَابِرِ بْنِ سَمُرَةَ السَّوَالِيِّ قَالَ: كُنْتُ أَصَلِّي مَعَ النَّبِيِّ ﷺ الصَّلَوَاتِ، فَكَانَتْ صَلَوَتُهُ قَصْدًا وَخُطْبَتُهُ قَصْدًا.** (مسلم)

ترجمہ: حضرت ابو عبد اللہ جابر بن سمرہؓ فرماتے ہیں کہ میں نبی ﷺ کے ساتھ نماز میں شریک تھا، آپ کی نماز بھی اعتدال کے ساتھ تھی اور آپ کا خطبہ بھی اعتدال کے ساتھ تھا۔

تشریح: یعنی نہ تو آپ نے بہت لمبی نماز پڑھائی اور نہ بہت مختصر۔ یہی حال آپ کے خطبہ کا بھی تھا۔ خطبہ میں ایسی طوالت نہ تھی کہ سامعین گھبرا جائیں۔

(۴) **وَعَنْ عَمَارٍ قَالَ: سَمِعْتُ رَسُولَ اللَّهِ ﷺ يَقُولُ: إِنَّ طُولَ صَلَاةِ الرَّجُلِ وَاقْصَرَ خُطْبَتِهِ مِنَّةٌ مِّنْ فَقْهِهِ فَاطْلُبُوا الصَّلَاةَ وَاقْصِرُوا الْخُطْبَةَ وَانَّ مِنَ الْبَيَانِ لَسِحْرًا.** (مسلم)

ترجمہ: حضرت عمارؓ کہتے ہیں کہ میں نے رسول اللہ ﷺ کو فرماتے سنا: ”کسی شخص کی نماز کی طوالت اور اس کے خطبہ کا اختصار اس کے فقیہ (دین کا فہم رکھنے والا) ہونے کی دلیل ہے۔ لہذا نماز کو لمبی کرو اور خطبہ کو مختصر رکھو۔ یقیناً بعض خطبے جادو ہوتے ہیں۔“

تشریح: مطلب یہ ہے کہ خطبہ بہت لمبا نہیں ہونا چاہیے۔ خطبہ کے مقابلہ میں نماز لمبی ہونی چاہیے۔ یہ بڑی نا سمجھی کی بات ہوگی کہ آدمی نماز تو بہت ہی مختصر پڑھائے مگر خطبہ اس کا بہت لمبا ہو۔

بعض خطبے ایسے بلیغ ہوتے ہیں جن میں جادو کا سا اثر ہوتا ہے۔ خطبہ کا اختصار اس کی اثر انگیزی کو کم نہیں کرتا بلکہ اس سے اس کی اثر انگیزی میں اضافہ ہی ہوتا ہے۔

(۵) وَ عَنْ ابْنِ عَبَّاسٍ رَضِيَ اللَّهُ عَنْهُمَا قَالَ: بَيْنَا النَّبِيُّ ﷺ يَخْطُبُ إِذَا هُوَ بِرَجُلٍ قَائِمٍ فَسَأَلَ عَنْهُ فَقَالُوا: أَبُو إِسْرَائِيلَ نَذَرَ أَنْ يَقُومَ فِي الشَّمْسِ وَلَا يَقْعُدَ وَلَا يَسْتَظِلَّ وَلَا يَتَكَلَّمَ وَ يَصُومُ فَقَالَ النَّبِيُّ ﷺ: مُرُوهُ فَلْيَتَكَلَّمْ وَلْيَسْتَظِلَّ وَلْيَقْعُدْ وَلْيَتِمَّ صَوْمَهُ.

(بخاری)

ترجمہ: حضرت ابن عباسؓ فرماتے ہیں کہ نبی ﷺ خطاب فرما رہے تھے کہ آپ نے دیکھا کہ ایک شخص کھڑا ہوا ہے۔ آپ نے اس کے بارے میں دریافت فرمایا: لوگوں نے عرض کیا: یہ ابواسرائیل ہیں۔ انھوں نے نذر مانی ہے کہ وہ دھوپ میں کھڑے رہیں گے نہ بیٹھیں گے اور نہ سایہ لیں گے، نہ بات چیت کریں گے اور روزہ رکھیں گے۔ آپ نے فرمایا: ان سے کہو: ”بات چیت کریں، سایہ لیں، بیٹھیں اور روزہ پورا کریں۔“

تشریح: مطلب یہ ہے کہ دین و شریعت سے مقصود آدمی کی جسمانی تعذیب اور نفس کشی ہرگز نہیں ہے۔ اسلام میں جو چیز مطلوب ہے وہ ہے تزکیہ نفس اور انضباط نفس نہ کہ نفس کشی۔ خواہشات نفس پر قابو پانے کے لیے روزہ کافی ہے۔

اس حدیث سے یہ بھی معلوم ہوا کہ اگر کسی نے غلط اور غیر شرعی قسم کی کوئی نذر اور منت مانی ہے تو اس کا پورا کرنا ہرگز واجب نہیں ہے بلکہ اس کا نہ کرنا ضروری ہے۔

(۶) وَ عَنْ عَائِشَةَ قَالَتْ: قَالَ رَسُولُ اللَّهِ ﷺ: أَحَبُّ الْأَعْمَالِ إِلَيَّ اللَّهُ اَذْوَمُهَا وَإِنْ قُلَّ.

(بخاری، مسلم)

ترجمہ: حضرت عائشہؓ سے روایت ہے کہ رسول اللہ ﷺ نے فرمایا: ”اللہ کے نزدیک بہترین عمل وہ ہے جو ہمیشہ کیا جائے اگرچہ وہ تھوڑا ہی کیوں نہ ہو۔“

تشریح: عمل پر مداومت اختیار کرنے کی بڑی اہمیت ہے۔ مومن کا ہر نیک عمل اس تعلق کو ظاہر کرتا ہے جو اس کو اپنے رب سے ہوتا ہے۔ کسی نیک عمل کو اختیار کر کے اسے چھوڑ دینے کے معنی صرف اس عمل کو چھوڑ دینا نہیں ہے بلکہ اس سے اس تعلق کو بھی صدمہ پہنچتا ہے جو آدمی کو اپنے رب سے ہوتا ہے۔ ظاہر ہے یہ چیز کبھی بھی پسندیدہ نہیں ہو سکتی کہ آدمی کے اس تعلق اور نسبت میں کسی قسم کی کمی پیدا ہو جو اس نے اپنے رب سے قائم کی ہو۔ عمل پر مداومت اسی وقت ممکن ہے جبکہ آدمی

کا شعور بیدار ہو اور وہ عبادت و اعمال میں معتدل طرز عمل اختیار کرے، اتنا ہی بوجھ اٹھائے جتنا وہ اٹھا سکتا ہو، اعتدال کے راستے کو اختیار کر کے وہ اپنی زندگی میں بھی توازن پیدا کر سکتا ہے۔

(۷) وَ عَنْ عَائِشَةَ أَنَّ النَّبِيَّ ﷺ دَخَلَ عَلَيْهَا وَ عِنْدَهَا امْرَأَةٌ قَالَتْ: مَنْ هَذِهِ؟ قَالَتْ هَذِهِ فُلَانَةٌ تَذْكُرُ مِنْ صَلَاتِهَا قَالَتْ: مَهْ عَلَيْكُمْ بِمَا تَطِيقُونَ۔ فَوَ اللَّهُ لَا يَمْلُ اللَّهُ حَتَّى تَمْلُؤُوا وَ كَانَ أَحَبُّ الدِّينِ إِلَيْهِ مَا دَاوَمَ صَاحِبُهُ عَلَيْهِ۔ (بخاری و مسلم)

ترجمہ: حضرت عائشہؓ کا بیان ہے کہ ان کے پاس ایک عورت بیٹھی تھی، اتنے میں نبی ﷺ تشریف لائے۔ آپؐ نے دریافت فرمایا: یہ کون ہیں؟ عرض کیا کہ یہ فلاں خاتون ہیں اور ان کی نماز کا بہت چرچا ہے (یہ نمازیں زیادہ پڑھتی ہیں) آپؐ نے فرمایا: ”رک جاؤ! تم پر اتنی ہی ذمہ داری ہے جتنی تم میں طاقت ہو۔ اللہ نہ اکتائے گا جب تک تم نہ اکتاؤ۔ اللہ کو وہی دین و طاعت زیادہ محبوب ہے جس پر اس کا اختیار کرنا ملا و امت اختیار کرے۔“

تشریح: آدمی کی وہی طاعت و بندگی اور عبادت خدا کے نزدیک پسندیدہ اور حقیقت کی نگاہ میں معتبر ہے جو محض وقتی اور چند روزہ نہ ہو بلکہ وہ اس کی زندگی میں شامل ہوگئی ہو۔

(۸) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: لَنْ يُنَجِيَ أَحَدًا مِنْكُمْ عَمَلُهُ قَالُوا: وَلَا أَنْتَ يَا رَسُولَ اللَّهِ! قَالَ: وَلَا أَنَا إِلَّا أَنْ يَتَغَمَّدَنِي اللَّهُ بِرَحْمَتِهِ فَسَدِّدُوا وَ قَارِبُوا وَ اغْدُوا وَ رُوحُوا وَ شَيْءٌ مِّنَ الدَّلْجَةِ وَالْقَصْدِ الْقَصْدُ تَبَلُّغُوا۔

(بخاری و مسلم)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: ”تم میں سے کسی کو محض اس کا عمل نجات نہیں دلائے گا۔“ لوگوں نے عرض کیا: کیا آپؐ کو بھی نہیں یا رسول اللہؐ؟ فرمایا: ”مجھ کو بھی نہیں سوائے اس کے کہ مجھے اللہ اپنی رحمت میں چھپالے۔ لہذا میانہ روی اختیار کرو اور یہ سہولت دینی امور (اور خدا) کے قریب آؤ اور صبح و شام اور کچھ رات کے حصہ میں (عبادت کرو) میانہ رفتار سے چلتے رہو، منزل مقصود کو پہنچ جاؤ گے۔“

تشریح: یعنی آدمی کو یہ غلط فہمی ہرگز نہیں ہونی چاہیے کہ وہ اپنے عمل کے بل پر جنت میں داخل ہوگا۔ طاعت و بندگی کا حق کس سے ادا ہو سکا ہے۔ آدمی کے لیے صحیح طرز عمل یہی ہو سکتا ہے کہ وہ زندگی میں اعتدال کی روش اختیار کرے اور خدا کی رحمت و مغفرت پر بھروسہ رکھے۔ یقیناً خدا کی رحمت شامل حال ہوگی، اور وہ منزل مقصود پر پہنچ جائے گا۔

﴿۹﴾ وَ عَنْ أَنَسٍ أَنَّ رَسُولَ اللَّهِ ﷺ كَانَ يَقُولُ لَا تُشَدُّوا عَلَى أَنْفُسِكُمْ فَيَشَدَّ اللَّهُ عَلَيْكُمْ فَإِنْ قَوْمًا شَدُّوا عَلَى أَنْفُسِهِمْ فَشَدَّ اللَّهُ عَلَيْهِمْ فَبَقِيَاهُمْ فِي الصَّوَامِعِ وَالْبَيَارِ رَهْبَانِيَّةٍ ابْتَدَعُوهَا مَا كَتَبْنَاهَا عَلَيْهِمْ. (ابوداؤد)

ترجمہ: حضرت انسؓ کا بیان ہے کہ رسول اللہ ﷺ فرمایا کرتے تھے: ”تم اپنے آپ پر سختی نہ کرو ورنہ پھر اللہ بھی تم پر سختی کرے گا۔ ایک قوم نے اپنے آپ پر سختی کی تھی تو اللہ نے بھی اس پر سختی کی۔ یہ جو لوگ صومعوں اور دیار میں پائے جاتے ہیں یہ انھی کی یادگار اور بقایا ہیں۔ رہبانیت انھوں نے خود نکالی تھی۔ ہم نے (خدا نے) اسے ان پر فرض نہیں کیا تھا۔“

تشریح: دیکھیے قرآن سورۃ الحدید: ۲۷۔ مطلب یہ ہے کہ خدا نے جو احکام بھی دیئے ہیں وہ فطری اور قابل عمل ہیں۔ تم خود اپنے لیے پابندیاں اور سختیاں نہ ایجاد کرو۔ اس سے پہلے ایک قوم (یہود و نصاریٰ) نے دین فطرت کی خلاف ورزی کی اور اپنے لیے طرح طرح کی سختیاں اور مشقتیں گھڑ لیں تو خدا نے بھی اس کے ساتھ سختی فرمائی۔ یہ رہبانیت اور ویراگ کی رسم عیسائیوں نے خود ایجاد کی تھی۔ اس کا حکم خدا نے انھیں نہیں دیا تھا۔ آج بھی دیر اور صومعہ میں جو لوگ پائے جاتے ہیں۔ وہ اسی زمانے کی یادگار ہیں۔ مسلمانوں کا فرض ہے کہ وہ فطری اور متوازن دین پر عمل پیرا ہوں۔ ان لوگوں کی روش ہرگز اختیار نہ کریں جنھوں نے خدا کے انعامات کی قدر نہ پہچانی۔ زندگی کے فطری راستے سے ہٹ گئے۔

حضرت عائشہؓ سے روایت ہے کہ نبی ﷺ نے فرمایا: إِنَّ هَذَا الدِّينَ مَيْيِّنٌ فَأَوْعِلُوا فِيهِ بَرْفًا وَلَا تَبْغِضُوا إِلَى أَنْفُسِكُمْ عِبَادَةَ اللَّهِ فَإِنَّ الْمُنْبِتَ لَا أَرْضًا قَطَعَ وَلَا ظَهْرًا أَبْقَى (قال العراقي في تخريج الأحياء رواه احمد من حديث انس والبيهقي ن حديث جابر) ”یہ دین موزوں اور مضبوط ہے، اسے نرمی کے ساتھ حاصل کرنے کی کوشش کرو (خواہ مخواہ کی سختیاں ایجاد کر کے) خدا کی عبادت سے اپنے دل متفر نہ کرو کیونکہ زیادہ تیز و مسافر نہ سفر طے کر پاتا ہے اور نہ سواری بچ پاتی ہے (یعنی وہ اپنی سواری کو ہلاک کر دیتا ہے اور منزل مقصود تک پہنچ بھی نہیں پاتا۔)“

آئینہ حقیقت

(۱) عَنْ ابْنِ عَائِدٍ قَالَ: قَالَ رَسُولُ اللَّهِ ﷺ: يَا عُمَرُ إِنَّكَ لَا تُسْأَلُ عَنْ أَعْمَالِ النَّاسِ وَلَكِنْ تُسْأَلُ عَنِ الْفِطْرَةِ۔
(تہذیبی فی شعب الایمان)

ترجمہ: حضرت ابن عائد سے روایت ہے کہ رسول اللہ ﷺ نے فرمایا: ”اے عمر! تم سے سوال لوگوں کے اعمال کے بارے میں نہیں بلکہ سوال فطرت (اسلام) کے بارے میں ہوگا۔“
تشریح: یہ ایک لمبی روایت کا ایک حصہ ہے۔ روایت سے معلوم ہوتا ہے کہ ایک شخص جنازہ کے ساتھ نبی ﷺ چلے۔ جنازہ رکھا گیا تو حضرت عمرؓ نے کہا کہ اے اللہ کے رسول، آپ اس کی نماز جنازہ نہ پڑھیں، یہ فاجر تھا۔ حضورؐ نے لوگوں کی طرف نگاہ کی اور فرمایا کہ تم میں سے کسی نے اسے اسلام کا کوئی عمل کرتے دیکھا ہے؟ ایک شخص نے کہا کہ ہاں اے اللہ کے رسول، اس نے ایک رات خدا کی راہ میں پاسبانی کی تھی۔ آپؐ نے اس کی نماز جنازہ پڑھی۔ اسی موقع پر آپؐ نے وہ بات فرمائی جو یہاں نقل کی گئی ہے۔

تم سے لوگوں کے اعمال کے بارے میں نہیں سوال فطرت کے بارے میں ہوگا۔ اصل اہمیت فطرت یعنی اسلام کی ہے، جس کا پاس و لحاظ ضروری ہے۔ اعمال کتنے ہی اچھے ہوں اگر وہ اسلام کے بغیر ہوں تو ان کا خدا کی نگاہ میں کچھ بھی وزن نہ ہوگا۔ فطرت تمہاری نگاہ سے اوچھل نہ ہو۔ ایسا نہ ہو کہ تم اعمال کو اس طور پر دیکھنے کے خوگر ہو جاؤ کہ فطرت نظر انداز ہو جائے۔ یہ ظلم ہوگا۔ کبھی راکھ کے اندر بھی چنگاریاں ہوتی ہیں۔ اس کو نہ بھولو۔ تمہاری ذمہ داری ہے کہ لوگوں کے ایمان و اسلام کے محافظ بنو۔ کوئی اگر فطرت سے برگشتہ ہے تو وہ روح زندگی سے محروم ہے، اسے زندگی دینے کی کوشش کرو۔ اور اگر کہیں زندگی موجود ہے تو اس سے انکار نہ کرو۔

(۲) وَ عَنْ عَائِشَةَ قَالَتْ: مَا سَمِعْتُ رَسُولَ اللَّهِ ﷺ يُنْسِبُ أَحَدًا إِلَّا إِلَى الدِّينِ۔
ترجمہ: حضرت عائشہؓ فرماتی ہیں، ”میں نے رسول اللہ ﷺ کو دین کے سوا کسی اور کی طرف کسی شخص کو منسوب فرماتے نہیں سنا۔“

تشریح: یعنی آپؐ نے کبھی قومی و نسلی یا وطنی تفاخر کی حوصلہ افزائی نہیں فرمائی۔ دین کا شرف اتنا بڑا ہے کہ اس کے آگے ساری ہی چیزیں بیچ ہیں۔ ہر کام میں دین ہی آپ کے پیش نظر ہوتا۔ کسی کو اگر آپؐ نے صدیق یا فاروق ابوالمساکین، یا ذوالجناحین یا سیف اللہ کا لقب عطا فرمایا تو اس سے اپنے رفقاء کا رکی حوصلہ افزائی کے علاوہ اسلامی اقتدار کو تقویت پہنچانا ہی آپ کا مقصود رہا ہے۔

(۳) وَ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِنَّ اللَّهَ يَقُولُ: ابْنُ آدَمَ تَفَرَّغْ لِعِبَادَتِي أَمْلَأْ صَدْرَكَ غِنًى وَ أَسُدْ فَقْرَكَ وَ لَا تَفْعَلْ مَلَأْتُ يَدَكَ شُغْلًا وَ لَمْ أَسُدْ فَقْرَكَ۔
(امروہ ترمذی)

ترجمہ: حضرت ابو ہریرہؓ سے روایت ہے کہ رسول خدا ﷺ نے فرمایا کہ اللہ کا ارشاد ہے: ”ابن آدم، تو میری عبادت کے لیے اپنے آپ کو فارغ کر لے میں تیرے سینے کو استغناء سے بھر دوں گا اور تیرے فقر و احتیاج کے راستے کو بند کر دوں گا۔ اور اگر تو نے ایسا نہ کیا تو میں تیرے ہاتھ کو (دنیا کے) مشاغل سے بھر دوں گا اور تیرے فقر و افلاس کو بھی نہیں روکوں گا۔“

تشریح: یعنی میری بندگی اور میری عبادت کا تجھے یہ نقد صلہ ملے گا کہ تو غیر اللہ سے بے نیاز ہو جائے گا۔ تجھے غیر اللہ کی پروا نہ ہوگی۔ علم و معرفت کی وجہ سے تو غنی ہو جائے گا۔ تیرے رزق میں برکت ہوگی۔ تو کبھی ذلیل نہیں ہو سکتا۔ تیرے وقار اور عزت کا میں محافظ ہو جاؤں گا۔ تھوڑے رزق میں بھی تجھے ایسی آسودگی حاصل ہوگی جو کسی دولت مند کو اپنی پچھلی ہوئی دولت سے بھی حاصل نہیں ہو سکتی۔

اور اگر اپنے رب کی عبادت اور بندگی سے بے پروا ہو کر مشاغل دنیا ہی میں لگا رہا تو بس تو دنیا کا ہو کر رہے گا جس سے کبھی تجھے فراغ حاصل نہیں ہو سکتا۔ تو پریشان اور سرگرداں ہی رہے گا۔ تیری بھوک اور ہوس کبھی نہ جائے گی۔ زیادہ سے زیادہ دنیا سمیٹنے کی فکر میں اپنے دل کا اطمینان و سکون کھو بیٹھے گا۔ حقیقی راحت و سکون کی زندگی تجھے میسر نہ آ سکے گی۔

(۴) وَ عَنْ أَبِي أُمَامَةَ عَنِ النَّبِيِّ ﷺ قَالَ: مَا مِنْ مُسْلِمٍ يَنْظُرُ إِلَى مَحَاسِنِ امْرَأَةٍ أَوْ لَمَرَةٍ ثُمَّ يَغْضُ بَصَرَهُ إِلَّا أَخَذَتْ اللَّهُ لَهُ عِبَادَةً يَجِدُ حِلَاوَتَهَا. (احمد)
ترجمہ: حضرت ابو امامہ سے روایت ہے کہ نبی ﷺ نے فرمایا: ”کسی مسلم کی نگاہ کسی عورت کے حسن و جمال پر پہلی بار پڑتی ہے پھر وہ غص بصر سے کام لیتا ہے تو لازماً خدا اس کی خاطر ایسی عبادت پیدا فرماتا ہے کہ وہ اس کی حلاوت کو پاتا ہے۔“

تشریح: اتفاق سے اگر کسی عورت کے حسن و جمال پر نگاہ پڑ گئی تو دوبارہ دیکھنے کی کوشش نہیں کرتا بلکہ اپنی نگاہ کی حفاظت کرتا ہے۔ اگر کوئی اپنی نگاہ کی حفاظت کرتا ہے تو خدا اسے حسن ظاہر کی لذت سے بڑھ کر نعمت بخشا ہے۔ جس کی حلاوت و لذت کو وہ محسوس کرتا ہے۔ یعنی حسن ظاہر سے آگے کا اسے تجربہ کراتا ہے، حسن ظاہر سے آگے کی چیز اس کے حصہ میں آتی ہے جو حسن ظاہر کے تجربہ سے کہیں زیادہ معتبر اور لذت بخش ہوتی ہے۔ اس حدیث میں عبادت سے مراد معرفت ہے۔ جیسا کہ اس کی تصدیق ایک دوسری روایت سے ہوتی ہے۔ آپ نے اپنے نمائندے کو ایک مقام پر روانہ کرتے ہوئے فرمایا: اَوَّلُ مَا تَدْعُوهُمْ عِبَادَةُ اللَّهِ فَإِذَا عَرَفُوا اللَّهَ فَأَخْبَرَهُمْ أَنَّ اللَّهَ عَزَّ وَجَلَّ قَدْ فَرَضَ عَلَيْهِمْ خَمْسَةَ صَلَوَاتٍ فِي يَوْمِهِمْ وَلَيْلِهِمْ (مسلم) ”سب سے پہلے انھیں خدا کی عبادت کی دعوت دینا پھر جب وہ خدا کو پہچان لیں تو انھیں بتانا کہ اللہ عز و جل نے ان پر ان کے روز و شب میں پانچ وقت کی نمازیں فرض کی ہیں یعنی سب سے پہلے انھیں خدا کی پہچان کرانا جب وہ خدا کو پہچان لیں (عرفو اللہ) تب پانچ وقت کی نمازوں کی انھیں تلقین کرنا۔“

(۵) وَ عَنْ ابْنِ عُمَرَ قَالَ: قَالَ رَسُولُ اللَّهِ ﷺ: إِنَّمَا النَّاسُ كَالْإِبِلِ الْجَائَةِ لَا تَكَادُ تَجِدُ فِيهَا رَاجِلَةً. (بخاری، مسلم)

ترجمہ: حضرت ابن عمر سے روایت ہے کہ رسول خدا ﷺ نے فرمایا: ”لوگوں کا حال بس ایسا ہی ہے جیسے سواونٹ میں بآسانی کوئی ایک اونٹ بھی سواری اور بار برداری کے لائق نہیں ملتا۔“
تشریح: یہ حدیث بتاتی ہے کہ اعلیٰ صلاحیت اور اونچے درجے کے لوگ ہمیشہ تعداد میں کم پائے جاتے ہیں۔ اس حقیقت کو نظر انداز کر دینے سے آدمی مایوسی کا شکار ہو جاتا ہے۔ یہ تمنا کہ سارے ہی لوگ یکساں طور پر بلند، جاں باز، اثبات پر پیشہ، اور اعلیٰ فہم و بصیرت کے مالک ہوں نا سمجھی کی بات ہے۔ البتہ ایسا بھی نہ ہو کہ سماج اعلیٰ قسم کے افراد سے بالکل ہی خالی ہو۔ اگر اوسط درجہ کے لوگ

ساج میں اچھی تعداد میں موجود ہوں تو سمجھنا چاہیے کہ ساج ترقی یافتہ ہے، یہ تو ممکن ہی نہیں کہ ساج میں کمزور لوگ پائے ہی نہ جائیں۔

(۶) وَ عَنْ زَيْدِ بْنِ خَالِدٍ الْجُهَنِيِّ قَالَ: قَالَ رَسُولُ اللَّهِ ﷺ: مَنْ أَوَى ضَالَّةً فَهُوَ ضَالٌّ مَالٌ يَعْرِفُهَا۔ (مسلم)

ترجمہ: حضرت زید بن خالد الجہنیؓ سے روایت ہے کہ رسول خدا ﷺ نے فرمایا: ”جس نے بھٹکے ہوئے جانور کو رکھ لیا وہ خود بھٹکا ہوا ہے جب تک کہ وہ اس کی پہچان نہ کرائے۔“

تشریح: اسلامی نقطہ نظر سے دنیا میں سب سے بڑا نقصان مال و دولت اور جائیداد کا نقصان نہیں بلکہ شخصیت کا نقصان ہے۔ کوئی اگر بڑے سے بڑا مادی فائدہ اپنی شخصیت کو مجروح کر کے حاصل کرتا ہے تو وہ گھائے کا سوداگر ہے۔ سب سے قیمتی شے آدمی کے پاس اس کی اپنی شخصیت ہی ہے۔ اس کو نقصان پہنچانے کے بعد وہ نگ وجود ہو کر رہ جاتا ہے۔ شخصیت کو جہاں غلط عقائد و نظریات تباہ کرتے ہیں وہیں ظلم و ستم، چیرہ دستی، حرص و طمع، بے حیائی، بے وفائی اور بدکاری وغیرہ برے اعمال بھی آدمی کی شخصیت کو تباہ و برباد کر کے رکھ دیتے ہیں۔ بہترین زندگی کی تعریف یہ ہے کہ آدمی صراطِ مستقیم پر گامزن ہو اور اس راہ کا مسافر ہو جو اسے خدا سے ملانے والی ہو اور جس کو اختیار کیے بغیر تکمیل حیات کا ہم تصور نہ کر سکیں۔ کسی کے جانور کو جو بھٹک کر آ گیا تھا کسی نے چپکے سے باندھ لیا اور اعلان نہ کرایا کہ جس کا جانور ہو وہ آکر لے جائے اس کے بارے میں فرمایا جا رہا ہے کہ وہ شخص بھی اس جانور کی طرح بھٹکا ہوا ہے جس کو اس نے باندھ لیا ہے۔ اس نے بھٹکے ہوئے جانور کو اپنے قبضے میں کر لیا اور اس کی اسے مطلق پروا نہ ہوئی کہ اس سے جانور کے مالک کو نقصان پہنچے گا۔ اس سے بڑھ کر بے حسی اور بے غیرتی کی بات اور کیا ہوگی۔

(۷) وَ عَنْ أَسْمَاءَ رَضِيَ اللَّهُ تَعَالَى عَنْهَا قَالَتْ: قَالَ لِيَ النَّبِيُّ ﷺ: لَا تَوَكِّيْ قَبْلَ وَكِّيِ عَلَيْنِكَ۔ (بخاری)

ترجمہ: حضرت اسماء رضی اللہ تعالیٰ عنہا کہتی ہیں کہ نبی ﷺ نے فرمایا: ”رو کو مت تم سے روک لیا جائے گا۔“

تشریح: یعنی بخل سے کام نہ لو۔ تمہارے مال میں دوسروں کا بھی حق ہے۔ اگر تم دوسروں کو اس سے محروم رکھتی ہو تو اس کو نہ بھولو کہ تمہیں جو کچھ ملا ہے وہ بخل کی برکت سے نہیں بلکہ خدا کی فیاضی

اور اس کی بخشش سے ملا ہے۔ وہ تمہیں نا اہل اور ناقص شاس سمجھ کر اپنی بخشش سے محروم کر سکتا ہے۔
دانش مندی کی بات یہی ہے کہ زندگی میں فیاضی کی روش اختیار کی جائے اور اس پر قائم رہا جائے۔

(۸) وَ عَنْ مُصْعَبِ بْنِ سَعْدٍ قَالَ: رَأَى سَعْدٌ أَنَّ لَهُ فَضْلاً عَلَى مَنْ دُونَهُ فَقَالَ
رَسُولُ اللَّهِ ﷺ: هَلْ تَنْصُرُونَ وَ تَرْزُقُونَ إِلَّا بِضَعْفَائِكُمْ۔ (بخاری)

ترجمہ: حضرت مصعب بن سعدؓ سے روایت ہے وہ بیان کرتے ہیں کہ سعد نے گمان کیا کہ انھیں اپنے سے کمتر فضیلت حاصل ہے۔ پس رسول اللہ ﷺ نے ارشاد فرمایا: ”تمہیں مدد و نصرت اور روزی تمہارے کمزوروں ہی کی وجہ سے ملتی ہے۔“

تشریح: یعنی ضعفاء اور فقراء کے مقابلے میں تمہیں اپنی برتری کا احساس نہ ہونا چاہیے۔ تم اگر شجاعت اور سخاوت کی خوبیاں رکھتے ہو۔ تم اگر دشمنان دین سے میدان جنگ میں لڑتے اور اپنے مال خدا کی راہ میں اور مساکین پر خرچ کرتے ہو تو اسے نہ بھولو کہ خدا ضعفاء اور کمزوروں اور مجبوروں کا بھی خدا ہے۔ ان کی دعائیں اور درخواستیں خدا کے یہاں سب سے زیادہ موثر ثابت ہوتی ہیں۔ تمہاری روزی اور فتح و کامرانی میں ان ضعیفوں کی برکت اور ان کی دعاؤں کا بڑا دخل ہے۔

(۹) وَ عَنْ أَبِي هُرَيْرَةَ عَنْ رَسُولِ اللَّهِ ﷺ قَالَ: مَا نَقَصَتْ صَدَقَةٌ مِنْ مَالٍ وَ مَا زَادَ اللَّهُ عَبْدًا بِعَفْوٍ إِلَّا عِزًّا وَ مَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ۔ (مسلم)

ترجمہ: حضرت ابو ہریرہؓ رسول خدا ﷺ سے روایت کرتے ہیں کہ آپؐ نے فرمایا: ”صدقہ سے مال میں کمی واقع نہیں ہوتی، عفو و درگزر سے کام لینے پر خدا بندے کی عزت ہی بڑھاتا ہے اور کوئی شخص خدا کے لیے تواضع و انکسار اختیار کرتا ہے تو خدا اسے بلندی و برتری عطا فرماتا ہے۔“

تشریح: صدقہ کرنا، عفو و درگزر سے کام لینا اور تواضع اختیار کرنا اللہ کو بے حد پسند ہے۔ یہ اوصاف ایسے ہیں کہ یہ جس کسی شخص کے اندر موجود ہوں گے اخلاقی لحاظ سے اسے نہایت بلند مقام حاصل ہوگا۔ خدا چاہتا ہے کہ اس کے بندے اخلاقی بلند یوں سے محروم نہ رہیں۔ رہا یہ خیال کہ ان اوصاف کے اختیار کرنے میں نقصانات ہیں تو یہ محض خدشہ ہے، حقیقت سے اس کا کوئی تعلق نہیں ہے۔ اس زندگی میں صرف مادی اصول کا فرما نہیں ہیں۔ زندگی میں خدا کی سنت بھی کا فرما ہے جسے مادی قانون معطل نہیں کر سکتا۔ مومن کا فرض ہے کہ وہ مادی نقطہ نظر اختیار کرنے کے بجائے مومنانہ نقطہ نگاہ سے کام لے۔ مومنانہ اوصاف کو اختیار کرنے میں نقصان کے بجائے

فائدے ہیں۔ اگر کوئی شخص ان اوصاف کی اہمیت کو محسوس نہیں کرتا اور اپنے آپ کو ان خوبیوں سے آراستہ کرنے سے گریز کرتا ہے تو ہر اعتبار سے خسارہ میں رہے گا۔

صدقہ کرنے سے مال کم نہیں ہوتا۔ بلکہ مختلف پہلوؤں سے اس کے مال میں برکت پیدا ہو جاتی ہے۔ صدقہ کرنے سے مال میں پاکی آ جاتی ہے۔ پاک اور طیب مال کے استعمال سے ذہن و دماغ کو پاکیزگی حاصل ہوتی ہے۔ بخلاف اس کے اگر غریبوں، مسکینوں وغیرہ کا حق ادا نہ کرنے کی وجہ سے مال ناپاک رہ گیا تو اس ناپاکی کی نحوست مال کو استعمال میں لانے والے میں بھی نفوذ کرے گی۔ جس کی وجہ سے اس کا دل بھی ناپاک ہوگا اور دماغ بھی۔ وہ شخص ایمانی بشارت اور طمانیت کی دولت سے محروم رہے گا۔ اس کے علاوہ اس پر خدا کا غضب بھی ٹوٹ سکتا ہے۔ اور اس کا مال بھی تباہ و برباد ہو سکتا ہے۔ اس کی کتنی ہی مثالیں پیش کی جاسکتی ہیں۔ اس کا پورا امکان رہتا ہے کہ مال کے اکتناز سے عوام میں جو بے اطمینانی پیدا ہوتی ہے وہ کسی وقت قہر کی صورت میں سرمایہ دار پر ٹوٹ پڑے اور وہ اپنی تباہی کا ہولناک منظر اپنی کھلی آنکھوں سے دیکھ لے۔

صدقہ سے مال پاک بھی ہوتا ہے اور خدا اس مال کو زوال سے بھی محفوظ رکھتا ہے اور اسے ترقی دیتا ہے۔

عفو و درگزر سے کام لینے ہوئے کسی کے قصور کو معاف کر دینا کسی کمزوری کی دلیل ہرگز نہیں ہے۔ اس سے معاف کرنے والے کی عزت گھٹتی نہیں بلکہ اس میں اضافہ ہی ہوتا ہے۔ تواضع و انکسار شخصیت کے لیے زینت ہے۔ اس سے آدمی کے اندر ایک حسن پیدا ہو جاتا ہے جو اپنے اندر حسن ظاہر سے کہیں زیادہ کشش رکھتا ہے۔ تواضع اختیار کرنے سے رتبہ گھٹتا نہیں بڑھتا ہے۔ اس کے برعکس کبر اور غرور کے سبب سے آدمی کی محبوبیت ختم ہو جاتی ہے۔ پھر کسی کو اس سے دل چسپی نہیں ہو سکتی۔ ایسا شخص لوگوں کی نگاہوں میں حد درجہ مبغوض اور قابل نفرت ہوتا ہے۔ اللہ کو کبر اتنا ناپسند ہے کہ متکبر شخص ایک نہ ایک دن ذلیل ہو کر رہتا ہے۔ تاریخ کے صفحات میں اس سلسلہ کی کتنی ہی داستانیں محفوظ ہیں جو ہماری عبرت کے لیے کافی ہیں۔

(۱۰) وَ عَنْ أَبِي هُرَيْرَةَ عَنْ رَسُولِ اللَّهِ ﷺ قَالَ إِنَّهُ لَيَأْتِي الرَّجُلُ الْعَظِيمُ السَّمِينُ يَوْمَ الْقِيَمَةِ لَا يَزُنُ جَنَاحَ بَعُوضَةٍ إِقْرَأُوا: فَلَا نُقِيمُ لَهُمْ يَوْمَ الْقِيَمَةِ وَزَنًا.

(مسلم)

ترجمہ: حضرت ابو ہریرہؓ رسول خدا ﷺ سے روایت کرتے ہیں کہ آپؐ نے فرمایا: ”قیامت کے روز ایک بڑا ہی موٹا آدمی آئے گا مگر (خدا کی نگاہ میں) مجھ کے برابر اس کا وزن نہ ہوگا۔ پڑھو (یہ آیت): ”ہم قیامت کے روز انہیں کوئی وزن نہ دیں گے۔“

تشریح: یہ حدیث بتاتی ہے کہ آدمی کا اصل سرمایہ اس کی شخصیت ہی ہے۔ شخصیت کی تعمیر کی طرف سے غفلت سنگین جرم ہے۔ ایمان اور نیک اعمال آدمی کی شخصیت کو نکھارتے اور اسے عظمت سے ہم کنار کرتے ہیں۔ کوئی آدمی با وزن ہے یا بے وزن اس کا فیصلہ اس کے ذریعہ سے ہوتا ہے کہ وہ کس شخصیت کا حامل ہے۔ ظاہری ذیل ڈول کے لحاظ سے کوئی کتنا ہی بھاری بھر کم کیوں نہ ہو اگر وہ فکر و کردار کے لحاظ سے کوئی عظمت اور بڑائی حاصل نہ کر سکا تو پھر حقیقت کی نگاہ میں اس کی حیثیت کچھ بھی نہیں ہے۔ جو چیز آدمی کو قدر و منزلت میں گراتی اور اسے عزت و عظمت سے محروم کرتی ہیں ان میں نمایاں چیز کفر ہے۔ پھر آدمی کی عملی گراؤ اور بدکرداری۔ اس حدیث میں جس آیت کا حوالہ دیا گیا ہے۔ اس آیت میں بے وزن لوگوں کی جس بنیادی خرابی کا ذکر کیا گیا ہے وہ کفر ہے۔ پوری آیت یوں ہے: اُولَئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ اَعْمَالُهُمْ فَلَا نُقِيمُ لَهُمْ يَوْمَ الْقِيَمَةِ وَزْنًا (الکہف: ۱۰۵) ”یہی وہ لوگ ہیں جنہوں نے اپنے رب کی آیتوں اور اس کی ملاقات کا انکار کیا؛ اس لیے ان کے اعمال وبال جان ثابت ہوئے۔ ہم قیامت کے دن انہیں کوئی وزن نہ دیں گے۔“





محمد فاروق خاں (پ: ۱۹۳۲ء) میں بہ مقام کرنی (ضلع سلطان پور، یوپی) پیدا ہوئے۔ آپ نے ہندی زبان میں ایم۔ اے کیا اور بعض صاحب علم و فضل علماء کی صحبت میں رہ کر عربی زبان کی تعلیم حاصل کی تاکہ قرآن و سنت کا مطالعہ براہ راست کر سکیں۔ علمی زندگی کا آغاز تدریس کے کام سے ہوا۔ ایک عرصے تک تعلیمی و تدریسی فرائض انجام دینے کے بعد آپ تصنیفی کام میں لگ گئے۔ سب سے پہلے آپ نے قرآن مجید کا ہندی زبان میں ترجمہ کیا اور اس کے لیے گراں قدر حواشی بھی تحریر کی۔ مولانا سید ابوالاعلیٰ مودودیؒ کے اردو ترجمہ قرآن مجید مع مختصر حواشی کو بھی ہندی میں منتقل کیا۔ اس کے علاوہ اردو میں خود آپ کا اپنا اردو ترجمہ ”آسان ترجمہ قرآن“ موجود ہے۔ درحقیقت قرآن ہی آپ کے غور و فکر اور مطالعہ و تدبر کا محبوب ترین موضوع ہے۔

قرآن وحدیث کے علاوہ سیرت و کردار، دعوت و تربیت اور اجتماعی امور سے متعلق بھی کئی تصانیف ہیں۔ ہندی اور اردو دونوں ہی زبانوں پر یکساں قدرت رکھتے ہیں اور دونوں ہی زبانوں میں آپ کی کتابیں ہیں۔ آپ نے عربی اور اردو کی بعض اہم کتابوں کا ہندی میں ترجمہ بھی کیا ہے۔

موصوف کی ایک اہم تالیف ’کلام نبوت‘ ہے، جس کی تمام جلدوں کو غیر معمولی مقبولیت حاصل ہوئی ہے۔ اس کے علاوہ ان کی اہم کتابوں میں آخرت کے سائے میں، آں حضور کی دعائیں، تزکیہ نفس اور ہم، حقیقت نبوت، خدا کی پراسرار ہستی کا تصور، علم حدیث۔ ایک تعارف، قرآن کے تدریسی مسائل، قرآن مجید کا صوتی اعجاز، مطالعہ حدیث، نماز و دین کا جامع عنوان، ہندستان میں اشاعت اسلام کی تاریخ اور ہندو دھرم کی جدید شخصیتیں خصوصیت کے ساتھ قابل ذکر ہیں۔

شعر و ادب سے بھی آپ کو دل چسپی ہے۔ اردو اور ہندی دونوں ہی زبانوں میں آپ کا مجموعہ ’کلام شائع ہو کر خراج تحسین حاصل کر چکا ہے۔



₹ 160.00

PN-195